



ترتیب و اصل کمال

امصال احمد سید	نیر سجاد	دای خان ساحل
ناظمی گورڈیہ	استان سید	عزرا عباس
فیض شکیلی	دھانی مایدی	عامر حسینی
اوسے پر کاش	وہ مودی کوئی واسے	

آج کی کتابیں

برقی کتب (E books) کی دنیا میں خوش آمدید

آپ ہمارے کتابی سلسلے کا حصہ بن سکتے ہیں

مزید اس طرح کی شان دار، مفید اور نایاب کتب کے

حصول کے لیے ہمارے واٹس ایپ گروپ کو جو اٹھیں

کریں

ایڈمن پینل :

محمد ذوالقرنین حیدر : 03123050300

محمد ثاقب ریاض : 03447227224



بہار گہ ۱۹۹۶

اپریل - ستمبر ۱۹۹۶

مینیرنگ ایڈیٹر
زینت حسام

اہتمام
آج کی کتابیں
بی ۱۳۰، سیکٹر ۱۱ بی، نارتحہ کراچی ٹاؤن شپ، کراچی ۷۵۸۵۰

طباعت
ایجوکیشنل پریس
پاکستان چوک، کراچی

رابطے کے لیے پتا:
اے ۱۶، سفاری ہائٹس، بلاک ۱۵، گلستانِ جوہر، کراچی ۷۵۲۹۰

فون: ۸۱۱۳۳۷۴

ای میل: aaaj@biruni.erum.com.pk

بیرون ملک خریداری کے لیے پتا:

محمد عمر میمن

۵۳۱۷، ریجنٹ اسٹریٹ، میڈیسن، ویکسین ۵۳۷۰۵، یو ایس اے

ثروت حسین کی یاد میں

کراچی

۹ نومبر ۱۹۳۷ء

۹ ستمبر ۱۹۹۶ء

ترتیب

ذی شان ساحل

۷

دو عورتیں

ثروت حسین کے لیے

نیر مسعود

۱۷

شیشہ گھاٹ

۳۸

نوشدارو

افضال احمد سید

۵۳

رابرٹ کلائیو

جواہرات کی نمائش میں شاعر

ایک آئس کریم کو متعارف کرانے کی مہم

وقت ان کا دشمن ہے

ایسہ جیلانی کیوں نہیں لکھتی

لینن فمیدہ ریاض کے حضور میں

عذرا عباس

۶۳

سور اپنی مرضی سے کب جیتی ہے
مجھے معلوم ہے

اشان سیسر

۷۱

برسا کی کہانی

ناڈین گورڈیمر

۱۳۷

بہرت

عامر حسین

۱۵۳

چھوٹی چھوٹی کہانیاں

رضا علی عابدی

۱۶۶

چوہدری عبدالہادی کا آخرت

قیصر تمکین

۱۷۳

ایک کہانی، گنگا جمنی

و بھوتی نراین رائے

۱۸۳

شہر میں کرفیو

اُدے پرکاش

۲۶۱

اور انت میں پدارتھنا

ذی شان ساحل

دو عورتیں

اپنے دھکوں کی آگ میں
اک عمر سے چلتی ہوئی
اک راستے کے درمیاں
دو عورتیں جلتی ہوئی

جانے کہاں سے آئی تھیں
خود کو جلانے کے لیے
ملکہ کو پائے تخت سے
نیچے بلانے کے لیے

یہ عورتیں جلتی ہوئی
ہر بات کی تفصیل ہیں
اس زندگی کے وسط میں

چھوٹی سی اک تمثیل ہیں

تھوڑے بہت جو لوگ تھے
وہ اُن کو کیسے ٹوکتے
بے چارگی کی آگ کے
شعلوں کو کیسے روکتے

دو عورتیں جلتی ہوئی
اخبار کی تصویر ہیں
بے وارثی کے خواب کی
اک لازمی تعبیر ہیں

جائیں گی پائے تخت کو
اک دن بلانے کے لیے
جلتی ہوئی یہ عورتیں
سب کچھ جلانے کے لیے

ثروت حسین کے لیے

۱

"سید ثروت حسین،
 ایک اڑتالیس سالہ شاعر،
 ملیر ہالٹ ریلوے اسٹیشن پر
 پٹری پار کرتے ہوئے
 انجن کی زد میں آ کر ہلاک ہو گئے"
 شہر کے مصافحات میں پیدا ہونے والے شاعر کو
 شہر کے وسط میں زندہ رہنا چاہیے تھا
 خبر میں یہ نہیں لکھا
 اور یہ بھی کہ دو مصنوعی پیروں
 اور لوہے کی ایک چھڑی کے ساتھ
 کوئی آدمی بغیر گرے
 ریلوے لائن پار نہیں کر سکتا
 اگر ایسا ہوتا تو ہم
 اس خبر کو پڑھ کر
 اتنے حیران نہ ہوتے

میرے خدا!

ہم ایک درخت بن جاتے

اور وہ ہمارے سائے میں

جب تک چاہتا وقت گزارتا

ہم ایک ستارہ بن جاتے

اور وہ ہماری روشنی میں

جب تک چاہتا نظم لکھتا

ہم ایک بادل بن جاتے

جس پر وہ سفر کر سکتا

ہم ایک دن اُسے دے سکتے

ہم ایک رات اُسے دے سکتے

ہم ایک زندگی...

تجھے دینے کے لیے

ہم ایک پھول توڑ رہے تھے

تو نے ہم سے ہمارا دوست

کیوں لے لیا؟

وہ ایک پھول تھا
 جس کی خوشبو
 آسمان تک نہیں پہنچ سکی
 یا ایک بادل
 جو سارے سمندروں کے رنگ
 سارے دریاؤں کا پانی لیے پھرتا تھا
 ایک سیرٹھی جس سے اتر کے
 ستارے زمین پہ آتے تھے
 یا ایک کھرٹکی
 جو صرف خوابوں کی طرف کھلتی تھی
 یا تلیوں سے بھری ہوئی کشتی
 جو بندرگاہ پر ہمارا انتظار کرتی تھی
 ہم پہنچنے ہی والے تھے
 کہ تلیوں نے ناراض ہو کر
 کشتی میں سوراخ کر لیا
 اور کشتی کے ساتھ
 پانی میں ڈوب گئیں

دنیا میں جتنے غم ہیں
 ہمیں ان کو ایک بار ضرور گننا چاہیے
 اور ہماری آنکھوں میں جتنے خواب ہیں
 ان کو بھی گننے کی کوشش کرنی چاہیے
 ہمیں یہ کام ستاروں کی روشنی میں کرنا ہوگا
 اندھیرے میں نہیں
 درختوں کے سائے میں کرنا ہوگا
 دھوپ میں نہیں
 ہمیں یہ کام سب کے ساتھ مل کر کرنا ہوگا
 اکیلے نہیں
 اگر اس طرح کے سارے کام
 ہم اکیلے شروع کر دیں
 تو گھبرا کے، یا گنتی بھول کے
 ریل کے نیچے آ جائیں
 دس تک گننے سے پہلے ہی
 ہمیں کون بچائے گا؟
 ہمارے غم کو خون آلود خوابوں کے ساتھ
 گھر تک کون لے جائے گا؟
 شاید اب ہمیں خواب نہیں دیکھنے چاہییں
 ثروت حسین کی طرح مصنوعی پیروں کے ساتھ
 ریلوے لائن پار کرنے کی کوشش نہیں کرنی چاہیے

ثروت حسین
 ہریالی کو اس کی حیرانی پر
 لوگوں کو
 ان کی سفاکی پر
 زندگی کو
 اس کی پامالی پر
 معاف کر دینا
 معاف کر دینا
 اپنے پیاروں کو
 ان کی سادگی پر
 اپنے دوستوں کو
 ان کی محبت پر
 اپنے خوابوں کو
 ان کی تنہائی پر
 معاف کر دینا
 جس طرح ہم نے تمہیں معاف کیا

میں نے یہ خبر لفظ بہ لفظ پڑھی
 ایک چھوٹی سی خبر
 جو دنوں کی ایک بڑی تعداد
 یا آبادی کے تناسب کو
 زیادہ متاثر نہیں کرتی
 غموں کی شرح میں
 کھی نہیں آنے دیتی
 شاعر کی موت کی اگلی صبح
 میں نے نظموں کی نئی کتاب حاصل کی
 جو اُس نے نہیں لکھی
 میں نے آدھا دن اپنی دوست کے ساتھ گزارا
 جو اُس سے کبھی نہیں مل سکے گی
 گھر لوٹ کر میں نے سوچی کے کالم
 "حراست میں موت" کو اردو میں منتقل کیا
 جس کا شاعر کی زندگی سے کوئی تعلق نہیں
 ٹی وی کی خبریں دیکھیں
 جن میں شاعر کے مرنے کا کوئی ذکر نہیں تھا
 شاعر کی یاد میں
 ایسی بہت ساری نظمیں لکھیں
 جو وہ کبھی نہیں پڑھ سکے گا
 اور وہی خبر
 لفظ بہ لفظ پڑھنے کے بعد سو گیا

ہر روز ہم
 خوشی کی تلاش میں نکلتے ہیں
 اور شام تک
 تھک بار کر واپس آ جاتے ہیں
 نہ ملنے والی خوشی کے بارے میں
 ہم ایک نظم شروع کرتے ہیں
 اور اسے ادھورا چھوڑ کے سو جاتے ہیں
 ہم خواب دیکھتے ہیں
 اور غموں کا بوجھ
 ہمارے سینے پر بڑھنے لگتا ہے
 اپنے خالی دل پر پڑنے والے وزن سے گھبرا کر
 ہم آنکھیں کھولتے ہیں
 ایک اُداس زندگی ہمارے سامنے ہوتی ہے
 اپنے اکیلے پن کے ساتھ ہم پھر
 سرک پر خوشی کو ڈھونڈنے نکل جاتے ہیں
 وہ ہمیں بس اسٹاپ پر چھوڑ کر
 ریلوے اسٹیشن کی طرف چلی جاتی ہے
 ہم وہاں پہنچتے ہیں
 اور اسے ریلوے لائن کے دوسری طرف ہاتھ بلاتا دیکھ کر
 اس کی طرف بڑھنے کی کوشش کرتے ہیں
 پٹریوں پر ایک انجن ہمیں ختم کر دیتا ہے

کتنی چھوٹی سی بات ہے
بم پلیٹ فارم پر کھڑے ہو کر
خوشی کے اپنی طرف آنے کا
انتظار کیوں نہیں کر سکتے؟

**

آٹھ برس تک بڑی محبت کے ساتھ مجھے اپنے یہاں رکھنے کے بعد آخر میرا منہ بولا باپ
 مجبور ہوا کہ میرے لیے کوئی اور ٹھکانا ڈھونڈے۔ زیادتی اُس کی نہیں تھی، میری بھی نہیں تھی۔
 اسے یقین تھا، اور مجھے بھی، کہ کچھ دن اس کے ساتھ آرام سے رہنے کے بعد میرا ہیکلانا ختم ہو
 جائے گا۔ لیکن اس کو امید نہیں تھی، نہ مجھے، کہ گھر کے باہر لوگ میرا تماشا بنالیں گے، جس طرح
 کسی پاگل کا تماشا بنالیا جاتا ہے۔ بازاروں میں میری بات سب سے زیادہ دل چسپی اور توجہ سے سنی
 جاتی تھی، اور وہ بات بنسی کی ہو یا نہ ہو، لوگ اس پر ہنستے ضرور تھے۔ کچھ دن میں میری یہ حالت ہو
 گئی کہ بازار تو بازار، گھر کے اندر بھی اگر کبھی کچھ کھنے کی کوشش کرتا تو بول میرے ہونٹوں سے اور
 میرے دانتوں سے اور میرے تالو سے گمراہ کر دیا کرتا، جیسے پانی کی لہریں کنارے کو
 چھو کر پلٹتی ہیں۔ آخر میری زبان میری گریں سی پڑ جاتی، گردن کی رگیں پھوٹنے لگتیں، گلے اور
 سینے پر اتنا زور پڑتا کہ دم گھٹنے لگتا اور ایسا معلوم ہوتا کہ سانس اکھڑ جائے گی۔ ناچار بات ادھوری
 چھوڑ کر ہانپنے لگتا اور سانس ٹھہرنے کے بعد نئے سرے سے بات شروع کرتا۔ اس پر منہ بولا باپ
 مجھے ڈانٹتا:

"جہاں تک کہ چکے ہو، میں نے سُن لیا۔ اب آگے بڑھو۔"

وہ اگر کبھی مجھے ڈانٹتا تو اسی بات پر ڈانٹتا تھا۔ لیکن میری مجبوری یہ تھی کہ میں بیچ سے بات شروع نہیں کر سکتا تھا۔ وہ کبھی تو صبر سے میری بات سنتا اور کبھی ہاتھ اٹھا کر کہتا: "اچھا، بس کرو۔"

لیکن میری مجبوری یہ بھی تھی کہ میں بات ادھوری نہیں چھوڑ سکتا تھا۔ بڑی بے چینی ہونے لگتی تھی۔ آخر وہ مجھے ہکلاتا چھوڑ کر چلا جاتا اور میں اکیلا بولتا رہ جاتا۔ اس وقت کوئی مجھے دیکھتا تو ظاہر ہے پاگل سمجھتا۔

مجھے بازاروں میں گھومنے پھرنے اور لوگوں میں اٹھنے بیٹھنے کا بھی شوق تھا۔ میں خود اپنی بات تو ٹھیک سے نہیں کہہ پاتا تھا لیکن یہ کئی دوسروں کی باتیں غور سے سن کر اور دل ہی دل میں انہیں دُہرا کر پوری کرتا تھا۔ کبھی کبھی میری طبیعت اُلجھنے ضرور لگتی تھی لیکن میں وہاں خوش بھی تھا اس لیے کہ وہاں کے لوگ مجھے ناپسند نہیں کرتے تھے، اور سب سے بڑھ کر اس لیے کہ میرا منہ بولا باپ مجھے بہت چاہتا اور میری ہر ضرورت کا خیال رکھتا تھا۔

لیکن کچھ دن سے وہ پریشان پریشان نظر آ رہا تھا۔ ایک نئی بات یہ ہوئی تھی کہ وہ دیر دیر تک مجھ سے باتیں کرنے لگا تھا۔ ڈھونڈھ ڈھونڈھ کر ایسے سوال کرتا تھا جن کے جواب میں مجھے دیر تک بولنا پڑے، اور بیچ میں ٹوکے بغیر بڑی توجہ سے میری بات سنتا رہتا تھا۔ میں تنک کر ہانپنے لگتا تب بھی وہ میری بات پوری ہونے کا انتظار کرتا اور جب میں نئے سرے سے بولنا شروع کرتا تب بھی وہ اتنی ہی توجہ سے سنتا رہتا۔ میں سوچتا تھا کہ اب وہ مجھے ڈانٹنے ہی والا ہے اور میری زبان میں گرہ پڑنے لگتی، لیکن وہ کچھ بولے بغیر میری طرف دیکھے جاتا تھا۔

تین ہی دن میں مجھ کو اپنی زبان کچھ کچھ کھلتی معلوم ہونے لگی۔ سینے پر زور پڑنا بھی کم ہو گیا اور میں اس دن کا خواب دیکھنے لگا جب میں بھی دوسروں کی طرح آسانی اور صفائی سے بولنے لگوں گا۔ میں نے دل ہی دل میں وہ باتیں بھی جمع کرنا شروع کر دیں جو دوسروں سے کرنا چاہتا تھا۔ لیکن چوتھے دن باپ نے مجھے پاس بلا کر بٹھایا۔ دیر تک ادھر ادھر کی باتیں کرتا رہا، پھر چپ ہو گیا۔ میں انتظار کر رہا تھا کہ اب وہ مجھ سے کوئی سوال کرے گا، لیکن اچانک اس نے کہا:

"پرسوں تمہاری نئی ماں آرہی ہے۔"

اس نے مجھے خوش ہوتے دیکھا، کچھ پریشان ہوا، پھر آہستہ سے بولا:
"تمہیں بولتے دیکھے گی تو پاگل ہو کے مر جائے گی۔"

دوسرے دن صبح میرا سامان بندھا ہوا تھا۔ اس سے پہلے کہ میں کچھ پوچھتا، باپ نے میرا ہاتھ پکڑا اور کہا:
"چلو۔"

سفر میں وہ مجھ سے کچھ نہیں بولا۔ لیکن راستے میں ملنے والے ایک آدمی کے پوچھنے پر اس نے بتایا:

"اے جہاز نے مانگ لیا ہے۔"

پھر وہ دونوں جہاز کی باتیں کرنے لگے۔ مجھے بھی جہاز یاد تھا۔ جب میں شروع شروع میں باپ کے پاس آیا تھا تو جہاز میلوں اور بازاروں میں مسافرے پن کی نقلیں کر کے روزی پیدا کرتا تھا۔ وہ اپنی پیٹھ پر چھوٹا سا گلابی رنگ کا بادبان باندھے رہتا تھا۔ شاید اسی لیے اس کا نام جہاز پڑ گیا تھا، یا شاید جہاز نام ہونے کی وجہ سے وہ پیٹھ پر بادبان باندھنے لگا ہو۔ ہوا تیز چلتی تو گلابی بادبان پھول جاتا اور جہاز کچھ ایسا معلوم ہوتا کہ اسی بادبان کے سہارے آگے بڑھ رہا ہے۔ وہ طوفان میں گھرے ہوئے جہاز کی نقل بہت اچھی اتارتا تھا۔ بالکل ایسا معلوم ہوتا تھا کہ غصیلی ہوائیں، سپہری ہوئی موجیں اور تیز گھومتے ہوئے بھنور کسی جہاز کو ڈوبنے پر تل گئے ہیں۔ نقال کے منہ سے ہوا کی غراہٹ، موجوں کے تھپیرٹوں، بھنور کے سناٹے، بلکہ بادبانوں کے پھر پھڑانے تک کی آوازیں صاف نکلتیں، اور آخر وہ ڈوب ہی جاتا۔ یہ نقل بچوں اور لڑکوں کو بہت پسند تھی لیکن یہ صرف اس وقت دکھائی جانی تھی جب ہوا تیز چل رہی ہو۔ اگر ہوا رک جاتی تو یہ چھوٹے تماشاخی اور بھی خوش ہوتے اور شور مچانے لگتے:

"تمرا کہ، تمرا کہ!"

جہاز کا سا نہبا کو پینے والا میں نے کوئی نہیں دیکھا۔ تمباکو کی جتنی قسمیں اور تمباکو پینے کے جتنے طریقے ہو سکتے تھے شاید وہ سب اس کے استعمال میں تھے اور رکی ہوئی ہوا میں وہ منہ سے دھوئیں کے بادل چھوڑ چھوڑ کر ان سے ایسے ایسے کھیل دکھاتا تھا کہ تماشا نیوں کو اپنی آنکھوں پر یقین نہیں آتا تھا۔ کبھی کبھی وہ دھوئیں کے بہت سے مرغولے نکال کر کسی قدم پیچھے ہٹ جاتا، پھر ہاتھوں اور کلا نیوں کو اس طرح گھماتا اور موڑتا تھا جیسے نرم گندھی ہوئی مٹی سے کوئی مورت بنا رہا ہو۔ اور واقعی مرغولے کسی مورت کی صورت بن کر کچھ دیر تک ہوا میں لگے رہتے۔ کچھ نقلیں وہ ایسی بھی کرتا تھا جن کا دیکھنا سننا لڑکوں کو سخت منع تھا۔ ان موقعوں پر وہ بازیوں کے تنگ ہوتے ہوئے دُہرے تھرے دائروں میں چھپ جاتا اور دور والوں کو صرف جھونکے کھاتے ہوئے بادبان اور تماشا نیوں کے قہقہوں سے پتا چلتا کہ جہاز نقلیں کر رہا ہے۔

منہ بولے باپ کے پاس میرے آنے کے پلے ہی سال جہاز کی آواز خراب ہو گئی تھی اور وہ بری طرح کھانسنے لگا تھا۔ نقلیں دکھانے میں وہ بہت طرح سے بولا کرتا تھا لیکن اب کچھ بولنا شروع کرتا تو کھانسی بار بار اس کا گلابند کر دیتی اور بعض وقت اسے بھی اپنی بات پوری کرنے میں قریب قریب اتنی ہی دیر لگتی جتنی مجھے لگتی تھی۔ اس نے نقلیں کرنا بلکہ ہماری طرف آنا بھی چھوڑ دیا اور پہلے سال کے بعد سے میں نے اسے نہیں دیکھا تھا۔

ہمارے راستے میں بڑی جھیل کے کناروں کی کئی بستیاں اور گھاٹ آئے۔ ہر جگہ میرے باپ کے جاننے والے موجود تھے اور سب کو وہ یہی بتاتا تھا کہ جہاز نے مجھے مانگ لیا ہے۔ اس کا مطلب میری سمجھ میں نہیں آتا تھا مگر میں نے باپ سے کچھ پوچھا نہیں۔ میں دل ہی دل میں اس سے ناراض بھی تھا اس لیے کہ اس کے پاس نہ رہنے کے خیال سے میں بالکل خوش نہیں تھا۔ لیکن خوش میرا باپ بھی نظر نہیں آ رہا تھا۔ کم سے کم ایسا آدمی تو وہ بالکل نہیں معلوم ہوتا تھا جو دوسرے دن نئی بیوی لانے والا ہو۔

آخر ہم ایک میلی کچیلی بستی میں پہنچے۔ یہاں کے لوگ شیشے کا کام کرتے تھے۔ تھوڑے سے

گھر تھے لیکن ہر گھر میں شیشہ پگھلانے کی بھٹیاں تھیں جن کی بھدنی چمنیاں چھتوں اور چھپروں سے کچھ اوپر ٹکلی ہوئی دھواں چھوڑ رہی تھیں۔ دیواروں پر، گلیاروں میں، بلکہ وہاں کے درختوں پر بھی کھونس کی تھیں تھیں۔ آدمیوں کے کپڑے اور آوارہ کتوں بلیوں کے بدن بھی دھویں سے کالے ہو رہے تھے۔ میرے باپ کے جاننے والے یہاں بھی موجود تھے۔ ان میں سے ایک نے ہم کو کچھ کھانے پینے کے لیے بٹھالیا۔ مجھے وہاں کی ہر چیز سے وحشت ہو رہی تھی۔ میرے باپ نے کچھ دیر تک غور سے میرے چہرے کو دیکھا، پھر اس سفر میں پہلی بار مجھ سے بات کی۔

"یہاں لوگ بوڑھے نہیں ہوتے۔"

میری سمجھ میں اس کی بات نہیں آئی۔ میں نے وہاں چلتے پھرتے لوگوں کو دیکھا۔ واقعی ان میں کوئی بوڑھا نظر نہیں آ رہا تھا۔ مجھے باپ کی آواز سنائی دی:

"دھواں انہیں کھا جاتا ہے۔"

"پھر وہ یہاں کیوں رہتے ہیں؟" میں نے پوچھنا چاہا لیکن یہ سوال مجھے بے فائدہ سا محسوس ہوا اور میں باپ کی طرف دیکھنے لگا۔

"جہاز بھی شیشے کا کام جانتا ہے،" کچھ دیر کے بعد اس نے کہا، "اس کا گھر یہیں ہے۔" میں ایک جھٹکا کھا کر اٹھ کھڑا ہوا۔ میری زبان میں ایک ساتھ بہت سی گریں پڑ گئیں، لیکن اب میں چپ نہیں رہ سکتا تھا۔ کیا اس بستی میں، جہاں کی ہر چیز پر سیاہ وحشت برستی معلوم ہوتی ہے، مجھ کو جہاز کے بے دھواں اگلے ہوئے بازاری مسخرے کے ساتھ رہنا پڑے گا؟ یہ بات پوچھے بغیر میں نہیں رہ سکتا تھا چاہے اس میں جتنی بھی دیر لگتی۔ لیکن باپ نے مجھے بیٹھنے کا اشارہ کرتے ہوئے اطمینان دلانے والے انداز میں کہا:

"لیکن وہ یہاں کارہنا کب کا چھوڑ چکا ہے۔"

مجھے واقعی کچھ اطمینان ہوا۔ اگر جہاز یہاں، اس بستی میں نہیں رہتا ہے، میں نے خود سے کہا، تو میں اس کے ساتھ کہیں بھی رہ سکتا ہوں۔ اسی وقت میرے باپ نے کہا:

"اب وہ گھاٹ پر رہتا ہے،" اس نے ایک طرف اشارہ کیا، "شیشہ گھاٹ پر۔"

اس نام پر ایک بار پھر مجھے وحشت ہونے لگی۔ یقیناً میرے باپ کو نہیں معلوم تھا کہ میں اسی کے گھر میں کچھ لوگوں سے شیشہ گھاٹ کا ذکر سن چکا ہوں۔ مجھے معلوم تھا کہ یہ بڑی جھیل کا

سب سے مشہور اور سب سے اُجاڑ گھاٹ ہے اور بی بی نام کی ایک ڈراونی عورت اس کی تنہا مالک ہے۔ وہ ایک مشہور ڈاکو، یا شاید باغی، کی محبوبہ تھی، پھر اس کی بیوی ہو گئی۔ وہ بی بی ہی سے ملنے آیا تھا کہ مخبری ہو گئی اور اسی گھاٹ پر وہ سرکاری آدمیوں کے ہاتھوں مارا گیا۔ لیکن اس کے بعد کچھ ایسی الٹ پلٹ ہوئی کہ پورا شیشہ گھاٹ بی بی کے حوالے کر دیا گیا جہاں اس کی بہت بڑی ناؤ جمیل میں پڑی رہتی ہے، اور بی بی نے اسی ناؤ میں اپنے رہنے کا ٹھکانا بنا لیا ہے۔ وہ کچھ کاروبار بھی کرتی ہے جس کی وجہ سے کبھی کبھی کوئی آدمی گھاٹ پر آنے دیا جاتا ہے۔ باقی کسی کو اُدھر کارخ کرنے کی اجازت نہیں۔ کسی کی ہمت بھی نہیں۔ بی بی سے سب ڈرتے ہیں۔

جہاز شیشہ گھاٹ پر کیسے رہنے لگا؟ کیا مجھے بی بی سے ملنا ہوا کرے گا؟ وہ مجھ سے باتیں تو نہیں کرے گی؟ مجھے اس کی باتوں کا جواب ضرور دینا پڑے گا؟ وہ میرے بولنے پر غصے سے پاگل تو نہیں ہو جائے گی؟ میں ان سوالوں اور ان کے خیالی جوابوں میں ایسا کھو گیا تھا کہ مجھے شیشے والوں کی بستی سے اٹھ کر چلنے کا پتا بھی نہیں چلا۔ میں اس وقت چوٹکا جب میرے کان میں باپ کی آواز آئی:

"پہنچ گئے۔"

۲

بڑی جمیل کا شاید یہی سب سے اُجاڑ حصہ تھا۔ ایک بنجر میدان کے خاتے پر مٹیالے پانی کا پھیلاؤ شروع ہوا تھا جس کا دوسرا کنارہ نظر نہیں آتا تھا۔ ہمارے بائیں ہاتھ پر تھوڑا پانی چھوڑ کر ایک بہت بڑی ناؤ جمیل کے کچھ حصے کو چھپائے ہوئے تھی۔ اس پر شاید کبھی لکڑی کے ٹکڑے لادے جاتے ہوں گے۔ اب اس میں لٹھوں ہی سے کئی چھوٹی بڑی کوٹھریاں سی بنالی گئی تھیں۔ ناؤ کے سارے تختے ڈھیلے ہو گئے تھے اور ان سے ہلکی چرچراہٹ کی آواز نکل رہی تھی جیسے کوئی بہت بڑی چیز دھیرے دھیرے ٹوٹ رہی ہو۔ جمیل کے کنارے ایک لمبی سی منڈیر زمین پر لیٹی ہوئی تھی۔ آس پاس چار پانچ چبوترے تھے جن میں بڑے بڑے شگاف پڑ گئے تھے۔ ان کے قریب ایک لمبا

گلا ہوا بانس تھا جس کو مٹی نے قریب قریب چھپا لیا تھا۔ اتنی کم چیزیں تھیں پھر بھی مجھے یقین ہو رہا تھا کہ جب یہ سب کچھ ٹوٹا پھوٹا ہوا نہیں ہو گا تو اس جگہ چھل پہل رہتی ہو گی۔ اب گھاٹ کے نام پر ایک لمبا سائبان رہ گیا تھا جس کا اگلا حصہ داہنی طرف کے نشیب میں جھیل کے تھوڑے سے پانی کو ڈھانکے ہوئے تھا۔ سائبان کے پیچھے زرا بلندی پر ایک بے ڈول عمارت تھی جس میں لٹھوں اور چکنی مٹی کا استعمال کچھ اس طرح ہوا تھا جیسے بنانے والا فیصلہ نہ کر پا رہا ہو کہ اسے لکڑی سے بنائے یا مٹی سے، اور اسی ادھیر بن میں عمارت بن کر تیار بھی ہو گئی ہو۔ چھت البتہ پوری لکڑی کی تھی۔ اس کے بیچوں بیچ والے اُبھار پر لگا ہوا گلابی رنگ کا ایک چھوٹا سا بادبان ہوا سے بار بار پھول رہا تھا۔ میرا منہ بولا باپ ضرور پہلے بھی یہاں آیا ہو گا۔ میرا ہاتھ پکڑ کر وہ تیزی کے ساتھ سیدھا نشیب میں اترا اور سائبان کے نیچے سے شروع ہونے والے مٹی کے پانچ زینے چڑھ کر عمارت کے دروازے پر جا کھڑا ہوا۔

جہاز سامنے ہی زمین پر بیٹھا تھا کو پی رہا تھا۔ ہم دونوں بھی اندر جا کر زمین پر بیٹھ گئے۔
 "آگیا؟" اس نے باپ سے پوچھا اور کھانسنے لگا۔

آٹھ برس میں وہ بہت بوڑھا ہو گیا تھا۔ آنکھوں کی زردی اور ہونٹوں کی سیاہی اتنی بڑھ گئی تھی کہ شبہ ہوتا تھا انہیں الگ سے رنگا گیا ہے۔ کچھ کچھ دیر بعد اس کی گردن اس طرح ہل جاتی تھی جیسے کسی بات کا اقرار کر رہا ہو۔ اور اسی طرح گردن ہلاتے ہوئے اس نے زرد آنکھوں سے مجھے دیکھا، پھر بولا:

"بڑا ہو گیا۔"

"آٹھ برس بعد دیکھ رہے ہو،" میرے باپ نے اسے بتایا۔

ہم بہت دیر خاموش بیٹھے رہے۔ مجھے شبہ ہوا کہ وہ دونوں اشاروں میں باتیں کر رہے ہیں۔ لیکن وہ ایک دوسرے کی طرف دیکھ بھی نہیں رہے تھے۔ اچانک میرا باپ اٹھ کھڑا ہوا۔ میں بھی اس کے ساتھ اٹھا۔ جہاز نے سر اٹھا کر اسے دیکھا اور پوچھا:

"کچھ رکو گے نہیں؟"

"کام بہت ہے،" میرا باپ بولا، "ابھی کچھ بھی نہیں کیا ہے۔"

جہاز نے اقرار کے انداز میں گردن ہلائی اور میرا باپ دروازے سے باہر نکل گیا۔ مٹی کے

زینے اترتے اترتے وہ رک کر مڑا، واپس آیا اور مجھے چمٹا کر دیر تک چپ چاپ کھڑا رہا، پھر بولا:

"دل نہ لگے تو جہاز کو بتا دینا، میں آکر لے جاؤں گا۔"

جہاز کی گردن پھر اسی طرح ہلی اور میرا باپ زینوں سے نیچے اتر گیا۔
مجھے جہاز کے کھانسنے کی آواز سنائی دی اور میں اس کی طرف مڑ گیا۔ اس نے جلدی جلدی
تبا کو کے بہت سے کش کھینچے، دیر تک اپنی گھر گھراتی ہوئی سانس کو ہموار کرتا رہا، پھر اٹھا اور میرا
ہاتھ پکڑ کر سانبان کے نیچے آ گیا۔ وہیں کھڑے کھڑے وہ جھیل پر نظریں دوڑاتا رہا۔ پھر مٹی کے
زینوں کی طرف واپس ہوا، لیکن پہلے زینے پر پیر رکھتے رکھتے رگ گیا۔
"نہیں،" اس نے کہا، "سب سے پہلے بی بی۔"

جھیل کے کنارے کنارے چلتے ہوئے ہم بڑی ناؤ کے قریب پہنچے۔ دو لمبے لٹھوں کو ملا کر
کنارے سے ناؤ تک پہنچنے کا راستہ بنایا گیا تھا۔ لٹھوں پر سنبھل سنبھل کر پیر رکھتے ہوئے ہم
دوسرے سرے کی چھوٹی سیرٹھی تک اور سیرٹھی چڑھ کر ناؤ پر پہنچے۔ سامنے کی ایک کوٹھری کے
دروازے پر ترپال کا پردہ پڑا ہوا تھا۔ پردے کے آگے ایک دورنگی بنی بیٹھی اونگھ رہی تھی۔ اس
نے ادھ کھلی آنکھوں سے ہم کو دیکھا۔ جہاز پردے کے قریب پہنچ کر رک گیا۔ میں اس سے کئی
قدم پیچھے کھڑا ہوا تھا۔ جہاز نے پھر کھانسنہ شروع کیا تھا کہ پردہ ہٹا کر بی بی سامنے آ گئی۔
اسے دیکھ کر مجھے ڈر لگا، لیکن اس سے بھی زیادہ یہ سوچ کر حیرت ہوئی کہ یہ بے ہنگم عورت
کبھی کسی کی محبوبہ تھی۔ اس نے جہاز کو دیکھا، پھر مجھ کو۔

"بیٹا آ گیا؟" اس نے جہاز سے پوچھا۔

"ابھی پہنچا ہے،" جہاز نے بتایا۔

بی بی نے مجھے سر سے پیر تک کئی بار دیکھا، پھر بولی:

"دکھیا معلوم ہوتا ہے۔"

جہاز کچھ نہیں بولا۔ میں بھی کچھ نہیں بولا۔ دیر تک خاموشی رہی۔ میں نے بی بی کی طرف

دیکھا اور اسی وقت اس نے پوچھا:

"پیرا کی جانتے ہو؟"

"نہیں" میں نے گردن کے اشارے سے اسے بتایا۔

"پانی سے ڈرتے ہو؟"

"ڈرتا ہوں،" میں نے پھر اشارے سے اسے بتایا۔

"بہت؟"

"ہاں بہت،" میں نے بتا دیا۔

"ڈرنا چاہیے،" اس نے یوں کہا جیسے میں نے اس کے دل کی بات کہہ دی ہو۔

میں نے جھیل کے پھیلاؤ کو دیکھا۔ رکی ہوئی ہوا میں مٹیالا پانی بالکل ٹھہرا ہوا تھا اور جھیل پر کسی بنجر میدان کا شبہ ہوتا تھا۔ میں نے بی بی کی طرف دیکھا۔ وہ ابھی تک مجھے دیکھ رہی تھی۔ پھر وہ جہاز کی طرف مڑ گئی جو اس کی طرف تمباکو پیسنے کا سامان بڑھا رہا تھا۔ دیر تک وہ دونوں تمباکو پیستے اور باتیں کرتے رہے۔ کچھ حساب کتاب قسم کی کاروباری باتیں تھیں۔ اس بیچ میں بھورے رنگ کا ایک کتا کسی طرف سے نکل کر آیا اور مجھے سونگھ کر چلا گیا۔ اونگھتی ہوئی بلی نے کتے کو دیکھ کر دم پٹلاتی اور پیٹھ اونچی کر لی، پھر پردے کے پیچھے چلی گئی۔ میں تھوڑی تھوڑی دیر بعد بی بی کو دیکھ لیتا تھا۔ مضبوط بنی ہوئی عورت تھی اور اپنی بڑی ناؤ سے بھی کچھ بڑی معلوم ہوتی تھی، لیکن ایسا معلوم ہوتا تھا کہ وہ بھی اپنی ناؤ کی طرح دھیرے دھیرے ٹوٹ رہی ہے۔ کم سے کم اس کے چہرے سے ایسا ہی ظاہر ہوتا تھا، اور اس کی باتوں سے بھی جو مجھے صاف سنائی نہیں دے رہی تھیں۔ باتیں کرتے کرتے رک کر ایک بار اس نے گردن اٹھائی اور زور سے آواز دی:

"پریا!"

دور کسی لڑکی کے ہنسنے کی آواز پانی پر تیرتی ہوئی ہماری طرف آئی، اور جہاز میرا ہاتھ پکڑ کر لٹھوں والے راستے کی طرف بڑھنے لگا۔ سیرٹھی کے پاس پہنچ کر میں نے اپنی پشت پر بی بی کی آواز سنی۔

"اسے اچھی طرح رکھنا، جہاز،" اور پھر وہی، "دکھیا معلوم ہوتا ہے۔"

یہ اس نے کچھ اس طرح کہا کہ میں خود کو واقعی دکھیا سمجھنے لگا۔

لیکن کوئی وجہ نہیں تھی کہ میں خود کو دکھایا سمجھتا۔ بی بی کے یہاں سے آکر جہاز نے مجھ کو میرے رہنے کا ٹھکانا دکھایا تو مجھے یقین نہیں آیا کہ یہ ایک اجار گھاٹ پر بنے ہوئے اسی بے ڈول مکان کا حصہ ہے جس کے سامنے مٹیا لے پانی کی جھیل اور پشت پر بنجر میدان ہے۔ وہاں میرے آرام کا اچھے سے اچھا سامان موجود تھا۔ سجاوٹ بھی بہت تھی جس میں شیشے کی چیزوں سے زیادہ کام لیا گیا تھا۔ دروازوں اور روشن دانوں میں بھی شیشے استعمال ہوئے تھے۔ مجھ کو تعجب ہوا کہ جہاز کسی جگہ کو اتنے سلیقے سے سجا سکتا ہے۔ پھر خیال ہوا کہ اس نے اس میں کسی اور کی مدد لی ہے، یا پھر سجاوٹ کا کام باقاعدہ سیکھا ہے۔ وہاں کئی چیزیں آج ہی کی لائی ہوئی معلوم ہوتی تھیں لیکن مجھے شبہ ہوا کہ وہاں سے کئی چیزیں ہٹائی بھی گئی ہیں، اور یہ شبہ بھی ہوا کہ اس جگہ مجھ سے پہلے، شاید بہت پہلے، کوئی اور بھی رہتا تھا۔

اپنے ٹھکانے کو دیکھ لینے کے بعد میں سوچ رہا تھا کہ پہلے ہی دن میں نے شیشہ گھاٹ کا سب کچھ دیکھ لیا ہے۔ لیکن پر یا کو میں نے دوسرے دن دیکھا۔

مجھے آج تک حیرت ہے کہ میرے منہ بولے باپ کے یہاں جو لوگ شیشہ گھاٹ کی باتیں کر رہے تھے ان میں سے کسی نے بی بی کی بیٹی کا نام بھی نہیں لیا تھا۔ میں نے پہلی بار اس کا نام شیشہ گھاٹ پہنچنے کے پہلے دن سنا تھا جب بی بی نے ناؤ پر سے اسے پکارا تھا۔ اس دن کی گھبراہٹ میں مجھے یہ سوچنے کا خیال بھی نہیں آیا تھا کہ پر یا کون ہے۔ لیکن دوسرے دن صبح میں نے گھاٹ کے سامنے جھیل پر سے بنسی کی آواز سنی۔ پھر کسی نے کہا:

"جہاز، تمہارے بیٹے کو دیکھیں گے۔"

جہاز نے لپک کر میرا ہاتھ پکڑ لیا۔

"بی بی کی بیٹی،" اس نے بتایا اور مجھے سانبان کے نیچے لاکھڑا کیا۔

کوئی پچاس قدم کے فاصلے پر جھیل میں دھیرے دھیرے ہلتی ہوئی پتلی سی کشتی کے پچھلے سرے پر میں نے دیکھا کہ پر یا بالکل سیدھی کھڑی ہوئی ہے۔ پھر اس نے اپنے بدن کو ہلکا سا جھکولا

دیا اور کشتی سائبان کی طرف بڑھی۔ پریا کے بدن نے ایک اور جھکولا کھایا۔ کشتی اور آگے بڑھی۔ اسی طرح رکتی بڑھتی ہوئی وہ سائبان کے بہت قریب آگئی۔

"یہی ہے؟" اس نے جہاز کی طرف دیکھ کر پوچھا۔

مجھے حیرت ہو رہی تھی کہ یہ لڑکی بی بی کی بیٹی ہے، جس طرح اس پر حیرت ہوئی تھی کہ بی بی کسی کی محبوبہ رہ چکی ہے۔ میں نے اسے زرا غور سے دیکھنا چاہا لیکن اب وہ مجھے سر سے پیر تک دیکھ رہی تھی۔

"دکھیا تو نہیں معلوم ہوتا،" اس نے جہاز سے کہا، پھر مجھ سے بولی، "دکھیا تو نہیں معلوم ہوتے۔"

"میں نے کب کہا تھا کہ میں دکھیا معلوم ہوتا ہوں،" میں نے زرا جھنجھلا کر کہنا چاہا لیکن صرف ہکلا کر رہ گیا۔ پریا بنس پرٹی اور بولی:

"جہاز، یہ تو سچ مچ..."

پھر اس نے زور زور سے ہنسنا شروع کر دیا، یہاں تک کہ ناؤ پر سے بی بی کی پاٹ دار آواز آئی:

"پریا، اسے نہ ستاؤ۔"

"کیوں؟" پریا نے پکار کر پوچھا، "دکھیا جو ہے؟"

"پریا،" جہاز نے اسے سمجھایا، "اس سے تمہارا جی بیلے گا۔"

"ہمارا جی گھبراتا ہی نہیں ہے،" اس نے کہا اور پھر ہنسنے لگی۔

میں خود کو کسی مصیبت میں پھنسا ہوا محسوس کر رہا تھا، لیکن اسی وقت اس نے مجھ سے

پوچھا:

"تم نے اپنی نئی ماں کو دیکھا ہے؟"

"نہیں دیکھا،" میں نے سر کے اشارے سے اسے بتایا۔

"دیکھنے کو جی نہیں چاہتا؟"

میں نے کوئی جواب نہیں دیا اور دوسری طرف دیکھنے لگا۔

"نہیں چاہتا؟" اس نے پھر پوچھا۔

جواب میں میرا سر اس طرح ہلا کہ اس کا مطلب ہاں بھی ہو سکتا تھا، نہیں بھی۔ مجھے خیال آ رہا تھا کہ آج نئی ماں میرے پہلے گھر میں آنے والی ہے، یا شاید آچکی ہو۔

باپ نے کہا تھا وہ مجھے بولتے دیکھ کر پاگل ہو جائے گی۔ میں خیال ہی خیال میں خود کو بولتے اور اس کو دھیرے دھیرے پاگل ہوتے دیکھنے لگا۔ میں نے سوچنے کی کوشش کی کہ ایسی عورت کے ساتھ جو میری وجہ سے پاگل ہو گئی ہو، میرا اُس گھر میں رہنا کیسا ہوتا۔ مجھے یہ بھی خیال آیا کہ کل اس وقت تک میں اُس گھر میں تھا، اور یہ مجھے بہت پرانے زمانے کی بات معلوم ہوئی۔ مجھے وہاں گزارے ہوئے آٹھ سال آٹھ لمحوں کی طرح یاد آئے۔ پھر مجھے اپنا منہ بولا باپ یاد آنے لگا جو کل مجھے چمٹا کر جہاز کے پاس چھوڑ گیا تھا۔ پہلے بھی مجھ کو یقین تھا، اب اور زیادہ یقین ہو گیا، کہ وہ مجھ سے بہت محبت کرتا تھا۔

"جہاز بھی تم سے بہت محبت کرے گا،" پریا کی آواز نے مجھے چوٹا دیا۔

میں اسے بھول گیا تھا لیکن وہ اتنی دیر سے میری ہی طرف دیکھ رہی تھی۔ پھر وہ سنبھل کر چلتی ہوئی کشتی کے دوسرے سرے پر آئی۔ اس کا بدن آہستہ سے گھوما اور سائبان کی طرف اس کی پیٹھ ہو گئی۔ بدن کے لمبے جھکولے کے ساتھ اس نے کشتی کو آگے بڑھایا اور دھیرے دھیرے ہم سے دور ہوتی گئی۔ مجھے ایسا محسوس ہوا کہ میں نے کوئی عجبوہ دیکھا ہے۔

"اگر بی بی نے اس کا نام لے کر نہ پکارا ہوتا،" میں نے خود کو بتایا، "تو میں اسے جھیل کی روح سمجھتا۔"

وہ جھیل کی روح نہیں تو عجبوہ ضرور تھی، اس لیے کہ وہ پانی کے نیچے پیدا ہوئی تھی اور اس کے پیروں نے آج تک زمین نہیں چھوئی تھی۔

بڑی ناؤ بی بی کو باپ دادا سے ملی تھی اور معلوم نہیں کب سے جھیل میں پڑی تھی، پریا کے جانے کے بعد جہاز نے بتایا، لیکن خود بی بی جھیل سے دور کہیں اور رہتی تھی جہاں اس کا میاں، وہی

ڈاکو، یا جو کوئی بھی وہ تھا، چھپ کر اس سے ملنے آیا کرتا تھا۔ جب پریا پیدا ہونے کو ہوئی تو میاں نے ایک دائی کے ساتھ بی بی کو ناؤ پر پہنچا دیا۔ ولادت کے وقت جہاز بی بی کے درد سے ہنسنے کی آوازیں سن رہا تھا۔ پھر یہ آوازیں کچھ بدل گئیں۔ سرکاری آدمی پہنچ گئے تھے اور بی بی سے اس کے میاں کا پتا پوچھ رہے تھے۔ بی بی نے کچھ نہیں بتایا تو انھوں نے اس کو جھیل میں غوطوں پر غوطے دینا شروع کیے۔ اور ایسے ہی کسی لمبے غوطے میں پریا پیدا ہو گئی۔

"میں نے صاف دیکھا،" جہاز نے بتایا، "کہ پانی کے نیچے سے بی بی کی سانوں کے بلبلے اٹھ رہے ہیں، اور انھیں بلبلوں کے بیچ میں ایک بار پریا کا چھوٹا سا سر اُبھرا اور اس کے رونے کی آواز آئی۔"

تب ان لوگوں نے سمجھا کہ بی بی بن نہیں رہی تھی۔ وہ چلے گئے، لیکن گھات میں رہے۔ اور، جیسا کہ انھیں یقین تھا، ایک دن پریا کا باپ گھاٹ پر آیا۔ اسی ناؤ پر اس کو گھیرا گیا۔ اس نے بچ کر نکل جانا چاہا لیکن زخمی ہو کر جھیل میں گرا اور جھیل ہی میں ڈوب گیا۔

اس دن سے بی بی نے بڑی ناؤ کو اپنا اور پریا کا ٹھکانا بنا لیا ہے۔ خود بی بی کبھی کبھی دوسری بستیوں کی طرف نکل جاتی ہے لیکن پریا کو اس نے آج تک زمین پر نہیں آنے دیا ہے۔ وہ اپنی کشتی پر جھیل میں گھومتی رہتی ہے، یا پھر بڑی ناؤ پر ماں کے پاس آ جاتی ہے۔ یہ کیوں ہو رہا ہے؟ بی بی نے کوئی قسم کھائی ہے؟ کوئی منت مانی ہے؟ کسی کو نہیں معلوم، اس لیے کوئی نہیں جانتا کہ پریا کب تک جھیل میں چکر لگاتی رہے گی، اور اس کے پیر کبھی مٹی کو چھوئیں گے یا نہیں۔

شیشہ گھاٹ پر میں نے ایک سال گزارا، اور اس ایک سال میں جھیل پر سے سب موسموں کو گزرتے اور ہر موسم میں پریا کی کشتی کو پانی پر گھومتے دیکھا۔ اس کے سوا وہاں میرے لیے دل بہلانے کا زیادہ سامان نہیں تھا۔ میرے ٹھکانے کا باہری دروازہ بنجر میدان میں کھلتا تھا جس کے نزدیکی کناروں پر شیشے والوں کی دھواں دہستی ہوئی بستی کو چھوڑ کر صرف مچھروں کی آبادیاں تھیں۔

سو کھتی ہوئی مچھلیوں کی وجہ سے میں ان آبادیوں سے دور دور رہتا تھا۔ مچھیرے ہر وقت کسی نہ کسی کام میں بھی لگے رہتے تھے، اور میرے کسی کام کے نہیں تھے، جس طرح میں ان کے کسی کام کا نہ تھا۔ میدان کے دوسرے کناروں پر بہت گھاٹ تھے، ملاحوں کی بڑی بڑی آبادیاں بھی تھیں۔ کسی کسی گھاٹ پر بہت چھل پھل رہتی تھی، لیکن ایک دو بار جب میں کسی گھاٹ پر پہنچا تو پتا چلا کہ وہاں جہاز کے منہ بولے بیٹے کی خبر پہنچ چکی ہے اور لوگ مجھے پہچاننے ہی والے ہیں، اس لیے خالی میدان میں گھومنے اور وہاں کی کچھ چیزوں کو خواہ منواہ اپنی دل چسپی کا سامان بنا لینے کے سوا زیادہ تر میں ساہان کے نیچے بیٹھا رہتا تھا۔ بوڑھا جہاز بھی اپنے کاموں اور ادھر ادھر کی گشتوں سے فرصت پا کر تمباکو پینے کے سامان کے ساتھ وہیں آ بیٹھتا اور طرح طرح کے قصے سناتا تھا جو یاد رکھنے کے قابل تھے مگر میں انہیں بھول گیا ہوں۔ البتہ یہ مجھ کو اب تک یاد ہے کہ جب اس کا کوئی قصہ میرا دھیان اپنی طرف نہ کھینچ پاتا تو وہ جوش میں آ کر، بلکہ کچھ وحشت زدہ ہو کر، اسے اپنے پرانے نکالوں والے انداز میں بیان کرنے کی کوشش کرتا تھا، اس میں اس پر کھانسی کا دورہ پڑ جاتا اور اس کے قصے کی رہی سہی دل چسپی بھی ختم ہو جاتی۔

شروع شروع میں میرا خیال تھا کہ شیشہ گھاٹ دنیا سے الگ تنگ کوئی جگہ ہے اور جھیل کا یہ حصہ ہمیشہ ویران پڑا رہتا ہو گا۔ ایسا نہیں تھا، البتہ وہاں بی بی کی اجازت کے بغیر کوئی نہیں آ سکتا تھا۔ یہی میں نے باپ کے گھر پر ان لوگوں سے سنا تھا اور فرض کر لیا تھا کہ بی بی کبھی کسی کو ادھر نہیں آنے دیتی۔ لیکن جہاز کے یہاں آنے کے بعد میں نے دیکھا کہ کچھ خاص خاص دنوں میں مچھیرے اپنی کشتیاں اور جال لے کر یہاں آتے ہیں۔ کسی کسی دن تو ان کی تعداد اتنی بڑھ جاتی تھی کہ معلوم ہوتا تھا پانی پر کوئی چھوٹا سا میلہ لگا ہوا ہے۔ میں اپنے ٹھکانے پر، کبھی ساہان کے نیچے، بیٹھا ہوا مچھیروں کی آوازیں سنتا تھا کہ ایک دوسرے کو پکار رہے ہیں اور کچھ ہدایتیں دے رہے ہیں۔ ان کی آوازوں کے بیچ میں کہیں پر یا کے بنسنے کی آواز بھی سنائی دیتی تھی۔ کبھی ان کی آوازوں سے معلوم ہوتا کہ وہ پر یا کو کسی بات سے روک رہے ہیں۔ کبھی کسی بوڑھے مچھیرے کی آواز سنائی دیتی کہ پر یا کو ڈانٹ رہا ہے اور زور زور سے ہنستا بھی جا رہا ہے۔ اس وقت ناؤ پر سے بی بی کی آواز آتی:

”پر یا، انہیں کام کرنے دو۔“

جواب میں پریا کی ہنسی سنائی دہستی اور بوڑھا مچھیرا بی بی کو منع کرتا کہ پریا کو کچھ نہ کہے۔

ان دنوں میں بھی اور دوسرے دنوں میں بھی پریا سویرے سویرے گھاٹ پر ضرور آتی تھی۔ سائبان کے سامنے اپنی کشتی پر کھڑے کھڑے وہ کچھ دیر تک جہاز سے باتیں کرتی، کبھی مجھ کو بھی سائبان کے نیچے بلوالیتی، اور اگر جہاز اٹھ کر چلا جاتا تو مجھ سے باتیں کرنے لگتی۔ کچھ بچکانی سی باتیں کرتی تھی۔ اپنے کتے بلی کے قصے زیادہ سناتی، یا یہ بتاتی تھی کہ کل بی بی نے اسے کس کس بات پر ڈانٹا تھا۔ کبھی وہ مجھ سے کوئی بات اس طرح اچانک پوچھ بیٹھتی کہ مجھ کو گردن کے اشارے کی جگہ زبان سے جواب دینے کی کوشش کرنا پڑتی۔ اس پر وہ خوب ہنستی اور بی بی کی ڈانٹ کھاتی، پھر جھیل کے دور افتادہ حصوں کی طرف نکل جاتی تھی۔ دوپہر کو بی بی اسے زور سے پکارتی اور اس کی کشتی ناؤ کی طرف بڑھتی نظر آتی۔ اس کے بعد سے ناؤ پر سے بار بار اس کے ہنسنے اور بی بی کے بگڑنے کی آوازیں آتیں۔ تیسرے پہر کو وہ پھر نکلتی اور گھاٹ کے سامنے ٹھہرتی۔ اگر اس وقت جہاز موجود نہ ہوتا تو وہ مجھ سے اس کی باتیں کرتی تھی۔ اسے جہاز کی ہر بات میں ہنسی کا سامان نظر آتا تھا چاہے وہ اس کا تمباکو پینا ہو، یا اس کا بے ڈھنگا لباس ہو، یا اس کے مکان پر لگا ہوا بادبان۔

ایک دن جب وہ مجھے جہاز کا کوئی قصہ سنارہی تھی، مجھے شبہ ہوا، پھر یقین ہو گیا، کہ اسے بالکل نہیں معلوم کہ آٹھ برس پہلے تک جہاز بازاروں میں مسخراپن کیا کرتا تھا۔ اور اس دن پہلی بار میں نے زرا اطمینان کے ساتھ بولنے اور اسے جہاز کی نقالیوں کے بارے میں بتانے کی کوشش کی۔ دیر تک کوشش کرتا رہا۔ پھر بھی وہ ہنسنے بغیر بڑی توجہ سے میری بات سن رہی تھی، جس طرح آخر میں میرا باپ میری بات سننے لگا تھا۔ اسی وقت جہاز تمباکو پیتا ہوا سائبان کے نیچے آ گیا۔ اس نے میری مشکل آسان کی اور پریا کو بتا دیا کہ میں کیا کھنا چاہ رہا ہوں۔ پھر اس نے دو تین چھوٹی چھوٹی نقلیں کر کے دکھا بھی دیں۔ مجھ کو وہ اس کی پرانی نقلوں کی بھونڈی نقلیں معلوم ہوئیں لیکن پریا کو اتنی ہنسی آئی کہ اس کی کشتی دگمگانے لگی۔ وہ کچھ اور نقلیں دیکھنا چاہتی تھی لیکن جہاز اتنی ہی دیر میں کھانسی سے ہلکان ہو گیا تھا۔ پریا اس کی کھانسی کے رکنے کا انتظار کر رہی تھی، لیکن جہاز نے ہاتھ سے اسے اشارہ کیا کہ وہاں سے چلی جائے۔ پریا نے ہنستے ہوئے اپنی کشتی موڑی اور جاتے جاتے بولی:

”جہاز، جہاز، تم تو بی بی کو بھی ہنسا دو گے۔“

دوسری صبح وہ روز سے کچھ پہلے سائبان کے سامنے آگئی، لیکن اس دن جہاز کہیں نکل گیا تھا۔ اس نے مجھ سے جہاز کی باتیں شروع کر دیں اور کل کی نقلوں کا حال اس طرح بتایا جیسے میں نے کل، بلکہ اس سے پہلے بھی کبھی، جہاز کو نقلیں کرتے نہ دیکھا ہو، بلکہ مجھے یہی پتا نہ ہو کہ جہاز کبھی نقلیں بھی کرتا تھا۔ میں سنتا رہا، پھر اسے بتانے کی کوشش کرنے لگا کہ جہاز پیسٹھ پر بادبان باندھ کر بازاروں میں گھومتا تھا اور جہازوں کے ڈوبنے کی بھی نقلیں کرتا تھا۔ نہیں بتا سکا، نہ زبان سے، نہ اشاروں سے۔ آخر چپ ہو گیا۔

”کل،“ میں نے دل میں کہا، ”جیسے بھی ہو، میں تم کو ضرور بتاؤں گا۔“

میں نے اسے واپس جاتے دیکھا۔

”کل،“ میں نے پھر دل میں کہا، ”جیسے بھی ہو۔“

اسی شام میرا منہ بولا باپ شیشہ گھاٹ پر آیا۔

اس ایک سال میں وہ اتنا بوڑھا ہو گیا تھا جتنا آٹھ سال میں جہاز نہیں ہوا تھا۔ اس کی چال میں لڑکھڑاہٹ آگئی تھی اور جہاز اس کو سہارا دے کر لارہا تھا۔ آتے ہی اس نے مجھ کو چمٹا لیا۔ آخر جہاز نے اس کو مجھ سے الگ کیا، ٹھیک سے بٹھایا، پھر میری طرف مڑا۔

”تمہاری نئی ماں مر گئی،“ اس نے مجھے بتایا اور کھانسنے لگا۔

۵

منہ بولے باپ سے میری کوئی بات نہیں ہوئی تھی۔ جہاز اس کے آنے کے تھوڑی ہی دیر بعد اسے لے کر کہیں چلا گیا تھا اور رات گئے اکیلا واپس آیا تھا۔ اس وقت میں سونے کے لیے لیٹ گیا تھا۔ جہاز بھی کچھ دیر تک تمہا کو پینے کے بعد شاید سو گیا۔ میں سوچتا رہا کہ میرا منہ بولا باپ اتنی جلدی بوڑھا کس طرح ہو گیا۔ پھر مجھے اپنی نئی ماں کا خیال آیا جو مجھے بولتے دیکھے بغیر مر گئی تھی اور شاید پاگل بھی نہیں ہوئی تھی۔ پھر مجھے شیشہ گھاٹ پر گزارا ہوا اپنا ایک سال یاد آنے لگا۔

میں وہاں پھیلی ہوئی اور بہت کم ٹوٹنے والی خاموشی سے کبھی کبھی اکٹا جاتا تھا لیکن اب مجھے احساس ہو رہا تھا کہ وہ جگہ ہمیشہ آوازوں سے بھری رہتی تھی۔ شیشے والوں اور مچھیروں اور دوسرے گھاٹوں کی سمت سے مدھم پکاریں آتی تھیں اور جھیل پر آبی پرندے بولتے تھے۔ لیکن میں دھیان نہیں دیتا تھا۔ اس وقت بھی میں نے زرا سا کانوں پر زور دیا تو سائبان کی طرف سے کنارے کو چھو کر پلٹتے ہوئی لہروں کی رکی رکی آوازیں آئیں اور بی بی کی ناؤ کے تختوں کی ہلکی چرچراہٹ سنائی دی۔ میں نے فیصلہ کر لیا کہ شیشہ گھاٹ کو میرے ہی رہنے کے لیے اور مجھ کو شیشہ گھاٹ ہی پر رہنے کے لیے بنایا گیا ہے۔

”کل صبح میں جہاز کو بتا دوں گا،“ میں نے خود سے کہا اور سو گیا۔

صبح کو میری آنکھ روز کی طرح جہاز کے کھانسنے کی آواز سے کھلی۔ پھر مجھے پریا کی آواز بھی سنائی دی۔ دونوں روز کی طرح باتیں کر رہے تھے۔ لیکن جہاز جہاں بیٹھا تھا وہاں سے پریا کی کشتی دکھائی نہیں دیتی تھی، اس لیے جہاز کو زور زور سے بولنا اور بار بار کھانسنے پڑ رہا تھا۔ میں اٹھ کر سائبان کے نیچے آ گیا۔ پریا سامنے ہی اپنی کشتی کے بیچ میں کھڑی تھی۔ اس نے جہاز سے ایک دو باتیں اور کیں۔ بی بی کا کچھ ذکر تھا۔ پھر وہ اٹھے قدموں چلتی ہوئی کشتی کے دوسرے سرے پر پہنچ گئی۔ اس کے پیروں کی ہلکی سی جنبش سے کشتی نے دھیرے دھیرے گھوم کر آدھا چکر کھایا۔ اب پریا کی پیٹھ سائبان کی طرف تھی۔ میں نے پہلی بار بی بی کی اس بیٹی کو سر سے پیر تک غور سے دیکھا اور یہ سوچ کر پہلے سے بھی زیادہ حیران ہوا کہ بی بی کی سی عورت اس کی ماں ہے۔ اسی وقت اس کے بدن نے جھکولا کھایا اور کشتی سائبان سے دور ہونے لگی۔ پھر آہستہ سے دھمگائی اور رک گئی۔ پریا نے اپنے داہنے بائیں اور سامنے پھیلی ہوئی جھیل کو دیکھا۔ کشتی پھر آہستہ سے دھمگائی لیکن پریا نے اپنے بدن کو سادھ کر اس کا توازن درست کر دیا۔ اس کے پیروں کو پھر ہلکی سی جنبش ہوئی۔ کشتی نے ایک بار پھر بہت دھیرے دھیرے گھوم کر آدھا چکر کھایا اور میں نے سامنے سے بھی پریا کو سر سے پیر تک دیکھا۔ مجھے اندیشہ سا ہوا کہ اس کو میرا اس طرح دیکھنا بُرا نہ لگے، لیکن اس کی نظریں میری طرف نہیں تھیں۔ وہ گھاٹ کے ٹھہرے ہوئے پانی کو بہت غور سے، جیسے زندگی میں پہلی بار، دیکھ رہی تھی۔ پھر وہ رل رل کر چلتی ہوئی کشتی کے سائبان

والے سرے پر آگئی۔ تھوڑا جھک کر اس نے ایک بار پھر پانی کو غور سے دیکھا، سیدھی کھڑی ہوئی، اپنے پورے بدن کو سادھا اور بہت اطمینان سے جھیل کی سطح پر پیر رکھ دیا جیسے کوئی سوکھی زمین پر قدم رکھتا ہے۔ پھر اس کے دوسرے پیر نے کشتی کو چھوڑا۔ اس نے ایک قدم آگے بڑھایا، پھر دوسرا قدم۔

"پانی پر چل رہی ہے!" میں نے کچھ حیرت اور کچھ خوف کے ساتھ خود کو بتایا، زرا دور پر تمباکو پیستے ہوئے جہاز کی طرف گردن موڑی، پھر جھیل کی طرف دیکھا۔ پریا کی خالی کشتی اور سائبان کے درمیان صرف پانی تھا جس پر موٹی لہروں کے دُہرے تہرے دائرے پھیل رہے تھے۔ چند لمحوں کے بعد ان دائروں کے بیچ سے پریا کا سر اُبھرا۔ اس نے پانی پر کئی بار ہتھیلیاں ماریں جیسے جھیل کی سطح کو پکڑنا چاہ رہی ہو۔ پانی کی آواز کے ساتھ بہت سے پھینٹے اڑے اور مجھے جہاز کی آواز سنائی دی:

"پریا، پانی کا کھیل نہ کرو۔"

پھر اس کے گلے میں دھویں کا پھندا پڑا اور وہ کھانستے کھانستے دُہرا ہو گیا۔ دم بھر کے لیے میری نگاہ اس کی طرف مڑی۔ اس پر دورہ سا پڑا ہوا تھا اور وہ کسی کی مدد کا محتاج معلوم ہو رہا تھا۔ میں نے پھر جھیل کی طرف دیکھا۔ مجھے سپاٹ پانی پر لہروں کے نئے دائرے پھیلتے دکھائی دیے۔ وہ پھر اُبھری، اور پھر نیچے بیٹھنے لگی۔ میری نظر اس کی آنکھوں پر پڑی اور میں ایک جھٹکے کے ساتھ اٹھ کر کھڑا ہو گیا۔

"جہاز!" میں نے زور سے پکارا، پھر میری زبان میں گریں پڑ گئیں۔

میں جہاز کی طرف لپکا۔ اس کی کھانسی رک گئی تھی لیکن سانس گھر گھر رہی تھی۔ وہ ایک ہاتھ سے اپنا سینہ اور دوسرے سے آنکھیں مل رہا تھا۔ میں نے زینے پر چڑھ کر اس کے دونوں ہاتھ پکڑے اور اسے زور سے بلایا۔

"... پریا... میرے منہ سے نکلا۔"

اپنی زرد آنکھوں سے کچھ دیر وہ میری آنکھوں میں دیکھتا رہا، پھر اس کی آنکھوں میں بجلی سی کوندی اور مجھے ایسا معلوم ہوا کہ میرے ہاتھ سے کوئی شکاری پرندہ چھوٹ گیا ہے۔ سائبان میں اترنے والے کچے زینوں پر دھول اُڑ رہی تھی اور جہاز پانی کے کنارے تھا۔

پریا کی کشتی اب پورا چکر کاٹ چکی تھی۔ جہاز نے کشتی کو دیکھا، پھر پانی کو۔ پھر اس نے کسی اجنبی سی بولی میں پوری طاقت سے ایک آواز لگائی۔ میں نے سنا کہ ناؤ پر سے بی بی نے بھی اتنی ہی طاقت سے اس آواز کو دہرایا۔ پھر دور دور تک کسی طرف سے یہی آواز آئی۔ مجھے پھر بی بی کی آواز سنائی دی:

"دکھیا؟"

"پریا! "جہاز نے اتنے زور سے کہا کہ اس کے سامنے جھیل کا پانی بل گیا۔"

دور اور قریب کی آوازوں نے جہاز کی آواز کو بار بار دہرایا اور مجھے جال گھسیٹتے ہوئے اور خالی ہاتھ مچھیرے کئی طرف سے گھاٹ کی جانب دوڑتے دکھائی دیے۔ سائبان تک پہنچنے سے پہلے پہلے ان میں سے کسی پانی میں اتر گئے۔ جہاز انہیں اشارے سے کچھ بتا رہا تھا کہ بائیں طرف سے پانی کے اُچھلنے کی آواز آئی۔ میں نے دیکھا کہ بڑی ناؤ پر کتا بھونکتا ہوا ادھر سے اُدھر دوڑ رہا ہے اور دورنگی بلی پیٹھ اونچی کیے ایک کوٹھری کی چھت پر سے اسے دیکھ رہی ہے۔ پھر میں نے دیکھا کہ بی بی، قریب قریب ننگی، کسی خارش زدہ آدم خور مچھلی کی طرح پانی کو کاٹتی چلی آرہی ہے۔ اس کا بدن پریا کی کشتی سے ٹکرایا اور کشتی اپنی جگہ پر پھر کی کی طرح گھوم گئی۔ بی بی غوطہ لگا کر کشتی کے دوسری طرف اُبھری۔ اس نے جلدی جلدی مچھیروں کو کئی اشارے کیے اور پھر غوطہ لگایا۔

دوسرے گھاٹوں سے ملاحوں کی کشتیاں شیشہ گھاٹ کی طرف دوڑتی دکھائی دیں۔ کئی ملاح راستے ہی میں کود کر اپنی کشتیوں کے آگے آگے پیر رہے تھے۔

اب پریا کی کشتی سے سائبان تک اور سائبان سے کشتی تک پانی میں سر ہی سر تھے۔ جھیل کے کنارے کنارے بھی مجمع بڑھ رہا تھا۔ ہر چیز بل رہی تھی اور ہر طرف ایک شور تھا۔ ہر شخص کچھ نہ کچھ کہہ رہا تھا لیکن کچھ سمجھ میں نہیں آتا تھا کہ کون کیا کہہ رہا ہے۔ پانی کی اُچھالوں کا شور سب سے زیادہ تھا جس میں وقت کے گزرنے کا کچھ پتا نہیں چل رہا تھا۔ آخر ٹھہرے آواز نے بہت زور سے کچھ کہا۔ شور تیز ہو کر اچانک تھم گیا اور پانی میں اترے ہوئے سارے بدن بے آواز پیرتے ہوئے آہستہ آہستہ ایک جگہ جمع ہونے لگے۔ سب بالکل خاموش تھے، صرف ناؤ پر سے کتے کے بھونکنے کی آواز آرہی تھی۔ اور اس وقت مجھے محسوس ہوا کہ میرا ایک ہاتھ کسی شکنجے میں جکڑا ہوا ہے۔ جہاز میرے پاس کھڑا تھا۔

"چلو،" اس نے میرا ہاتھ ہلا کر کہا۔

میری سمجھ میں نہیں آیا کہ وہ مجھے کدھر چلنے کو کہہ رہا ہے۔ مگر اب وہ مجھ کو مکان کے اندر لیے جا رہا تھا۔ میں نے پیچھے گھوم کر جھیل کی طرف دیکھنا چاہا لیکن جہاز نے میرے ہاتھ کو زرا سا جھٹکا دیا اور میں اس کی طرف دیکھنے لگا۔ اس کی نظریں مجھ پر جمی ہوئی تھیں۔

"چلو،" اس نے پھر کہا۔

ہم مکان کی پشت والے دروازے پر آئے۔ جہاز نے دروازہ کھولا۔ سامنے سبز میدان تھا۔ "وہ مل گئی ہے،" اس نے مجھے بتایا، پھر میدان کے بائیں کنارے کی طرف اشارہ کیا اور جلدی جلدی کہنے لگا، "تھوڑی دیر میں شیشے والوں کے یہاں پہنچ جاؤ گے۔ وہاں سے سواری مل جائے گی۔ نہ ملے تو کسی کو بھی میرا نام بتا دینا۔"

اس نے رومال میں بندھی ہوئی کچھ رقم میری جیب میں ڈال دی۔ میں اس سے بہت کچھ پوچھنا چاہتا تھا اور وہاں سے جانا نہیں چاہتا تھا لیکن اس نے کہا: "اے صرف تم نے ڈوبتے دیکھا ہے۔ سب تم ہی سے ایک ایک بات پوچھیں گے۔ بی بی سب سے زیادہ۔ بتاؤ گے؟"

میری آنکھوں میں وہ منظر آ گیا؛ سارے لوگ، کانوں میں بالے پہنے ہوئے مچھیرے، اور ہاتھوں میں کڑے ڈالے ہوئے طلح، اور گھاٹ گھاٹ کے سیلائی، میرے گرد دُہرے تھرے دائرے بنائے ہوئے ہیں، اور ہر طرف سے سوال ہو رہے ہیں، اور بی بی میری طرف دیکھ رہی ہے۔ پھر سب چپ ہو جاتے ہیں اور بی بی آگے بڑھ کر میرے قریب آ جاتی ہے۔

جہاز نے میرے لپکپکاتے ہوئے بدن کو دیکھا اور بولا:

"مجھے کچھ بتا دو... کچھ بھی... وہ پانی میں گر گئی تھی؟"

"... نہیں..." میں نے کسی طرح کہا۔

"پھر؟" جہاز نے پوچھا، "خود جھیل میں کود گئی تھی؟"

"نہیں،" میں نے کہا اور سر سے اشارہ بھی کیا۔

جہاز نے مجھے جھنجھوڑ کر کہا:

"کچھ بتاؤ، جلدی۔"

مجھے معلوم تھا کہ میں زبان سے کچھ نہ بتا پاؤں گا، اس لیے میں نے ہاتھوں کے اشارے سے اسے بتانے کی کوشش کی کہ وہ پانی پر چلنا چاہ رہی تھی۔ لیکن میرے ہاتھ بار بار رک جاتے تھے۔ مجھے محسوس ہوا کہ میرے اشارے بھی بھلانے لگے ہیں اور ان کا کوئی مطلب نہیں نکل رہا ہے۔ لیکن جہاز نے گھٹی گھٹی آواز میں پوچھا:

"پانی پر چل رہی تھی؟"

"ہاں،" میں نے پھر زرا مشکل سے کہا۔

"جہاز!" گھاٹ کی جانب سے بی بی کی دباؤ سنائی دی۔

بوڑھے مسخرے کی زرد آنکھوں نے آخری بار مجھے دیکھا۔ اس کی گردن اقرار کے انداز میں

بلی اور میں مڑ کر آگے بڑھ گیا۔

**

سیدھی گلی کے آخر میں بائیں ہاتھ پر احاطہ تھا جس کے ایک سرے پر پڑا ہوا تخت اب شاید استعمال نہیں ہوتا تھا۔ دھوپ اور برساتوں نے اس کی ہیست بگاڑ دی تھی۔ چولیس ڈھیلی ہو گئی تھیں اور چاروں پائے ایک ہی طرف جھکے ہوئے تھے۔ پھر بھی ابھی وہ استعمال ہو سکتا تھا۔

تخت کے سامنے والے سرے پر احاطے کا واحد درخت تھا جس میں ایک ساتھ زرد پھولوں کے فانوس نما گچھے اور لمبی موٹی سیاہ پھلیاں لٹک رہی تھیں۔ درخت کے پورے گھیر کے نیچے زمین پر سوکھی پنکھڑیوں کی دبیز تہ اور اس کے اوپر تازہ پنکھڑیوں کا فرش تھا جس پر کئی جگہ درخت سے گرمی ہوئی آدھی پوری پھلیاں پڑی ہوئی تھیں۔

درخت کے تنے سے کچھ ہٹ کر ایک ڈیوڑھی کا ادھ کھلا دروازہ تھا۔ ڈیوڑھی کے اوپر ایک کمرے کے بند دروازے نظر آ رہے تھے۔ کمرے کے اوپر مکان کی چھت تھی جس کی پتلی منڈیر پر درخت کی کچھ شاخیں اس طرح ٹکی ہوئی تھیں جیسے ٹک جانے کے بعد ستار ہی ہوں۔

آسمان پر منڈلاتی ہوئی ایک چیل نیچے جھکی اور دم بھر میں منڈیر پر آ بیٹھی۔ پھیلتے سکرٹے پروں کو اوپر نیچے کر کے اس نے ارادہ بدل دیا، اپنے بدن کو اُچالا اور آسمان میں غائب ہو گئی۔

دوسری طرف سے دو ہاتھ آہستہ آہستہ بلند ہوئے۔ ٹیڑھی میڑھی انگلیوں نے منڈیر کی اوپری ناہموار اینٹوں کو ٹٹول کر مضبوطی سے پکڑ لیا اور دیر تک پکڑے رہیں۔ پھر دونوں ہاتھوں کے بیچ سے ایک ٹکے ٹکے بوڑھے آدمی نے سر اُبھارا اور منڈیر پر ٹھوڑی ٹکا دی۔ دیر تک وہ شاخوں کے اُس پار کچھ دیکھنے کی کوشش کرتا رہا۔ پھر اس نے چہرہ اوپر اٹھایا اور ہاتھ بڑھا کر پھولوں کے ایک گچھے کو آہستہ سے اپنی طرف کھینچا۔ جھک کر ناک اس کے قریب لے گیا اور دو چھوٹی چھوٹی سانسیں لے کر پھولوں کو سونگھا۔ اس کی آنکھیں بند ہو گئیں اور نتھنے زرا پھر پھڑپھڑائے۔ اس نے گچھے کو چھوڑ دیا اور شاخوں کو ادھر ادھر کرنے لگا۔ ایک موٹی سی پھلی اس کے ہاتھ میں آ گئی۔ آنکھیں بند کیٹے کیے اس نے پھلی کو بھی سونگھا۔ پھر آواز زور سے سانس کھینچ کر سونگھا۔ تیسری بار سونگھنے میں اس نے اتنے زور سے سانس کھینچی کہ اس کے دونوں نتھنے قریب قریب بند ہو گئے۔

”املتاس،“ اس نے خود کو بتایا اور پھلی کو چھوڑ دیا۔

۲

ڈیوڑھی میں اندر والا دروازہ کھلا اور ادھیر عمر کا ایک آدمی ہاتھ میں کپڑے کا تھیلہ لٹکائے ہوئے ڈیوڑھی میں آیا۔ باہری دروازے سے اس نے ایک قدم نکالا تھا کہ مکان کے اندر سے کسی عورت کے کچھ کھنکھنے کی آواز آئی۔ وہ پلٹ کر اندر والے دروازے کے قریب آیا۔

”کیا کچھ رہی ہو؟“ اس نے بلند آواز میں پوچھا۔

اندر سے عورت نے کچھ کھنکھنا شروع کیا۔ وہ تھوڑی دیر تک خاموشی سے سنتا رہا، پھر بولا:

”سب پوچھ لیں گے بھائی، ملاقات بھی تو ہو۔“

وہ پھر مڑ کر باہری دروازے کی طرف بڑھا لیکن دو قدم چلا تھا کہ اس کا تھیلہ کسی چیز میں اٹک گیا۔ وہ منہ ہی منہ میں کچھ کھتا ہوا رک گیا۔

اس کے بائیں ہاتھ ڈیوڑھی کی دیوار سے لگی ہوئی ایک بائیسکل کھڑی تھی۔ اس کے دونوں ہاتھ پچک کر کئی جگہ سے چٹخ گئے تھے۔ اندر کے ٹیوب تھوڑے باہر نکل آئے تھے اور ان پر مٹی کی تہہ جم گئی تھی۔ ایک پیڈل لکڑی کا تھا اور دوسرے پیڈل کی جگہ صرف لوہے کی ڈنڈی رہ گئی تھی۔ گدنی پر ایک میلا تولیہ لپٹا ہوا تھا۔ ہینڈل کے دونوں طرف بدرنگ کپڑوں کی پوٹلیاں اور گھاس پھوس سے بھری ہوئی لمبی لمبی تھیلیاں لٹک رہی تھیں۔ اگلے پیسے کی کئی تیلیوں کے سرے ریم سے الگ ہو کر باہر کی طرف مڑ گئے تھے اور ایک تیلی نے آدمی کے ہاتھ والے تھیلے کو پھنسا لیا تھا۔ آدمی نے تھیلے کو دو تین چھوٹے چھوٹے جھٹکے دیے، پھر جھک کر تیلی کو چٹکی سے پکڑا اور تھیلے کو اس سے چھڑا لیا۔ باہری دروازے کی طرف گھومتے گھومتے وہ پھر رکا۔ بائیسکل کے فریم میں سُتلی سے بندھا ہوا ایک چھوٹا ہوا بھرنے کا پمپ اس کے جھٹکوں سے ڈھیلا ہو کر نیچے لٹک آیا تھا۔ اس نے جھک کر اسے اوپر کیا تو وہ فریم سے الگ ہو کر اس کے ہاتھ میں آ گیا۔ اس نے پمپ کے ہوا پھینکنے والے سرے کو ایک انگلی کی پور سے بند کیا، دوسرے ہاتھ سے دستہ پکڑ کر پمپ کو دو تین بار چلا کے دیکھا، پھر اسے دروازے کے باہر اُچھال دیا۔ زنگ آلود پمپ پنکھڑیوں کے زرد فرش پر گرا اور خود بھی المٹاس کی پھلی معلوم ہونے لگا۔

آدمی دروازے سے نکل کر احاطے میں، احاطے سے لمبی سیدھی گلی میں آیا۔ کوئی سو قدم چل کر داہنی طرف کی گلی میں، پھر بائیں ہاتھ والی گلی میں مڑا۔ کچھ دیر بعد وہ شاہراہ کے مشرقی کنارے پر کھڑا تھا۔ داہنے بائیں دیکھ کر اس نے تیزی سے شاہراہ پار کی اور مغربی سمت کے چوڑے فٹ پاتھ پر آ گیا۔ سامنے کی زندہ دار گلی میں اترا اور اس سے نکل کر ایک اور سڑک پر آیا۔ اسے پار کر کے ایک اور دھلوان گلی میں اترا اور چوک کے دورویہ بازار میں داخل ہو گیا۔ داہنے ہاتھ گھوم کر بڑھتا ہوا وہ پھول والوں تک پہنچا اور بائیں ہاتھ کی گلی میں مڑ گیا۔ سامنے کچھ پچے شیشے کی گولیوں سے کھیل رہے تھے۔ اس نے ایک پچے سے پوچھا:

"کیوں بیٹے، ادھر کہیں ہینڈ پمپ لگا ہے؟"

"وہ خراب پڑا ہے،" پچے نے اسے بتایا اور چوک کی طرف اشارہ کیا۔ "ادھر کے نل میں

ابھی پانی آ رہا ہو گا۔"

"اور وہ خراب والا ہینڈ پمپ کدھر ہے؟"

بچے نے ہاتھ اُدھر اُدھر لہرا کر اسے پتا بتایا اور پھر کہا:
"مگر اس میں پانی نہیں نکلتا، خراب پڑا ہے۔"

پھر اُس نے اپنے کسی ساتھی کو کھیل میں بے ایمانی کرتے دیکھ لیا اور اس سے الجھ پڑا۔
آدمی اس کی بتائی ہوئی پہلی گلی میں داخل ہوا اور کئی تنگ گلیوں سے ہوتا ہوا آخر اس گلی
تک پہنچ گیا جس کے دبانے پر ہینڈ پمپ لگا ہوا تھا۔ گلی میں داہنے ہاتھ کے تیسرے مکان کا باہری
کمر اُسے کھلا نظر آیا۔ کمرے سے متصل ڈیورٹی کے چھوٹے سے دروازے کے سامنے لکڑی کے
اونچے سے اسٹول پر اسی کا ہم عمر ایک آدمی بیٹھا اخبار پڑھ رہا تھا۔ آہٹ سن کر اس نے نظریں
اٹھائیں۔

"کیوں بھائی صاحب،" آنے والے نے زرا جھجک کر پوچھا، "یہاں کہیں کشن چند عطار کی
دکان..."

"یہی ہے،" بیٹھے ہوئے آدمی نے اس کا جملہ پورا ہونے سے پہلے ہی جواب دیا۔ "دکان تو
یہی ہے لیکن اب... ویسے ہم پیٹنٹ حکیمی دوائیاں بھی رکھتے ہیں۔"
آنے والے نے کمرے کے اندر نظر دوڑائی۔ دیواری الماریوں کے کچھ خانوں میں سبھی ہوئی
شیشیوں اور ڈبوں کے سوا کمر خالی خالی سا معلوم ہوتا تھا۔
"مجھے کشن چند جی کے بارے میں کچھ معلوم کرنا تھا۔"
"ہاں ہاں، کہیے۔"

آنے والا کچھ کہتے کہتے رکا۔ ایک دفعہ پھر اس نے کمرے کے اندر نظر دوڑائی۔ اس بار اسے
دروازے سے ٹکا ہوا وہ چوکور سائن بورڈ بھی دکھائی دیا جس پر صلیب کے چھوٹے سے سُرخ نشان
کے نیچے "کشن چند اینڈ سنس" اور اس کے نیچے "انگریزی دواخانہ" لکھا ہوا تھا۔
"آپ ان کے..." وہ پھر کہتے کہتے رکا۔

"پوتا ہوں میں ان کا۔"

آنے والے کے چہرے پر اطمینان ظاہر ہوا، لیکن اگلا سوال کرنے سے پہلے وہ پھر کچھ
پریشان نظر آنے لگا۔ دکان والا اسے متوقع نظروں سے دیکھ رہا تھا۔ آنے والے نے رکتے ہوئے
کہا:

"ابھی وہ... مجھے معلوم کرنا تھا کیا وہ ابھی...؟" پھر اس نے ارادہ بدلا اور بولا، "نہیں یعقوب عطار صاحب کے یہاں سے آیا ہوں۔ ان کا بیٹا ہوں۔ آپ نے ان کا نام شاید سنا ہو۔"

دکان دار زرا چونچال ہو گیا۔

"یعقوب عطار صاحب؟ ہاں، بالکل بالکل۔ وہ تو ہمارے بابا کے گرو تھے، مطلب، بابا نے عطاری کا کام انہیں سے سیکھا تھا۔ آپ یعقوب صاحب کے بیٹے ہیں؟ تب تو اپنے ہی آدمی ہوئے۔"

اس نے کھڑے ہو کر آنے والے سے ہاتھ ملایا، اخبار تہ کر کے اسٹول کے نیچے رکھا، کمرے کے اندر سے ایک چھوٹا اسٹول لایا اور بولا:

"وہ تو بابا کے پاس بہت آتے تھے۔ مجھے کچھ یاد بھی ہیں۔ آپ کا شہ نام؟"

"یوسف کہتے ہیں مجھے۔"

"میں لال چند ہوں۔ بیٹھے بیٹھے۔ آپ سے مل کے بڑی خوشی ہوئی۔"

لیکن یوسف کو اس رسی گفتگو میں دل چسپی نہیں معلوم ہو رہی تھی۔ اس نے گھر ٹی دیکھی

اور بولا:

"لال چند جی، مجھے زرا... مجھے یہ معلوم کرنا تھا کہ... پوچھتے اچھا نہیں معلوم ہو رہا ہے۔"

"نہیں نہیں، ایسی کیا بات ہے۔"

"لال چند جی، کیا کٹن چند جی ابھی ہیں؟"

"جی ہاں، بابا بنگوان کی کرپا سے ابھی ہیں۔" یوسف دوسرے اسٹول پر بیٹھ گیا۔

"ملاقات بھی کرتے ہیں؟" اس نے پوچھا۔

"ملاقات؟ ملاقات تو مشکل ہے۔ کم زور بہت ہو گئے ہیں۔ چھیا سی پار کر چکے ہیں۔"

"چل پھر لیتے ہیں؟"

"ہاں، تھوڑا بہت تو... مطلب، اپنے چھوٹے موٹے کام کر لیتے ہیں۔"

"ان سے بہت ضروری کام تھا لال چند جی،" یوسف نے کہا۔ "اصل میں ان سے کچھ پوچھنا

تھا۔ تیس بتیس سال ادھر کی باتیں ہیں۔"

"لیکن اب انہیں کچھ یاد واد نہیں ہے۔ زرا زرا بہکنے بھی لگے ہیں،" لال چند نے کہا، اور پھر

کہا، "چھپاسی پار کر چکے ہیں۔"

"پھر بھی..."

"پھر ایک بات اور بھی ہے،" لال چند بولا اور چپ ہو گیا۔

"کھینچے کھینچے۔"

"کوئی ان سے ملنا چاہتا ہے تو منع کر دیتے ہیں۔ نالتے داروں سے بھی نہیں ملتے۔ بگڑنے لگتے ہیں۔"

"اچھا، اگر ان سے کہا جائے آپ کے استاد آپ سے ملنا چاہتے ہیں؟ تب تو شاید انکار نہ کریں۔"

"تب تو دوڑے چلے آئیں گے۔ اب بھی کبھی کبھی پیچھے پڑ جاتے ہیں کہ ہمیں استاد کے پاس لے چلو۔"

"لال چند جی، ان کے استاد..."

اچانک لال چند نے ہونٹوں پر انگلی رکھ کر اس کو چپ کرادیا اور اٹھ کر کھڑا ہو گیا۔
چھوٹے قد کا ایک بہت ڈبلا بوڑھا آدمی صرف ایک میلی دھوٹی پیٹے ڈیوڑھی سے باہر نکل رہا تھا۔ آگے کو بڑھے ہوئے ہاتھوں کی مٹھی میں سلگتی ہوئی اگر بتیاں پکڑے وہ کمرے کی طرف اس طرح بڑھا جیسے بچے جلتی ہوئی شمع لے کر چلتے ہیں۔ کھڑے ہوئے آدمیوں کی طرف توجہ کیے بغیر وہ کمرے میں داخل ہو گیا۔ کمرے کے باہر خوشبودار دھویں کی پتلی پتلی لکیریں کئی بار نیچے اوپر ہوئیں، پھر ادھر ادھر منتشر ہو گئیں۔ بوڑھا کمرے کے کسی ایسے گوشے میں پہنچ گیا تھا جہاں باہر والے اُسے نہیں دیکھ سکتے تھے۔

"بابا،" کچھ دیر بعد لال چند نے دھیرے سے یوسف کو بتایا۔

یوسف کے کچھ بولنے سے پہلے ہی بوڑھا کمرے سے باہر آ گیا۔ زراسارک کر اس نے دونوں ہتھیلیاں اپنے گالوں پر پھیریں، کھڑے ہوئے آدمیوں پر ایک چھچھلتی ہوئی نظر ڈالی، پھر مڑا اور آہستہ آہستہ قدم اٹھاتا ہوا ڈیوڑھی میں داخل ہو گیا۔

دونوں آدمی خاموش کھڑے تھے۔ پھر لال چند نے اسٹول پر بیٹھ کر یوسف کو بھی بیٹھنے کا اشارہ کیا۔

"یہ تو بہت بوڑھے ہو گئے،" یوسف بیٹھتے ہوئے کہا۔
 "چھیا سی پار کر چکے ہیں،" لال چند نے پھر اسے یاد دلایا۔ "یعقوب دادا نے کتنی عمر پائی ہو گی بھلا؟"

"وہ بھی ابھی ہیں،" یوسف نے بتایا۔ "چھیا نوے سال کے ہو رہے ہیں۔"
 لال چند کچھ کہنے چلا تھا لیکن پھر اس نے ارادہ بدلا، اور پوچھا:
 "آپ کو بابا سے کیا معلوم کرنا تھا؟"
 "کئی باتیں ہیں۔ بہت پرانی باتیں ہیں۔ دیکھیے جو انہیں یاد ہوں۔"
 "پرانی باتیں کبھی کبھی کرتے تو ہیں، مگر سب مل جل گئی ہیں۔ کہیں کی بات کہیں جوڑ دیتے ہیں۔"

"پھر بھی، لال چند جی، ان سے ملنا ضروری ہے۔"
 "اچھا دیکھیے۔ کسی موقع سے کہوں گا۔ یعقوب دادا کے نام پر شاید راضی ہو جائیں۔"
 "تو میں دو ایک دن میں آ کے پوچھ لوں گا،" یوسف نے کہا، گھڑمی دیکھی اور اٹھ کھڑا ہوا۔
 "بیٹھے، کچھ چائے پانی..."
 "نہیں، تکلیف نہ کیجیے۔ پھر آؤں گا۔ دفتر کو دیر ہو رہی ہے۔"
 وہ سلام کے لیے ہاتھ اٹھا کر مڑ رہا تھا کہ ڈیوڑھی کے دروازے سے بوڑھا عطار پھر باہر نکلا اور
 سیدھا لال چند کی طرف بڑھا۔
 "ارے، للو،" وہ یوسف کی طرف دیکھے بغیر لال چند سے مخاطب ہوا، "یہ ہمارے استاد کا
 بھتیجا تو نہیں ہے؟"

"ہاں بابا، یعقوب دادا کے سپتر ہیں، یوسف صاحب۔"
 "وہی تو ہم کہیں۔ اس کی آنکھیں دیکھ کر شمار آیا کہ یہ تو استاد کی آنکھ ہے۔"
 پھر اس نے گردن گھما کر یوسف کی طرف دیکھا۔ یوسف نے زرا جھک کر اسے آداب کیا
 اور بولا:

"کشن چاچا، ہمارے ابا آپ کو بہت یاد کرتے ہیں۔"
 "کیوں نہ یاد کریں گے۔ اپنے کشنا کو یاد نہ کریں گے تو کیا اس نکھٹو للو کو یاد کریں گے؟"

لال چند بچوں کی طرح اٹھلایا اور ہنسنے لگا۔ یوسف نے کہا:

"تو چاچا، کبھی ہمارے یہاں آئیے۔"

"کتنی بار تو کہا، یہ نکھٹو لے ہی نہیں چلتا۔"

"ہم آکر آپ کو لے جائیں گے،" یوسف نے کہا، "کب چلیے گا؟"

"للو، بھینا کو کچھ پان شربت..."

"پھر کبھی، چاچا،" یوسف نے کہا، "آپ کے یہاں کوئی ٹکلف تھوڑی ہے۔ تو بتائیے،

ہمارے یہاں کب آرہے ہیں؟"

لیکن بوڑھے نے اس کی آواز شاید سنی ہی نہیں۔ وہ اپنے آپ سے باتیں کر رہا تھا:

"اساڑھ کا چھینٹا گرا، اور استاد... کٹنا! اٹھا سائیکل، سنبھال جھولے... پھر پانچ پانچ دن ندی

نالے، تال تلیا، جنگل جھاڑی، کچھ نہیں چھوڑتے تھے۔ ایک ایک جھولا تو بیر ہوئی ہی سے بھر لیتے

تھے۔ پھر لوٹ کر سب چیزوں کی چھنٹائی... کٹنا! اس گوند کو پہچان... کٹنا! بتا تو یہ کاہے کا زیرہ

ہے؟... ارے کٹنا! جو ہزار چیز کو آنکھ پر پٹی باندھ کے نہ بتا دے وہ بھی کوئی عطار میں عطار

ہے؟... پھر استاد، ہم سے تو یہ نہ ہوگا... ہوگا پوت، ہوگا۔ بس لگے رہو۔ آنکھ پیدا ہو جائے گی...

کیا بات ہے!"

بوڑھا سانس درست کرنے کو رکا۔ یوسف نے کھنکھار کر کچھ کہنا چاہا لیکن لال چند نے

اشارے سے اسے چپ کرا دیا۔

"... اور استاد کی آنکھ!" بوڑھے نے پھر بولنا شروع کیا، "سو سو سال پرانے مرکب لے کر

جاؤ... استاد! یہ معجون سمجھ میں نہیں آتی۔ استاد نے دیکھا، سونگھا، چکھا، بس۔ لکھو! ایک سانس میں

پورا نسخہ بول دیا۔ پچاس پچاس جز، وزن سمیت۔ کیسے کیسے خاندانی حکیم، پشتینی نسنوں کو اولاد سے

بھی چھپانے والے، استاد کے نام سے گھبراتے تھے۔ دوائی دینے سے پہلے مریض سے قسم لیتے

تھے: دیکھو، اس کی ایک رتی بھی یعقوب کے ہاتھ نہ لگنے پائے۔ اور استاد بھی ہمارے، کیا بات

تھی، نسخہ چرانے کو پاپ جانتے تھے۔ کوئی خاندانی دوائی ہاتھ آتی بھی کبھی تو منہ پھیر لیا: نہیں،

غلط بات ہے۔ ہاں، کسی خاندان سے حکمت جاتی رہے، اس کے نسخے کی قسم نہیں تھی۔ مگر بس

بنایا اور رکھ لیا۔ بہت ہوا کسی کو ایک خوراک دو خوراک یوں ہی دے دی۔ کیا مجال جو ایک پیسہ اس

سے کھالیں۔ حکیم نیا صاحب کا تھرا نا ختم ہوا تو ان کا مرہم پنچہ طاؤس بھی ختم تھا۔ ہمارے استاد کو کہیں سے ایک سینک کے سرے پر لگا ہوا مل گیا۔ لہجے میرے صاحب، مرہم پنچہ طاؤس تیار! ایک شیشی ہمیں بھی دی۔ ہم نے کہا: استاد! مرہم نہیں، جادو ہے جادو، نسخہ لکھ رکھیے۔ مگر نہ! کانوں پر ہاتھ رکھ لیا۔ کشنا! ہماری چیز نہیں ہے۔ اسی طرح کالے کربانیوں کی نوشدارو..."

"نوشدارو!" اچانک یوسف بول پڑا۔ اس نے یہ بھی نہیں دیکھا کہ لال چند اسے چپ رہنے کا اشارہ کر رہا ہے۔ "کشن چاچا، آپ اس نوشدارو کو پہچان لیں گے؟"

بوڑھا ٹھٹھک کر چپ ہو گیا تھا۔ یوسف نے کچھ دیر اس کے بولنے کا انتظار کیا، پھر قدرے مایوسی کے ساتھ کہا:

"آپ نوشدارو کی بات کر رہے تھے، کشن چاچا۔"

"نوشدارو؟" بوڑھے نے ادھر ادھر دیکھتے ہوئے پوچھا۔

"جو آپ کے استاد نے بنائی تھی۔"

"ہمارے استاد؟ ہم خود استاد ہیں،" بوڑھے نے بے دلی سے کہا، لال چند کی طرف دیکھا،

بول، "للو، ہم یہ کھنے آئے تھے، آج ہم تھوڑی سی مکو کی بھجیا کھائیں گے۔"

پھر وہ مڑا اور ڈیورٹی میں داخل ہو گیا۔

دونوں آدمی دیر تک ڈیورٹی کی طرف دیکھتے رہے۔ پھر لال چند نے لمبی سانس کھینچی اور

بول:

"بابا کو بولتے میں ٹوکنا غضب ہے۔"

"کیا کہیں، لال چند جی، غلطی ہو گئی۔ اصل میں نوشدارو کا نام سن کے رہا نہیں گیا۔"

"نوشدارو..." لال چند نے کہا، کچھ دیر تک آنکھیں سکیرٹے رہا، پھر مایوسی سے سر ہلا کر

بول، "بابا سے ہم نے نوشدارو کا نام کبھی نہیں سنا۔ مرہم پنچہ طاؤس کی بات تو بہت کرتے ہیں۔

ان کے پاس تھا بھی۔ کہیں رکھ کر بھول گئے ہیں۔ اب بھی کبھی کبھی ڈھونڈنے لگتے ہیں۔ مگر

نوشدارو کا نام آج پہلی بار لیا ہے۔ اکٹھا اتنی بہت سی باتیں بھی آج ہی کی ہیں، شاید استاد کا نام

سن کر..."

"لال چند جی، ان دونوں کی ملاقات ضروری ہے۔ استاد شاگرد مل بیٹھیں گے تو کتنی ہی

باتیں یاد آجائیں گی۔ اسی میں ہو سکتا ہے نوشدارو بھی... "اس نے رک کر گھر ٹپی دیکھی۔" میں اصل قصہ بتا دوں۔ آپ کو کوئی کام تو نہیں ہے؟"

"ہم تو دن بھر یہیں بیٹھتے ہیں،" لال چند بولا۔ "البتہ آپ..."

"نہیں، دفتر کا وقت تو گیا۔ درخواست بھیجنا ہو گی۔"

"پھر کیا غم ہے، بتائیے۔"

یوسف دیر تک خاموشی کے ساتھ کچھ سوچتا رہا۔ پھر اس نے بولنا شروع کیا:

"بتیس سال پہلے ابا نے عطاری کا کام چھوڑ دیا تھا۔ اصل میں ان سے دواؤں کی پہچان میں

بھول چوک ہونے لگی تھی۔ ایک دن ایک جوان جوان سے حکیم صاحب دکان پر آ کر بہت بگڑے کہ آپ میرے نسخوں میں اپنی حکمت نہ چلایا کیجیے۔ ابا نے کہا حکمت چلانے کی بات نہیں ہے،

نسخے میں ایک دوا غلط بندھ گئی تھی۔ حکیم صاحب بولے اگر اسی طرح غلط دوائیں بندھنے لگیں تو

پھر مریضوں کا تو اللہ ہی حافظ ہے۔ اگر کوئی ٹھکانے لگ گیا تو میں کہاں جاؤں گا۔ ابا کچھ نہیں

بولے۔ حکیم صاحب بک جھک کے چلے گئے تو بھی کچھ نہیں بولے۔ دیر کے بعد کہا تو صرف اتنا

کہا کہ ان حکیم صاحب کے ابا ہم سے اپنے نسخوں کے وزن پوچھا کرتے تھے۔ دوسرے دن انہوں

نے دکان ختم کر دی۔ دکان کا سامان، دوائیں، عرق ورق کچھ دن تک سینت کر رکھے رہے، پھر

ایک دن اٹھے اور سب چیزیں دوسرے عطاریوں کو بیچ دیں۔ جو بیچ گئیں وہ خود سائیکل پر لاد لاد کر

ادھر ادھر بانٹ آئے۔ اچھا بھلا اپنے بیٹھنے کا تخت اندر سے اٹھوا کر باہر کھلے میں ڈلوادیا اور کئی دن

تک کسی سے کچھ نہیں بولے۔ پھر ٹھیک ٹھاک ہو گئے۔ سویرے گھومنے جاتے، باقی دن بھر گھر پر

حکمت کی کتابیں دیکھتے رہتے تھے۔ اسی طرح برسوں گزر گئے۔ پھر ایک دن گھومنے نکلے تو آدھے

راسے سے لوٹ آئے۔ کھنے لگے ٹانگیں ٹھیک کام نہیں کر رہی ہیں۔ اس دن رات بھر جاگتے

رہے۔ دوسرے دن سویرے سویرے مجھے بلایا، ایک چھوٹی سی اچاری دی اور کہا اے سنبھال کر

رکھنا، اس میں ہماری نوشدارو ہے۔ پھر کھنے لگے ہمارے حواس بگڑ چلے، میں اور ہاتھ پاؤں بھی رہے

جار ہے ہیں۔ پھر نوشدارو سب صحیح کر دے گی۔ ہزاروں سال پرانا بادشاہی نسخہ ہے۔ میں نے کہا

تو پھر اسے آج ہی سے شروع کر دیجیے۔ نہیں نہیں، کھنے لگے، اس کا کام اس وقت شروع ہوتا

ہے جب کوئی اور دوا کام نہیں کرتی۔ اس سے پہلے نقصان کر جاتی ہے۔ تم اسے چھپا کر رکھے رہو،

تب تک ہم دوسری دوائیں کھاتے رہیں گے۔ جب دیکھنا ہم بالکل بے کار ہو رہے ہیں تب اسے شروع کرنا، اس سے پہلے نہیں۔ پھر انہوں نے اچاری میرے ہاتھ سے لے لی اور اس کے پاس منہ لے جا کر چپکے سے کچھ کہا، وہ مجھے سنائی نہیں دیا۔۔۔"

"اچھا، آپ نے بھی وہ دوائی دیکھی؟" لال چند نے پوچھا۔ "کس ٹائپ کی تھی؟"

"کچھ شہد کی سی چیز تھی،" یوسف نے جواب دیا۔ "خوشبو بہت تیز، ہلکی سی جھپک زعفران کی بھی تھی۔ خیر، اچاری ان سے لے کر میں نے پرانے کپڑوں کے صندوق میں رکھ دی۔ اس کو بھی برسوں گزر گئے ہیں۔ اب ان کی حالت یہ ہو گئی ہے کہ کوئی بات سمجھ نہیں پاتے، آنکھوں کی روشنی قریب قریب جاتی رہی ہے، سنائی بھی بہت کم دیتا ہے، چل پھر بھی نہیں پاتے۔ ہاں، دن بھر میں ایک بار سرک سرک کر منڈیر تک جاتے ہیں اور کسی طرح منڈیر پکڑ کر کچھ دیر تک کھڑے رہتے ہیں۔ پھر وہیں بیٹھ جاتے ہیں اور اتنے ہی میں ایسے ہلکان ہو جاتے ہیں کہ آدھے دن تک بل بھی نہیں پاتے۔"

"مطلب نوشدارو کا ٹائم آگیا،" لال چند بولا۔

"وہی بتا رہا ہوں، لال چند جی،" یوسف نے کہا۔ "میں اسے بھول بھال گیا تھا، ڈاکٹری دوا چل رہی تھی۔ ایک دن انہوں نے ساری دوا زمین پر انڈیل دی اور دن بھر یہی کہتے رہے کہ کوئی دوا کام نہیں کرتی، کوئی دوا کام نہیں کرتی۔ تب مجھے نوشدارو یاد آگئی۔ لیکن انہوں نے اس کی خوراک نہیں بتائی تھی، یا بتائی ہو، مجھی کو یاد نہ رہی ہو۔ خیر میں اچاری لے کر ان کے پاس پہنچا۔ بتایا کہ یہ نوشدارو ہے، آپ نے میرے پاس رکھائی تھی۔ مگر انہیں کچھ بھی یاد نہیں تھا۔ میں نے کہا اسے کھائیے، فائدہ کرے گی۔ انہوں نے اچاری میرے ہاتھ سے لے کر کھولی، آنکھوں کے پاس کر کے اسے دیکھا۔ پھر زور زور سے سونگھا اور بڑے غصے میں آ کے چلائے، زہر ہے، زہر! میں گھبرا گیا۔ اچاری ان سے لے کر واپس رکھ دی، مگر ان کو اس دن سے رٹ لگ گئی ہے کہ یوسف ہماری جان لینا چاہتا ہے۔ اپنی بہو کو بلا بلا کر کہتے ہیں زرا یوسف سے پوچھو ہم نے اس کا کیا بگاڑا ہے۔ اسی دن سے میرے ہاتھ کا پانی تک پینا چھوڑ دیا۔ صرف بہو کا دیا ہوا کھاپی لیتے تھے۔ اب ان سے بھی انکار کر دیا ہے۔ آج دو دن سے یوں ہی ہیں۔ پھر اچانک مجھے خیال آیا کہ اگر کشن چاچا... شاید کشن چاچا اس حالت میں کام آجائیں۔"

"ہمارے بابا کی حالت بھی کچھ کچھ ایسی ہی ہو چلی ہے،" لال چند بولا، "لیکن آپ کا خیال ٹھیک ہے، یوسف بھائی، دونوں کی ملاقات بالکل ہونا چاہیے۔"

"تو میں کب آ جاؤں؟"

"آپ کیوں تکلیف کیجیے۔ میں آج ہی کل میں بابا کو بہلا کر لاتا ہوں۔ شام کو ٹھیک رہے گا؟"

"ہاں، شام کے وقت کسی بھی دن، یا چھٹی کے دن کسی بھی وقت، مگر لال چند بھائی، زرا جلدی..."

"آپ چنتا نہ کیجیے۔ مجھے خود فکر لگ گئی ہے۔"

"مکان کا پتا..."

"معلوم ہے۔ اُدھر جاتا رہتا ہوں۔ ایک دوست میں ادھر۔"

یوسف اٹھ کھڑا ہوا۔ لال چند نے اٹھ کر اس سے ہاتھ ملایا، کچھ دیر تک اسے واپس جاتے دیکھتا رہا، پھر اس نے ایک لمبی سانس لی، چھوٹا اسٹول اٹھا کر کمرے میں رکھا اور اپنے اسٹول پر بیٹھ کر زمین پر پڑا ہوا اخبار اٹھا لیا۔

۳

ڈیوڑھی کے دروازے سے میلا پانی بہہ کر باہر احاطے میں پھیل رہا تھا۔ لال چند نے آہستہ سے کندھی کھڑکائی۔ دروازہ کھل گیا۔ یوسف صرف ایک تہمد باندھے، ہاتھ میں چھوٹی سی بھیگی ہوئی جھاڑو لیے آدھے دھڑ سے باہر نکلا۔

"لال چند جی! اس نے کہا،" آئیے آئیے۔"

"مجھے یہاں آکر پتا چلا۔ بڑا افسوس ہوا۔ کب...؟"

"آپ کے یہاں گیا تھا؟ اس کے دوسرے ہی دن رات کو کسی وقت،" یوسف نے کہا اور

دروازہ پورا کھول دیا۔ "آئیے، اندر آجائیے۔ میں کرسیاں لا رہا ہوں۔"

"کرسی کی تکلیف نہ کیجیے، بیٹھوں گا نہیں،" لال چند بولا۔ "بات یہ ہے، بابا بھی ساتھ ہیں۔"

"کشن چاچا؟ آئے ہیں؟ کہاں ہیں؟"

"ادھر تخت پر آرام سے بیٹھے ہیں۔"

یوسف دروازے سے باہر نکلنے لگا مگر لال چند نے اسے روک دیا۔

"نہیں یوسف صاحب، اب اچھا یہی ہے کہ آپ ان کے سامنے نہ جائیں، کاہے سے کہ یہاں آتے آتے وہ بھول گئے ہیں کہ میں انہیں استاد سے ملانے لارہا تھا۔ آپ کو دیکھیں گے تو... وہاں آرام سے بیٹھے ہیں۔"

"آپ ٹھیک کہہ رہے ہیں،" یوسف نے دھیرے سے کہا۔

"پھر جو اصل کام تھا، مطلب، نوشدارو..."

"ہاں، لال چند جی،" یوسف بولا، "مگر نوشدارو انہیں یاد آگئی تھی۔ اس دن شام کو انہوں نے مجھے بلا کر پاس بٹھایا۔ دیر تک بڑی محبت سے باتیں کرتے رہے۔ مجھے بھی تسلی ہوئی کہ آخر مجھ سے راضی ہو گئے ہیں۔ پھر اچانک بولے، یوسف، اتنے دن ہو گئے، تم نے ہم کو ہماری نوشدارو نہیں دی۔ میں دوڑ کر اچاری نکال لایا۔ ان کے ہاتھ میں دی۔ انہوں نے اسے کھول کر سونگھا، اور دھیرے سے پھر وہی بات کہی، زہر ہے، زہر! مگر غصہ بالکل نہیں کیا۔ پھر اچاری مجھے واپس کر دی اور بولے، یوسف، اب کیا دے رہے ہو۔ بس، پھر چپ سادھ لی۔ حالت بگڑی ہوئی تھی۔ اسی رات... صبح میں نے جا کر دیکھا تو معلوم ہوتا تھا سورہے ہیں..." یوسف کی آواز گلے میں پھنس گئی۔

"بڑا افسوس ہوا،" لال چند نے کہا۔

کچھ دیر دونوں خاموش رہے، پھر یوسف بولا:

"تو کشن چاچا..."

"انہیں واپس لیے جا رہا ہوں،" لال چند نے بتایا، "آج سویرے سے کپڑے وپڑے پہننے

میں لگے ہوئے تھے۔ رات ہی سے نکال رکھے تھے۔ بڑے خوش تھے کہ استاد کے پاس جا رہا ہوں۔

اب... دیکھیے پتا چلنے پر کیا کرتے ہیں۔ اچھا... مجھے کچھ دیر بیٹھنا چاہیے تھا لیکن..."

"نہیں نہیں، ٹھیک ہے۔ آپ انہیں لے جائیے،" یوسف نے کہا، تہم سے ہاتھ پونچھا اور لال چند سے مصافحہ کیا۔

"کبھی کوئی کام ہو،" لال چند نے کہا، "ہم سے یا بابا سے..."

"ضرور،" یوسف نے کہا۔

ڈیورٹھی کے اندر کھڑے کھڑے اس نے لال چند کو احاطے کے دوسرے سرے کی طرف جاتے دیکھا۔

تخت پر بیٹھا ہوا بوڑھا عطار قریب آتے ہوئے لال چند کے جسم کی اوٹ میں تھا، البتہ اس کے شفاف سفید کُرتے کی ایک باریک چنی ہوئی آستین اور کلفت دی ہوئی دوپٹی ٹوپی کا ایک پتہ دکھائی دے رہا تھا۔ لال چند نے اس سے کچھ کہا، پھر اسے سہارا دے کر اٹھانے کے لیے جھکا۔ ڈیورٹھی کا دروازہ آہستہ آہستہ بند ہوا۔ پھر اس کے پیچھے سے گیلی زمین پر جھاڑو پھرنے کی آواز آنے لگی۔

**



کراچی کی کہانی (۱)

ناؤں مل ہوت چند جان برنٹن کیول رام رتن مل ملائی پیر علی محمد راشدی
نگیند رناتھ گپتا لوک رام ڈوڈیچا سہراب کٹرک فیروز احمد
گوپال داس کھوسلا موہن کلپنا شیخ ایاز سوہو گیا پنڈانی کیول موٹوانی
حاتم علوی حسن حبیب اے کے بروہی انوار شیخ
میر احمد علی عبد الحمید شیخ حسن منظر اسد محمد خاں
سگر ڈکاکاٹے انیتا غلام علی عارف حسن

۴۱۵ صفحات، کراچی کے مختلف ادوار کے ۱۲ نقشے
مجلد، قیمت: ۱۵۰ روپے

کراچی کی کہانی (۲)

فہمیدہ ریاض اختر حمید خاں آصف فرخی
محمد حنیف زینت حسام بہمن انتھونی شریف سوز
لیاقت منور بیکسٹر بجٹی نسرین اسٹیفن آصف شہباز
محبوب جان نسیم صدیقی کینتھ فرنانڈیز
یان فائڈرلنڈن اکبر زیدی مارک ٹلی عارف حسن

۴۰۸ صفحات، کراچی کے بارے میں اہم اعداد و شمار، کتابیات
مجلد، قیمت: ۱۵۰ روپے

افضال احمد سید

رابرٹ کلائیو

"میری نیک نامی رہنے دو،
میری ساری دولت چھین لو"

اس کے ساتھ ایسا ہی کیا گیا

اس نے درد کم کرنے کے لیے افیون کا استعمال ختم کر دیا تھا
اومی چند کا بھوت اب اس کے سامنے پریڈ نہیں کرتا تھا
اسے معلوم تھا

سچ اور خوش نصیبی پر اس کی اجارہ داری ختم ہو چکی ہے

اب کسی بارش میں
دشمن کا گولا بارود نہیں بھیگ سکے گا
کوئی حکمراں

اس کے قدموں میں کھڑے ہو کر
اسے صلح کی دستاویز نہیں پیش کرے گا

پھر بھی وہ وہی تھا
جس نے تاریخ کی ایک اہم جنگ
صرف ۱۴ سپاہیوں کے نقصان پر جیتی تھی

وہ ایک مشکل دنیا کا باشندہ تھا
ہم اس کی خودکشی پر افسوس کر سکتے ہیں

جواہرات کی نمائش میں شاعر

جواہرات کی نمائش کھلے آسمان کے نیچے نہیں ہوتی
شہر کی سب سے خوب صورت لڑکی وہاں نہیں آئے گی
(وہ پھولوں کی نمائش میں گئی ہے)

لوگ ان قیمتی پستروں اور نمائش کرنے والی لڑکیوں کو دیکھنے آئے ہیں
جنہیں شاہ زادی قسط لگا ہے

ایک بڑے زمرّد کو تین کم سن لڑکیاں
(جنہیں شہر کے راستوں کا پتا نہیں)
ماہرانہ انداز سے دیکھ رہی ہیں

جو اور سنٹل روہی مجھے پسند آیا ہے
 (تصور میں تیں اسے
 بغیر آستینوں کے سیاہ لباس والی لڑکی کو پیش کرنے والا ہوں)
 اس سے متصل ایک چھوٹی سی
 "فروخت ہو چکا ہے" کی تختی پر مٹی ہے

"پانچ قیراط کے پتھر کو اٹھارہ پہلوؤں میں تراشنا
 اوپن ہارٹ سرجری سے زیادہ نازک ہے"
 ایک شخص غیر ضروری طور پر مجھے بتاتا ہوا گزر جاتا ہے

سب سے ادنیٰ موتی کے عوض
 میں حساب لگاتا ہوں
 آٹھ سو بیس اعشاریہ تین تین روٹیاں مل سکتی ہیں

نمائش کے وسط میں
 ایک فروش کار لڑکی کی مسکراہٹ مجھے روک لیتی ہے

"ایک ڈائمنڈ ہمیشہ کے لیے ہے"
 اس نے دُہرایا
 جیسے میری شاعری مٹ جانے والی چیز تھی

ایک آئس کریم کو متعارف کرانے کی مہم

رینجرز کی موبائلوں
اور بکتر بند گاڑیوں کے آنے کے بعد
ٹینکوں کے آنے سے پہلے
وہ کھلونوں کی دکانوں سے نکل کر
ہماری سڑکوں پر آ گئے

اپنے پیسوں والے سفید ڈبوں کے ساتھ
جن کے اوپر خوب صورت چھتیاں لگی تھیں

وہ اسٹرابری اور نیلا کی زبان میں بات کرتے تھے
ان کے پاس لوگوں کو متوجہ کرنے کے لیے
ایک دلکش دھن تھی

ان کی
ایک آئس کریم کو متعارف کرانے کی مہم
ہمارے شہر کے لیے آخری خوش گوار حیرت تھی

وقت ان کا دشمن ہے

وہ کسی گیلیلیو کا انتظار نہیں کر رہے ہیں
ایک بڑی گھڑی تیار کرنے کے لیے
جسے شہر کی ایک یادگاری دیوار میں نصب کیا جاسکے

اس خلا میں
ہماری تاریخ کی عکاسی کے علاوہ
خواتین کے عالمی دن پر
جھولا ڈالا جاسکتا ہے

چینی طائفہ
بانس سے اُچھل کر اس میں سے گزر سکتا ہے

اس میں
ایک لاش کو مختصر کر کے لٹکایا جاسکتا ہے

اے موئن جو دھوک کی اینٹوں سے
چُنا جاسکتا ہے

ایمنہ جیلانی کیوں نہیں لکھتی

ایمنہ جیلانی کیوں نہیں لکھتی

اس اخبار میں

جس کے ۱۶ فیصد پڑھنے والے

ہماری پُر کیپیڈا انکم سے ۲۰ گنا زیادہ

جو توں اور لباس پر صرف کرتے ہیں

ایمنہ جیلانی کیوں نہیں لکھتی

ٹوٹے پھوٹے اینکڈوٹس کے بجائے

سوئٹرز لینڈ کے بینکوں کے اکاؤنٹ نمبر

جہاں ہم سے ٹوٹی ہوئی دولت جمع ہے

ایمنہ جیلانی کیوں نہیں لکھتی

کہ ٹیمپس نے لکھا

نیرو کو چار گھوڑوں کے رتھ میں چڑھنے کی پرانی خواہش تھی

وہ چار گھوڑوں کے رتھ کو

سیاہ مرسیڈیز میں تبدیل کیوں نہیں کرتی

ایمنہ جیلانی سنسنی پھیلانے کے لیے کیوں نہیں لکھتی

ایک مشہور ایرلائن میں

مسافروں کو کتنے کا گوشت کھلایا جاتا ہے

ایمنہ جیلانی

پامال موضوعات

ماورائے عدالت قتل یا پانی کے قحط کو کیوں نہیں چھوٹی

ایسا نہیں ہے کہ ایندھ جیلانی

نوکی دے پوم یا پونٹا پکانے کی ترکیبیں لکھا کرتی ہے

ایندھ جیلانی جانتی ہے

کلفٹن کا پُل بہت مضبوط ہے

اور اُس کا یہ سال ایک حادثے سے شروع ہوا ہے

ایندھ جیلانی جانتی ہے

ڈاکوؤں سے مقابلے کے دوران

جیپ سے کچلا جانے والا دنداں ساز

ابھی تک کوما میں ہے

لینن فہمیدہ ریاض کے حضور میں

لینن فہمیدہ ریاض کے پاس

اس طرح آیا

جیسے مقتول بادشاہ کی روح

ہیملٹ کے سامنے نمودار ہوئی

وہ دوری ہوئی اس کے لیے
 راسپوتین وودکا کی آدھی بھی ہوئی بوتل اٹالائی
 جو اس کے شوہر نے چھپا رکھی تھی

کوئی بات شروع کرنے سے پہلے
 اس نے تیزی سے وہ سب کچھ یاد کرنا چاہا
 جو اس نے لینن کے متعلق پڑھا یا سنا تھا

اے صرف اتنا یاد آیا
 اُس کی طرح لینن نے بھی بہت سے دن
 جلاوطنی میں بسر کیے تھے

اے بہت افسوس ہوا
 اس نے لینن کی کسی کتاب کا ترجمہ کیوں نہیں کیا
 یا، اس سے بڑھ کر،
 لینن پر کوئی کتاب کیوں نہیں لکھی

کیا وہ اس سے روسی زبان میں گفتگو کرے گا؟
 یہ سوچ کر وہ لرز گئی
 اس نے روسی نہیں سیکھی تھی

سقوطِ ڈھاکا کے بعد
 ایوانِ دوستی میں
 اس نے "دانائی کا آفتاب: لینن" نامی ایک کتاب پر کچھ کہا تھا

کہاں ہوگی اس وقت وہ کتاب؟
اس کی الماری میں تو بالکل بھی نہیں

برآمدے سے گزرتے ہوئے
اس کے بچوں نے اجنبی کو محض حیرت سے دیکھا

یہ بالکل ممکن تھا
اس نے سوچا
لینن کی تصویر اور مجھے ملک میں ہر جگہ موجود ہوتے
اگر انقلاب آجاتا
اور ہمارے دارالحکومت کا نام لینن آباد ہوتا

وہ اس کی طرف
عدم دل چسپی سے دیکھ رہا تھا
اس نے سوچا
شاید وہ اس سے اتنا بھی متاثر نہیں ہوا
جتنا اسٹالن
اشرف پہلوی سے ہوا تھا

(مگر وہ شاہ زادی نہیں،
شاعرہ تھی)

وہ اس سے روس کے ٹوٹنے کے بارے میں
(اگر اُس کی دل آزاری نہ ہو)

پوچھنا چاہتی تھی
 اور ان سارے مظالم کے بارے میں بھی
 جو انقلاب کے نام پر کیے گئے
 اور جن پر کچھ عرصہ پہلے اسے بالکل یقین نہیں تھا

اسے اچانک خیال آیا
 اس کے پاگل دوست
 کافی شاپ کے ایک کونے میں اس کا انتظار کر رہے ہوں گے
 اور آج ذی شان تازہ نظمیں سنائے گا

وہ اٹھ کھڑی ہوئی
 اور اس نے لینن کو خدا حافظ کہا
 جس طرح مقتول بادشاہ کی روح نے
 ہیملٹ کو الوداع کہا تھا

عذرا عباس

سویرا اپنی مرضی سے کب جیتی ہے

سویرا اپنی مرضی سے پیدا نہیں ہوئی تھی
وہ ایسے ہی پیدا ہوئی تھی
جیسے خود رو درختوں میں سے کوئی ایک ہو
اچانک

اس کی ماں نے اسے ایسے ہی پالا
سویرا اپنے نام سے خود کو جانتی تھی
کوئی پکارتا تو پلٹ کر دیکھ لیتی
اور بس

کھانا، پانی، کپڑے جب دیے جاتے
تو کھا لیتی، پی لیتی، پہن لیتی
اکثر چلتے ہوئے سوچتی
چلوں یا نہ چلوں؟

کوئی کہہ سکتا ہے: کہاں چلی؟

کیوں اٹھی؟

بلکہ وہ تو یہ بھی نہیں سوچتی تھی

اپنے گھر کے ساز و سامان کی طرح

ادھر یا اُدھر رکھ دی جاتی

اچانک

ایک دن اس کی ماں اسے دیکھ کر چیخ اٹھی

اُس کی کُرتی سے چھوٹے چھوٹے

اُبھرے ہوئے سینے کو دیکھ کر

ادھر آ!

سویرا ڈر گئی

ادھر آ! یہ کب ہوا؟

یہ کیا؟

اس کی ماں نے اسے آگے سے پھٹک پھٹک کر دیکھا

مجھے کیا پتا!

ارے کنبری، تو نے مجھے بتایا نہیں

سویرا خود حیران تھی

یہ کیا ہو رہا ہے؟

بس وہ سمجھی تھی

ہر چیز اس کی مرضی کے بغیر ہی تو چل رہی ہے

ایک دن برتن ما بھستی ہوئی سویرا کو

اس کی ماں نے گھسیٹا

ٹو اب یہاں نہیں رہے گی

سویرا ایسے گھسیٹی گئی

جیسے وہ صمن کی بکری ہو

وہ گھسٹتی ہوئی ایک دوسرے گھر میں چلی گئی
 اس کے اختیار میں کچھ بھی نہ تھا
 وہ کب صبح کو، شام کو، رات کو
 اور دن کو گزرتے ہوئے روک سکتی تھی
 سویرا دوسرے گھر میں
 حیران ہو کر سکتی رہی
 دوسرے گھر کا مالک اُسے نوچتا کھسوٹتا رہا
 وہ دکھ اٹھاتی رہی
 بہت دن ایسا ہی ہوتا رہا
 ایک دن سویرا کو یہ سب اچھا لگا
 وہ آدمی بھی
 وہ بھی جو اس کے بھیتر ہو رہا تھا
 اچانک
 سرسراقی، سمٹتی،
 اس کی رانوں، پستانوں میں
 ریشمی ڈوریاں کھل گئیں
 مگر کس سے کچھ
 شام کو اس کی آنکھیں
 اس کے بھیتر کی سرسراہٹ سے مدہوش تھیں
 جب وہ آیا
 وہ جلد ہی سے اٹھی
 آگے بڑھی
 اس سے پہلے کہ سویرا کچھ کہتی
 سویرا کے بھیتر کو مار ڈالا گیا

رندھی، تیرا بھی دل چاہتا ہے!
 اب جب بھی اس کے بھیتر
 ریشمی ڈوریاں کھلنے لگتیں
 وہ آٹما گوندھنے لگتی
 یا صحن میں اڑتی ہوئی دھوپ پر پانی ڈال کر
 خوب جھاڑو لگاتی
 سویرا نے جانے انجانے کئی بچے جنے
 وہ سب کچھ ایسے کر رہی تھی
 جیسے کولہو کے بیل کی آنکھوں پر پٹی بندھی ہو
 بچے بڑے ہو گئے
 اپنے اپنے گھر کے
 وہ جب چاہتے
 اپنی مرضی سے اس کی ڈولی اٹھا کر
 کسی دوسرے کی چوکھٹ پر رکھ آتے
 سویرا اپنی مرضی سے کب جیے گی؟
 سویرا یہ بھی کب سوچے گی

مجھے معلوم ہے

اگر میں نے فوراً اس نظم کا ساتھ نہیں دیا
 تو وہ نکل جائے گی
 میری پہنچ سے بہت دور

کہیں میرے کمرے کے سامنے والے کمرے میں
 جہاں ایک شخص گردن نیہوڑائے
 اس کے انتظار میں بیٹھا ہے
 یا پھر کسی اور گھر میں
 جہاں کوئی اور شاعر
 اس کے لیے اپنی نیندیں خراب کر رہا ہے
 یا نہیں تو اور کہیں، کسی بھی گھر میں
 جہاں کوئی عورت اس کے بارے میں کچھ نہیں جانتی
 یا ان بچوں کے پاس جو کسی شادی ہال کے سامنے
 ایک لائن میں بیٹھے
 سچے بچالے کھانے کا انتظار کر رہے ہوں گے
 وہ ان کی نگاہوں میں،
 جو لوگوں کے پیروں کو آتا جاتا دیکھ رہی ہیں،
 ان کی پُتلیوں میں اتر جائے گی
 یا چاند کی دھیمی روشنی میں
 بہت رات گئے، اوس میں بھیگتے ہوئے
 اس کوڑا چننے والے کے روشن، چمک دار چہرے کے گرد
 بالابنا لے گی
 جس نے اس کے پاس سے
 ایک تیز رفتار گاڑی میں گزرنے والی عورت کو
 حیرت میں ڈال دیا تھا
 وہ کہیں بھی جاسکتی ہے
 مجھے اس نظم کا ساتھ دینا ہوگا
 ابھی ابھی وہ میری ٹکیہ کے پاس

میرے آنسوؤں کے ارد گرد منڈلا رہی تھی
 اور پوچھ رہی تھی: کیا تم میرا ساتھ دو گی؟
 کہ فون کی گھنٹی بجتی ہے
 کسی دور دراز علاقے سے ایک آواز آتی ہے
 میں نے اس آواز کا انتظار کبھی نہیں کیا تھا
 کبھی بھی میں نے اس امکان کو یقین میں نہیں بدلاتا
 کہ یہ آواز کسی دور دراز علاقے سے
 میرے لیے آسکتی ہے

میں فون پر آواز سنتے ہوئے حیران ہوں
 تم کیسی ہو؟

کیا کر رہی ہو؟ کیا لکھ رہی ہو؟
 میں سوالات کے درمیان سوچتی ہوں
 کیا یہ ممکن ہے

کہ دو کام ایک ساتھ کیے جائیں
 یہ یقین کہ یہ آواز مجھ تک پہنچ رہی ہے

اور پھر اس کا جواب
 پھر وہ آواز مجھے جھنجھوڑ دیتی ہے
 ایسے ہی جیسے اُس آنگن میں

جہاں بہت پہلے، بہت دور سے
 کسی لاوڈ اسپیکر سے ٹکتے ہوئے

اُداس تانوں سے لبریز بول
 ہوا کے ساتھ تڑپتے ہوئے میرے جسم کو چھوتے ہیں
 میں بولوں کو نہیں سمجھتی

بس تانوں کی اداسی مجھے میرے پلنگ پر اٹھا دیتی ہے

وہ ہوا پھر واپس چلی جاتی ہے
 کبھی نہ آنے کے لیے
 آواز مجھ سے جواب طلب کر رہی ہے
 سن رہی ہو... کیا لکھ رہی ہو؟
 میں آواز یقین کے ساتھ سنتی ہوں
 لیکن، اتنی دور سے اتنی صاف آواز
 میں نظم لکھ رہی ہوں، اور عجلت میں ہوں
 ابھی اس وقت مجھے
 نظم کا ساتھ دینا بہت ضروری ہے
 ورنہ وہ اس لالوڈا سپیکر کی آواز کی طرح
 بہت دور چلی جائے گی
 کسی ڈھلان پر، کسی پہاڑ کی کھوہ میں
 یا پھر اس کے پاس
 جس کے پاس وہ جانا نہیں چاہتی
 آواز منقطع ہو جاتی ہے
 اور نظم بالکل صاف
 اس آواز کی طرح
 لفظوں کی اداس تانوں میں
 مجھے دکھائی دے رہی ہے
 میں نظم کا ساتھ دے رہی ہوں

اسٹان سیر (Stan Sesser)

اسٹان سیر ایک امریکی صحافی ہیں اور رسالہ "نیویارکر" میں جنوب مشرقی ایشیا کے مختلف ممالک کے بارے میں تفصیل سے لکھتے رہے ہیں۔ اس کے علاوہ انہوں نے "وال اسٹریٹ جرنل" کے لیے رپورٹنگ بھی کی ہے۔ وہ یونیورسٹی آف کیلیفورنیا، برکلی، کے گریجویٹ اسکول آف جرنلزم میں استاد بھی رہے ہیں۔

برا کے بارے میں اسٹان سیر کے جس مضمون کا ترجمہ اگلے صفحات میں "برا کی کہانی" کے عنوان سے پیش کیا جا رہا ہے، وہ "نیویارکر" کے سلسلے A Reporter at Large کے تحت A Rich Country Gone Wrong کے عنوان سے شائع ہوا تھا، اور بعد میں The Lands of Charm and Cruelty: Travels in Southeast Asia نامی کتاب میں بھی شامل کیا گیا۔ یہ کتاب، جس میں برا کے علاوہ سنگاپور، لاؤس، کمبوڈیا اور بورنیو کے متعلق مضامین شامل ہیں، ۱۹۹۳ میں شائع ہوئی۔

سیر کا یہ مضمون برا پر مسلط آمریت اور اس کے خلاف برمی عوام کی جدوجہد کی کہانی سناتا ہے۔ اس جدوجہد کی قائد آؤں ساں سوچی کو ۱۹۹۲ کا نوبل امن انعام پیش کیے جانے کے بعد دنیا کی توجہ برا میں ہونے والے واقعات کی طرف زیادہ شدت سے مرکوز ہوئی، اگرچہ ان واقعات کی تفصیلات سے لوگ، کم سے کم ہمارے ہاں، زیادہ واقفیت نہیں رکھتے۔ سیر کے اس مضمون کے ترجمے کے اشاعت اسی کمی کو پورا کرنے کی ایک کوشش ہے۔

اسٹان سیسر

انگریزی سے ترجمہ: اجمل کمال

برما کی کہانی

برما ایک ایسا ملک ہے جسے فضائی آلودگی کے بارے میں فکر مند ہونے کی ضرورت نہیں، کیوں کہ وہاں صنعت نہ ہونے کے برابر ہے۔ اس ملک کو ٹریفک کی گنجانی کے مسئلے سے بھی سبقت نہیں پڑتا، کیوں کہ کاروں کی تعداد بہت کم ہے۔ کوئی شخص شہروں کی بے تحاشا بڑھتی ہوئی آبادی کی شکایت نہیں کرتا، کیوں کہ برما میں — جس کا رقبہ امریکی ریاست ٹیکس کے برابر اور آبادی چار کروڑ ہے — شہروں میں روزگار کے ایسے مواقع ناپید ہیں جو لوگوں کو دیہات سے نقل مکانی کرنے پر آمادہ کریں۔ وہاں کسی کو تاریخی آثار کے تحفظ کے سلسلے میں تحریک چلانے کی ضرورت نہیں، کیوں کہ ۱۹۴۸ میں انگریزوں کے رخصت ہونے کے بعد سے یہ مشکل ہی کوئی نئی عمارت بنی ہوگی۔ ملک میں کل دو بڑے شہر ہیں — رنگون اور منڈالے — اور ان میں ایک بھی ایسی عمارت نہیں ہے جسے اسکاٹی اسکریپر کھاجا سکے؛ پورے ملک میں گنتی کی چند لفٹیں ہیں اور فقط ایک اسکے لیٹر، جو بند پڑا ہے۔ ۱۹۶۲ کے بعد سے برما پوری دنیا سے کٹا ہوا، اور ایک سفاک اور آسیب خوف کی شکار فوجی آمریت کے زیر نگیں ہے؛ اگرچہ اس آمرانہ حکومت نے دنیا کے تمام بڑے بڑے ملکوں سے سفارتی تعلقات قائم رکھے ہیں اور بیرونی امداد لینے سے کبھی انکار نہیں کیا،

تاہم وہ ہر روسی اور چینی شے کو بھی اتنی ہی شک بھری نظروں سے دیکھتی ہے جتنی کسی امریکی چیز کو۔ ۱۹۶۰ کے عشرے میں اس حکومت نے غیر ملکیوں کے برائے قیام کی میعاد ایک دن تک محدود کر دی تھی تاکہ بیرونی خیالات کی آلودگی سے بچا جاسکے۔ اس میعاد میں رفتہ رفتہ، زرمبادلہ کی ضرورت کی مجبوری سے، اضافہ ہوتا گیا اور یہ بڑھ کر ۱۳ دن ہو گئی۔ لیکن اس نرمی کے ساتھ ساتھ ایک معنی خیز پابندی بھی عائد کر دی گئی: اب تمام غیر ملکی سیاحوں کے لیے سرکاری طور پر مہیا کردہ گائیڈ کو ساتھ رکھنا لازمی ہے، اور اس گائیڈ کے فرائض میں یہ بھی شامل ہے کہ سیاح کا بری عوام سے رابطہ کم سے کم ہونے پائے۔

بہت برسوں تک بیرون ملک سے آنے والے سیاح براہ پہنچ کر مسکور ہو جاتے رہے۔ ایک ایسا ملک جس نے تین عشروں سے خود پر جدید دنیا کی کھڑکیاں بالکل بند کر رکھی تھیں، اور گویا نظروں سے مکمل طور پر اوجھل ہو چکا تھا۔ مگر پھر ۱۹۸۸ کے موسم گرما میں عوام کی ایک ایسی غیر معمولی تحریک ابھری جس نے براہ کو امریکی روزناموں کے صفحہ اول پر پہنچا دیا۔ یہ عوامی تحریک بظاہر بالکل بے ساختہ طور پر ابھری تھی۔ کسی پہچان میں آنے والی قیادت کے بغیر، آزادی کے مطالبے کے سوا کسی پروگرام، کسی پلیٹ فارم کے بغیر، طالب علموں اور بودھ راہبوں نے ہر روز سڑکوں پر ٹکنا شروع کر دیا۔ انھوں نے اپنے ہم وطن شہریوں کو اس حد تک جھنجھوڑا کہ سرکاری ملازم اور پولیس والے بھی اپنے دفتروں اور چوکیوں سے نکل نکل کر مظاہرین میں شامل ہونے لگے۔ ستمبر کے آتے آتے پوری قوم متحد ہو کر ایک طرف آکھڑی ہوئی، اور حکومت اور فوج اس کے مقابل۔ امریکا — ایک ایسا دور افتادہ ملک جہاں کی دولت اور آزادی کا لوگ صرف خواب دیکھ سکتے تھے۔ ہر اُس شے کی علامت بن گیا جسے لوگ برائے دیکھنے کے خواہش مند تھے۔ ہر روز لوگوں کا بھوم دارالحکومت رنگون کے مرکزی علاقے میں واقع امریکی سفارت خانے کے سامنے اکٹھا ہونے لگا۔ لاکھوں کی تعداد میں بری باشندے — جن میں سے بیشتر انگریزی سے نااہل تھے — ”ڈیموکریسی“ کا مطالبہ کرنے والے انگریزی سینروں کے نیچے مارچ کرنے لگے۔

لیکن ۱۹ ستمبر کو، ایک ایسے اقدام کے ذریعے جو اب نو ماہ بعد بیئنگ کے تیان من چوک میں ہونے والے واقعات کا بلو پرنٹ معلوم ہوتا ہے، فوجیوں نے گلیوں میں اور چھتوں پر مورچے سنبھال لیے اور دکھائی دینے والے ہر شخص کو گولی مار کر ہلاک کرنا شروع کر دیا۔ جب امریکی

سفارت خانے کے باہر فوجیوں نے مظاہرین کے ایک گروہ پر فائرنگ شروع کی تو سفارت خانے کے ملازمین دہشت زدہ ہو کر عمارت کے فرش پر لیٹ گئے۔ رنگون جنرل ہسپتال کی راہ داریوں میں ہلاک اور زخمی ہونے والے لوگ اوپر تلے پڑے تھے۔ حکومت نے اعلان کیا کہ اس تاریخ کے بعد بیرون در چار سے زیادہ آدمیوں کے ہر سیاسی اجتماع پر فائرنگ کی جائے گی۔ اس اعلان پر حرف بہ حرف عمل کیا گیا۔ رنگون کی زندگی اور بھی کئی لحاظ سے بدل کر رہ گئی: تمام اسکول بند کر دیے گئے، رات دس بجے سے کرفیو نافذ ہونے لگا، ہزاروں سیاسی گرفتاریاں ہوئیں۔ ان گرفتاریوں کی تعداد اتنی زیادہ تھی کہ جولائی ۱۹۸۹ میں جیلوں کو بیشتر عام مجرموں سے خالی کرا لیا گیا تاکہ نئے سیاسی قیدیوں کے لیے جگہ بنائی جاسکے۔

جنوری ۱۹۸۹ میں جب برما کے حکمران دنیا بھر میں بدنام ہو چکے تھے، بیرونی امداد منقطع کی جا چکی تھی اور ملک کی آبادی واضح طور پر غیر مطمئن تھی، برمی حکومت نے ایک ایسا اقدام کیا جو مغربی منطق کی رو سے ایک معما ہے۔ مہینوں سے حکومت کی جانب سے مستقبل میں کرائے جانے والے انتخابات اور سرمایہ کاری کی پالیسیوں میں نرمی کے اعلان کیے جاتے رہے تھے۔ اب — ۱۹۶۲ میں موجودہ ڈکٹیٹر، جنرل نے ون، کے اقتدار پر قبضہ کرنے کے بعد پہلی بار — حکومت نے غیر ملکی اخبار نویسوں کو برما آکر وہاں کے نئے، "کھلے" معاشرے کا جائزہ لینے کی دعوت دی۔ ریاست کے سربراہ جنرل سا ماونگ (Saw Maung) نے، جسے جنرل نے ون (Ne Win) نے ستمبر ۱۹۸۸ میں مقرر کیا تھا، اعلان کیا، "ہمارے پاس مہاتما بدھ کی دی ہوئی ہدایت ہے: خود آکر سچ پر نظر ڈالنے والے کو خوش آمدید!" میں ۱۹۸۵ میں، اور پھر ۱۹۸۶ میں بھی، سیاح کے طور پر برما کا دورہ کر چکا تھا۔ اپنی ویزا کی درخواست پر میں نے پیشے کے خانے میں "استاد" تحریر کیا تھا۔ جنوری میں کیے جانے والے اس اعلان کے کچھ دن بعد میں نے اخبار نویس کے طور پر ویزا کی درخواست دی۔ وزارت خارجہ نے میری درخواست مارچ کے وسط میں منظور کر لی اور مجھے بتایا کہ میں ۱ اپریل کو برما میں داخل ہو سکتا ہوں۔ (وسط جولائی میں حکومت نے بیرونی اخبار نویسوں کو برما کا دورہ کرنے کی دعوت دینے کی پالیسی ترک کر دی۔)

برما آنے والے غیر ملکیوں کو ان بلند پہاڑوں تک جانے کی اجازت نہیں جنہوں نے ملک کو گھوڑے کی نعل کی صورت گھیر رکھا ہے۔ وجہ یہ ہے کہ کئی عشروں سے یہ پہاڑی علاقے نسلی

اقلیتوں کے کنٹرول میں ہیں جنہوں نے حکومت کے خلاف بغاوت کر رکھی ہے۔ علاوہ ازیں، غیر ملکی سیاح ملک کے شاندار ساحلوں سے بھی لطف اندوز نہیں ہو سکتے، کیوں کہ وہاں سیاحوں کے لیے کوئی سہولت موجود نہیں۔ لیکن سیاح کا متعینہ راستوں — یعنی رنگون، منڈالے، جھیل اسنے، اور پاگان شہر کے خرابوں — کا سفر بھی ایسے تجربات رکھتا ہے جنہیں ایشیا کے کسی اور مقام پر پانا دشوار ہے۔ رنگون کو انگریزوں نے نوآبادیاتی دور حکومت میں بسایا تھا — اس عمل کی ابتدا ۱۸۵۲ میں ہوئی تھی — اور آج یہ قطعی طور پر اُسی حالت میں موجود ہے جیسا کہ انگریز اسے چھوڑ کر گئے تھے؛ بس عشروں کے نتیجے میں چھا جانے والی کھنگی نے اسے کچھ اور پُرکشش بنا دیا ہے۔ اس کے باشندوں کی تعداد پچیس لاکھ ہے، لیکن اس شہر میں اتنے وسیع باغ، جھیلیں میدان اور دورویہ درختوں والی، اور ٹریفک سے تقریباً خالی، خیابانیں موجود ہیں کہ وہاں اس شور و غوغا کا نشان تک نہیں جو بہت سے ایشیائی مہانگروں کی پہچان ہے۔ سنگاپور اور ہیناکا دوسری جنگ عظیم سے پہلے غالباً ایسے ہی محسوس ہوتے ہوں گے جیسا رنگون آج محسوس ہوتا ہے۔ رنگون کے شمال میں خاصی دور برا کے وسیع و عریض وسطی میدانی علاقے میں، منڈالے واقع ہے، جس کے باشندے تعداد میں پانچ لاکھ ہیں۔ منڈالے، جو برا کے کلچر اور مذہب کا مرکز ہے، عمارتوں اور پگوڈوں کا ایک مجموعہ ہے جن کے بالائی سرے اُن اونچی دیواروں کے اوپر سے دکھائی دیتے رہتے ہیں جن کے اندر کبھی راجا مندوں کا راج محل واقع تھا، اس شہر کی بنیاد اسی راجا نے ۱۸۵۷ میں رکھی تھی۔ مشرق کی جانب، شان ریاست میں واقع جھیل اسنے کے ارد گرد دہقانوں اور ماہی گیروں کے گاؤں آباد ہیں۔ منڈالے کے مغرب کی سمت دریائے اروادی کے کنارے پاگان شہر کے خرابے واقع ہیں جو کرہ ارض پر موجود شاندار ترین کھنڈر ہیں۔ ہموار میدان پر میلوں کے رقبے پر پھیلا ہوا پاگان دو ہزار سے زائد منقش اور آراستہ پگوڈوں اور مندروں پر مشتمل ہے جن کا تعلق بارہویں صدی عیسوی سے ہے۔

برمن — یعنی وہ نسلی گروہ جو برمی آبادی کے دو تہائی حصے پر مشتمل ہے — غیر معمولی طور پر حسین لوگ ہیں، اکثر دراز قد، چھریرے بدن اور ہلکی کافی کی سی رنگت والے۔ مردوں اور عورتوں کا لباس ایک ہی ہے: لنگی، یعنی ٹخنوں تک پہنچتی ہوئی چادر جسے کمر پر بڑھی سی گرہ سے باندھا جاتا ہے۔ میرے پہلے دو سفروں میں انگریزی جاننے والے برمی باشندے غیر ملکیوں سے

بات چیت کرنے کے مشتاق معلوم ہوتے تھے، اور بیشتر امریکی طرزِ زندگی اور زبان سے حیران کن واقفیت کا اظہار کرتے تھے۔ دوسرے ایشیائی ملکوں میں وہاں کے رہنے والوں سے میری گفتگو عموماً خوش مزاجی کی بلکی پھلکی سطحی باتوں تک محدود رہتی تھی۔ لیکن برما کا کوئی باشندہ — ایک بار چاروں طرف نظر دوڑا کر پولس کے مخبروں کی عدم موجودگی کا اطمینان کرنے کے بعد — جوش و خروش کے ساتھ کسی موضوع کی گہرائی میں اتر جاتا۔ اُن دنوں برما کے شہریوں سے ملنے میں کوئی خاص خطرہ نہیں تھا، اس مقصد کے لیے آپ کا فقط کسی چائے خانے میں داخل ہونا کافی تھا۔ چائے خانے برما کی سماجی زندگی کا مرکز ہیں، اور برمی باشندے چائے خانوں کے اونچے اسٹولوں پر، جو امریکی ٹانگوں سے اپنی نامناسب بہت جلد واضح کر دیتے ہیں، گھنٹوں بیٹھے رہ سکتے ہیں۔ وہاں کڑک سیاہ چائے، ڈبے کا بیٹھا گاڑھا دودھ ملا کر، پیش کی جاتی ہے۔ اسے پیالی سے طشتری میں تھوڑا تھوڑا اندھیل کر منہ تک لے جا کر پیا جاتا ہے، اگر آپ پیالی سے براہِ راست پینے کی کوشش کریں تو ارد گرد کی میزوں پر بیٹھے لوگ آپ کو گھورنے لگیں گے۔ اس گاڑھی چائے کے بعد بلکی چینی چائے دی جاتی ہے جسے چھوٹے چھوٹے فنجانوں میں پیا جاتا ہے۔ ماضی میں کسی چائے خانے میں بیٹھا ہوا غیر ملکی خود کو بہت جلد گفتگو میں مشغول پاتا تھا۔ ۱۹۸۵ میں ایک دن، جب میں منڈالے کے ایک چائے خانے میں بیٹھا طوفانِ بادو باراں کے تھمنے کا انتظار کر رہا تھا، ایک نوجوان برمی اندر داخل ہوا، اپنے ہیٹ پر سے پانی کے قطرے جھاڑے اور سیدھا میرے پاس آ کر بولا: "It's raining cats and dogs." اس کے بعد اس نے ایک ایسی گفتگو کا آغاز کیا جس کا ہر جملہ امریکی محاوروں سے مزین تھا۔ آخر کار میں نے اس سے دریافت کیا کہ وہ یہ تمام محاورے کیوں استعمال کر رہا ہے۔ ایک لمحے کی ہچکچاہٹ کے بغیر اس نے جواب دیا، "To keep up with the Jonses!"

اُسی چائے خانے میں، برما کے میرے پہلے سفر کے دوران، میری یو منٹ تھیم (U Myint Thame) سے ملاقات ہوئی تھی، جو بعد میں قریبی دوستی میں بدل گئی۔ (برمی ناموں سے پہلے U کا سابقہ احترام کی علامت ہے، لیکن یہ اپنے انگریزی متبادل "مسٹر" سے کہیں زیادہ گہری معنویت رکھتا ہے۔ کوئی برمی اپنے بدترین دشمن کا نام بھی اس سابقے کے بغیر لینے کا تصور نہیں کر سکتا۔) یو منٹ تھیم نے میرے قریب آ کر دریافت کیا کہ آیا میں امریکی ہوں، اور پھر

ایک تسکین کے احساس کے واضح تاثر کے ساتھ بولا، "مجھے ریمبو مینیا (Rambo mania) کے بارے میں سب کچھ بتائیے۔" معلوم ہوا کہ وہ رنگون کارہنہ والا ہے اور رسالوں کے لیے فری لانس مضامین لکھا کرتا ہے۔ وہ امریکی رسالوں اور کتابوں کا بے حد مشتاق پڑھنے والا تھا اور اس کام کے لیے زیادہ تر یو ایس آئی ایس کی لائبریری جایا کرتا تھا۔ برمی رسالوں میں لکھنے کا معاوضہ اسے فی مضمون نو ڈالر ملتا تھا۔ اس نے امریکی راک اسٹارز کے بارے میں لکھنے کے عوض پندرہ ڈالر کی پیشکش مسترد کر دی تھی کیوں کہ اس کے نزدیک یہ عمل "بک جانے" کے مترادف تھا۔ وہ اپنی ڈھائی سو ڈالر سالانہ کی آمدنی سے اپنی بیوی اور بچے کا پیٹ پالتا تھا، اور وہ سب لکڑی کے ایک چھوٹے سے مکان کے ایک حصے میں رہتے تھے۔ جو حصہ ان کے تصرف میں تھا وہ کتابوں کے ڈبوں سے بھرا ہوا تھا اور افقی شتیر پر چپکایا ہوا ایک بڑا سا کاغذ اسے مکان کے بقیہ حصے سے (جس میں دوسرے کرایہ دار رہتے تھے) جدا کرتا تھا۔ یو منٹ تھیم کو امریکی سیاست اور کلچر سے وسیع واقفیت تھی، لیکن اگلے سال جب میں اور وہ ایک ساتھ منڈالے اور وہاں سے سابقہ برطانوی بل اسٹیشن میسیو گئے تو مجھے اس کو فلش ٹائلٹ استعمال کرنے کا طریقہ سمجھانا پڑا، اور جب اس نے گرم پانی کے فوارے سے بھاپ نکلتے دیکھی تو اسے گھمان ہوا کہ ہوٹل میں آگ لگ گئی ہے۔

یو منٹ تھیم نے اپنے طرز عمل سے مجھ پر برمی کلچر کی ایک خصوصیت واضح کی جس کے باعث مغربی باشندے برا سے اچھی طرح واقف ہونے کے بعد اس کے لیے گھری کش موس کرنے لگتے ہیں: کسی برمی باشندے کے ساتھ دوستی کی ایک خاص سطح تک پہنچنے پر آپ اس کے خاندان کا حصہ بن جاتے ہیں۔ ایک روز میں نے یو منٹ تھیم سے بوڑھے والدین کو زسنگ ہوم میں ڈلوادینے کے امریکی رواج کا ذکر کیا۔ جو بیش تر ایشیائی باشندوں کے تخیل سے باہر کی بات ہے۔ وہ غم زدہ اور بے چین دکھائی دینے لگا اور بولا، "جب تم بوڑھے ہو جاؤ تو برا چلے آنا۔ میرے گھر کے دروازے تم پر ہمیشہ کھلے رہیں گے۔ ہم تمہارا خیال رکھیں گے۔" اس بار امریکا سے روانہ ہوتے وقت میں نے یو منٹ تھیم کو پیغام بھجوایا کہ میں برا آ رہا ہوں اور اگر اسے اس عمل میں کسی قسم کا خطرہ محسوس نہ ہو تو کیا وہ میرے ترجمان کے فرائض انجام دے سکتا ہے۔ میں نے کہا کہ اگر وہ آمادہ ہو تو جواب بھیجنے کے بجائے مجھے رنگون ایرپورٹ پر ملے۔

برما اس مخصوص موقع پر غیر ملکی صحافیوں کو کیوں دعوت دے رہا تھا؟ اس سوال کے جواب کا ایک اشارہ میرے پاسپورٹ میں موجود تھا۔ بینکاک میں لگائی جانے والی ویزا کی مہر پر ملک کا نام "سوشلسٹ ری پبلک آف دی یونین آف برما" درج تھا، لیکن "سوشلسٹ ری پبلک" کے الفاظ کو نیلی پنسل سے کاٹ دیا گیا تھا۔ ۱۹۸۶ میں ملک کا نام سرکاری طور پر بدل کر "یونین آف برما" کر دیا گیا۔ (اور جون ۱۹۸۹ میں، شاید اس خیال سے کہ نیا نام سیاسی جبر اور معاشی تباہی کی ان یادوں کو مٹانے میں مدد کر سکے جو برما کے نام سے وابستہ ہو گئی تھیں، ملک کا نام ایک بار پھر بدل کر، اس بار "میانمار" رکھ دیا گیا) برمی زبان میں ملک کو ہمیشہ سے اسی نام سے پکارا جاتا تھا۔ برمی حکومت دنیا بھر میں جمہوریت کے کار کو پیش قدمی کرتا دیکھ رہی تھی۔ برما کی شمالی سرحد پر واقع چین نے خود کو خستہ حال معیشت کے حامل، دنیا بھر سے کٹے ہوئے ملک سے، عالمی برادری کے ایک امکانات سے پررکن میں منقلب کر لیا تھا؛ اب وہاں کے طلباء بھی جمہوریت کا مطالبہ کر رہے تھے۔ تیانن من چوک میں ہونے والا سانحہ ابھی افق پر دکھائی نہیں دیتا تھا۔ آگے قدم بڑھاتا ہوا چین، اور خستہ حال ہوتا ہوا برما: یہ تضاد برمی حکمرانوں کے سکون کو غارت کرنے کا امکان رکھتا تھا۔ برما نے عوامی طاقت کے ایک مظاہرے کو بندوق کے زور پر دبایا تھا، لیکن اس کے بعد؟ حکومت کے پاس ظاہر ہے کہ کوئی حل نہیں تھا، لیکن غیر ملکی صحافیوں کو ملک میں آنے دینا ایک علامتی عمل تھا۔ مغرب کی جانب اپنی کھڑکیاں کھولنے کا ایک مدھم اشارہ۔

جو قوتیں بہت سے دوسرے ملکوں میں نمایاں تبدیلیوں کا سبب بنی تھیں، نے ون نے کسی نہ کسی طرح ان تمام کامیابی سے مقابلہ کر لیا تھا: معیشت کی ہابت عوامی بے اطمینانی، بغاوت پر آمادہ طالب علم برادری، آمرانہ حکومت کے ہتھکنڈوں پر بڑھتا ہوا طیش۔ اُس نے ایک ملک گیر تحریک کو کچل دیا تھا، اور میں یہ جاننا چاہتا تھا کہ یہ کامیابی اسے کیوں حاصل ہوئی۔

یومنٹ تحسیم رنگون ایرپورٹ پر مجھ سے ملنے کے لیے اپنی بیوی اور گیارہ سالہ بیٹے کے ساتھ موجود تھا۔ ہم بغل گیر ہو کر ملے اور پھر ایک جاپانی پک آپ کے پچھلے حصے میں ایک ڈھیر کی صورت سوار ہو کر اس ہوٹل کی طرف روانہ ہوئے جہاں مجھے ٹھہرنا تھا۔ (ان جاپانی بار بردار گاڑیوں

کے پچھلے حصے میں بنچیں اور اوپر کینوس کی چھت لگا کر انہیں ٹیکسیوں، بسوں یا نجی گاڑیوں کے طور پر استعمال کیا جاسکتا ہے۔ ان گاڑیوں نے رنگ آلود دی سو تو گاڑیوں کی جگہ لے لی ہے اور اب رنگوں میں ان تمام لوگوں کے لیے جو شہر کی بسوں کے سوا کسی دوسری سواری میں سفر کرنے کے متحمل ہو سکتے ہیں، بنیادی سواری کی حیثیت اختیار کر لی ہے۔ (جب ہم ایرپورٹ سے دور ہونے لگے تو یومنٹ تھیم بولا، "میں جانتا ہوں تم نے کہا تھا کہ اگر خطرہ ہو تو تم مجھے اپنا ترجمان بنانا پسند نہیں کرو گے۔ خیر، کچھ نہ کچھ خطرہ تو ضرور ہے۔ لیکن مجھے یہ کام کرنا ہی تھا۔ تم میرے خاندان کے ایک فرد کی طرح ہو۔ میں تمہارا ساتھ کیسے چھوڑ سکتا ہوں۔")

پچھلے دونوں سفروں میں رنگوں کو دیکھ کر مجھے یوں لگا تھا جیسے انگریزوں کے جانے کے بعد سے کسی شخص نے اس شہر پر رنگ کا برش تک استعمال نہیں کیا ہے، لیکن اس بار شہر کی ہر عمارت کی بیرونی دیوار پر تازہ سفیدی کی ہوئی تھی، اور پورا شہر گویا جگمگا رہا تھا۔ کئی برمیوں نے مجھے بتایا کہ حکومت نے "زبائش کی مہم" کے سلسلے میں تمام عمارتوں اور مکانوں کے مالکوں میں سفیدی کے ڈبے تقسیم کیے تھے؛ اس عمل کا محرک حکومت کی یہ خواہش تھی کہ ان سیاسی نعروں کو دیواروں پر سے مٹایا جاسکے جو جمہوریت کے حق میں کیے جانے والے مظاہروں کے دوران لکھے گئے تھے۔ مجھے یہ بھی بتایا گیا کہ لوگوں نے حکومت کی طرف سے ملنے والی سفیدی میں اور پانی گھول کر اسے پتلا کر لیا تھا کہ زائد سفیدی کو چور بازار میں بیچ سکیں، اور غالباً گرمیوں میں آنے والے مون سون کے بعد تمام سفیدی دیواروں سے اتر کر نالیوں میں بہہ نکلے گی۔

رنگوں میں پیدل چلنے والوں کے لیے سرک پار کرنے کے نئے پل بھی بن گئے تھے۔ جمہوریت کی تحریک کو کچل دینے کے بعد حکومت نے شہر کی بڑی بڑی سڑکوں پر ایسے پل تعمیر کرنے کا فیصلہ کیا تھا۔ اب صورت حال یہ ہے کہ ایک عام مزدور دن بھر میں بیس کیات، یا چالیس امریکی سینٹ، کماتا ہے، جبکہ پٹرول کی قیمت ستر کیات فی گیلن ہے۔ (مقامی سکے کے مساوی امریکی ڈالر بیان کرنے کے لیے چور بازار کے نرخ کو بنیاد بنایا گیا ہے، جو ایک ڈالر مساوی پچاس کیات تھا، جبکہ سرکاری نرخ ایک ڈالر مساوی ساڑھے چھ کیات تھا۔) چوں کہ کوئی عام آدمی کار تو کیا، پٹرول تک خریدنے کی استطاعت نہیں رکھتا، لہذا ٹریفک تقریباً مفقود ہے؛ جب میں نے پہلی بار صبح کے "رش" کے وقت میں سرک پار کرنے والے ایک پل پر نظر ڈالی تو اس کے نیچے

سرک پر ایک کتا سو رہا تھا۔ یہ پل کیوں بنائے گئے؟ اس سوال کا یہی جواب قرین قیاس لگتا ہے کہ فوج کو مکانات کی چھتوں پر سے مظاہرین پر فائرنگ کرنے میں دشواری پیش آتی تھی۔ اس پل پر کھڑے ہو کر جلوس پر زیادہ موثر فائرنگ کی جاسکتی تھی۔

اس بات کی یاد دہانی بہت سے اشاروں سے ہوتی رہتی ہے کہ ملک کا نظم و نسق فوج کے ہاتھ میں ہے۔ فوجیوں سے بھرے ٹرک رنگوں کی سرٹکوں سے گزرتے رہتے ہیں۔ شویداگون پگوڈا میں — جو برمی بودھ مت کی متبرک علامت ہے اور جس کا سنہری گنبد اور کلس رنگون شہر میں سب سے بلند دکھائی دیتا ہے — ہر طرف مسلح فوجی دکھائی دیتے ہیں۔ بعض بڑے ٹریفک کے چوراہوں پر حال ہی میں کنکریٹ کے مورچے بنائے گئے ہیں جن کی دیواروں میں بندوقوں کے لیے موکھے بنے ہوئے ہیں؛ ان مورچوں پر وہی سرخی مائل نارنجی رنگ کیا گیا ہے جو سال بھر پہلے بنائی جانے والی وزارتِ دفاع کے احاطے کی چار دیواری پر کیا گیا تھا۔ ہر رات دس بجے، جب کرفیو کا وقت شروع ہوتا ہے، گلیاں فوج کے لیے خالی چھوڑ دی جاتی ہیں۔ ستمبر ۱۹۸۸ میں ہونے والے مظاہرین کے قتل کے بعد کے چند مہینوں میں کرفیو نافذ ہونے کے بعد سرک پر نکلنے والا کوئی شخص کسی سپاہی کی گولی کا نشانہ بن سکتا تھا؛ اب ایسے شخص کا تفتیش کے لیے لے جایا جانا زیادہ قرین قیاس معلوم ہوتا ہے۔ (کرفیو ۱۹۹۲ میں ختم کیا گیا۔) باقاعدہ ٹیکسیاں کرفیو کی خلاف ورزی کا خطرہ مول نہیں لیتیں، لیکن برما میں مناسب قیمت ادا کرنے پر ہر شے خریدی جاسکتی ہے۔ ایک رات میں رات کے کھانے کے لیے ساڑھے آٹھ بجے سے پہلے باہر نہ نکل سکا اور سرک پر کھڑا ہر گزرنے والی گاڑی کو رکنے کا اشارہ کرتا رہا۔ آخر کار ایک گاڑی رک گئی؛ اس کا ڈرائیور مجھے ایک ریستوراں میں لے گیا، اور جب تک میں جلدی جلدی کھانا کھاتا رہا، وہ برابر کی میز پر بیٹھا بے چینی سے گھڑی پر نظر ڈالتا رہا۔ پھر اس نے مجھے واپس میرے ہوٹل پہنچایا۔ اس تمام خدمت کا معاوضہ اس نے ڈیڑھ سوکیات، یا تین ڈالر، طلب کیا جسے برما میں بہت بڑی رقم سمجھا جاتا ہے۔

اب رنگون شہر کی کیفیت بہت بدل گئی تھی۔ چائے خانے طالب علموں سے بھرے ہوئے تھے، کیوں کہ حکومت نے تمام یونیورسٹیاں بند کر دی تھیں اور کسی قسم کا روزگار میسر نہیں تھا۔ لیکن جب میں ایک چائے خانے میں داخل ہوا تو میں نے اُن مسکراہٹوں اور پُر تجسس نظروں کو مفقود پایا جو پچھلے سفروں میں عموماً میرا خیر مقدم کرتی تھیں۔ اس بار اکثر لوگ مجھ سے آنکھ ملانے

سے کترار ہے تھے۔ میں لوگوں سے رابطہ قائم کرنے میں صرف اس وقت کامیاب ہوتا جب روز صبح سویرے رنگون کے مرکزی حصے سے ایک میل شمال میں واقع شاہی جھیل کے گرد جاگنگ کے لیے جایا کرتا۔ میرے نیکر پر امریکی جھنڈے کا نمونہ بنا ہوا تھا جسے دیکھ کر کئی برمی "امریکا" پکار اٹھتے یا ہاتھ ہلا دیتے؛ ایک روز ایک شخص نے مجھے ہاتھ کے اشارے کے روکا اور میرے ہاتھ میں ایک پھول تھما دیا۔

جو برمی باشندے غیر ملکی خبر نگاروں سے بات کرنے کی ہمت رکھتے تھے، انہوں نے رنگون کی زندگی کی خوفناک کہانیاں سنائیں۔ خاص طور پر ان لوگوں کا احوال دہلا دینے والا تھا جنہیں سرٹکوں پر سے اٹھایا گیا تھا تاکہ ان سے نسلی اقلیتوں کے خلاف کارروائی میں مصروف فوج کی قلیوں کے طور پر خدمت کی بیگاری جائے۔ طلباء کے مظاہروں کے دوران فوج نے کاریہنوں (Karens) سے لڑنے میں مشغول بعض دستوں کو رنگون منتقل کیا۔ تقریباً پانچ لاکھ کاریہن، جو بیشتر مسیحی یا فطرت پرست (ahimist) ہیں، تھائی لینڈ کی سرحد کے قریب واقع اس علاقے میں رہتے ہیں جو برما کی کاریہن ریاست کے ایک تھائی رقبے اور اس سے ملحق چند قطعات پر مشتمل ہے اور باغیوں کے کنٹرول میں ہے۔ یہ لوگ ۱۹۴۹ء سے اپنی آزادی کے لیے لڑتے آرہے ہیں۔ انہوں نے رنگون بھجے جانے والے فوجی دستوں کی غیر موجودگی کا فائدہ اٹھا کر کچھ اور علاقہ اپنے قبضے میں لے لیا۔ اکتوبر ۱۹۸۸ء میں، رنگون کے مظاہرین سے نمٹنے کے بعد، فوج نے اس علاقے کو باغیوں سے چھڑانے پر توجہ دی۔ کاریہنوں نے اس علاقے میں بارودی سرنگیں بچھا رکھی تھیں۔ فوج نے رنگون کی سرٹکوں سے اٹھائے گئے متعدد جبری قلیوں کو سپاہیوں کے آگے آگے چلنے اور بارودی سرنگیں صاف کرنے والے انسانی آلات کے طور پر کام آنے پر مجبور کیا۔

رنگون روانہ ہونے سے پہلے امریکا میں میرے ایک دوست نے مجھے رنگون کے رہنے والے ایک برمی پروفیسر کا پتا دیا تھا جو روانی سے انگریزی بولتا تھا اور جس کے امریکیوں سے رابطے رہ چکے تھے۔ مجھے پتا چلا کہ اس پروفیسر کو بھی سرٹک سے قلیوں کو اٹھانے کی ایک مہم کے دوران پکڑ کر کچھ وقت تک قید رکھا گیا تھا۔ "میں شویداگون پگوڈا کے قریب بس کے انتظار میں کھڑا تھا،" اس نے ملنے پر مجھے بتایا، "کہ اچانک ایک فوجی ٹرک آیا، اور سپاہیوں نے بس اسٹاپ پر کھڑے لوگوں کو پکڑنا شروع کر دیا۔ سب لوگ بھاگنے لگے۔ ایک عورت گر پڑی اور کچلی گئی۔ جوں ہی میں اس

عورت کو سہارا دینے کے لیے رکا، ایک فوجی نے مجھے پکڑ لیا۔ مجھے تقریباً پچیس دوسرے لوگوں کے ساتھ ایک ٹرک کے پچھلے حصے میں ڈال دیا گیا۔ ہمیں ایک پولیس اسٹیشن لے جایا گیا اور وہاں ہر ایک کا نام، پتا اور پیشہ درج کیا گیا۔ تب تک یہ ممکن تھا کہ اگر کسی کے پاس قیمتی گھڑی یا کچھ رقم ہو تو وہ پولیس کو رشوت دے کر بھوٹ سکتا تھا۔ میرے پاس بہت تھوڑی سی رقم تھی، لیکن میں اپنے امریکی دوستوں کے خط ہمیشہ اپنے ساتھ رکھتا تھا۔ میں نے پولیس والوں کو بتایا کہ میں امریکیوں کے ساتھ کام کرتا ہوں، اور امریکی سفارت خانے کو فون کرنا چاہتا ہوں۔ انہوں نے مجھے آزمانے کے لیے فون نمبر دریافت کیا۔ نمبر میں نے حفظ کر رکھا تھا، اور اسی کی بدولت میری جان بچی۔ ایک پولیس کپتان اٹھ کر گیا، چند ٹیلی فون کیے اور آدھ گھنٹے بعد مجھے چھوڑ دیا گیا۔ انہوں نے مجھے تنبیہ کی کہ کسی سے اس بارے میں ایک لفظ بھی نہ کہوں۔

برما اس مقام تک کیوں کر پہنچا جہاں حکومت اس غرض سے سرک پار کرنے کے پل تعمیر کرے کہ ان پر چڑھ کر مظاہرین پر فائرنگ کی جاسکے گی، اور فوجی بارودی سرنگوں کی بھیونٹ چڑھانے کے لیے رنگوں کی سرٹکوں سے آدمیوں کو پکڑنے لگیں؟ برما کی حکومت اور فوج سے متعلق بہت سے دوسرے سوالوں کی طرح اس سوال کا جواب بھی ایسا ہی سادہ جنرل نے ون کی ذات کے گرد گھومتا ہے، جو جولائی ۱۹۸۸ میں برما سوشلسٹ پروگرام پارٹی کے چیئرمین کے عہدے سے استعفیٰ دے کر بظاہر ریٹائر ہو گیا تھا، لیکن جس نے تمام فیصلے واضح طور پر اب بھی اپنے ہاتھ میں رکھے ہوئے ہیں۔ نے ون، جو انتہائی کم آسیر آدمی ہے، شخصیت پرستی کی تمام خصوصیات سے مکمل گریز کرتا ہے؛ اس کی تصویر آپ کو کسی سرکاری دفتر میں لگی ہوئی دکھائی نہیں دے گی۔ وہ عورتوں کے رسیا کے طور پر بدنام ہے اور سات شادیاں کر چکا ہے، لیکن اس نے برمی معاشرے پر سخت اخلاقی قیود عائد کر رکھی ہیں اور نائٹ کلبوں اور بوسہ بازی کی تصویروں پر پابندی ہے۔ اگرچہ کہا جاتا ہے کہ وہ بعض اوقات انتہائی مہربانی اور سخاوت کا سلوک کرنے پر قادر ہے، لیکن اس نے اپنے متعدد قریبی دوستوں کو، جو حکومت کے اہلکار بھی تھے، جیلوں میں ڈلوایا ہے اور اپنی فوج کو نسلی اقلیتوں کے خلاف، اور حال ہی میں طالب علم مظاہرین کے خلاف، ناقابلِ بیان مظالم کا ارتکاب کرنے کی اجازت دی ہے۔ نے ون غیروں کے آسیبی خوف میں اس شدت کے ساتھ مبتلا ہے کہ اس نے غیر ملکی اثرات کے شائبے تک کو برما سے کھرچ کر صاف کر

دینا چاہا ہے۔ اس کے باوجود وہ اکثر مہینوں ملک سے باہر رہتا ہے۔ لندن، علاج کرانے کے لیے، سوئٹزرلینڈ کے صحت افزا مقامات کی سرپرستی کرنے کے لیے، اور، اس کے ایک دوست کے بیان کے مطابق، ویانا تحلیل نفسی کرانے کے لیے۔ وہ برما کی زندگی کے ایک ایک پہلو پر اثر انداز ہوتا ہے۔ جب اس کی بیٹی سانداون برطانیہ کے ایک میڈیکل اسکول میں داخلے کے لیے انگریزی زبان کا امتحان پاس نہ کر سکی تو نے ون نے برما کے اسکولوں میں نہ صرف انگریزی زبان کی تدریس کو بحال کر دیا بلکہ اسے اہم حیثیت بخش دی۔ جب ۱۹۶۰ کے عشرے میں اسے گولف کھیلنے کا شوق ہوا تو پورا ملک گولف کھیلنے لگا؛ آج برما میں سو سے زیادہ گولف کورس ہیں، اور یہی مغربی سفارت کاروں اور برمی سرکاری اہلکاروں کی ملاقات کی کلیدی جگہیں ہیں۔

نے ون شمالی رنگون میں واقع انیا جمیل کے کنارے، تین مکانوں پر مشتمل ایک احاطے میں، الگ تنگ زندگی بسر کرتا ہے۔ اسے مطالعے کا بے حد شوق ہے؛ رنگون یونیورسٹی کے ایک لائبریرین کو نے ون کے ذاتی کتب خانے کا کٹیلاگ تیار کرنے میں تین ہفتے لگے تھے۔ اس کے گھر کے نزدیک کم سے کم دو ہزار فوجی تعینات رہتے ہیں۔ احاطے کی چار دیواری کے پیچھے فولادی جینگے اور بارودی سرنگیں ہیں جو جمیل کی سمت سے کسی مداخلت کار کی آمد کے خطرے سے نمٹنے کے لیے ہیں۔ جب میں نے اپنے ڈرائیور سے نے ون کے احاطے کی طرف چلنے کو کہا تو ہمیں کچھ خاص کامیابی نہ ہوئی؛ خاردار تاروں کے بڑے بڑے بچھوں نے سرک بند کر رکھی تھی اور سب مشین گنوں سے مسلح فوجیوں نے ہمیں فوراً واپس پلٹ جانے کا اشارہ کیا۔ نے ون شاذ و نادر ہی عوام کے روبرو ظاہر ہوتا ہے، لیکن اس کی مشغولیات کی کہانیاں پندرہ رنگون میں گردش کیا کرتی ہیں۔ ان میں سے بعض کہانیوں کے اتنے زیادہ گواہ موجود ہیں کہ ان پر اعتبار کیا جاسکتا ہے۔ دو مغربی سفارت کاروں نے مجھے، الگ الگ، ایک ہی قصہ سنایا کہ کس طرح پندرہ سال پہلے نے ون نے گولف کورس پر ایک برمی آدمی کا تعاقب کر کے اس پر گولف کے کلب سے حملہ کرنے کی کوشش کی تھی؛ اس آدمی پر نے ون کی بیوی کے ساتھ سونے کا الزام تھا۔ (یہ شخص ان دونوں سفارت کاروں کا دوست تھا۔) ۱۹۷۵ میں نے ون نے اپنے مسلح محافظوں کو ساتھ لے کر انیا ایک ہوٹل میں ہونے والی ایک پارٹی پر چھاپا مارا جہاں لوگ مغربی موسیقی کی دھن پر رقص کر رہے تھے۔ اس نے ایک ڈھول بجانے والے کو پیٹا اور ڈھول کو لات مار کر الٹ دیا۔ غالباً موسیقی کی

آواز اتنی بلند تھی کہ اسے جھیل کے پار، نون کے گھر میں، سنا جاسکتا تھا۔ اس واقعے کے بعد سے مغربی موسیقی اور رقص برما میں ممنوع ہیں۔

نون کے نمایاں طور پر دل چسپ غیر ملکی دوروں میں سے ایک اپریل ۱۹۸۷ میں اوکلاہوما سٹی کا پانچ روزہ خفیہ سفر تھا جو آرڈیٹھ ڈولیز نامی ایک دولت مند امریکی عورت سے ملاقات کرنے کی ترنگ میں کیا گیا تھا؛ اس عورت سے وہ پہلی بار لندن میں دوسری جنگ عظیم کے کچھ عرصے بعد ملا تھا۔ نون نے ورلڈ ایرویز کا ایک ڈی سی ۱۰ طیارہ چارٹر کیا اور پینتالیس دوسرے اعلیٰ حکام کو بھی ساتھ لے لیا جن میں وزیر خارجہ، وزیر دفاع اور پانچ اونچے فوجی اہلکار، اور ان کے علاوہ اس کا ذاتی معالج اور اس کے خاندان کے کچھ افراد، شامل تھے۔ اس دورے میں، جس کا علم امریکی پریس کو بروقت نہ ہو سکا، نون بیشتر وقت اپنے ہوٹل کے کمرے ہی میں ٹھہرا رہا اور امریکی رسالوں اور تیل کی تلاش کے مضمون کے تکنیکی جریدوں کا مطالعہ کرتا رہا۔ اگلے مہینے نون نے مسز ڈولیز کو اس کے چند دوستوں اور عزیزوں کے ہمراہ برآمدہ کیا۔ "انیا لیک ہوٹل کی ایک پوری منزل، مسلح محافظوں سمیت، ہمارے تصرف میں تھی،" مسز ڈولیز نے مجھے بتایا۔ "اس منزل پر آور کوئی نہیں ٹھہرا تھا۔ ہم جہاں کہیں جاتے، محافظ ہمارے ساتھ ہوتے۔ ہر شخص نے ہمارے ساتھ بے حد شائستگی کا برتاؤ کیا، لیکن ہمیں کچھ زیادہ دیکھنے کا موقع نہ مل سکا۔ میں نہیں جانتی کہ ہماری اس قدر حفاظت کرنے کی کیا ضرورت تھی؛ میرا خیال ہے کہ جنرل نون کے مہمانوں کے ساتھ ہمیشہ یہی کیا جاتا ہوگا۔"

نون کے مغربی مقامات کے دوروں کے باوجود (لندن کے ہیئر سمسٹہ اسپتال میں ایک "براسوٹ" قائم کیا گیا ہے کیوں کہ نون اس اسپتال کے بہترین سرپرستوں میں سے ایک ہے)، ۱۹۶۲ میں اقتدار پر قابض ہونے کے بعد اس نے برما سے غیر ملکی اثرات کا خاتمہ کرنے میں ذرا بھی تاخیر نہیں کی۔ اس نے صنعتیں، بینک، درآمد و برآمد کے کاروبار اور بیشتر خوردہ فروشی کے کاروبار کسی معاوضے کے بغیر قومیا لیے، اور ان میں ایسے کاروبار بھی شامل تھے جن کے مالک غیر ملکی تھے۔ اس نے برما میں مقیم ہندوستانی اور چینی باشندوں کی جائیدادیں ضبط کر لیں؛ ایسے دو لاکھ افراد کو، جن میں سے بعض کئی عشروں سے برما میں رہ رہے تھے، اپنے تمام اثاثے چھوڑ کر برما سے رخصت ہونا پڑا۔ اس نے برما میں ورلڈ بینک کی تمام سرگرمیوں پر پابندی لگا دی۔

خارجہ امور میں برما نے ایک نہایت سخت گیر غیر جانبداری ہمیشہ برقرار رکھی ہے؛ ۱۹۷۹ء میں برما نے ناوابستہ ملکوں کی ایک کانفرنس میں سوویت یونین کی جانب خفیہ سا جھکاؤ محسوس ہونے پر فوراً کانفرنس سے دست برداری اختیار کر لی تھی۔

غیروں کی بابت نے ون کے اس رویے کے اسباب جاننا دشوار نہیں ہے۔ ۱۸۸۶ء سے لے کر، جب برطانیہ نے برما کی بادشاہت کی باقیات کو اپنے قبضے میں لیا تھا، انگریزوں نے برما پر ہندوستان کے ایک صوبے کے طور پر حکمرانی کی تھی۔ تمام اونچے سرکاری عہدے انھوں نے خود سنبھال لیے، اور نچلے درجے کے اہلکاروں کے طور پر ہندوستانیوں کا تقرر کیا۔ ہندوستانی تاجر، مہاجن، پیشہ ور لوگ اور مزدور رفتہ رفتہ برمی معیشت پر چھا گئے، اور فوج میں بھی زیادہ تر ہندوستانیوں کو، یا پھر شمالی پہاڑی علاقوں کے قبائلیوں کو، بھرتی کیا گیا۔ برمنوں کو ان میں سے ہر شعبے سے باہر رکھا گیا۔ دوسری جنگ عظیم کے شروع ہوتے ہوتے ایک عام برمن کا تصور کسی بے زمین کاشتکار کا تھا جو گاؤں گاؤں ٹھوکریں کھاتا پھرتا تھا۔ صدر مقام، رنگون، بڑی حد تک غیر ملکیوں کا شہر تھا؛ دوسری جنگ عظیم سے پہلے یہاں ڈھائی لاکھ ہندوستانی اور چالیس ہزار چینی باشندے تھے، جبکہ برمنوں کی تعداد (جن میں برمن اور دوسرے مقامی نسلی گروہ شامل تھے) ایک لاکھ ساٹھ ہزار تھی۔ جارج آرول (George Orwell) نے، جو ۱۹۲۰ء کے عشرے میں برما میں پولیس افسر کے طور پر تعینات رہا تھا، اپنے ناول *Burmese Days* میں انگریز قبضہ گیسروں کی نسل پرستی کا نقشہ کھینچا ہے۔ اس ناول کا ایک کردار، "تاریخ کی ابتدا سے غلام رہنے والے ان بد بخت کالے سوروں" کے بارے میں بات کرتے ہوئے کہتا ہے:

اس کلب میں کسی نیٹو کے لیے کوئی جگہ نہیں! ایسی ہی چھوٹی چھوٹی رعایتیں دے دے کر ہم نے اپنی سلطنت برباد کر ڈالی ہے۔ ہم نے بہت نرمی کا سلوک کیا ہے، اسی لیے یہ پورا ملک بغاوت سے سلگ رہا

ہے۔ درست پالیسی صرف ایک ہے، اور وہ یہ کہ ان لوگوں کے ساتھ اسی غلاظت کا سا برتاو کیا جائے جو کہ یہ ہیں... ہم سب کو متحد ہو کر ان سے کہنا ہو گا: "ہم مالک ہیں اور تم بھکاری۔ اور تم بھکاریوں کو اپنی حیثیت پہچاننی ہو گی۔"

نے ون، جو آگے چل کر طالب علم مظاہرین کو اس قدر بے دردی سے کچلنے والا تھا، خود ایک قوم پرستانہ تحریک — تھاکین (Thakin) تحریک — کا جزوہ چکا تھا، جو ۱۹۳۰ میں رنگون یونیورسٹی کے کچھ طالب علموں نے شروع کی تھی۔ وہ ایک دوسرے کو "تھاکین" کے لقب سے پکارتے تھے جس کے لغوی معنی "مالک" کے ہیں، اور یہ وہ خطاب تھا جس سے برمی باشندے یورپی افراد کو مخاطب کرتے تھے۔ دوسری جنگ عظیم کے بعد تحریک کے دور ہمنماؤں، تھاکین آؤں ساں (Aung San) اور تھاکین ٹو (Nu) نے برما کی جدوجہد آزادی کی نمایاں ترین شخصیات کی حیثیت اختیار کر لی۔ ۱۹۴۱ میں آؤں ساں اور نے ون ان تیس افراد میں شامل تھے جنہیں "تیس کامریڈ" کہا جاتا تھا، یعنی وہ نوجوان برمی قوم پرست جنہوں نے خفیہ طور پر ملک سے باہر جا کر جاپانیوں سے گریلا جنگ کی تربیت حاصل کی تھی۔ وہ دسمبر ۱۹۴۱ میں جاپانی فوج کے حملے کے ساتھ ملک میں دوبارہ داخل ہوئے اور انہوں نے برمیوں کو قوم پرست لبریشن آرمی کی شکل میں منظم کیا۔ لیکن ۱۹۴۵ میں آؤں ساں نے، جسے یقین تھا کہ جاپانی برما کو آزاد کرنے کے وعدے کا پاس نہیں کریں گے، اپنی دس ہزار نفر کی فوج کو اتحادیوں کی طرف منتقل کر دیا۔

جنگ کے خاتمے پر کلیمنٹ ایٹلی کی قیادت میں برطانیہ کی نئی لیبر حکومت نے جنرل آؤں ساں کا برما کی آزادی کا مطالبہ فوراً تسلیم کر لیا۔ اپریل ۱۹۴۷ء میں دستور ساز اسمبلی کے قیام کے لیے قومی انتخابات ہوئے جن میں آؤں ساں کی جماعت — اینٹی فاشٹ پیپلز فریڈم لیگ — نے اکثریت جیت لیں اور آؤں ساں کی سرکردگی میں ایک عبوری حکومت قائم ہو گئی۔ لیکن ۱۹ جولائی ۱۹۴۷ء کو دو افراد، جو سب مشین گنوں سے مسلح تھے اور دائیں بازو کے ایک مخالف سیاست داں کے کرائے کے سپاہی تھے، عبوری حکومت کے ایک اجلاس کے دوران اندر گھس آئے اور فائر کھول دیا۔ آؤں ساں، جس کی عمر اُس وقت تینتیس برس کی تھی، اپنے چھ

وزیروں سمیت ہلاک ہو گیا، اور یوں برا اپنے واحد حقیقی قومی ہیرو سے محروم ہو گیا۔ انگریزوں نے یوگو (U Nu) سے، جو تھاکین گروپ کا معمر ترین اور دانشمند ترین رکن تھا، ایک نئی انتظامی کاؤنسل قائم کرنے کو کہا، اور عبوری حکومت برقرار رہی۔ ۴ جنوری ۱۹۴۸ کو، نبومیوں کی تجویز کردہ مبارک ساعت میں یعنی صبح چار بج کر بیس منٹ پر، یونو نے وزیراعظم کا عہدہ سنبھالا۔ (نبوم کو برمی عقائد میں ہمیشہ سے نہایت اہم اہم مقام حاصل ہے۔ مثلاً کوئی شخص جس مخصوص دن کو پیدا ہوا ہو، وہ دن اس کے نام اور کردار کا تعین کرتا ہے۔)

۱۹۶۲ میں جنرل نے ون کی کمان میں برمی فوج کے اقتدار پر قبضہ کر لینے تک کے بیشتر برسوں میں پارلیمانی جمہوری حکومت کی قیادت یونو ہی کے پاس رہی۔ لیکن وزیراعظم کے طور پر یونو کا دور حکومت سنگین مسائل کا شکار رہا۔ ۱۹۴۹ میں کئی مخالف گروپوں نے، جن میں کارین نسلی اقلیت اور دو کمیونسٹ تنظیمیں شامل تھیں، حکومت کے خلاف ہتھیار اٹھالیے اور قریب تھا کہ اس کا تختہ الٹ دیں، کہ جنرل نے ون کی فوج نے حکومت کے حق میں مداخلت کی اور رفتہ رفتہ باغیوں کو دھکیل کر سرحدی علاقوں میں پہنچا دیا۔ یونو برا کی معیشت کو دوسری جنگ عظیم کے زمانے کے تباہ کن اثرات سے نکالنے میں بھی ناکام رہا۔ علاوہ ازیں، اسے خود اپنی پارٹی کے اندر بھی مسائل درپیش رہے؛ فریدم لیگ ۱۹۵۸ میں دو دھڑوں میں بٹ گئی جس کے نتیجے میں حکومت مفلوج ہو کر رہ گئی۔ یونو نے اقتدار نے ون کی قیادت میں ایک نگران حکومت کو سونپنے کا فیصلہ کیا جس کے ذمے امن اور استحکام کو بحال کرنے کا کام تھا تاکہ نئے انتخابات کرائے جا سکیں۔ تمام بیانات کے مطابق، نے ون نے بڑی احتیاط سے آئین کے دائرے میں رہتے ہوئے کام کیا اور حکومت کا استحکام بحال کرنے اور مطلوبہ اصلاحات نافذ کرنے کے سلسلے میں موثر نتائج حاصل کیے۔

۱۹۶۰ کے انتخابات کے نتیجے میں یونو کی حکومت بحال ہو گئی؛ اس نے فریدم لیگ کے دوسرے دھڑے پر، جسے فوج کی حمایت میسر تھی، نمایاں فوقیت حاصل کی۔ فروری ۱۹۶۲ میں اس نے نسلی اقلیتوں کے پیچیدہ مسائل کا حل نکالنے کی کوشش میں ان اقلیتوں کے نمائندوں کو ایک کانفرنس کے لیے رنگون مدعو کیا۔ ابھی یہ کانفرنس جاری تھی کہ ۲ مارچ کو صبح سویرے جنرل نے ون اور اس کی زیرکمان فوج نے ایک تیز رفتار اور موثر کودتا (coup d'etat) کے ذریعے،

جس میں صرف ایک شخص کی جان گئی، اقتدار پر قبضہ کر لیا۔ بظاہر نے ون کو یہ خطرہ تھا کہ یونو چند اقلیتی گروہوں کو آزادی دینے والا ہے۔ یہ اقدام اُس کے نزدیک برمی ریاست کو تباہ کر ڈالنے کے مترادف تھا، لیکن دوسری طرف یہ بھی محض اتفاق نہیں کہ اس اقدام کا مطلب برمی فوج کا اس ممکنہ خطرے سے محروم ہو جانا ہوتا جس کی اسے برمی معاشرے میں اپنا نمایاں اور طاقت ور کردار برقرار رکھنے کے لیے ضرورت تھی۔ یونو کو ریوالور سے مسلح ایک لیفٹننٹ نے اس کی خواب گاہ سے گرفتار کر لیا؛ اسے چار برس قید خانے میں رکھنے کے بعد جلاوطن کر دیا گیا۔ ۱۹۸۵ میں وہ، نے ون کی دعوت پر، برمالوٹ آیا۔

نے ون کے کودتا کی عملاً کوئی مزاحمت نہیں ہوئی۔ لیکن اُس کے دورِ حکومت میں برما کی معیشت تباہی کی ایسی گھمرائیوں میں اتر گئی کہ یونو کی حکمرانی کا زمانہ مقابلتاً نہایت خوش حالی کا دور محسوس ہونے لگا۔ برطانوی نوآبادیاتی دور میں دوسری جنگِ عظیم سے پہلے تک، دریائے اروادی کے ڈیلٹا کی بے حد زر خیز زرعی زمین کی بدولت، برما دنیا بھر میں چاول برآمد کرنے والے ملکوں کی صفِ اول میں شامل تھا اور ہر سال ۳۵ لاکھ ٹن چاول برآمد کرتا تھا، یعنی عالمی منڈی میں بکنے والے چاول کی کل مقدار کا نصف۔ یونو کی حکومت کے آخری برسوں میں چاول کی برآمد کم ہو کر بیس لاکھ ٹن سالانہ ہو چکی تھی۔ لیکن ۱۹۸۸ تک اس چاول کی مقدار فقط بیس ہزار ٹن رہ گئی تھی، اور، ایک ایسے ملک سے جس کی آبادی نسبتاً کم اور زر خیز زمین کا رقبہ بہت وسیع ہے، پہلی بار غذا کی قلت کی اطلاعات موصول ہوئیں۔ برطانوی حکمرانی کے دنوں میں برما دوسرے ایشیائی ملکوں کو خام تیل مہیا کرنے والے ملکوں میں ممتاز تھا؛ آج وہ اپنی ضرورت بھر کا بھی تیل پیدا نہیں کرتا۔ سرکاری ملکیت کے کارخانے، جن کا انتظام فوجی نوکر شاہی کے افسروں کے ہاتھ میں ہے جو ہر قسم کی غیر ملکی مہارت اور ٹیکنولوجی کے سخت خلاف ہیں، مسلسل نقصان میں چلتے ہیں۔ رنگون کے ایک ماہر اقتصادیات نے مجھے ایسے ایک کارخانے کی کہانی سنائی جو جنوب کے شہر باسین میں واقع تھا۔ "شیشہ سازی کا یہ کارخانہ ۱۹۷۰ کے عشرے کے ابتدائی برسوں میں قائم کیا گیا تھا،" اس نے بتایا۔ "اگرچہ باسین کے نزدیک ریت دستیاب نہیں، پھر بھی اسے وہاں قائم کیا گیا، کیوں کہ کسی نے نے ون سے وعدہ کیا تھا کہ اس مقام پر ایک کارخانہ لگایا جائے گا۔ جون ۱۹۸۸ میں اس کارخانے کو خام مال دستیاب ہونا بالکل بند ہو گیا۔ لیکن شیشہ سازی کے کارخانے کو عارضی

طور پر بند کرنا اس کی پیداوار کو بھٹی میں ڈال کر دوبارہ پگھلانے کی نسبت زیادہ مہنگا پڑتا ہے، اور کچھ عرصے تک ایسا ہی کیا جاتا رہا۔ آخر کار اس کارخانے کو واقعی بند کر دیا گیا، جبکہ ۵۰ کروڑ کیات کی مالیت کا غیر فروخت شدہ شیشہ اس کے گودام میں موجود تھا۔ اس شیشے کو فروخت کرنا ناممکن ہے۔ اس کی قیمت ادا کرنا کسی کے بس کی بات نہیں، اسے کسی اور جگہ منتقل کرنا نہایت گراں ہو گا، اور، اس کے علاوہ، یہ گھٹیا قسم کا شیشہ ہے جو کسی کو درکار نہیں۔"

۱۹۸۷ کے اوائل میں برمی حکومت نے اپنی خودداری ترک کرتے ہوئے اقوام متحدہ سے درخواست کی کہ برما کو سب سے کم ترقی یافتہ ملکوں (LDCs) کے زمرے میں شامل کر لیا جائے، تاکہ اسے اضافی امداد ملنے کا مستحق سمجھا جاسکے۔ یہ درخواست کرنا فوجی حکومت کے لیے سخت ذلت کی بات رہی ہوگی، کیوں کہ اس کا مطلب یہ تسلیم کرنا تھا کہ اس نے برما کو جو کبھی اپنی زر خیز زمین اور تیل، عمارتی لکڑی اور جواہرات کے وسیع ذخائر سے مالالال ملک تھا، ایک بھکاری ملک کے درجے تک پہنچا دیا ہے۔ اس درخواست کے نتیجے میں برما کو آخر کار سب سے کم ترقی یافتہ ملکوں میں شامل کر لیا گیا کیوں کہ اس کی فی کس سالانہ آمدنی ۲۱۰ ڈالر کے مساوی تھی۔ لیکن اس نے اس زمرے میں شامل ہونے کی ایک اور شرط پوری نہیں کی جس کا تعلق شرح خواندگی سے ہے: برما کی خواندگی کی شرح مجموعی طور پر ۶۶ فیصد اور شہروں کی حد تک ۸۵ فیصد ہے۔

برما کی صورت حال سب سے کم ترقی یافتہ زمرے میں شامل دوسرے چالیس ملکوں سے مماثلت نہیں رکھتی؛ وہاں ابھری ہوئی پسلیاں اور پٹھو لے ہوئے پیٹ اور لوگوں کے بدن پر لٹکے ہوئے چیتھرے دکھائی نہیں دیتے۔ رنگوں کی سڑکوں پر آپ کو نیویارک شہر کے مقابلے میں کم گداگر نظر آئیں گے۔ "اس ملک کو دیکھیے اور پھر اس کا مقابلہ افریقا کے کسی بھی ملک سے کر لیجیے؛ آپ کو اندازہ ہو گا کہ یہ کوئی غریب ملک نہیں — یہ ایک مالدار ملک ہے جو اپنا راستا کھو بیٹھا،" رنگوں میں تعینات ایک سفارت کار نے مجھ سے کہا۔ لیکن یہ بات کوئی بھی یقین سے نہیں کہہ سکتا کہ مستقبل میں عام قحط کی سی صورت حال پیدا نہیں ہوگی۔ چاول کے دام بڑھ گئے ہیں؛ دودھ کے ایک ڈبے کے برابر چاول (گاڑھے دودھ کے ڈبے خالی ہونے کے بعد ہما میں ناپ تول کے پیمانوں کے طور پر دہری خدمت انجام دیتے ہیں) پانچ کیات میں آتے ہیں، اور یہ قیمت ایک سال پہلے کے مقابلے میں دگنی سے زیادہ، اور مظاہرے شروع ہونے سے پہلے کے دنوں کی نسبت

جو گنی سے زیادہ ہے۔ ایک دن میں رنگون کے ایک غریب ترین علاقے تھا کیتا سے گزر رہا تھا، جو پازونگداں کر یک کے کنارے واقع شکستہ چوہی مکانون پر مشتمل بستی ہے۔ میں نے ایک بوڑھے پنشن یافتہ شخص سے بات کی جو اپنی بیوی، بیٹے، بہو اور تین پوتے پوتیوں کے ساتھ دو تنگ کمروں میں رہتا تھا۔ اسے فوج کی طرف سے تین ڈالر بیس سینٹ کے مساوی پنشن ملتی ہے، لیکن اس رقم میں ظاہر ہے کہ گزارا نہیں ہو سکتا چنانچہ اس کے گھر کے ساتوں افراد سرک پر پھل اور سبزیاں بیچتے ہیں۔ ان سب کی مجموعی آمدنی ۲۸ اور ۶۰ سینٹ کے درمیان بنتی ہے۔ "ہمیں کبھی پیٹ بھر چاول میسر نہیں ہوتا،" وہ بولا۔

برما کی آج کی صورت حال کو دیکھ کر یہ یقین کرنا دشوار ہے کہ ایک وقت ایسا تھا جب یہ ملک جنوبی ایشیا میں مینوفیکچرنگ، تجارت اور ٹرانسپورٹ کے مہدانوں میں ممتاز حیثیت رکھتا تھا۔ "رنگون اپنے شاندار ایرپورٹ کے لیے معروف ہے جو تین بڑے فضائی راستوں کا نقطہ اتصال ہے،" ۱۹۳۹ء میں "نیشنل جیوگرافک" نے تحریر کیا۔ "دنیا کے گرد فضائی چکر لگانے والے اور ہوائی جہاز کے سفر کے دلدادہ لوگ اتنی تعداد میں یہاں آتے ہیں کہ پیش گوئی کی گئی ہے کہ رنگون کی فضائی سفر کے باب میں وہی حیثیت ہوگی جو شنگھائی کی بحری سفر کے سلسلے میں ہے۔ یعنی مشرق کی گزرگاہوں کا سنگم!" ۱۹۵۲ء میں امریکی سپریم کورٹ کے جسٹس ولیم اوڈگل نے لکھا: "برما آج ایشیا بھر کے روشن ترین نقطوں میں سے ایک ہے... اگر برما کو بیرونی حملے سے محفوظ رکھا جاسکے تو وہ فیوڈل ایشیا کو کمیونزم کا ایک متبادل فراہم کر کے دکھا سکتا ہے۔" برطانوی دور کے لے کر ۱۹۶۰ء کے عشرے کے اوائل تک رنگون کو بینکاک اور سنگاپور کے backwaters سے فرار پانے کا مقام سمجھا جاتا تھا۔ یہاں جنوبی ایشیا بھر میں کتابوں کی بہترین دکانیں واقع تھیں، شاندار غذائیں اور تفریح کے مواقع، اور تمام مغربی رسالے میسر تھے۔

نے ون نے برمی معیشت کو کیوں کر برباد کیا؟ اس سوال کا جواب پانے کی ابتدا اس کی کتاب *The Burmese Way to Socialism* سے ہوتی ہے جو برما کے مستقبل کے موضوع کا ایک حیرت ناک حد تک الجھا ہوا خاکہ پیش کرتی ہے اور جو ۱۹۶۲ء میں، اس کے اقتدار پر قابض ہونے کے بمشکل دو ماہ بعد، شائع ہوئی تھی۔ نے ون کا سوشلزم مشرقی یورپ کے مارکسزم سے مبہم سی مشابہت رکھتا ہے، اور اس کے ساتھ ساتھ اس میں غیر قوموں کے آسیبی

خوف کی بھی آسیرش ہے جو ہندوستانی اور چینی منتظم طبقے کی ملک بدری کے اقدام اور تمام مغربی سرمایہ کاری اور تکنیکی مہارت کے مکمل استرداد کی بنیاد ہے۔ نے ون نے اپنے فوجی افسروں سے کہا کہ وہ برما کی تجارت سنبھالیں۔ "فوجی افسروں نے اپنے عہدے ترک کر دیے اور سویلین بن گئے،" جان بیجلی نے، جو کورنیل یونیورسٹی میں جنوب مشرقی ایشیا کے ذخیرے کا کتاب دار اور برما کے امور کا ماہر ہے، مجھے بتایا۔ "بینو فیکچرنگ یا تجارت اختیار کرنے پر انہیں پُرکشش مراعات — مکان، گاڑی اور پٹرول — حاصل ہوتیں۔ لیکن دس میں سے نو صورتوں میں انہیں قطعی اندازہ نہ ہوتا کہ وہ کیا کام کر رہے ہیں۔ برمی باشندوں کے لیے اپنی صنعتوں کا انتظام چلانا اس ناکارہ اوپری سطح کے بغیر ہی خاصا دشوار تھا۔ اس پر مستزاد یہ کہ ان کا افسرِ اعلیٰ ہمیشہ فوج سے آیا ہوا کوئی شخص ہوتا، جس کے آنے کا مقصد فقط لوٹ کھسوٹ ہوتا اور نے ون کے اس قول پر جس کا ایمان مضبوط ہوتا کہ مغرب میں تعلیم پایا ہوا کوئی برمی پی لیج ڈی بھروسے کے لائق نہیں۔"

آج برما میں روزی کھانا ایک نہایت پسپیدہ اور دشوار عمل ہے، جس میں عموماً بیک وقت کسی ملازمتوں کی ضرورت پڑتی ہے، جن میں سے تمام قانونی طور پر جائز نہیں کھلائے جاسکتے۔ رنگوں کے ایک باشندے نے اپنے تمام کاروباری لین دین کا خلاصہ بیان کرتے ہوئے مجھے بتایا، "اپنے گھروالوں کے لیے چاول خریدنے کے لیے ہر روز دس سے پندرہ کیات کی ضرورت ہوتی ہے۔ لیکن کسی سرکاری دفتر کا کلرک مہینے بھر میں، اپنے عہدے کے لحاظ سے، ۲۱۰ سے ۳۰۰ کیات تک کما سکتا ہے۔" یہ رقم چار سے آٹھ ڈالر تک کے مساوی ہے۔ "چنانچہ اس کی ماہوار تنخواہ محض چاول کے خرچ کے لیے بھی ناکافی ہے۔ ہر شخص کو زندہ رہنے کے لیے تین یا چار ملازمتیں کرنی پڑتی ہیں۔ دن میں وہ خواہ کسی سرکاری دفتر میں کام کرتا ہو، مگر رات کے وقت اسمگلنگ کرنے یا سرک پر کوئی چیز بیچنے پر مجبور ہو گا۔ سرکاری ملازمت میں قطعی کوئی کام نہیں کرنا پڑتا — بس پورے وقت بیٹھے رہنا پڑتا ہے۔ سرکاری دفاتروں میں کوئی کام نہیں ہوتا؛ نہ درآمد کرنے کے لیے کچھ ہے نہ درآمد کرنے کے لیے، اور نہ کسی کارخانے کے لیے کوئی خام مال موجود ہے۔" اس شخص نے بھی رنگوں کے ماہرینِ اقتصادیات، سفارت کاروں، طالب علموں اور ان تمام دوسرے لوگوں کی طرح جن سے میری بات چیت ہوئی، صرف اس شرط پر اپنا حوالہ دینے کی اجازت دی کہ اس کا نام ظاہر نہیں کیا جائے گا۔ چند ایک مستثنیات کے علاوہ، برمی باشندوں کے نزدیک کسی

مغربی کتاب یا رسالے میں ان کے نام کی اشاعت لازماً قید خانے کی تہید ہے۔

خستہ حال معیشت کے نتیجے میں آج برما میں ایک نہایت پھلتا پھولتا چور بازار موجود ہے، اور یہ سرکاری گٹھ جوڑ سے کام کرتا ہے۔ رنگون کے منگالا بازار میں اسمگل کی ہوئی اشیا — کپڑے، اسٹیریو اور پُر تعیش غذائیں — دس ایکڑ رقبے پر پھیلی ہوئی ہیں۔ دکانوں کے درمیان کی گزرگاہیں گاہکوں سے کھچا کھچ بھری رہتی ہیں۔ رنگون کے مرکزی علاقے میں واقع بوگیوک مارکیٹ میں ایک عورت مجھے کھینچ کر ایک طرف لے گئی اور انگریزی میں مجھے غیر ملکی شرابوں کی ان اقسام کے نام گنوانے لگی جو اس کے پاس دستیاب تھیں۔ پھر اس نے مجھے کاؤنٹر کے پیچھے لے جا کر امریکا، فرانس، آسٹریلیا، یوگوسلاویا اور جرمنی میں تیار کردہ شراب کی بوتلیں دکھائیں۔ بورڈو کی بنی ہوئی ۱۹۸۵ کی موتوں کا دے اور کیلیفورنیا کی ۱۹۸۵ ہی کی بولیو شاپلی محض ساڑھے چار ڈالر کے عوض مل سکتی تھیں، جس سے اس چور بازار کے بے پناہ محرک کا اندازہ کیا جاسکتا ہے جہاں سامان تقریباً اتنی ہی قیمت پر دستیاب ہے جو تیار کرنے والے ملک میں ہوگی۔ اب تو ڈاکٹروں کے نسخے پر ملنے والی مخصوص دوائیں تک چور بازار کے اسٹالوں پر دستیاب ہیں۔ تین سال پہلے میں نے اس قسم کی صرف چند ایک دوائیں چور بازار میں بکتی دیکھی تھیں — اور وہ یہاں کے سوا کہیں نہ مل سکتی تھیں۔ ان میں سے بیشتر کے لیبل پیلے پڑ چکے تھے اور ان کے استعمال کی مدت کبھی کی گزر چکی تھی۔ اب وہاں پوری پوری فارمیسیاں موجود ہیں جن میں ہر قسم کی مغربی دوائیں مل سکتی ہیں۔ ان میں سے اکثر دکانوں میں، کہا جاتا ہے، وہ طبی اشیا فروخت ہوتی ہیں جو بیرونی ملکوں سے عطیے کے طور پر ان اسپتالوں کے لیے بھیجی گئی تھیں جنہوں نے خطرناک حد تک کم دواؤں کے ساتھ زخمی مظاہرین کے علاج معالجے کا بوجھ اٹھایا تھا۔ مثال کے طور پر، ستمبر اور اکتوبر ۱۹۸۸ میں اقوام متحدہ کے بچوں کے فنڈ نے ۸۳ ٹن دوائیں اور طبی اشیا عطیے کے طور پر برما بھیجی تھیں۔ لیکن ڈاکٹر تن میوون (Tin Myo Win) نے، جو رنگون جنرل اسپتال میں دسمبر ۱۹۸۸ تک کام کر چکا ہے، مجھے بتایا، "ہمیں سمندر پار کے ملکوں کی طرف سے دواؤں کی بڑی بڑی مقداروں کے بھجے جانے کی خبریں ضرور ملیں، لیکن کوئی چیز ان اسپتال میں نہ پہنچی۔"

اس بات کے اشارے موجود ہیں کہ حکومت چور بازار کو ایک اہم سیفٹی والو کے طور پر دیکھتی ہے؛ سرکاری اہلکار اور مسلح افواج دونوں اس میں آزادی سے حصہ لیتے ہیں۔ ایک دن جب

میں ایک زرعی گاؤں کے سفر پر نکلنے والا تھا، میرے ڈرائیور نے پٹرول لینے کے لیے اُس فوجی یونٹ کے احاطے کے صدر دروازے کے عین سامنے گاڑی روکی جسے حکومت کے رہنماؤں کی حفاظت کے لیے تعینات کیا گیا تھا۔ ایک عورت نے کاؤنٹر کے نیچے سے پٹرول سے بھرے کئی کنسٹرکھینچ کر نکالے جو فوجی گاڑیوں میں سے نکال کر جمع کیا گیا تھا۔ جس وقت ڈرائیور اپنی گاڑی کے ٹینک میں پٹرول ڈال رہا تھا، فوجی سپاہی ہمارے ارد گرد چاروں طرف پھر رہے تھے اور ان میں سے کسی نے اس سودے کی طرف نظر اٹھا کر بھی نہ دیکھا۔

سرکاری ملازمتیں رکھنے والے افراد کے لیے سامان کی براہ راست خرید و برد بالکل عام بات ہے۔ رنگون میں بسوں اور سرکاری گاڑیوں کے ہڈ میں تالا لگا ہوتا ہے تاکہ ڈرائیور انجن کے پُرزے نکال کر چور بازار میں نہ بیچ دیں؛ اگر کسی وجہ سے انجن کو دیکھنا ضروری ہو جائے تو ایک خاص نمبر پر ٹیلی فون کر کے مخصوص سرکاری سروس وین منگوانی پڑتی ہے۔ "برمی کسی بھی چیز کو چلانے میں مہارت رکھتے ہیں، بشرطے کہ اسے اپنے خاندان کے فائدے میں چلایا جا رہا ہو،" جان سیجلی کا کہنا ہے۔ "ریاست کے لیے کوئی شخص کچھ بھی چلانے پر آمادہ نہیں۔ بیورو کریسی کی روایت یہاں بالکل اجنبی ہے۔" اپنے خاندان کے لیے کام کرنے اور ریاست کے لیے کام کرنے کا فرق اُس وقت بالکل واضح ہو گیا جب ایک رات میں نے اپنے ہوٹل میں کھانا کھانے کا فیصلہ کیا؛ کاند اوگی نام کا یہ ہوٹل شاہی جھیل کے کنارے واقع ہے اور سرکاری انتظام کے تحت ہے۔ اس سے پہلے میں رنگون کے پرائیویٹ ملکیت کے چینی ریسٹورانوں میں رات کا کھانا کھانے جایا کرتا تھا جہاں مینو میں بے شمار قسم کی غذائیں انتخاب کے لیے موجود تھیں؛ سروس نہایت عمدہ تھی، اور کھانا نہ صرف اچھا تھا بلکہ مقدار میں بھی کافی ہوتا تھا۔ (رنگون میں ایک بھی برمی ریسٹوراں نہیں ہے — جس سے اس بات کا بخوبی اندازہ کیا جاسکتا ہے کہ نون کے اقدامات کے باوجود معیشت کے بعض شعبوں پر چینی زہاد باشندوں کی گرفت اب تک کتنی مضبوط ہے۔ اگر آپ برمی کھانا کھانے کے خواہش مند ہوں، جو عموماً دھیسے سالوں والے خوشبودار سالنوں پر مشتمل ہوتا ہے، تو آپ کو سرک کے کنارے کسی ٹھیلے سے رجوع کرنا ہو گا یا پھر خود کو کسی کے گھر مدعو کرانا ہو گا۔) میں نے اپنے ہوٹل میں رات کا کھانا کھانے کا فیصلہ اس وجہ سے کیا کہ ہر صبح ناشتے پر میں ایک عجیب منظر دیکھتا تھا۔ ہوٹل کے تمام باورچی — جو تعداد میں تقریباً ایک درجن تھے — شیف کی سفید

وردیاں پہن کر اور ٹوپیاں لگا کر، ایک قطار میں ڈائننگ روم سے کچن کی طرف مارچ کرتے۔ چوں کہ باورچیوں کی تعداد بظاہر ہوٹل کے مہمانوں سے زیادہ تھی، اور وہ دیکھنے میں نہایت بے داغ پیشہ ور معلوم ہوتے تھے، میں نے خود کوررات کے کھانے پر پیش کرنا مناسب خیال کیا۔ میں نے ویٹر سے مینو طلب کیا، جس نے جواباً کہا کہ مینو نہیں ہے لیکن میں مچھلی، پورک، چکن اور بیف کے درمیان انتخاب کر سکتا ہوں۔ میں نے مچھلی کا انتخاب کیا، اور وہ چلا گیا، لیکن پانچ منٹ بعد واپس آیا اور پوچھنے لگا کہ میں نے کیا آرڈر دیا تھا۔ مزید پانچ منٹ بعد وہ ایک پلیٹ میں بیف کا ایک چھوٹا سا ٹکڑا، فرنیچ فراز اور سبزیوں سے سجائے، پھر نمودار ہوا (دونوں چیزوں کا ذائقہ سرٹے ہوئے تیل کا سا تھا۔) اس کے بجائے اگر میں باورچیوں کے گھر جا کر کھانا کھاتا تو فائدے میں رہتا، کیوں کہ تازہ خوردنی تیل غالباً وہیں پہنچا ہوگا۔

چور بازار کی بعض سرگرمیوں کی پسچیدگی اس قدر متاثر کن ہے کہ آسانی سے تصور کیا جاسکتا ہے کہ اگر حکومت ان انتظامی صلاحیتوں کے قانونی استعمال کی اجازت دے دے تو برا کس قدر خوش حال ملک بن سکتا ہے۔ "یہ لوگ واقعی انتظامی لحاظ سے جینیٹس ہیں،" رنگون میں تعینات ایک مغربی سفارت کار کہتا ہے۔ "اگر انہیں قانونی دائرے میں لایا جاسکے تو تھوڑے ہی عرصے میں اس ملک کی حالت بدل جائے۔" چیزوں کی سرحد پار اسمگلنگ — چاول، بنگلادیش کو، اور ٹیک کی لکڑی، معدنیات اور جواہرات تھائی لینڈ اور چین کو بھیجی جاتی ہیں اور صارفانہ اشیا اور مضبوط کرنسیاں برما میں منگوائی جاتی ہیں — اس قدر موثر آپریشن ہے کہ برا کے چور بازار میں اسمگل شدہ اشیا بینکاک کی نسبت محض ذرا سی مہنگی ہیں۔ ایک ماہر معاشیات نے تخمینہ لگایا ہے کہ برا کی چور بازار معیشت کم سے کم اتنی ہی بڑی ہے جتنی پوری سرکاری معیشت۔

افیون کی تجارت اس کے علاوہ ہے۔ اسٹیٹ ڈپارٹمنٹ کا اندازہ ہے کہ دنیا بھر میں افیون کی موجودہ سپلائی میں سے تقریباً نصف برا فراہم کرتا ہے۔ افیون کی پیداوار اور افیون کی اسمگلنگ کا کام آج کل زیادہ تر برمی کمیونسٹ پارٹی کے ہاتھ میں ہے۔ اس پارٹی نے منشیات کی تجارت کے کام کو کسی نظر سے پرچار سے کہیں زیادہ منافع بخش پایا ہے۔ اور اس پارٹی کے علاوہ شان ریاست کی فوج، جو منشیات کی دنیا کے ایک بدنام سردار کھن سا (Khun Sa) کی ذاتی فوج ہے، منشیات کے کاروبار میں ملوث ہے۔ (کارین اور کاچین، برا کے دو بڑے اقلیتی گروہ، اس

کاروبار میں ملوث نہیں ہیں۔ وہ اپنی آمدنی تھائی لینڈ کے اندر اور وہاں سے باہر اسمگل کی جانے والی اشیاء پر ٹیکس عائد کر کے حاصل کرتے ہیں۔) مشرقی برما میں واقع شان ریاست کا پہاڑی علاقہ افیون کے ڈوڈوں کی کاشت کے لیے دنیا کی بہترین زمین ہے۔ کھن سارنے — جس کا چیانگ مائی، تھائی لینڈ، میں ایک تعطیلاتی بنگلا ہے جس نے، اپنے میناروں اور خاردار تاروں سمیت، شہر کا ایک پورا بلاک گھیر رکھا ہے — ماضی میں کئی موقعوں پر انٹرویو اور پریس کانفرنس کے لیے غیر ملکی اخبار نویسوں کو مدعو کر کے برمی حکومت کو اشتعال دلایا ہے، اور ان اخبار نویسوں کے ذریعے امریکی حکومت کو کھلا پیغام بھیجا ہے کہ وہ چاہے تو افیون کی پوری فصل اس سے خرید کر اسے تلف کر سکتی ہے۔

اس میدان میں امریکا کی کوششیں خاصے بحث مباحثے کا موضوع بنی ہیں۔ ۱۹۵۰ کے عشرے میں سی سی آئی اے نے چین میں کمیونسٹوں کی فتح کے بعد وہاں سے فرار ہو کر برما آنے والے کومنتانگ کے سپاہیوں کو اسلحہ فراہم کیا تھا تا کہ وہ چینی سرحدوں پر حملے کر سکیں۔ اس کے بجائے کومنتانگ سپاہیوں نے اس اسلحے کی مدد سے قوم پرست چینییوں کے افیون کے کاروبار کی حفاظت شروع کر دی۔ حالیہ برسوں میں — یعنی ۱۹۸۵ سے لے کر ستمبر ۱۹۸۸ کی خوں ریزی کے بعد امریکی امداد کی معطلی تک — امریکا برمی فوج کو افیون کی فصل پر فضا ئی چھڑکاؤ کرنے کے لیے زہریلی ادویات، ہیلی کاپٹر اور ہوائی جہاز فراہم کرتا رہا ہے، لیکن اقلیتی گروپوں کے حامیوں نے الزام لگایا کہ رنگون کی حکومت افیون کی کاشت کے بڑے بڑے علاقوں میں ان جہازوں کی پرواز کا خطرہ مول لینے کو تیار نہیں، اور اس کے بدلے مخالف نسلی اقلیتوں کے دیہات میں ترکاریوں کی فصلوں کو زہریلا کر رہی ہے۔

حال میں، جبکہ معیشت کی حالت دگرگوں اور زرمبادلہ کے ذخائر بہت کم تھے، برمی حکومت نے معیشت کی اصلاح کے لیے کچھ اقدامات کیے۔ لیکن بہت کم سودے طے پا رہے ہیں، جس کی وجہ یہ بھی ہے کہ اصلاح کے اثرات زیادہ دور تک نہیں پہنچے ہیں۔ اب تک بینکنگ کے کسی نجی نظام کا وجود نہیں ہے، اور حکومت — ایک رپورٹ کے مطابق، نے ون کے اصرار پر — سرکاری سودوں میں ساڑھے چھ کیات فی ڈالر کی مصحکہ خیز حد تک قلیل شرح تبادلہ پر اڑی ہوئی ہے۔ اب تک معاشی ترقی کی واحد علامت تھائی لینڈ کے ساتھ ہونے والا تجارتی معاہدہ ہے، جس

کے مذاکرات دسمبر ۱۹۸۸ میں ہوئے تھے جب تھائی لینڈ نے، برما کے بین الاقوامی بائیکاٹ کی خلاف ورزی کرتے ہوئے، اپنے چوٹی کے فوجی افسر، جنرل چوالیت یونگ چائے یڈھ (Chavalit Yongchaiyudh) کو رنگون بھیجا تھا۔ اس معاہدے سے ہونے والے فوائد کی حیثیت مشکوک ہے۔ زیادہ تر رپورٹوں کے مطابق جنگل کاٹنے کے حقوق تھائی کمپنیوں کے ہاتھ کوڑیوں کے مول فروخت کر دیے گئے اور مچھلیاں پکڑنے کے حقوق کی فروخت کے باعث برما کی سو سے زیادہ ماہی گیری کی کشتیاں بے کار ہو گئیں اور تھائی ماہی گیر اپنے ترقی یافتہ آلات کے ساتھ برمی پانیوں میں داخل ہو گئے۔ لیکن یہ معاہدہ تھائی لینڈ کے لیے اور ذاتی طور پر جنرل چوالیت کے لیے نہایت منفع بخش ثابت ہونے والا تھا۔ اس لین دین سے واقفیت رکھنے والے ایک اونچے سفارت کار کے مطابق چوالیت کی بیوی لکڑی کاٹنے والی ان کمپنیوں میں سے ایک کے حصص کی مالک ہے جنہیں اس معاہدے سے فائدہ ہوگا، اور اس کا بیٹا ماہی گیری کی ایک فرم میں اپنا حصہ رکھتا ہے جسے برما میں مچھلیاں پکڑنے کے حقوق ملے ہیں۔ جنوری ۱۹۸۹ میں — تھائی لینڈ کے برمی ٹیک حاصل کرنے کے حقوق کا مالک بننے کے بعد — تھائی حکومت نے اعلان کیا کہ ماحولیاتی اثرات کے باعث تھائی لینڈ میں جنگل کاٹنے پر مکمل پابندی عائد کی جا رہی ہے۔ ایک مغربی ماہر معاشیات نے مجھے بتایا کہ ٹیک کی قیمت فی میٹرک ٹن ۱۹۰۰ ڈالر سے فوراً ہی بڑھ کر دس ہزار ڈالر تک جا پہنچی۔ جنگل کاٹنے اور مچھلیاں پکڑنے کے اس حقوق کے عوض برمی حکومت کو ایک کروڑ ڈالر سے زیادہ زرمبادلہ ہاتھ آیا جس کی اسے شدید ضرورت تھی تاکہ فوج کی اسلحے کی ضروریات پوری کی جاسکیں۔ اسے تھائی حکومت کی یہ یقین دہانی بھی حاصل ہوئی کہ برما سے ہجرت کر تھائی لینڈ میں پناہ لینے والے بیشتر طالب علموں کو واپس وطن بھیج دیا جائے گا۔ "تھائی اپنے ملک کے ماحول کو پہلے ہی زنا بالجبر کا نشانہ بنا چکے ہیں،" رنگون میں مقیم ایک مغربی سفارت کار نے کہا۔ "خلیج سیام میں ایک بھی مچھلی باقی نہیں بچی ہے۔ اب یہی سب یہاں بھی ہوگا۔ اور دس برس کے اندر اندر برما میں تعمیراتی لکڑی کا ایک بھی تنا سلامت نہیں رہے گا۔"

نے ون نے برمی معیشت کو چاہے تباہ کر ڈالا ہو، لیکن ۱۹۸۸ تک وہ سیاسی طور پر کہیں زیادہ کامیاب تھا۔ اس نے برا کو ایک جاہل فوجی آمریت میں تبدیل کر دیا، مگر یہ ایک ایسی پولیس اسٹیٹ تھی جس کی آبادی مقابلتاً صابر تھی۔ عوام کے پاس بغاوت میں اٹھ کھڑے ہونے کے اسباب یقیناً، نے ون کے دور حکومت کے آغاز ہی سے، موجود تھے۔ ابلاغ کے تمام پیرایوں — کتابوں، رسالوں، ڈراموں، فلموں، موسیقی — پر حکومت کا سخت کنٹرول اور سنسر عائد تھا۔ خلوت یا جلوت میں حکومت پر تنقید کرنے والا شخص گرفتاری کا خطرہ مول لیتا تھا۔ حکومت نے قریح کی قریب قریب تمام صورتوں کو ممنوع قرار دے دیا تھا، اور لوگوں کے ایک جگہ جمع ہونے کا واحد مقام سیاسی اجتماع تھا۔ شہری آزادیوں کا تصور تک اجنبی تھا۔ ۱۹۸۸ میں ایمینسٹی انٹرنیشنل نے ۳۴ بنگالی نژاد مسلمانوں کو، غیر قانونی مہاجر ہونے کے شبے میں، طویل میعاد کی سزائیں دیے جانے پر احتجاج کیا تھا؛ ان میں سے بعض اس جرم میں تینتیس برس جیل میں گزار چکے تھے۔ اس تنظیم نے "برا: نسلی اقلیتوں کے افراد کی ماورائے عدالت ہلاکتیں اور ان پر تشدد" کے عنوان سے ۷۱ صفحات پر مشتمل ایک دستاویز بھی جاری کی، جس میں کہا گیا، "بیشتر صورتوں میں نشانہ بننے والے فرد کے سر یا دل میں گولی ماری گئی، اور بعض صورتوں میں چاقو گھونپ کر، ذبح کر کے، پانی میں ڈبو کر، گلا گھونٹ کر، پھانسی دے کر یا تشدد کے ذریعے سے ہلاک کیا گیا۔... کسانوں کو اپنے کھیتوں میں فصلوں کی دیکھ بھال کرنے کے جرم میں گولی ماری گئی، کیوں کہ برمی چاہتے تھے کہ وہ اپنے گاؤں کی حد سے باہر نہ نکلیں۔ اکثر ان کی آنکھیں نکال لی جاتیں۔" گرفتاری کسی بھی وجہ سے، یا بغیر کسی وجہ کے، کسی بھی وقت ہو سکتی تھی، اور اس امکان سے کوئی بھی محفوظ نہ تھا۔ برا سے لوٹنے کے کچھ ہی دن بعد میں سان فرانسکو کے ایک برمی ریسٹوران میں کھانا کھانے گیا اور اس کے مالک سے گفتگو کرنے لگا۔ اس نے بتایا کہ وہ برا میں ایک آرکیٹیکٹ تھا، اور ۱۹۶۰ کے عشرے میں ایک مقامی فوجی کمانڈر کے لیے ایک ہیڈ کوارٹر کا ڈیزائن تیار کرنے کی غرض سے دریائے اروادی کے ڈیلٹا کے ایک شہر میں گیا تھا۔ عین اسی موقع پر وہ کمانڈر جنرل نے ون کی نظروں سے گر گیا اور اسے گرفتار کر لیا گیا۔ حکام نے فیصلہ کیا کہ کمانڈر کے آرکیٹیکٹ کو بھی ساتھ ہی گرفتار کر لینا مناسب ہوگا؛ آرکیٹیکٹ کو ڈھائی برس جیل میں — اور اس مدت میں سے سات مہینے قید تنہائی میں — گزارنے پڑے، اور اس تمام وقت اس کے گھر والوں کو اس کا

کوئی اتا پتہ نہ بتایا گیا۔

حکومت کے متواتر اشتعال دلانے کے باوجود برما میں، ۱۹۸۷ء کے اواخر سے پہلے، صرف دو بار بڑے پیمانے پر احتجاج ہوا۔ ایک بار ۱۹۶۲ء میں، نے ون کے اقتدار پر قبضہ کرنے کے صرف چار ماہ بعد، طالب علموں نے رنگون یونیورسٹی میں نئے اور سخت ضوابط کے نفاذ کے خلاف مظاہرے کیے۔ نے ون نے اس احتجاج کا جواب اُسی انداز سے دیا جو آگے چل کر اس کے طرز حکومت کی پہچان بن گیا؛ اُس نے طالب علموں پر گولی چلانے کے لیے فوج کو بھیج دیا۔ بعض رپورٹوں کے مطابق سیکڑوں افراد مارے گئے۔ ایک دن بعد فوج نے کیمپس میں واقع اسٹوڈنٹس یونین کی عمارت کو بم سے اڑا دیا؛ یہ عمارت ۱۹۳۰ء کے عشرے سے برمی قوم پرستی کی ایک اہم علامت رہی تھی۔

دوسرا اور کہیں زیادہ سنگین احتجاج ۱۹۷۴ء میں رنگون میں یو تھانت (U Thant) کی آخری رسوم کے موقع پر پیش آیا۔ یو تھانت، جو دنیا کا مشہور ترین برمی باشندہ تھا، اقوام متحدہ میں اعلیٰ مقام تک پہنچنے سے پہلے خود اپنے ملک میں ایک نسبتاً غیر اہم فرد تھا۔ دوسری جنگ عظیم سے پہلے وہ ایک قصبائی اسکول کا ہیڈ ماسٹر تھا، اور ۱۹۵۴ء میں یوٹو کا چیف آف اسٹاف اور قریبی معتمد بن گیا۔ تین برس بعد یو نو نے اسے اقوام متحدہ میں برما کا سفیر نامزد کر دیا۔ چوں کہ برما کرہ ارض پر غالباً سب سے زیادہ غیر جانب دار ملک تھا، اسے اقوام متحدہ کے سربراہ کے عہدے کے لیے موزوں ترین متفقہ امیدوار سمجھا گیا، اور ۱۹۶۱ء میں سیکرٹری جنرل بن گیا۔ بلاشبہ اپنے نیویارک میں ہونے ہی کی بدولت وہ نے ون کے اقتدار پر قبضہ کرنے کے وقت اپنے دوست یو نو کے ساتھ جیل جانے سے بچ گیا۔ یو تھانت کا انتقال ۱۹۷۴ء میں نیویارک میں ہوا اور اس کے گھروالے اس کی لاش کو آخری رسوم کے لیے رنگون لے آئے۔ اس کے پوتے تھانت منٹ یو (Thant Myint-U) کو، جس کی عمر اُس وقت نو برس کی تھی، اب تک یاد ہے کہ کیا ہوا تھا۔ "جب ہم ایرپورٹ سے ٹرف کلب گراؤنڈ تک پہنچے، جہاں اُن کی میت کو رکھا جانا تھا، تب تک وہاں سرک کے ساتھ ساتھ ہزاروں، بلکہ شاید لاکھوں کا مجمع ہو چکا تھا،" اس نے مجھے بتایا۔ "اس سے حکومت خوف زدہ ہو گئی۔ حکام چاہتے تھے کہ آخری رسوم جلد سے جلد پوری کر لی جائیں۔ لیکن لوگ ممض کسی قبرستان میں تدفین نہیں بلکہ ایک یادگار کی تعمیر چاہتے تھے۔ تدفین

کے دن ہزاروں طالب علموں اور راہبوں نے تابوت کو گھیر لیا۔ انہوں نے اسے میت گاڑی سے اتار لیا، ٹیکسی میں رکھا اور رنگون یونیورسٹی کیمپس لے گئے۔ ہر طرف پھول ہی پھول تھے۔ عورتیں اپنے زیور اتار اتار کر یادگار کی تعمیر کے لیے عطیے کے طور پر دے رہی تھیں۔ ہمارے پہنچنے کے چار یا پانچ دن بعد فوج نے صبح چار بجے یونیورسٹی پر حملہ کر دیا۔ ہزاروں طالب علموں کو سنگینیں گھونپی گئیں، جن میں سے بہت سے مر گئے۔ یو تھانت کو شویداگون پگوڈا کے نزدیک دس فٹ کنکریٹ کے نیچے دفن کر دیا گیا۔ اس کے بعد کچھ دنوں تک ہنگامے ہوتے رہے، لیکن انہیں مارشل لا کے ذریعے کچل دیا گیا، اور حکومت نے ہمارے خاندان کو ملک چھوڑنے کا حکم دے دیا۔"

یو تھانت کو کسی نہ کسی قسم کی یادگار بہر حال مل گئی۔ میں اس کے مزار پر گیا — کنکریٹ کی ایک مایوس کن عمارت جس کی فولادی سلاخوں کے درمیان سے کنکریٹ کے اس موٹے سلیب کو دیکھا جاسکتا ہے جو یو تھانت کی قبر ہے۔ چھت گرنے کو ہے؛ فرش غلیظ ہے؛ احاطے میں کوڑے کرکٹ کا انبار ہے۔ ستمبر ۱۹۸۸ کی خون ریزی کے بعد جس وقت باقی رنگون کی دیواروں پر سفیدی کی جارہی تھی، اس عمارت کو یوں ہی چھوڑ دیا گیا۔

نے ون نے براہ پر تین عشروں پر پھیلی ہوئی آمریت کیوں کر مسلط کی، جس کے دوران صرف دو بار بڑے پیمانے پر احتجاج ہوا؟ اس کا جواب جزوی طور پر برمی بدھ مت کے بنیادی اصولوں کی روشنی میں دیا جاسکتا ہے۔ "لوگ نے ون کی بابت جس احترام کے رویے کا اظہار کرتے ہیں، میں اسے ہیبت کے لفظ سے بیان کرتا ہوں، جیسا کہ اسے کلاسیکی مضموم میں خدا کے بارے میں استعمال کیا جاتا تھا، "جان بیجلی کا کہنا ہے۔ "برمیوں کا عقیدہ ہے کہ حاکم جس طاقت کا مظاہرہ کرتا ہے وہ اس کی پیدائشی خوبیوں کا ثمر ہے۔ نے ون نے اپنی خوبیاں پچھلے کئی جنموں میں جمع کی ہیں — لوگ جانتے ہیں کہ ایسا ہی ہے، ورنہ وہ اتنے عرصے تک اقتدار پر فائز کیوں کر رہ سکتا تھا۔ اسے نقصان پہنچانے کے بارے میں زبردست خوف پایا جاتا ہے۔ طاقت کو سمجھنے کا پہلا اصول یہ ہے کہ طاقت اچھے کاموں سے زیادہ بُرے کاموں کے لیے استعمال کی جاتی ہے۔ زندگی کا پہلا مقصد دکھ اٹھانا ہے؛ نروان کی خواہش اسی دکھ سے نجات پانے کے لیے ہے۔" لیکن اگرچہ مسلح افواج میں نے ون کے لیے احترام کا جذبہ پایا جاتا ہے، پھر بھی وہ کسی شے کو محض اتفاق کے

رحم و کرم پر چھوڑنے کا قائل نہیں۔ وہ اپنے ماتحتوں کو — خصوصاً خفیہ پولیس کے سربراہ کو — وسیع اختیارات دیتا ہے، لیکن پھر اچانک انہیں برطرف کر دیتا ہے، اور بعض صورتوں میں جیل بھجوا دیتا ہے۔

۱۹۸۳ میں بریگیڈیر جنرل تن او (Tin Oo) کو، جو کبھی ملٹری انٹیلیجنس کا سربراہ اور نے ون کا نامزد جانشین تھا، غیر متوقع طور پر برطرف کر کے جیل میں ڈال دیا گیا۔ اس کا جرم بظاہر سرکاری رقم کا غلط استعمال تھا۔ آج ملٹری انٹیلیجنس کا ایک اور طاقتور سربراہ، بریگیڈیر جنرل کھن نینت (Khin Nyunt) اپنے انجام کا منتظر ہے۔ چوں سالہ کھن نینت کو اپنے سے کہیں زیادہ معمر اور بااثر جنرلوں کے معاملات پر نظر رکھنے کے وسیع اختیارات دیے گئے ہیں؛ یہ اپنے ماتحتوں کو غیر متوازن رکھنے کا نے ون کا مخصوص حربہ ہے۔

نے ون کے بظاہر نارسا مقام کو دیکھتے ہوئے یہ بات عجیب معلوم ہوتی ہے کہ پوری قوم اس کی مخالف ہو جائے، جیسا کہ ۱۹۸۸ میں ہوا۔ لیکن اس کے پچھلے سال ایک ایسا تباہ کن اور عجیب و غریب واقعہ پیش آیا تھا کہ صبر و رضا پر کار بند برمیوں تک کے لیے خاموشی سے سب کچھ برداشت کرتے رہنا ناممکن ہو گیا۔ ستمبر ۱۹۸۷ میں حکومت نے اچانک اعلان کیا کہ تین سب سے بڑے — یعنی ۷۵، ۳۵ اور ۲۵ کیات کے — کرنسی نوٹ اب اپنی قدر کھو چکے ہیں اور ان کی جگہ ۹۰ کیات اور ۳۵ کیات کے نوٹ جاری کیے جا رہے ہیں۔ منسوخ شدہ نوٹوں کو نہ بھنایا جاسکتا تھا اور نہ ان کے بدلے میں نئے نوٹ حاصل کیے جاسکتے تھے؛ رات بھر میں ان کی قیمت رذی کاغذ کے برابر رہ گئی تھی۔ اس وقت جتنی کرنسی گردش میں تھی، اس حکم کے باعث اس میں سے ۵۶ فیصد ختم ہو گئی اور بہت سے برمیوں کی زندگی بھر کی بچت بالکل غائب ہو گئی۔ برما میں تقریباً کوئی بھی شخص اپنی بچت بینک میں نہیں رکھتا؛ اپنے اکاؤنٹ میں سے پیسے نکلوانے کے لیے کم و بیش آدھے دن قطار میں کھڑے رہنا پڑتا ہے، اور اگر نکالی جانے والی رقم دو سو ڈالر سے زیادہ ہو تو حکام کے پاس حاضری دے کر انہیں قائل کرنا ہوتا ہے کہ آپ کے پاس اپنی رقم نکلوانے کا کوئی قابل قبول جواز موجود ہے۔ یہ تعجب کی بات نہیں کہ برما میں لوگوں کی بچت گھر میں چھپائے ہوئے، بلکہ اکثر صندوقوں میں بھر کر زمین میں دبائے ہوئے، کرنسی نوٹوں کی شکل میں رہتی ہے۔ اب کسی کے پاس کوئی بچت نہ رہی؛ طلباء کے پاس اسکول جانے کے لیے پیسے نہیں

تھے؛ جو لوگ ریڈیو، ٹی وی یا پنکھا خریدنے کے لیے کبھی کبھار ایک آدھ نوٹ بچا رکھتے تھے، وہ دوبارہ وہیں پہنچ گئے جہاں سے چلے تھے۔ اس تبدیلی کی کسی کو پہلے سے سُن گن نہ تھی۔ فوج تک کو نہیں۔ جب میں نے رنگون میں ایک رٹائرڈ فوجی افسر سے بات چیت کی تو اس نے کہا کہ خود اس کا سولہ سو ڈالر کے برابر نقصان ہوا تھا۔ رنگون میں تعینات ایک مغربی سفارت کار نے کہا، ”نہوں نے ہر شخص کو گرفت میں لے لیا۔“ خود اپنے وزیروں تک کو، ہر ایک کو۔ صرف فوجیوں کو ایک مہینے کی اضافی تنخواہ دی گئی، اور بس۔“

اس عجیب تبدیلی کی تین توضیحات پیش کی گئی ہیں، لیکن ان میں سے دو — یعنی افراط زر پر قابو پانا اور چور بازاری کرنے والوں کو سزا دینا — بالکل لغو ہیں۔ ملک بھر میں گردش کرنے والی رقم کے نصف سے زیادہ کو نیست و نابود کر دینے کو، اصولاً، افراط زر ختم کرنے والا اقدام ثابت ہونا چاہیے، لیکن برما میں اس کا بالکل الٹ اثر ہوا۔ چوں کہ لوگوں کا اعتبار نقد رقم سے بالکل اٹھ گیا، اب کھائے جانے والے ہر کیات کو وقت صانع کیے بغیر زمین یا ٹھوس اشیا میں تبدیل کیا جانے لگا، اور قیمتیں کم ہونے کے بجائے بے تحاشا بڑھ گئیں۔ ”نتیجہ یہ ہوا کہ شہر میں رہنے والے لوگ، اس ڈر سے کہ کہیں نوٹ دوبارہ منسوخ نہ ہو جائیں، اپنی کھائی سے فوراً کوئی بھی چیز — زمین، چاول پکانے کے برتن، کچھ بھی — خرید لیتے،“ ایک ماہر معاشیات نے کہا۔ ”چنانچہ اگر نہوں کے اس اقدام کا مقصد افراط زر کو کم کرنا تھا تو اس کے برعکس اس نے مزید افراط زر کو جنم دیا۔“ جہاں تک چور بازاری کرنے والوں کو سزا دینے کا تعلق ہے، تو نوٹ منسوخ کر دینے کے اقدام کے باعث مادی اشیا کی ایسی شدید اشتہا پیدا ہوئی کہ چور بازار کو زبردست بڑھاوا ملا۔ تیسری توضیح زیادہ درست معلوم ہوتی ہے، کیوں کہ وہ نہوں کی افتاد طبع سے زیادہ مناسبت رکھتی ہے: کہ اس نے بڑے نوٹوں کی جگہ ۹۰ اور ۳۵ کیات کے نوٹ اس لیے رائج کیے کہ وہ نو کے ہند سے خاص رغبت رکھتا ہے۔ نہوں کو زندگی بھر علم الاعداد سے گہرا شغف رہا ہے، اور برما میں جو کچھ ہوتا رہا ہے اُس کا نو کے ہند سے قریبی تعلق ٹکتا ہے۔ کٹھ پتلی سویلین حکومت کی فوج کے ہاتھوں برطانی، جس کا نتیجہ اگلے روز طالب علم مظاہرین کے قتل کی صورت میں برآمد ہوا، ۱۸ ستمبر کو، یعنی نویں مہینے کے اٹھارویں دن پیش آئی۔ یوم مسلح افواج ۲ مارچ کو منایا جاتا ہے۔ جب حکومت نے سیاسی پارٹیوں کو ۱۹۹۰ کے اعلان کردہ انتخابات کی تیاری کے سلسلے میں

رجسٹریشن کرانے کی اجازت دی تو نویں، اٹھارویں اور ستائیسویں نمبر پر رجسٹر کی جانے والی پارٹیاں حکومت کی حامی تھیں۔ نو کا ہندسہ ہی کیوں؟ برمی زبان سے واقفیت رکھنے والے ایک مغربی سفارت کار کا کہنا ہے، "نو کا عدد محض خوش قسمتی ہی کی علامت نہیں۔ یہ ایک طاقت ور عدد ہے جسے فتح کرنا ضروری ہوتا ہے، ورنہ یہ آپ کے لیے خطرناک ہو سکتا ہے۔"

لیکن بہت کم برمی باشندے ۹۰ کیات اور ۳۵ کیات کے نوٹ اپنے قبضے میں رکھ کر نو کے عدد پر فتح پانے کو تیار ہوئے؛ وہ تو ان نوٹوں کو کسی سے لینے کو بھی تیار نہ ہوتے تھے کہ کیا معلوم کب یہ نوٹ بھی منسوخ ہو جائیں۔ میں نے رنگوں کے ریسٹورانوں میں بہت سے لوگوں کو اپنے بل چھوٹی مالیت کے نوٹوں کی گڈیوں کی شکل میں ادا کرتے دیکھا۔ ایک شخص کو، جس سے میری بات ہوئی، ایک لاکھ کیات ٹرین کے سفر میں اپنے ساتھ لے جانے تھے تاکہ اسمگل شدہ جواہرات خرید سکے؛ وہ چھوٹے نوٹوں کی گڈیوں سے بھرا ہوا ایک بڑا شاپنگ بیگ اپنے ساتھ ٹرین پر لے گیا۔ ایک ماہر معاشیات نے مجھے بتایا کہ وہ ایسے لوگوں سے واقف ہے جنہیں بڑی نقد رقموں کی ضرورت پڑتی ہے اور جنہوں نے اب اپنے گھر کا ایک کمرہ نقدی رکھنے کے لیے مخصوص کر دیا ہے۔

برمی عوام کے لیے، جو برسوں سے ایک کے بعد دوسری ذلت برداشت کرتے چلے آ رہے تھے، یہ اقدام، جس نے ان کی بچتوں کو نیست و نابود کر ڈالا، برداشت کی حد تھا۔ نوٹوں کی منسوخی نے نوں کے طویل دور حکومت میں وہ پہلا موقع ثابت ہوا جب لوگ احتجاج کرنے کے لیے مقررہ وقفوں سے سرمک پر نکلنے لگے۔ اگر نوں کی نو کے عدد سے وابستگی ہی اس اقدام کا اصل سبب تھی تو مارچ ۱۹۸۸ میں ہونے والے ایک اتنے ہی غیر از معمول واقعے نے مسئلے کو اور گہبیر کر دیا۔ رنگون انسٹیٹیوٹ آف ٹیکنالوجی کے نزدیک ایک چائے خانے میں کچھ طالب علموں نے ملازموں سے اس بات پر تکرار شروع کر دی کہ ٹیپ ریکارڈر پر کون سی موسیقی بجائی جائے، اور دونوں فریق ایک دوسرے سے الجھ پڑے۔ پولیس بلوائی گئی اور اس نے آ کر نہایت سفاکی کے طرز عمل کا مظاہرہ کیا؛ اس نے طلبا اور طالبات پر بے تحاشا لٹھیاں برسا کر انہیں فرش پر گرا دیا جس کے نتیجے میں ایک طالب علم ہلاک ہو گیا۔ کچھ طلبا کو گرفتار کر کے ایک پولیس وین میں ٹھونس دیا گیا۔ وین کو گھنٹوں دھوپ میں کھڑا رکھا گیا، اور اکتالیس طلبا دم گھٹنے سے مر گئے۔

ان اموات نے بظاہر نے ون تک کو ہلا کر رکھ دیا، کیوں کہ اس نے اس واقعے کی برسرِ عام معافی مانگی۔ (تاہم اس بات پر تھوڑی بہت بحث ضرور ہوئی کہ آیا نے ون کے صدمے کا سبب اموات تھیں یا یہ کہ دم گھٹنے کے واقعے کو اس سے پوشیدہ رکھا گیا۔) اس واقعے کے نتیجے میں رنگون کی سڑکوں پر کچھ فسادات بھی ہوئے جن کے دوران مرنے والوں کی تعداد سیکڑوں تک پہنچ گئی۔ سفارت کاروں نے بیان کیا کہ مارچ میں پولیس کی بربریت اس بات کا بڑا سبب تھی کہ طالب علموں کی حمایت معاشرے کے دوسرے عناصر تک پھیل گئی۔ پھر ۳۱ جون کو طالب علموں اور پولیس کے درمیان ایک اور لڑائی ہوئی؛ یہ اس وقت شروع ہوئی جب ایک ہزار طالب علموں نے، رنگون یونیورسٹی کیمپس میں کانووکیشن ہال کے سامنے ایک سیاسی احتجاجی جلسے کے بعد، رنگون کے مرکزی علاقے کی طرف مارچ کیا۔ اسٹیٹ ڈپارٹمنٹ کی ایک رپورٹ کے مطابق اس لڑائی میں پولیس کے ہاتھوں ہلاک ہونے والے طالب علموں کی تعداد کئی سو رہی ہوگی، اور "ایک موقع پر پولیس نے پُر امن مظاہرہ کرنے والے باقی اسکول کے طلباء کے ایک گروپ پر تین ٹرک چڑھا دیے جس سے چار یا پانچ طلباء ہلاک ہوئے۔" اس احتجاج کے جواب میں حکومت نے ملک کی تمام یونیورسٹیاں بند کر دیں؛ چند روز بعد تمام اسکول بھی بند کر دیے گئے۔

۲۳ جولائی ۱۹۸۸ کو نے ون نے رنگون میں برا سوشلسٹ پروگرام پارٹی کے ایک خصوصی اجلاس سے خطاب کیا۔ "چوں کہ میں بالواسطہ طور پر مارچ اور جون میں ہونے والے واقعات کا ذمہ دار ہوں، اور چوں کہ میری عمر بھی بہت زیادہ ہو چکی ہے، میں پارٹی کے چیئرمین کے عہدے سے، اور رکنیت سے بھی، استعفیٰ دے رہا ہوں،" اس نے مندوبین کو بتایا۔ اس نے کہا کہ دو مہینوں کے عرصے میں ایک ریفرنڈم منعقد کرایا جائے گا تاکہ یہ طے کیا جاسکے کہ لوگ کشیر جماعتی نظام چاہتے ہیں یا نہیں، اور اگر چاہتے ہیں تو اس کے بعد انتخابات کرائے جائیں گے۔ "ریفرنڈم کا خواہ کچھ بھی نتیجہ نکلے، اور نئی حکومت کسی بھی طرح کی ہو، میں سیاست سے مکمل طور پر رٹائر ہو جاؤں گا،" اس نے کہا۔ اس کے یہ فقرے محض لغوی مضموم نہیں رکھتے تھے، جیسا کہ کسی مغربی ملک میں ہوا ہوتا۔ دراصل یہ ایک تفصیلی فریب کا آغاز تھا۔ اس شے کو جان بیجلی بری تصیئر کا نام دیتا ہے۔ یعنی ایک ایسا کھیل جس کی قیمت ہزاروں انسانی جانوں میں ادا کی گئی، جس نے برا کو انتشار کی صورت حال میں دھکیل دیا، اور جس کا نتیجہ ایک ایسی پولیس اسٹیٹ کی

صورت میں برآمد ہوا جو ملک میں اس سے پہلے کی کسی بھی حکومت سے کہیں زیادہ جابرانہ تھی۔ اس ڈرامے کی ہدایت کاری نے ون نے انیا جھیل کے کنارے واقع اپنے گھر سے کی جہاں وہ "ریٹائرمنٹ" کی زندگی گزار رہا تھا۔

یہ خیال کہ نے ون کی یہ ریٹائرمنٹ تالیف قلب کے مقصد سے ہے، فوراً ہی غلط ثابت ہو گیا جب لوگوں کو معلوم ہوا کہ ریاست کے سربراہ کے طور پر اس کی جگہ جنرل سائن لوئن (Sein Lwin) کا تقرر ہوا ہے جس سے برما بھر میں سب سے زیادہ نفرت کی جاتی ہے۔ سائن لوئن نے، جسے قصاب (Butcher) کے لقب سے یاد کیا جاتا ہے، نے ون کی آمریت کے تین سفاک ترین اقدامات کی نگرانی کی تھی: ۱۹۶۲ میں اسٹوڈنٹس یونین کی عمارت کو بم سے اڑانا، ۱۹۷۳ میں یو تھانت کی تدفین کے موقع پر خون ریزی، اور مارچ ۱۹۸۸ میں ہونے والے مظاہروں کو کچلنا۔ اس کے اقتدار سنبھالنے کے دو ہفتوں کے اندر اندر دسیوں ہزار برمی رنگوں، منڈالے اور دوسرے شہروں کی سڑکوں پر نکل آئے۔ اسٹیٹ ڈپارٹمنٹ کی تیار کردہ انسانی حقوق کی ایک رپورٹ میں ۸ اگست اور ۱۳ اگست کی درمیانی مدت میں ہونے والے واقعات بیان کیے گئے ہیں:

فوجیوں نے سائن لوئن کے اقتدار سنبھالنے کے خلاف احتجاج کرنے والے پرامن اور نیشے مظاہرین پر فائر کھول دیا۔ متعدد عینی شاہدوں کے بیانات اس بات کی تصدیق کرتے ہیں کہ فوجیوں نے مظاہرین کا تعاقب کر کے انہیں ہلاک کیا اور تماشائیوں پر اور ارد گرد کے مکانوں کے اندر بھی اندھا دھند فائرنگ کی۔ ۱۰ اگست کو فوجیوں نے رنگون جنرل اسپتال کے سامنے ڈاکٹروں، نرسوں اور دوسرے لوگوں کے ایک گروپ پر فائرنگ کر کے کئی ڈاکٹروں اور نرسوں کو ہلاک کر دیا جو ان سے فائرنگ روکنے کی استدعا کر رہے تھے... رنگون کے مصافحات میں واقع مزدور بستی نارتھ اوکالاپا میں ۱۰ اگست کو ہونے والے واقعات کے چار الگ الگ عینی شاہدوں نے تفصیل سے بیان کیا کہ کس طرح ایک کمیٹی کے احکام پر فوجی قطار بنا کر اور ایک گھٹنا سرک پر ٹکا کر جنگی ترتیب میں کھڑے ہو

گئے اور مظاہرین پر لگاتار فائرنگ کرتے رہے۔ سب سے پہلے گولیوں کی زد میں آنے والی پانچ یا چھ نو عمر لڑکیاں تھیں جنہوں نے اپنے ہاتھوں میں بیسنر اور برما کے مقتول قومی رہنما آؤں ساں کی تصویریں اٹھا رکھی تھیں۔ چاروں عینی شاہدوں نے بہت لوگوں کے ہلاک اور زخمی ہونے کا ذکر کیا اور ان کی تعداد کا اندازہ سیکڑوں میں لگایا۔ ۸ اور ۱۰ اگست کے درمیانی عرصے میں رنگوں کے دیگر علاقوں میں بھی عینی شاہدوں نے اسی قسم کے واقعات کی رپورٹیں دیں۔ اموات کی کل تعداد اغلب یہ ہے کہ دو ہزار سے زیادہ رہی ہوگی، لیکن اصل تعداد کا کبھی پتہ نہ چل سکے گا۔ اکثر صورتوں میں فوجیوں نے فائرنگ کا کام ختم کرتے ہی اپنی گولیوں کا شمار ہونے والوں کو گھسیٹ گھسیٹ کر لے جانا شروع کر دیا تاکہ انہیں اجتماعی طور پر ٹھکانے لگا کر قتل ہونے والوں کی تعداد کو چھپایا جاسکے۔

اُن دنوں ڈاکٹر تن میوون رنگون جنرل اسپتال میں سرجن کے طور پر کام کرتا تھا؛ اس سے پہلے وہ مظاہرین پر فائرنگ کے خلاف احتجاج میں ڈاکٹروں اور نرسوں کی قیادت کر چکا تھا۔ وہ میرے رنگون میں قیام کے دوران مجھ سے ملنے پر رضامند ہو گیا اور اس نے باقاعدہ اصرار کیا کہ اس کا ذکر نام لے کر کیا جائے۔ ڈاکٹر تن میوون، جس کی عمر چالیس سال ہے، کبھی برما سے باہر نہیں نکلا ہے، لیکن اپنے ہموار، پیشہ ورانہ لہجے میں رواں انگریزی بولتا ہے۔ اس نے سائن لوئن کے خلاف ہونے والے مظاہروں کے دنوں کے ایک واقعے کی تفصیل یوں بیان کی: "۱۲ اگست کو رات گیارہ بجے دو ٹرک، جنہیں فوجی چلا رہے تھے، اسپتال کے پاس آ کر رکے۔ ان ٹرکوں کے پچھلے حصے میں طالب علموں کی لاشوں کے ڈھیر تھے۔ ان میں سے بعض کو سہ پہر تین یا چار بجے قتل کیا گیا تھا، اور اب انہیں اسپتال لایا جا رہا تھا۔ فوجیوں نے اس تاخیر پر میرے احتجاج پر قطعی توجہ نہ دی؛ انہوں نے کہا کہ وہ اس بارے میں کچھ نہیں جانتے اور محض احکام کی پابندی کر رہے ہیں۔ میں نے اپنے زیر تربیت طلباء سے ٹرکوں میں جا کر دیکھنے کو کہا کہ ان میں کوئی زندہ ہے یا نہیں۔ کسی زندہ شخص کی تلاش میں لاشوں کے ڈھیر کو الٹنا پلٹنا ایک ہولناک منظر تھا۔ کچھ افراد کے پیٹ

میں گولی ماری گئی تھی اور ان کی آنتیں باہر نکل پڑی تھیں۔ میرے شاگرد ڈھیر میں سے کوئی ٹانگ کھینچتے اور یہ پتا چلانے کی کوشش کرتے کہ یہ کس بدن کا حصہ ہے۔ چالیس افراد میں سے بارہ اس وقت تک زندہ تھے۔ ہم ان میں سے چار کی جان بچا سکے۔"

دواؤں وغیرہ کے ذخیرے کے لحاظ سے اسپتال کی حالت اُس وقت بھی بہت خراب تھی، اور مظاہروں کے وسط ستمبر تک جاری رہنے پر صورتِ حال اور ابتر ہو گئی۔ "میں نے رنگون جنرل اسپتال میں صرف دس برس کام کیا، "ڈاکٹر تن میوون نے کہا۔ "اس پورے عرصے میں ہمیں ہر لحاظ سے — خواہ وہ دوائیں ہوں یا سہولتیں یا کتابیں — قلت کا سامنا رہا۔ بے ہوش کرنے کی گیسوں کی قلت کے باعث ہمیں ریڑھ کی ہڈی میں لگائے جانے والے انجکشنوں سے کام چلانا پڑتا۔ سرجری کے لیے چاقو اور قینچیاں بھی ناکافی تھیں۔ ایکس رے مشینوں کے لیے فلمیں نہیں تھیں، اور یہ ہمیں چور بازار سے خریدنی پڑتیں۔ اسپتال میں موجود واحد اینٹی بائیوٹک دوا پینیسلن تھی۔ کسی مریض کو دواؤں کی ضرورت ہوتی تو ہم اس کے گھر والوں کو بھیج کر چور بازار سے دوائیں منگواتے۔ اگر ان کے پاس رقم کم ہوتی تو مریض کو سب کچھ برداشت کرنا پڑتا؛ کئی بار ایسا ہوا کہ آپریشن تو کامیاب رہا لیکن مریض دواؤں کے نہ ملنے کے باعث مر گیا۔ میڈیسن کے طالب علموں کے لیے درسی کتابیں دستیاب نہ تھیں؛ انہیں لیکچر نوٹس پر انحصار کرنا پڑتا۔ سرجری کے چار سو طلباء کو اسپتال کا راونڈ کرانے کے لیے صرف چار کلینیکل ٹیوٹر تھے۔ میرے کچھ شاگرد اب دو فوجی اسپتالوں میں اسپیشلسٹوں کے طور پر تعینات ہیں۔ ان کے پاس اپنی ضرورت کی تمام دوائیں اور آلات موجود ہیں۔" مظاہروں کے کچھ ہی عرصے بعد ڈاکٹر تن میوون نے رنگون جنرل اسپتال چھوڑ دیا اور ایک پرائیویٹ کلینک میں سرجری کی پریکٹس شروع کر دی۔ "بہت سے ڈاکٹروں کو استعفیٰ دینے پر مجبور کیا گیا، زسوں کو بھی، کیوں کہ انہوں نے پُر امن احتجاج میں حصہ لیا تھا،" اس نے مجھے بتایا۔ "مجھے معلوم تھا وہ مجھے نوکری سے نکال دیں گے، سو میں نے خود ہی استعفیٰ دے دیا۔ اب بہت سے اسپیشلسٹ ڈاکٹر اور پروفیسر ملک چھوڑ چھوڑ کر جا رہے ہیں۔"

مظاہرے روکنے کے لیے سائن لوئن کے حربے ناکام ہو گئے، اور ۱۹ اگست ۱۹۸۸ کو (اس تاریخ یعنی ۸/۱۹ کے اعداد کا حاصل جمع نو پر پورا تقسیم ہو جاتا ہے)، نے ون نے حکومت کو ایک بار پھر تبدیل کرنے کا اعلان کیا۔ سائن لوئن کی جگہ، جو نے ون کے تمام سخت گیر ساتھیوں

میں سب سے زیادہ سخت گیر تھا، یو ماؤنگ ماؤنگ (U Maung Maung) کو لایا گیا جسے سب سے زیادہ نرم مزاج سمجھا جاتا تھا۔ ماؤنگ ماؤنگ، جو نے ون کی کابینہ میں اٹارنی جنرل رہ چکا تھا، اس لحاظ سے اس پوری حکومت کا منفرد رکن تھا کہ اس نے مغربی تعلیم پائی تھی۔ اس نے لندن اور ہالینڈ میں قانون پڑھا تھا اور ییل (Yale) میں دو برس پڑھا بھی چکا تھا۔ وہ نے ون کی ایک سوانح کا مصنف تھا اور امریکی رسالے "دی نیشن" سمیت کئی رسالوں کے لیے مضامین لکھ چکا تھا۔ ماؤنگ ماؤنگ نے اب تین ماہ کے اندر انتخابات کرانے کا ایک منصوبہ پیش کیا، اور پارلیمنٹ نے ووٹنگ کے عمل کی نگرانی کے لیے حکومت سے وابستہ کئی معمر لوگوں کے نام تجویز کیے۔ حزب مخالف کے رہنماؤں نے انتخابات کا یہ منصوبہ مسترد کر دیا اور ماؤنگ ماؤنگ کے استعفیٰ اور انتخابات کے انتظامات کے لیے ایک نگران حکومت کے قیام کا مطالبہ کیا۔ ماؤنگ ماؤنگ پر، جو اتنے طویل عرصے تک نے ون کا قریبی اور وفادار ساتھی رہ چکا تھا، کسی کو بھروسہ نہ تھا، اور اس بات پر بھی کوئی سنجیدگی سے یقین نہیں کرتا تھا کہ معاملات اب تک نے ون کے کنٹرول میں نہیں ہیں۔

ماؤنگ ماؤنگ کے دور حکومت میں، جو صرف ایک ماہ پر محیط ہوا، برا میں ایک نہایت غیر معمولی بات واقع ہوئی، اور کوئی بھی یقین سے اس کی وجہ نہیں بتا سکتا۔ جوں جوں مظاہرین جمہوریت کا مطالبہ کرتے ہوئے سڑکوں پر نکلتے گئے، حکومت نے آہستہ آہستہ کام کرنا چھوڑ دیا۔ پہلے پہل یہ ہوا کہ فوجی احتجاجی مظاہروں کا تماشا دیکھتے رہتے اور کوئی کارروائی نہ کرتے؛ چند روز بعد نے خاددارتاروں کی بنی رکاوٹیں لپیٹیں، اپنے ٹرکوں میں بیٹھ کر روانہ ہوئے اور نظر آنا بند ہوئے۔ طلباء اور راہب جو پورے سال فوج کی لالٹھیوں اور گولیوں کو بڑی بہادری سے سہتے آ رہے تھے، اب انہیں ڈاکٹر، وکیل، قلعہ بھارتیہ، اخبار نویس، اور، سب سے اہم بات یہ کہ، مزدوروں کے ہجوم اپنے دوش بہ دوش ٹھکڑے دکھائی دیے۔ پھر سرکاری اہلکار بھی اپنے اپنے دفتروں سے نکل نکل کر مظاہروں میں شامل ہو گئے۔ آخر میں پولیس، ایر فورس اور نیوی کے

کچھ ملازمین بھی ان سے آ ملے اور ان کا پُر مسرت نعروں کے ساتھ استقبال کیا گیا۔ پانچ لاکھ برمی باشندے سرخوشی کے عالم میں رنگوں کی سڑکوں پر، ویران سرکاری دفاتروں کے پاس سے، گزر رہے تھے۔ مظاہروں کا مرکز امریکی سفارت خانہ تھا۔ جب امریکی سفیر، برٹن لیون، اپنی سرکاری گاڑی میں امریکی پرچم لہراتا گزرتا تو ہجوم استقبال پر نعرے لگاتا؛ جیسا کہ برمی عوام جانتے تھے، ریاست ہائے متحدہ امریکا نے سب ملکوں سے پہلے سائن لوئن کی حکومت کی جانب سے کی جانے والی خوں ریزی کی مذمت کی تھی۔ ہر روز سفارت خانے کے سامنے والی سڑک پر تقریریں کی جاتیں۔ ان تقریروں کا موضوع جمہوریت ہوتا تھا، اور امریکا ہر اُس شے کی علامت بن گیا جو برمیوں کو درکار تھی اور ان کے پاس نہیں تھی۔ کچھ مظاہرین امریکی جھنڈے اٹھائے ہوئے ہوتے، اور ایک موقع پر طلباء کا ایک گروپ سفارت خانے کی عمارت کے صدر دروازے پر پہنچا اور انھوں نے گیٹس برگ والی تقریر انگریزی میں لفظ بہ لفظ سنائی۔

اور اچانک، سخت سنسرشپ کے تین عشروں کے بعد، برما میں پریس بھی آزاد ہو گیا۔ درجنوں اخبار نہ جانے کہاں کہاں سے نکلنے لگے جنھوں نے سرکاری اخبار "ورکنگ پیپلز ڈیلی" کے خشک اور یکساں انداز سے متضاد صحافت کا نمونہ پیش کیا۔ اس سے پہلے "ورکنگ پیپلز ڈیلی" کے صفحہ اول پر اس قسم کی بڑی بڑی سرخیاں چھپتی تھیں: "صدر یوسان یو کا حکومت مصر کو پیغام مبارکباد۔" (برما میں صدر کا عہدہ، ۱۹۸۱ میں نے ون کے صدارت چھوڑنے کے بعد سے محض رسی ہو گیا تھا۔) اب لوگوں کو بہت مختلف قسم کی خبریں پڑھنے کو مل رہی تھیں۔ نئی نئی آزادی پائے ہوئے اخبار نویسوں نے اس بے مثال موقعے کا فائدہ اٹھانے میں ذرا دیر نہ کی اور نے ون پر تنقید شروع کر دی۔ "عیناشوں کا بادشاہ"، ایک اخبار میں سُرخ لکائی گئی، اور متن میں بتایا گیا کہ اس نے ایک نو خیز لڑکی سے شادی کی ہے جو اس کی بیٹی کی ہم عمر ہے۔ ایک کالمک اسٹریپ میں نے ون کو خطاب کرتے ہوئے دکھایا گیا تھا؛ پہلی دو تصویروں میں ایک خوشگوار مسکراہٹ کے ساتھ اور تیسری تصویر میں بندوق چلائے ہوئے۔ تصویروں کے کیپشن تھے: "خلوص اور مہربانی بہت عمدہ چیزیں ہیں"، "محبت اور دوستی انسانوں کے طرز عمل کی خصوصیات ہیں"، اور "لیکن مجھے قتل کرنے کا شوق ہے۔" ایک اخبار پورا کا پورا برمی زبان میں تھا، سوائے بہت بڑی سُرخ لکائی کے جو انگریزی میں تھی:

Wanted Dead or Alive Nga Myaing

نگا میانگ نے نون کے نبومی کا نام ہے، اور بہت سے برمی نے نون کی درازی عمر کا ذمہ دار اسی کے مشورے کو ٹھہراتے ہیں۔ سرکاری اخبار "ورکنگ پیپلز ڈیلی" تک، جس کا ہر روز ایک ایڈیشن برمی اور ایک انگریزی میں شائع ہوتا ہے، زیادہ معروضی انداز میں خبریں چھاپنے لگا۔ اس کی سرخیاں اس طرح کی ہونے لگیں:

Peaceful Demonstrations Continue with Calls for Democracy

لیکن اس تمام سرخوشی کے عقب میں خطرہ موجود تھا۔ اگرچہ حکومت نے کام کرنا بند کر دیا تھا لیکن یہ اطلاع خفیہ پولیس — یعنی ڈائرکٹریٹ آف ڈیفنس سروسز انٹیلیجنس — تک نہ پہنچی تھی۔ "ڈی ڈی ایس آئی کے لوگ ہر جگہ موجود ہیں،" ایک مغربی سفارت کار کہتا ہے۔ "اس بات کے بے شمار اشارے ملتے ہیں کہ اس ادارے کو ہر شخص کے بارے میں فکر ہے کہ وہ کیا کر رہا ہے۔ اس کے دفاتر میں لوگوں سے گھنٹوں پوچھ گچھ کی جاتی ہے۔ اس کے لوگ ایرپورٹ پر کسٹم کے عملے میں بھی شامل ہیں؛ وہ سفارت کاروں کے لائے ہوئے سامان کو بھی مشکوک انداز میں دیکھتے ہیں۔" دوسری خطرناک علامت یہ تھی کہ احتجاج کرنے والوں کے پاس کوئی قیادت نہ تھی۔ "عوامی طاقت" کے مظاہروں کی پشت پر طلباء کی قوت تھی، لیکن اب تھوڑی بہت آزادی پانے کے بعد ان کی سمجھ میں نہ آتا تھا کہ آگے کیا کیا جائے۔

اپریل ۱۹۸۹ میں میں نے اس موضوع پر یوزانہ کھن (Yuzana Khin) سے گفتگو کی جو تب آل برافیدریشن آف اسٹوڈنٹس یونینز کی خزانچی کے طور پر ایسے طالب علم رہنماؤں میں سے ایک تھی جو اُس وقت تک زندہ اور جیل سے باہر تھے۔ رنگون یونیورسٹی میں نفسیات کے دوسرے سال کی طالبہ، یوزانہ کھن، جب میں اس سے ملا، بینکاک میں روپوش تھی۔ (ایک ہزار سے دو ہزار تک برمی طلباء سرحد پار کر کے تھائی لینڈ میں جا چھپے تھے، اور ان میں سے کئی سو بینکاک میں رہ رہے تھے۔ چھ ہزار کے قریب طلباء نے تھائی سرحد کے قریبی علاقے میں، جو یاغیوں کے کنٹرول میں تھا، مون اور کارین نسلی اقلیتوں کے پاس پناہ حاصل کر لی تھی۔) "ہم جانتے تھے کہ موجودہ حکومت کے تحت کسی تعمیری تبدیلی کا آنا ناممکن ہے،" اس نے مجھے بتایا۔ "لیکن ہمیں اندازہ ہوا کہ بیرونی دنیا کے بارے میں ہمارا علم نہایت محدود ہے۔ ہم موجودہ حکومت کا تختہ الٹ

کر اقتدار ایسے لوگوں کے سپرد کرنا چاہتے تھے جو نئی حکومت بنا سکیں۔ ہم دن بھر جلتے کرتے لیکن ہمارے منصوبے محض موجودہ حکومت کے خاتمے تک محدود تھے۔ "تاہم، حزب مخالف نہایت منتشر تھی: جب یونونے، جس کی عمر تب بیاسی برس اور صحت بہت خراب تھی، ایک عبوری حکومت ترتیب دینے کی کوشش کی تو اس کا کوئی نتیجہ نہ نکلا۔ آؤں ساں سوچی (Aung San Suu Kyi) کو، جو کچھ عرصے بعد حزب مخالف کی رہنما بننے والی تھی، ستمبر ۱۹۸۸ میں مظاہرین کے قتل کے بعد ہی سیاسی قوت حاصل ہوئی۔ پہلی بار اس نے ۲۶ اگست کو پہلی بار عوام سے خطاب کیا۔ جہاں تک طالب علموں کا تعلق ہے، وہ ایک خواب کی سی کیفیت میں عمل کر رہے تھے۔ ان کا خیال تھا کہ امریکا برما کو بچانے کے لیے مداخلت کرے گا۔ "ہمیں امید تھی کہ ایک عبوری حکومت قائم ہو جائے گی اور ہتھیار اور گولابارود، یہاں تک کہ فوجی بھی، امریکا سے مل جائیں گے،" یوزانہ کھن نے کہا۔

ستمبر ۱۹۸۹ میں مجھے یوزانہ کھن سے دوبارہ ملاقات کا موقع ملا، اور اس بار بہت مختلف ماحول میں۔ نو مہینوں کی شدید جدوجہد اور امریکی ایوانِ نمائندگان کے رکن اسٹیفن جے سولارز اور نیویارک کے سینیٹر ڈینیل پیٹرک مونیہان کی عملی مدد سے اسے آخر کار امریکی ویزا مل گیا تھا، اور میں اس سے سان فرانسسکو ایرپورٹ پر ملا جہاں سے وہ طالبہ کے طور پر اپنی نئی زندگی شروع کرنے کے لیے واشنگٹن ڈی سی جاتے ہوئے گزر رہی تھی۔ اس کے آنے سے ہفتہ بھر پہلے "نیویارک ٹائمز" نے تھائی لینڈ میں پناہ لینے والے برمی طالب علموں سے امریکا کے سخت گیر رویے کے بارے میں ایک ادارہ تحریر کیا تھا؛ بعض صورتوں میں بینکاک میں امریکی سفارت خانہ ویزا کے خواہش مند برمی طالب علموں کو مشورہ دیتا کہ وہ ضروری کاغذات حاصل کرنے کے لیے رنگون واپس جائیں۔ یہ ایسا مشورہ تھا جس پر عمل کرنے کے نتیجے میں انہیں سزائے موت سے سبقت پڑ سکتا تھا۔ "ایک طرف بٹش انتظامیہ خطرے کی زد میں آئے ہوئے چینی جمہوریت پسندوں کو پناہ دیتی ہے، اور دوسری طرف میانمار سے آنے والوں سے سرد مہری کا سلوک کرتی ہے،" ادارے میں کہا گیا تھا۔ "واشنگٹن نے برمی طلباء کی ان اپیلوں کو مسترد کر دیا کہ تھائی حکومت کو انہیں برما واپس بھیجنے کی کوششوں سے باز رکھا جائے۔ کیوں؟ کیا اس کی وجہ یہ ہے کہ واشنگٹن کو منشیات کے کاروبار روکنے کے سلسلے میں برمی فوج کا تعاون درکار ہے؟ بے پناہ بد عنوانی کے باعث اس فوج کا

اعتبار پہلے ہی سے نہایت مشتبہ ہو چکا ہے۔ ایسی رپورٹیں بھی ہیں کہ برمی فوجی افسروں اور منشیات کی دنیا کے بادشاہوں کے درمیان ویسے ہی تعلقات موجود ہیں جیسے نورہگا (Noriega) کے تھے۔ یا پھر اسٹیٹ ڈپارٹمنٹ کو اس بات کی فکر ہے کہ کہیں تنائی لینڈ ناراض نہ ہو جائے جس کے میانمار کے ساتھ نئے اور منافع بخش تجارتی روابط قائم ہو گئے ہیں؟

۱۹۸۸ کے موسم گرما میں رنگون کے طلباء اس امید کے ہر تھکے کا سہارا لینے پر آمادہ تھے کہ امریکا مداخلت کرے گا۔ اسٹیفن سولارز کو، جو اس وقت ایشیا اور بحر الکاہل کے امور کی باؤس سب کمیٹی کا سربراہ تھا، برا میں ایک قسم کے قومی ہیرو کی سی حیثیت حاصل ہو گئی تھی کیوں کہ اس نے ایوان سے برمی طالب علموں کے حق میں ایک قرارداد منظور کرائی تھی۔ رنگون میں گردش کرنے والی ایک بے بنیاد کہانی میں بتایا گیا تھا کہ امریکی سفیر لیون نے طبی اشیا کا عطیہ رنگون جنرل اسپتال تک پہنچانے کی کوشش کی تھی: ایک طالب علم نے مجھے نہایت تفصیل سے بتایا کہ کس طرح لیون نے اسپتال کے پھانک پر متعین ایک سپاہی سے تکرار کر کے اپنی جان کو خطرے میں ڈال دیا تھا۔ ایک زیر زمین اخبار کی سرخی تھی: "امریکی بحری بیڑا برا کے سمندر میں داخل ہو گیا۔"

طالب علموں اور دوسرے لوگوں کو بغاوت کی یہ فضا نہایت خوشگوار محسوس ہوئی ہو گی، لیکن اس کی کوئی مضبوط نظریاتی بنیاد نہ تھی۔ طلباء کو اس کا بہت ہی مبہم سا اندازہ تھا کہ جمہوریت کیا ہوتی ہے؛ انھوں نے کبھی مغرب کا سفر نہیں کیا تھا، اور زندگی بھر نے ون کے زیر تسلط برا کے سوا ان کا کسی اور نظام کا کوئی تجربہ نہ تھا۔ انھیں یہ معلوم تھا کہ وہ کس چیز کے مخالف ہیں — سوشلزم اور کمیونزم کے، کیوں کہ ان دونوں کا معاشی نظام نے ون کے برا سے گہری مماثلت رکھتا تھا۔ اور وہ یہ جانتے تھے کہ وہ کیا چاہتے ہیں — آزادی، جس کی مثال امریکا ہے۔ بس، اتنا کافی تھا۔ "حیرت ہے کہ آپ امریکا سے آئے ہیں اور مجھ سے پوچھ رہے ہیں کہ مجھے جمہوریت کیوں چاہیے،" ایک زرعی گاؤں میں چاول چھڑنے والے ستر سالہ شخص نے سخت مایوس ہو کر مجھ سے کہا۔ "جمہوریت اور سوشلزم کا فرق ہر شخص کو معلوم ہے: سوشلسٹ ملکوں میں صرف بندوقیں اور گولیاں ملتی ہیں۔ یہ بات صرف شہروالوں ہی کو نہیں، ہم دیہاتیوں کو بھی معلوم ہے۔" اس کے گھر میں ایک میز پر ایک کتاب رکھی تھی جسے یو ایس آئی ایس والوں نے برمی زبان میں ترجمہ کرا

کے شائع کرایا تھا: مشہور امریکی تاجر لی ایا کوکا (Lee Iacocca) کی سوانح حیات۔

خفیہ پولیس کی سرگرمیوں میں اضافے کے علاوہ، آزادی کے اس مہینے کے دوران رنگون میں ایک اور پریشان کن واقعہ پیش آیا۔ ۲۱ اگست سے پہلے کے ہفتے میں حکومت نے ملک بھر کی جیلوں کو خالی کروا لیا؛ دروازوں کے تالے کھول دیے گئے اور قیدیوں کو باہر نکل جانے دیا گیا۔ جن لوگوں کا خیال ہے کہ اس مہینے کے تمام واقعات کی ہدایت کاری نے ون نے کی تھی، وہ قیدیوں کی اس رہائی کو اپنے خیال کی شہادت کے طور پر پیش کرتے ہیں۔ اس کا مقصد، ان کے نزدیک، رنگون کی صورت حال کو اس حد تک مخدوش کر دینا تھا کہ فوج کو طلب کرنا ضروری ہو جائے۔ اگر منصوبہ یہی تھا تو اسے مکمل کامیابی حاصل ہوئی۔ قیدیوں کے پاس نہ پیسے تھے اور نہ کوئی کام، چنانچہ انہوں نے رہا ہو کر وہی ایک کام شروع کر دیا جو انہیں آتا تھا: وہ جرائم کرنے لگے۔ سرکاری گودام اور کارخانے لوٹ لیے گئے؛ چوروں کو اقوام متحدہ کے غذا اور زراعت کے ادارے کے دفتر سے ایرکنڈیشنر اور دفتری آلات چرا کر لے جاتے دیکھا گیا۔ اور یہ سرگرمیاں صرف قیدیوں تک محدود نہ رہیں۔ ایک طالب علم نے، جو لوٹ مار کے مناظر دیکھ چکا تھا، مجھے بتایا، "لوگوں کو محض زندہ رہنے کے لیے سخت جدوجہد کرنی پڑتی تھی جبکہ سرکاری اہلکاروں کو خصوصی دکانوں پر رعایتی اشیاء حاصل ہوتی تھیں۔ لہذا اب جو ان کو موقع ملا تو انہوں نے دکانوں کو تباہ کر دیا اور تمام سامان سرٹکوں کے کنارے کھڑے ہو کر بیچ ڈالا۔ دکانیں لٹنے کے پہلے دن میں نے بیس لچ کا ایک ٹی وی پچسٹر ڈالر میں اور جانی وا کر کی ایک لٹر کی بوتل ایک ڈالر میں بکتے دیکھی۔ اس علاقے کو جہاں یہ چیزیں بک رہی تھیں، لوگوں نے سائن لوئن مارکیٹ کا نام دے دیا تھا۔" مجرموں سے محفوظ رہنے کے لیے محلوں میں لوگوں نے بانسوں کی رکاوٹیں بنالی تھیں۔ ہر محلے کی ایک کمیٹی بن گئی تھی جس کے لوگ باری باری گشت پر نکلتے تھے۔ "جنگلیوں" کی مانگ بہت بڑھ گئی تھی۔ جنگلی سائیکل کے پیسوں کی تیز کی ہوئی تیلیوں کو بکتے ہیں جنہیں تیر کی طرح غلیل سے چھوڑا جاتا ہے۔ بعض محلوں میں غضب ناک مجرموں نے ایسے افراد پر حملے کیے جن پر سرکاری مخبر ہونے کا شبہ تھا، اور ان میں سے چند کی گردن کاٹ ڈالی گئی۔

اس تمام عرصے میں، جب برما میں اخبار نویسوں اور سیناحوں کا داخلہ ممنوع تھا، دنیا کو وہاں کی خبریں رنگون میں واقع مغربی سفارت خانوں کے توسط سے مل رہی تھیں؛ بینکاک میں مقیم صحافی

ہر روز فون پر سفارت کاروں کا انٹرویو کرتے۔ لیکن منڈالے کی خبر حاصل کرنے کا کوئی ذریعہ نہ تھا۔ حقیقت یہ ہے کہ منڈالے — بودھ راہبوں کی کوششوں سے جن کا یہاں ہمیشہ سے گہرا اثر رہا ہے — اُس لوٹ مار سے بالکل محفوظ رہا۔ راہبوں نے عملی طور پر ثابت کر دیا کہ "امن و امان" کا قیام، جس کی باتیں برمی حکام ہر وقت کرتے رہتے ہیں، جبر کے بغیر ممکن ہے۔ مجھے منڈالے میں ہونے والے واقعات کا پتا اس وقت چلا جب میں نے ایک امریکی طالب علم کو ڈھونڈ نکالا جو بودھ مت کی تعلیم حاصل کرنے برا آیا ہوا تھا اور اس کے ویزا کی میعاد اکتوبر ۱۹۸۸ تک تھی۔ جون سے اکتوبر تک وہ منڈالے کی ایک دھرم شالا میں رہا تھا؛ برمی زبان روانی سے بولنے والے اس طالب علم نے مظاہروں میں بھی شرکت کی تھی۔ اس شرط پر کہ میں اس کا نام ظاہر نہ کروں، کیوں کہ اسے برا واپس جانا ہے، اس نے مجھ سے ملنے اور مجھے اپنی کہانی سنانے پر آمادگی ظاہر کی۔

۱۹ اگست کو ماؤنگ ماؤنگ کے حکومت سنبھالنے سے کئی دن پہلے منڈالے کا کنٹرول مظاہرین کے ہاتھوں میں آ گیا تھا اور یہ شہر بڑی حد تک فوج کے ہاتھوں ہونے والی ہلاکتوں سے محفوظ رہا جو اگست میں، جب سائن لوئن کی حکومت قائم تھی، رنگون میں پیش آئیں۔ "۸ اگست سے پہلے مظاہرین کی اکثریت طالب علموں اور راہبوں پر مشتمل تھی،" اس نے بتایا۔ "لیکن ۸ اگست کو ایک عام ہڑتال ہوئی۔ برا کا رواج ہے کہ دوسرے غریب ملکوں کی بہ نسبت یہاں بے کس لوگوں کا زیادہ خیال رکھا جاتا ہے، اور روزگار سے محروم افراد دھرم شالوں میں چھوٹے موٹے کام کر کے سر چھپانے کی جگہ حاصل کر لیتے ہیں۔ راہبوں نے سب میں یہ بات پھیلا دی کہ عام ہڑتال کے نتیجے میں جو لوگ اپنی ملازمتوں سے محروم ہوں گے ان کی دیکھ بھال کی جائے گی۔ لوگ بڑی تعداد میں سڑکوں پر نکل آئے؛ ان میں سے چند مارے بھی گئے۔ اگلے روز لاکھوں افراد نے مارچ کیا، دفتر بند ہو گئے، اور بس۔ فوج پسپا ہو کر شہر کے وسط میں واقع فصیل دار قلعے میں جا چھپی، اور پولیس اپنی بیرکوں میں۔ راہبوں کے ساتھ ایک خاموش معاہدہ تھا کہ اگر مظاہرین ان مقامات کا رخ نہ کریں تو فوج احتجاج میں مداخلت نہیں کرے گی۔ امن قائم رکھنے والے دراصل راہب تھے — خاص طور پر ریڈ ایگل بریگیڈ۔ اس کا نام اس گروپ کے سربراہ کے نام کا انگریزی ترجمہ تھا۔ یہ ایک مقامی ملیشیا تھی؛ اس کے ارکان سرکاری وینوں اور ٹرکوں کو لوٹتے، اور خود کو لکڑیوں اور سمورائی تلواروں سے مسلح رکھتے۔ ایسی تلوا ریں بنانے کی ایک گھریلو صنعت راتوں رات

وجود میں آگئی۔ اگر کہیں کوئی مسئلہ اٹھ کھڑا ہوتا تو مسلح راہب وین میں سوار ہو کر فوراً وہاں پہنچتے۔ لوگ راہبوں سے، خصوصاً ریڈ ایگل بریگیڈ والوں سے، ڈرتے تھے۔ اس کے علاوہ ہر محلے میں ایک چھاپا مار دستہ بن گیا تھا اور سڑکوں پر چوکیاں بنالی گئی تھیں۔ میرے ساتھ ایسے دوست تھے جو شہر کے دوسری طرف والے حصے میں رہتے تھے۔ ہم سیاست پر گفتگو کرتے، اور واپسی پر مجھے ہر حفاظتی چوکی پر روکا جاتا۔ میں ہر جگہ بات چیت کرنے لگتا، اور یوں گھنٹوں میں واپس پہنچتا۔

"پکوڈے، دھرم شالائیں اور یونیورسٹیاں ڈمی فیکٹو حکومت کے اجلاس منعقد کرنے کی جگہوں کے طور پر استعمال کی جاتیں۔ چالیس اخبار شائع ہونے لگے۔ ان میں سرکاری مخبروں کی تصویریں چھاپی جاتیں، اور ہدایت کی جاتی کہ ان میں سے کوئی دکھائی دے تو انفارمیشن بُوتھ پر اطلاع دیں۔ یہ بُوتھ دراصل کھوکھے تھے جن میں طالب علم اور ڈاکٹر باری باری ڈیوٹی دیتے۔ چوں کہ پورے شہر میں افواہوں کا زور تھا، اس لیے یہ کھوکھے بنادے گئے تھے جہاں سے لوگوں کو حقائق معلوم ہو سکتے تھے۔ مقامی خبریں، مثلاً تقریروں کا وقت اور مقام، وہاں لکھ کر چپکا دی جاتیں۔ اس دوران ریڈ ایگل بریگیڈ نے تمام تاجروں اور دکان داروں کو رضامند کر لیا تھا کہ چیزوں کی قیمتیں نہ بڑھائیں۔ بلکہ چین سے آنے والی چیزوں کی قیمتوں میں تو باقاعدہ کمی آئی کیوں کہ راستے میں بھتا وصول کرنے والے فوجی غائب تھے۔ سائیکلوں کی قیمتیں نصف کے برابر رہ گئیں۔ ان سرگرمیوں میں ہر شخص شامل تھا — غریبوں کو خوراک فراہم کرنا، زخمیوں کی دوائیں خریدنے کے لیے چندا جمع کرنا۔ کوئی شخص بھوکا نہیں رہا۔ مظاہرے ہر روز ہوتے تھے۔ ایک دن چھ لاکھ افراد مارچ میں شامل ہوئے — یہ تعداد شہر کی کل آبادی سے بھی زیادہ تھی۔ میں نے ایسا کوئی منظر کبھی نہیں دیکھا۔ مطالبوں کی حمایت قریب قریب سو فیصد تھی۔

"رنگوں میں لوگ بہت مضطرب تھے۔ قیدیوں کو چھوڑ دیا گیا تھا؛ غنڈے ہر طرف دندناتے پھر رہے تھے۔ لوگ دیوانگی کے عالم میں تھے، چنانچہ مشتبہ افراد کو پکڑ کر انہیں مارتے پیٹتے یا قتل کر دیتے۔ لیکن منڈالے شہر کی جیل ایک فصیل در قلعے میں واقع تھی جس کے چاروں طرف خندق تھی، لہذا پل پار کر کے آنے والے مجرموں کو آسانی سے پکڑا جاسکتا تھا۔ جوں ہی قیدیوں کو جیل سے چھوڑا جاتا، راہب انہیں پکڑ لیتے اور پکوڈوں میں لے جاتے۔ انہیں کھانا، کپڑے اور ضروری دوائیں دی جاتیں، اور پھر نگرانی کے لیے مقامی محکمہ کمیٹیوں کے سپرد کر دیا جاتا۔"

جس وقت منڈالے شہر کا بندوبست راہبوں کے ہاتھ میں تھا اور رنگون سخت افراتفری کے زرخے میں تھا، فوجی سپاہی، فرار ہو کر مظاہرین سے آملنے کی چند شہرت یافتہ مثالوں سے قطع نظر، اپنے احاطوں میں اور نے ون کی کھان میں رہے۔ فوج اور حکومت تقریباً پورے ملک کی آبادی کے خلاف صفت آرا تھی۔ مسلح افواج میں کوئی دراڑ کیوں نہیں پڑی؟ اس کا جواب یہ ہے کہ نے ون فوج کو، سب سے نچلے درجے کے سپاہی سے لے کر اعلیٰ ترین عہدے دار تک، ایک الگ تھلک، مراعات یافتہ طبقے کے طور پر قائم کرنے کی پالیسی کے فائدہ مند نتائج حاصل کر رہا تھا۔ فوج کے اپنے اسکول تھے؛ اپنے الگ اسپتال، جن میں ضرورت کی تمام اشیا لامحدود مقدار میں موجود ہوتی تھیں؛ اپنے خاص اسٹور جہاں وہ تمام چیزیں ملتی تھیں جو کہیں اور نایاب تھیں؛ یہاں تک کہ فوج کے گولف کورس بھی الگ تھے۔ ایک ایسے ملک میں جہاں یونیورسٹی کا کوئی گریجویٹ بھی، اگر اس کے والدین کی فوج یا حکومت میں رسائی نہ ہو، ملازمت حاصل نہیں کر سکتا تھا، فوج کے کسی معمولی سپاہی کے لیے فوجی ملازمت تحفظ کی علامت تھی۔ افسر کے لیے فوج سے رٹا نہ ہونے پر سرکاری ملکیت کی کسی صنعت میں اونچے عہدے پر فائز ہونے کا موقع موجود تھا۔ رنگون میں فوج کے ایک کیپٹن کے بیٹے نے مجھے بتایا، "ملٹری بیس پر رہائش مفت ہے۔ کوئی بیمار پڑ جائے تو فوجی اسپتال موجود ہے۔ اور علاج کی سہولت کسی فوجی کے تمام رشتہ داروں کو حاصل ہے۔ خوراک کا وافر راشن ملتا ہے، اور خاص چیزیں، مثلاً کورٹے کرکٹ کی سرٹاند والے مقامی دودھ کے بجائے نیسلے کا عمدہ دودھ۔ فوجی افسروں کے بیٹوں بیٹیوں کو برا میں اچھی ملازمتیں ملتی ہیں، یا پھر وہ بری سفارت خانوں میں ملازم ہو کر بیرون ملک جاسکتے ہیں۔"

چنانچہ جب ۱۸ ستمبر آئی — یعنی نویں مہینے کی اٹھارہ تاریخ — تو فوج کا رروائی کے لیے تیار تھی۔ سہ پہر چار بجے برا کے تمام ریڈیو اسٹیشنوں نے معنی خیز انداز میں جنگی موسیقی نشر کرنی شروع کر دی۔ کچھ ہی دیر بعد چند اہم اعلانات کیے گئے: برمی حکومت کو توڑ کر انیس فوجی ارکان پر مشتمل اسٹیٹ لائینڈ آرڈر ریسنوریشن کاؤنسل (SLORC) قائم کر دی گئی۔ کاؤنسل نے ہر مثال کرنے والے مزدوروں کو فوراً کام پر لوٹنے کا حکم دیا، مظاہروں کو ممنوع قرار دے دیا،

رات کے وقت کا کر فیو نافذ کر دیا، اور چار سے زائد افراد کے ایک جگہ جمع ہونے پر پابندی لگا دی۔ اگلے دن کئی امریکی اخباروں نے اس تبدیلی کو ملٹری کودیتا کا نام دیا، لیکن یہ درست نہ تھا، کیوں کہ فوج نے ایک ایسی حکومت سے اقتدار لیا تھا جسے وہ خود ہی چلاتی رہی تھی۔ اصل بات صرف یہ تھی کہ فوج نے حکومت کا سویلین بہروپ اتار دیا تھا۔ کابینہ، پارلیمنٹ، اور حکومت کی ہر سطح کے دوسرے ادارے ختم کر دیے گئے اور فوجی افسر براہ راست اپنا کنٹرول نافذ کرنے لگے۔ اس بندوبست کے سب سے اونچے مقام پر نے ون کا ایک اور قریبی ساتھی جنرل ساماؤنگ فائز تھا جو پچھلے دو ماہ سے وزیر دفاع اور ۱۹۸۵ کے بعد سے آرمی چیف آف اسٹاف تھا۔ اپنے فوجی خطا بات کے علاوہ اب ساماؤنگ کے پاس وزیراعظم اور وزیر خارجہ کے عہدے بھی تھے۔

سوموار ۱۹ ستمبر ۱۹۸۸ کو خول ریزی کا آغاز ہوا۔ صبح سویرے، مظاہرے شروع ہونے کے وقت سے پہلے، فوجیوں نے امریکی سفارت خانے کی سرک کے دوسری طرف واقع عمارت کی چھت پر پوزیشنیں سنبھال لیں۔ طالب علم مظاہرین نو بجے کے قریب جمع ہونے شروع ہوئے، اور تھوڑی سی دیر میں تین ہزار مظاہرین سفارت خانے کے سامنے جمع ہو گئے۔ تقریباً ساڑھے دس بجے چھت پر متعین فوجیوں نے مجھے پر فارنگ شروع کر دی۔ سفارت خانے کا سامنے کا بال خوف زدہ طالب علموں سے بھر گیا؛ سفیر لیون نے فوراً حکم دیا کہ مظاہرین کو گارڈ بوتھ سے آگے سفارت خانے کی عمارت میں پناہ لینے دی جائے۔ لیکن باقی مظاہرین اتنے خوش قسمت نہ تھے۔ اگرچہ سفارت خانے کے بیشتر ملازمین اندر کے ایک بال میں جا چھپے تھے، ایک سفارت کار کھڑکی میں کھڑا خون میں لت پت سرک پر پڑے طالب علموں کو دہشت زدہ ہو کر دیکھتا رہ گیا تھا؛ وہ مجھے بعد میں اس کھڑکی کے پاس لے گیا اور پورا منظر مجھ سے بیان کیا۔ کم از کم دو افراد سفارت خانے کے ٹھیک سامنے ہلاک اور بہت سے زخمی ہوئے تھے۔ جن مظاہرین نے فرار ہونے کی کوشش کی ان کا تعاقب کیا گیا۔ "اسے گھات لگا کر مارنے کے سوا کچھ نہیں کہا جاسکتا،" سفارت کار نے مجھے بتایا۔ "مجھے کو منتشر کرنے کی کوئی کوشش نہیں کی گئی، بس انہیں فارنگ سے ہلاک کرنا شروع کر دیا گیا۔ اور جب وہ بھاگنے لگے تو فوج نے ان کا پیچھا کیا۔ طالب علموں کا پیچھا کرتے ہوئے فوجی ارد گرد کے مکانوں کے اندر بھی گولیاں چلاتے جا رہے تھے۔ ہمارے ایک ڈرائیور کا بیٹا اسی طرح ہلاک ہوا۔ وہ اس وقت بستر میں لیٹا ہوا تھا۔"

ایسی مثالیں بھی ہیں کہ فوجیوں نے ریڈ کر اس کے کارکنوں کو ان لوگوں کے قریب نہیں پہنچنے دیا جنہیں گولیاں لگی تھیں؛ کم از کم ایک موقع پر قریب جانے کی کوشش کرنے والے ریڈ کر اس کے ایک ملازم کو بھی گولی کا نشانہ بنایا گیا۔ لاشوں کو ملٹری ٹرکوں میں ڈھیر کر کے ایک ساتھ ٹھکانے لگانے کے لیے لے جایا گیا۔ بینکاک میں تھانت منت یو کی ایک ایسے شخص سے بات چیت ہوئی جو اُس وقت رنگون میں انیا جھیل سے کوئی ڈیڑھ میل جنوب میں واقع رہائشی علاقے کیاندا کے قبرستان میں موجود تھا جب فوجی ٹرک وہاں پہنچے تھے۔ اس شخص کا کہنا تھا کہ اس نے زندہ طالب علموں کی چھتھیں اور ان پر کی جانے والی فائرنگ کی آوازیں سنی تھیں جنہیں لاشوں کے ساتھ ڈھیر کر کے جلایا جا رہا تھا۔ "ایسی کئی رپورٹیں اتنی ٹھوس ہیں کہ ان پر اعتبار کیا جاسکتا ہے،" تھانت منت یو نے مجھے بتایا۔ اسٹیٹ ڈپارٹمنٹ کے مطابق امکان یہ تھا کہ تین دن کے عرصے میں صرف رنگون میں ایک ہزار سے زیادہ افراد مارے گئے ہوں گے۔

منڈالے میں فوج نے نظم و ضبط کی بہتر پابندی کی؛ وہاں ہلاک اور زخمی ہونے والوں کی تعداد بہت کم تھی کیوں کہ فوجیوں نے رکاوٹیں توڑ کر آہستہ آہستہ، چار دن میں، پورے شہر کا کنٹرول حاصل کیا۔ لیکن سفاکی کے آثار اس کے باوجود نمایاں تھے۔ "انہوں نے لوگوں کو پکڑنا شروع کیا، خصوصاً راہبوں کو،" مجھے اس امریکی طالب علم نے بتایا جو ان تمام واقعات کا عینی شاہد تھا۔ "انہوں نے راہبوں کی توہین کرنے کے لیے انہیں لاتیں ماریں اور ان سے رکاوٹیں تڑوائیں۔ وہ بوٹ پہنے اور ہتھیار اٹھائے دھرم شالوں اور پگودوں میں گھس آئے۔ ایک دھرم شالا کے نگراں نے دروازے پر فوجیوں کو روکا اور ان سے کہا: اگر تم اندر آنا چاہتے ہو تو تمہیں پہلے مجھے گولی مارنی ہوگی۔ آخر کار اس کا اور فوجیوں کا ایک سمجھوتا ہو گیا: وہ اپنے جوتے اتار کر اور ہتھیار باہر رکھ کر اندر داخل ہوں گے۔ اس دوران اندر چھپے ہوئے طالب علموں کو فرار کرایا جاتا تھا۔"

ایسے حد درجہ مذہبی معاشرے میں، جہاں راہبوں کا انتہائی احترام کیا جاتا ہے، فوجیوں نے دھرم شالوں کی بے حرمتی کیوں کر کی؟

"فوجیوں کو لڑکپن ہی میں بھرتی کر لیا جاتا ہے،" طالب علم نے وضاحت کی۔ "فوج باقی معاشرے سے الگ تھلگ رہتی ہے۔ فوجیوں کو بتایا گیا تھا کہ یہ راہب کمیونسٹ ہیں، لہذا راہب ہیں ہی نہیں۔"

فوجیوں کی سفاکی اور بربریت کی وضاحت دو اور باتوں سے ہوئی۔ پہلی یہ کہ فوجیوں کو، جیسا کہ مجھے رنگوں میں لوگوں نے بتایا، حرکت میں لانے سے پہلے الکل دی گئی تھی۔ "ہم نے افسروں کو دیکھا جو اپنے ماتحت فوجیوں کو صبح سویرے اور پھر رات کے وقت الکل پینے کا حکم دے رہے تھے،" ایک طالب علم نے مجھ سے کہا۔ "الکل بہت تیز تھی، ویسی جیسے آپ لوگ امریکا میں مون شان کھتے ہیں۔ فوجیوں کی آنکھیں سُرخ تھیں، اور وہ ہر حکم بجالانے کو تیار تھے۔ وہ اپنے طور پر یہ فیصلہ کرنے کی حالت میں نہیں تھے کہ کیا صحیح ہے اور کیا غلط۔" دوسری بات یہ کہ برمی فوج کے اسلحہ خانے میں آنسو گیس موجود نہیں ہے؛ کسی بھوم کو قابو کرنے کا واحد طریقہ اس پر فائرنگ کرنا ہے۔

اگست اور ستمبر کے واقعات کس حد تک نے ون کی منصوبہ سازی کا نتیجہ تھے؟ غالباً اس دوران جو کچھ ہوا وہ کسی بے مہار حکومت کی بھیانک غلطی سے کہیں زیادہ تھا۔ حکومت کے انتشار کا شکار ہو کر بے اثر ہو جانے پر بھی خفیہ پولیس کا پہلے کی طرح مستعد اور سرگرم رہنا اسی بات کی نشان دہی کرتا ہے۔ طالب علموں کے ساتھ جو طرز عمل اختیار کیا گیا اس سے بھی یہی اندازہ ہوتا ہے: پہلے سفاک سائن لوئن، پھر مضامبت پسند ماؤنگ ماؤنگ۔ لیکن یہ مضامبت پسندی فریب تھی: ماؤنگ ماؤنگ کا انتخابات کرانے کا منصوبہ، نگراں حکومت کے قیام کے بغیر، قبول کیے جانے کا ذرہ بھر امکان نہ رکھتا تھا۔ اس دوران مجرموں کا جیلوں سے آزاد کیا جانا — اور مظاہرین کے پانی میں زہر کی ملاوٹ — واضح طور پر اخراجی پیدا کرنے کی کوشش تھی تاکہ فوج کی مداخلت کا جواز پیدا کیا جاسکے۔ اور ۱۹ ستمبر کے دن جو فوجی کارروائی شروع ہوئی، وہ کسی بھی طرح بے ساختہ نہیں کھلائی جاسکتی۔ مشین گنیں پہلے سے چھتوں پر نصب کر دی گئی تھیں، اور فائرنگ ختم ہوتے ہی لاشیں جمع کرنے والے ٹرک اور فائر انجن سڑکوں پر آگئے۔ فوجی افسروں نے تقریباً فوری طور پر تجارت اور حکومت دونوں، سویلین افراد کو ہٹا کر، اپنے ہاتھوں میں لے لیں۔

اگر یہ سب پہلے سے تیار کیے گئے ایک منصوبے کا حصہ تھا تو پھر فوج نے پسپائی اختیار کر کے ہفتوں انتشار کو برداشت کرنے کے بجائے فوری کارروائی کیوں نہیں کی؟ میں نے یہ سوال یوزانہ کھن سے کیا۔

"ہر شخص جانتا تھا کہ ماؤنگ ماؤنگ نے ون کا ساتھی ہے،" اس نے کہا۔ "شروع ہی سے

کسی کو بھی اس کی باتوں پر اعتبار نہ تھا۔ ماؤنگ ماؤنگ کی حکومت کے تمام عرصے میں ہمیں یہ احساس تھا کہ فوج وقت حاصل کرنے کا کھیل کھیل رہی ہے۔ اس کھیل سے ان کا مقصد کارروائی شروع کرنے سے پہلے یہ جاننا تھا کہ طالب علموں کی طاقت کتنی ہے، وہ کون ہیں، حکومت کو درپیش خطرہ کتنا سنگین ہے۔"

دوسری جانب، بعض لوگ فوجی ایکشن سے فوراً پہلے ہونے والے دو واقعات کو اس کارروائی کا سبب قرار دیتے ہیں۔ طالب علموں نے وزارتِ دفاع اور وزارتِ تجارت کا محاصرہ کر لیا تھا جس سے فوج کو سخت اندیشہ ہو گیا کہ اس کا بھی گھیراؤ کیا جاسکتا ہے۔ وزارتِ دفاع کے باہر طلباء فوجیوں سے باقاعدہ اپیل کر رہے تھے کہ وہ ان سے آملیں، اور چند ایک فوجی ان کی بات مان بھی رہے تھے۔ وزارتِ تجارت کی عمارت کی چھت پر سے فوجیوں نے فائرنگ کر کے ایک شخص کو ہلاک کر دیا۔ بعد میں عمارت کی حفاظت پر متعین فوجیوں کو احتجاج کرنے والوں کے سامنے ہتھیار ڈالنے پڑے۔ اس نقطہ نظر کے مطابق ان واقعات سے فوج کے اضطراب میں اضافہ ہوا اور انہوں نے کارروائی شروع کر دی۔ "فوج کے بڑے حصے کو یقین تھا کہ کمیونسٹ حکومت پر قبضہ کرنے والے ہیں،" ایک سفارت کار نے کہا۔

اگست میں فوج کے ہٹائے جانے، اور پھر وسط ستمبر میں مظاہرین کے قتل، کی کوئی بھی توضیح کی جائے، بڑے بڑے فیصلے بلاشبہ نفون ہی کے کیے ہوئے تھے۔ "ریٹائرمنٹ" کے بعد بھی اس کے کردار کے جاری رہنے کے بارے میں اگر کوئی شک تھا تو وہ ۲ مارچ ۱۹۸۹ کو دور ہو گیا۔ یہ دن برما کے یومِ مسلح افواج ہونے کے علاوہ نو سے تقسیم ہو جانے والا عدد بھی ہے۔ جب اس نے بیرونی ملکوں کے سفیروں کے ایک ڈنر میں شرکت کی؛ یہ پچھلے سال جولائی میں برا سوشلسٹ پروگرام پارٹی کے سربراہ کے عہدے سے استعفیٰ دینے کے بعد سے کسی تقریب میں اس کی پہلی شرکت تھی۔ ۲۸ مارچ کو "ورلڈنگ پیپلز ڈیلی" نے اپنا نمایاں ترین مضمون اس تقریب کے احوال کے لیے وقف کیا، لیکن نفون کے اس مضمون میں کہیں ذکر نہ تھا۔ پھر شاید کسی نے ہدایات جاری کی ہوں گی کہ نفون کو دوبارہ ایک سرگرم سیاسی شخصیت کی حیثیت سے، حاصل ہو گئی ہے: ۲۹ مارچ کے اخبار میں صفحہ اول پر اس کی ایک بڑی سی تصویر جاری کی جس میں وہ ڈنر کی میز پر بیٹھا بنس رہا تھا۔ ایک ہفتے بعد اخبار نے سُرخ لگائی:

Patron of the War Veterans Organisation
General Ne Win (Retired) Views The 44th
Anniversary Armed Forces Day Exhibition.

ایک اور بڑی تصویر میں نے ون کو چاق و چوبند اور مسکراتے ہوئے دکھایا گیا تھا۔ برما میں اپنے قیام کے دوران میں نے "ورکنگ پیپلز ڈیلی" کے نوماد کے شماروں کا مطالعہ کیا، اور اس تمام عرصے میں یہ واحد موقع تھا کہ اخبار نے اپنا پورا صفحہ اول کسی ایک موضوع کے لیے وقف کیا۔

ایک صبح بہت سویرے تین طالب علم میرے ہوٹل آئے۔ اس دن موسم خاصا گرم اور مرطوب تھا، لیکن وہ خوف کے مارے لکپکار رہے تھے، اور اگرچہ ہم کھانے کے کمرے میں بیٹھے تھے، انہوں نے ناشتہ کرنے یا انٹرویو دینے میں کوئی دل چسپی ظاہر نہ کی؛ وہ بار بار کنکھیوں سے ادھر ادھر دیکھتے رہے جیسے انہیں خطرہ ہو کہ کسی بھی لمحے انہیں جھپٹ لیا جائے گا۔ انہوں نے یہ خطرہ مجھے یہ مشورہ دینے کے لیے مول لیا تھا کہ مجھے آؤں ساں سوچی سے ملاقات کرنی چاہیے۔ جب میں نے انہیں بتایا کہ میں اگلے روز اس کی پریس کانفرنس میں شرکت کرنے والا ہوں اور اس کے بعد اس سے انٹرویو کا وقت بھی ملے گا، تو انہیں اطمینان ہوا اور تھوڑی ہی دیر بعد وہ چلے گئے۔ "آؤں ساں سوچی ہماری واحد رہنما ہے،" ان میں سے ایک نے، جو بہتر انگریزی بولتا تھا، مجھ سے کہا۔ "وہی ایک باقی رہ گئی ہے۔ اس کے سوا کوئی نہیں ہے۔"

برما کی تحریک آزادی کے رہنما اور مقتول قومی ہیرو آؤں ساں کی بیٹی، سوچی، اپریل ۱۹۸۸ میں اپنے شوہر اور دو بیٹوں کے ساتھ اپنی ماں سے، جس پر قلع کا حملہ ہوا تھا، ملنے برما پہنچی تھی۔ (اس کا اپنا نام سوچی ہے، جس میں اس نے اپنے باپ کا نام جوڑ لیا ہے۔) اپنے باپ کی موت کے وقت وہ بہت کم عمر تھی، اور اس نے اپنی ۳۴ سالہ زندگی کا بیشتر حصہ برما کے باہر گزارا ہے۔ اس نے آکسفورڈ سے ڈگری لی ہے اور آکسفورڈ ہی کے ایک اسکالر مائیکل آریس (Michael Aris) سے شادی کی ہے جو تبت کا معروف ماہر ہے۔ جب وہ برما آئی، ان دنوں برمی قوم پرست ادب کے موضوع پر ڈاکٹریٹ کرنے اور اپنے باپ کی ایک سوانح لکھنے میں

مصروف تھی۔

رنگون پہنچنے پر آؤں ساں سوچی کو حالات کے ریلے نے اپنی لپیٹ میں لے لیا۔ حزب مخالف کو کسی رہنما کی شدید ضرورت تھی، اور صرف وہی تھی جس کی شخصیت نے ون کے ساتھ کسی دور دراز کے تعلق سے بھی داغ دار نہ تھی۔ بے نظیر بھٹو اور کورازون آکینو کی طرح اس کی ذات بھی ایک طاقتور علامت کی حیثیت رکھتی تھی: برا کے عظیم مقتول ہیرو کی بیٹی، جو ملک کو ایک ڈکٹیٹر کے چنگل سے چھڑانے اور جمہوریت قائم کرنے کی تحریک کی قیادت کرنے کے لیے لوٹ آئی تھی۔ لیکن اس کی اہمیت محض ایک علامت سے کہیں زیادہ تھی: سیاسیات اور معاشیات کی طالبہ، اظہار پر پوری طرح قادر، برمی اور انگریزی دونوں زبانوں میں روانی سے تقریر کرنے والی سوچی نے بہت جلد اپنی شخصیت کی انفرادیت کا اعتراف کرا لیا۔ اس کا شوہر اور دونوں بیٹے آخر کار یورپ لوٹ گئے جبکہ وہ اس تنہا اور خطرناک لڑائی کو جاری رکھنے کے لیے برا ہی میں مقیم رہی۔

۱۹۸۸ میں اقتدار سنبھالنے والی جنرل سا ماونگ کی حکومت نے اپنے تمام سفاکانہ اقدامات کے درمیان اس بات پر بھی متواتر اصرار کیا کہ انتخابات ضرور کرائے جائیں گے۔ اگر اسے بیرونی امداد کی بحالی مقصود تھی تو انتخابات کا تذکرہ کرنا ناگزیر تھا۔ برا کو قرض اور امداد دینے والے تین بڑے ملک — ۲۷۸ ملین ڈالر سالانہ فراہم کرنے والا جاپان، ۸۰ ملین ڈالر مہیا کرنے والا جرمنی، اور ۱۴ ملین ڈالر دینے والا امریکا — اپنی امداد منقطع کر چکے تھے، اور حکومت کے زرمبادلہ کے ذخائر صفر کے خطرناک حد تک قریب پہنچ چکے تھے۔ تقریباً فوری بعد حکومت نے سیاسی پارٹیوں کو رجسٹریشن کرانے کی اجازت دے دی، لیکن انتخابات کے کسی ٹائم ٹیبل کا اعلان نہ کیا۔ جب تک رجسٹریشن کا کام مکمل ہوا، یعنی فروری ۱۹۸۹ کے آخر تک، ۲۳۳ سیاسی پارٹیاں رجسٹریشن کرا چکی تھیں۔ ان میں سے بہت سی پارٹیاں دوستوں کے چھوٹے چھوٹے گروپوں سے زیادہ کچھ نہ تھیں جو سیاسی پارٹی کے طور پر رجسٹر ہونے کے بعد، گرفتاری یا فائرنگ کا خطرہ مول لیے بغیر، قانونی طور پر مل بیٹھ کر سیاست پر تبادلہ خیال کر سکتے تھے۔ دو طاقتور پارٹیاں سامنے آئیں: نیشنل یونٹی پارٹی، جو حکومت کی تھی (اور جسے ستمبر سے پہلے تک برا سوشلسٹ پروگرام پارٹی کہا جاتا تھا)، اور نیشنل لیگ فار ڈیموکریسی، جس کی سربراہ آؤں ساں سوچی

تھی۔

ابتدا میں لیگ کے تین رہنما تھے: سُوجی؛ یو تن او (U Tin Oo)، ایک سابق وزیرِ دفاع (اس کا اپنے ہم نام، انٹیلیجنس کے سابق سربراہ سے، جواب جیل میں ہے، کوئی تعلق نہیں)؛ اور یو آؤں جی (U Aung Gyi)۔ یو تن او، جسے نے ون نے ۱۹۷۶ میں برطرف کر کے چار برس جیل میں رکھا تھا، فوج اور کسی نئی حکومت کے درمیان ایک اہم ممکنہ رابطے کی نمائندگی کرتا تھا۔ آؤں جی، جس کی عمر اُس وقت ستر برس کی تھی، برمی سیاست کے ایک پُر اسرار کردار کی حیثیت رکھتا تھا۔ وہ برمی فوج میں نے ون کا ساتھی رہا تھا، لیکن اس نے نے ون کے اقتدار پر قبضہ کر لینے اور ملک کا رخ سوشلسٹ راستے کی طرف موڑنے کے بعد اس نے فوج سے استعفیٰ دے دیا تھا۔ اسے تین سال قید کی سزا سنائی گئی جو ۱۹۶۵ میں شروع ہوئی، اور دوبارہ جولائی ۱۹۸۸ میں اسے پھر قید کیا گیا؛ اپنی ان دو سزائوں کے درمیانی عرصے میں وہ رنگون میں چائے خانوں کی ایک چین (chain) چلاتا رہا۔ آؤں جی تقریباً ہمیشہ نے ون پر نکتہ چینی کرتا رہا ہے؛ جون ۱۹۸۸ میں اس نے نے ون کے نام اکٹالیس صفحوں کا ایک کھلا خط لکھا تھا جس میں اس کی اقتصادی پالیسیوں پر تنقید کی گئی تھی۔ اس کے باوجود اکتوبر ۱۹۸۸ میں "ایشیا ویک" نامی رسالے کو انٹرویو دیتے ہوئے اس نے نے ون کے بارے میں یوں اظہارِ خیال کیا: "میں پچھلے چالیس برس سے نے ون کے ساتھ وابستہ رہا ہوں اور ہم دونوں ایک دوسرے کے بہت قریب ہیں... میں اسے اپنے گاؤں کا درجہ دیتا ہوں۔" اُس شخص کے لیے اس کی عقیدت جس نے اسے دو بار جیل میں ڈالا تھا، فطری طور پر اسے طالب علموں کی نگاہ میں مشتبہ بنا دیتی ہے، اور ان شبہات کو مزید تقویت جنوری ۱۹۸۹ میں حاصل ہوئی جب اس نے لیگ سے علیحدگی اختیار کر لی اور سُوجی اور تن او پر "کمپونسٹوں" سے روابط رکھنے کا الزام لگایا۔ اس الزام کو سرکاری اہلکاروں نے فوراً اپنا لیا۔ (ان کا کہنا تھا کہ وہ یہ الزام عائد نہیں کر رہے، محض اسے دُہرار ہے ہیں۔) مختصر یہ کہ اس موقف میں کسی قدر جان ضرور ہے کہ ممکن ہے آؤں جی کو نے ون نے حزبِ مخالف کو بے اعتبار کرنے کے لیے پلانٹ کیا ہو۔

مارچ ۱۹۸۹ میں حکومت نے انتخابات کے قانون کا مسودہ جاری کیا جس میں پارلیمنٹ کے انتخاب میں حصہ لینے کے ضوابط بیان کیے گئے تھے۔ اگرچہ فوجی عہدے داروں نے اپنے فرار

کی بہت سی گنجائشیں رکھی تھیں، ان کے شائع کردہ ٹائم ٹیبل کے مطابق انتخابات مئی ۱۹۹۰ء میں منعقد ہونے تھے۔ لیکن جولائی ۱۹۸۹ء میں سوچی کی مہم کے کارکنوں کی گرفتاری کی لہر سے پہلے بھی انتخابی مہم ڈرامائی طور پر ناہموار سطحوں پر چلائی جا رہی تھی۔ حزب مخالف کو ریاستی ملکیت کے اخبارات، ریڈیو اور ٹیلی وژن تک کوئی رسائی حاصل نہیں تھی۔ وہ بدنام سرکاری حکم، جسے ۸۸/۲ کا نام دیا جاتا ہے (یعنی ۱۹۸۸ء میں قائم ہونے والی حکومت کا جاری کیا ہوا حکم نمبر ۲)، جس کی رو سے چار سے زائد افراد کا ایک جگہ جمع ہونا ممنوع ہے، تکنیکی طور پر بیرون در ہونے والی کسی بھی سیاسی سرگرمی کو غیر قانونی بنا دیتا ہے۔ (۲ اور ۸۸ کا حاصل جمع ۱۸ ہے جو ۹ پر پورا تقسیم ہو جاتا ہے۔) آؤں ساں سوچی کی جانب سے دیہات میں چلائی جانے والی مہم کو حکومت کی طرف سے ہر قسم کے مخالفانہ ہتھکنڈوں کا سامنا کرنا پڑا ہے: لاوڈ اسپیکروں پر لوگوں کو متنبہ کیا گیا کہ وہ اُسے دیکھنے کے لیے گھروں سے باہر نہ نکلیں؛ حکام نے انتخابی نشانوں کی نمائش کرنے پر پابندی لگا دی؛ فوجیوں نے بھدے انداز میں بنائے گئے کارٹون تقسیم کیے جن میں اسے اور اس کے شوہر کو "غیر ملکی" جنسی افعال میں مشغول دکھایا گیا تھا؛ اور ۵ اپریل ۱۹۸۹ء کو وہ ایک فوجی کیمپن کے ہاتھوں قتل ہونے سے بال بال بچی۔

۱۹ اپریل کو اس کی پریس کانفرنس میں، جو شمالی رنگون میں اس کے آبائی مکان کے احاطے میں واقع، چھپر کی چھت اور کچے فرش والی ایک چھوٹی سی عمارت میں منعقد ہوئی، آنے والے خبر نگاروں کے ذہنوں میں سوچی کی زندگی کو لاحق ہونے والا وہ خطرہ موجود تھا۔ اپریل برما میں سب سے زیادہ گرم مہینا ہوتا ہے، اور دوپہر کی دھوپ میں کمرہ بُری طرح تپ رہا تھا۔ لیکن سوچی — ایک نہایت متاثر کن اور خوش رُو عورت، جو جامنی لنگی اور اس سے ملتے جلتے رنگ کے لمبی آستینوں والے بلاؤز میں ملبوس تھی — مطمئن اور پرسکون نظر آ رہی تھی۔ خود اعتماد اور پُر مزاج سوچی نے پریس کانفرنس میں ایسی مہارت اور خوش اسلوبی کا مظاہرہ کیا کہ کانفرنس کے خاتمے پر بہت سے رپورٹروں نے تالیاں بجا کر اسے خراج تحسین پیش کیا۔ کئی سوالوں پر اس کے جواب انتہائی ڈرامائی تھے اور ضرب المثل بننے کی سی صلاحیت رکھتے تھے۔ مثال کے طور پر، جب اس سے حکومت کی جانب سے اس کی انتخابی مہم میں رکاوٹیں ڈالنے کی بابت سوال کیا گیا تو اس نے جواب دیا کہ "بعض موقعوں پر لوگوں کو مجھے دیکھ کر ہاتھ بلانے سے روکا گیا، یہاں تک کہا گیا

کہ وہ مجھے دیکھ کر مسکرا بھی نہیں سکتے۔ "اتنا کبھہ کروہ رکی، خبر نگاروں کی طرف دیکھا، مسکرائی، اور اضافہ کیا، "مسکراہٹ کو برمی لوگوں کے انسانی حقوق میں سے آخری حق کہنا چاہیے۔"

سُوجی کو بظاہر یہ احساس تھا کہ انتخابات منعقد ہونے کے امکانات نہایت خفی ہیں، اور وہ اس بارے میں نہایت محتاط تھی کہ فوج کے لیے خطرہ بننے کا تاثر دینے سے کہیں یہ امکانات بھی معدوم نہ ہو جائیں۔ جیسا کہ وہ اس سے پہلے بھی کئی موقعوں پر کر چکی تھی، اس نے مظاہمت پسندی کے اظہار کی انتہائی کوشش کی۔ "اس ملک کا ایک المیہ یہ ہے کہ یہاں فوج اور سویلین آبادی کے درمیان پکی اینٹوں کی اونچی دیوار حائل رہی ہے، اور وہ ایک دوسرے کو سمجھ نہیں پاتے،" اس نے کہا۔ "جمہوریت کے قیام کی راہ میں سب سے بڑی رکاوٹ یہ ہے کہ حکام اور سیاسی پارٹیوں کے درمیان تعاون موجود نہیں۔ اگر دونوں کے درمیان تعاون ہوتا تو متواتر رونما ہونے والے تنازعات کو روکا جاسکتا تھا۔ جمہوریت پسند قوتوں کا مقصد فوج کو تباہ کرنا ہرگز نہیں۔ ہم فوج میں انتشار پیدا کرنے سے بھی دل چسپی نہیں رکھتے؛ ہمیں معلوم ہے کہ فوج میں انتشار پیدا ہونے سے ہمارے ملک کے لیے زیادہ سنگین مسائل پیدا ہو جائیں گے۔ اگر وہ ہم سے مکالمہ کرنے سے انکار کرتے ہیں، تب بھی ہم مکالمے کی دعوت کو دہراتے رہیں گے، کیوں کہ یہی درست طریقہ ہے،" اس نے کہا۔ اس نے ان فوجیوں کے بارے میں ضرور کچھ کلیت کے ساتھ تبصرہ کیا جو حفاظت کے بہانے رنگوں بھر میں اس کا تعاقب کرتے رہتے ہیں۔ "میں یہ سمجھنے سے قاصر ہوں کہ انہیں میری حفاظت کے لیے خاردار تار لپٹے ہوئے ڈنڈوں کی آخر کیا ضرورت ہے،" اس نے کہا۔ پھر بولی، "ہماری پارٹی کے بے شمار کارکنوں کو گرفتار کر لیا گیا ہے؛ بہت سے کارکنوں کو گرفتاری کا خطرہ لاحق ہے۔ میں حکام سے صرف ایک بات کہتی ہوں: آپ کے لیے لوگوں سے اپنے خلاف باتیں سننا تکلیف دہ ضرور ہوگا، لیکن اتنا تکلیف دہ ہرگز نہیں ہوگا جتنی ایک گولی تکلیف دہ ہوتی ہے۔ اور لوگوں کو گولیوں کا سامنا کرنا پڑا ہے۔"

سُوجی کو برا کے مستقبل کے منفی آثار دکھائی دے رہے تھے۔ ایک بُری علامت یہ تھی کہ یوم مسلح افواج پر جنرل نے ون دوبارہ ایک تقریب میں ظاہر ہو گیا تھا۔ "بہت سے لوگ ایسے ہیں جو یہ سمجھتے تھے کہ پردے کے پیچھے سے ڈوریاں وہی ہلا رہا ہے،" اس نے کہا۔ "میں ان لوگوں سے مستفحق ہوں جو ایسا سمجھتے ہیں۔ اس کا دوبارہ ظاہر ہونا ایسی بات نہیں ہے جسے ہم دنیا کے سب سے

زیادہ حوصلہ افزا شگون کا نام دے سکیں۔ "پھر جاپان کے اس فیصلے کی بات ہوئی جس کے تحت اس نے قرض اور امداد فراہم کرنے والے ملکوں کی طرف سے ہونے والے برا کے بائیکاٹ سے علیحدگی اختیار کر کے برا کے ان منصوبوں کے لیے امداد فراہم کرنے کا اعلان کیا جو ۱۹۸۸ کے برابر اہم اقدامات سے پہلے شروع ہو چکے تھے۔ "جاپان جیسے خوشحال ملک کی جانب سے منافع کو انسانی حقوق پر ترجیح دینے کا فیصلہ واقعی بہت صدمہ پہنچانے والی بات ہے،" اس نے تبصرہ کیا۔ "ایسا بھی نہیں ہے کہ اگر وہ معاشی مفادات پر انسانی حقوق کو فوقیت دیں تو بھوکے مر جائیں گے۔"

عام سے انداز میں بات کرتے ہوئے، گویا اس کی حوصلہ مندی کوئی غیر معمولی بات نہ ہو، سوچی نے ۵ اپریل کو اروادی ڈیٹا کے ایک قصبے دانوبیو میں ہونے والے واقعے کی تفصیل بیان کی۔ وہ مہم کے ایک دورے کے بعد اپنے چند کارکنوں کے ساتھ سرک پر چلتی آرہی تھی کہ ایک فوجی کیپٹن کے حکم پر چھ فوجی سپاہی ایک جیپ سے کود کر اترے، زمین پر ایک گھٹنا رکھ کر پوزیشنیں لیں اور بندوقوں سے اس کی طرف نشانہ باندھ لیا۔ اس نے اپنے ساتھیوں کو فٹ پاتھ پر انتظار کرنے کا اشارہ کیا اور خود سرک کے بیچ میں چلتی ہوئی فوجیوں کے نزدیک آئی۔ "انہیں نشانہ لینے کے لیے واحد ہدف فراہم کرنا سب لوگوں کو خطرے کی زد میں لانے کے مقابلے میں بہت سادہ سی بات تھی،" اس نے ہمیں بتایا۔ "تب ہی ایک میجر نے کیپٹن کو فائرنگ کا حکم واپس لینے کی ہدایت کی۔"

پریس کانفرنس کے بعد میں سوچی کے ساتھ اس کے گھر کی طرف چلا جو ایرکنڈیشننگ سے عاری ایک پرانا مکان تھا، آرام دہ ضرور تھا لیکن لگتا تھا عرصے سے اس کی مرمت نہیں ہوئی ہے۔ ہم نے صدر دروازے پر اپنے جوتے اتار دیے اور بات چیت کرنے کے لیے لونگ روم میں چلے گئے۔ میزے سوالوں پر اس کے جواب مختصر اور سیدھے تھے، بالکل پریس کانفرنس کی طرح، اور اس نے اپنے اضطراب کو، جو اسے یقیناً لاحق ہو گا، مجھ پر ذرا بھی ظاہر نہ ہونے دیا؛ وہ اپنے گھر والوں سے جدا ہو کر ایک فوجی آمریت کا سامنا کر رہی تھی جو ایک سے زیادہ بار اسے قتل کرنے کے قریب تک جا پہنچی تھی۔ "مہم کے باعث میں کچھ دہلی اور سانولی ہو گئی ہوں،" وہ بولی۔ "دیہی علاقوں میں ادھر ادھر آنا جانا بہت تھکا دینے والا کام ہے۔ یہ جوش و خروش کی بات نہیں بلکہ سخت

محنت اور مشقت کا معاملہ ہے۔ مجھے اپنی سابقہ زندگی کے بارے میں سوچنے کا وقت ہی نہیں ملتا۔" سوچی نے اس خیال کو فوراً رد کر دیا کہ دانوبیو کے واقعے میں جرأت کا مظاہرہ کرنے پر وہ خراج تحسین کی مستحق ہے۔ "یہ بہادری نہیں ہے،" اس نے اعلان کیا۔ "یہ اس کام کو کرنے کا معاملہ ہے جو آپ کو کرنا ہی ہے۔ یا تو آدمی یہ کام کرتا ہے یا فرار اختیار کرتا ہے۔" اس کا تمام فخر و ناز ان طالب علموں کے لیے وقف تھا جو ملک بھر میں اس کی مہم کو منظم کرنے کا کام اس قدر تن دہی سے کر رہے تھے؛ صرف اُن کا ذکر کرتے ہوئے سوچی نے اپنے چہرے پر جذبے کی ایک جھلک نمودار ہونے دی۔ "یہ نوجوان بے حد بہادر ہیں،" اس نے مجھے بتایا۔ "انہوں نے وہ سب کچھ کہہ ڈالا جو لوگ چھبیس سال سے کہنا چاہتے تھے لیکن خوف کے مارے کہہ نہیں پاتے تھے۔ ہماری پارٹی میں پیشہ ور سیاست دانوں کا وجود نہیں ہے؛ ہم عمل کے ذریعے سیکھتے ہیں۔ ہماری پارٹی بہت زیادہ تیزی سے پھیل گئی ہے؛ صرف چند مہینے گزرنے پر ہماری ممبر شپ بیس سے تیس لاکھ تک ہے۔ اس وجہ سے ہم تنظیم اور ڈسپلن پر اتنی توجہ نہیں دے پا رہے جتنی دینا چاہتے ہیں۔ لیکن اب طالب علموں کو ایک تنظیمی ڈھانچا مل گیا ہے جس میں رہتے ہوئے وہ اپنا کام کر سکتے ہیں۔ اپنے سے زیادہ عمر والوں کے ساتھ کام کرنے سے وہ بہت کم وقت میں پختہ کار ہو جاتے ہیں۔ اگست میں وہ نو عمر لڑکیاں اور لڑکے تھے؛ آج جوان عورتیں اور مرد ہیں۔"

حزب مخالف کے سیاست دانوں اور بغاوت پر آمادہ طالب علموں کو تلاش کرنے کی نسبت برمی حکومت کے رہنماؤں کو ڈھونڈنا کہیں زیادہ دشوار ثابت ہوا۔ حکومت نے جنوری ۱۹۸۹ء میں نافذ کی ہوئی پریس کی بابت کھلے دروازوں والی پالیسی کی پہلی برمی آزمائش کے سلسلے میں اپریل میں ہم آٹھ خبر نگاروں کو ملک میں آنے کی دعوت تو دے تھی لیکن اس کے بعد اسے کچھ اندازہ نہ تھا کہ ہمارے ساتھ کرے کیا۔ ہم نے بعد میں پتا چلایا کہ ملٹری انٹیلیجنس مستوا تر اس کھوج میں لگی رہی تھی کہ ہم کس کس سے بات کرتے ہیں، لیکن اس کے سوا کچھ نہ کیا گیا۔ ہمیں کوئی ایرپورٹ پر نہ ملا، کسی نے ہمارے ہوٹل میں پروپیگنڈا کا مواد نہیں پہنچایا، کسی نے ہم سے رابطہ قائم کر کے یہ

مشورہ دینے کی کوشش نہ کی کہ ہمیں کس سے ملنا چاہیے۔ میں نے یو کیا سان (U Kyaw Sann) کو، جس کا عہدہ فوج کے ترجمان کا تھا، فون کرنے کی کوششیں کی لیکن اس کا فون ہمیشہ مصروف ملا۔ آخر کار میں ایک برمی ترجمان کے ساتھ — میرا دوست یو منٹ تھیم نہیں، جسے میں اپنے ساتھ کسی فوجی عمارت میں لے جانا نہیں چاہتا تھا — یو کیا سان کی تلاش میں نکلا۔ ہم اس کا پتا پوچھنے رنگون کے اُس علاقے میں گئے جہاں وزارتِ دفاع کی عمارتیں ایک دوسرے کے قریب واقع ہیں۔ ہر عمارت پر ہمارا سامنا فوجی سپاہیوں سے ہوا جنہوں نے سنگین لگی راٹھلیں ہم پر تان لیں اور جب ہم نے سوال کیا تو ہمیں کسی اور عمارت کی طرف بھیج دیا۔ آخر کار ہم درست جگہ پہنچ گئے، لیکن سپاہیوں نے ہمیں اندر داخل نہیں ہونے دیا؛ انہوں نے بتایا کہ دفتر دوپہر کے کھانے کے لیے بند ہے۔ اس وقت دس بج کر چالیس منٹ ہوئے تھے۔

اسی روز سہ پہر، اس خیال سے کہ کہیں مجھے حکومت کے کسی فرد پر نگاہ تک ڈالے بغیر برطانیہ سے رخصت نہ ہونا پڑے، میں نے ایک فہرست نکالی جو مجھے دی گئی تھی، اور تمام سرکاری نمبروں پر ایک ایک کر کے فون کرنا شروع کیا۔ برما میں ٹیلی فون استعمال کرنا آسان کام نہیں ہوتا؛ اپنے ہوٹل سے میل بھر دور واقع دوسرے ہوٹل سے رابطہ قائم کرنے میں عموماً آدھ گھنٹا لگ جاتا تھا، اور اس کے بعد بھی لائن اس قدر خراب ہوتی کہ ہمیں ہر لفظ چیخ کر بولنا پڑتا۔ بہر حال، آخر کار وزارتِ خارجہ میں کسی نے فون اٹھایا، اور میں نے اس سے کہا کہ میں کسی ایسے شخص سے بات کرنا چاہتا ہوں جو روانی سے انگریزی بول سکے۔ ایک آدمی، جو برطانوی لہجے میں بہترین انگریزی بولتا تھا، فون پر آیا۔ جوں ہی میں نے اپنا نام لیا، وہ فوراً بولا، "جی جی، سان فرانسکو سے۔"

"آپ کو کیسے معلوم ہوا؟" میں نے پوچھا۔

"ہمیں آپ کے بارے میں اس سے زیادہ معلوم ہے جتنا آپ سمجھتے ہیں،" اس نے

جواب دیا۔

"اگر ایسی بات ہے تو آپ کو یہ بھی معلوم ہو گا کہ میں حکومت کے کسی نمائندے سے

بات نہ کر پانے کی وجہ سے کس قدر جھنجھلاہٹ کا شکار ہوں،" میں نے کہا۔

اس نے مجھے سے لائن پر رہنے کی ہدایت کی، اور تیس سیکنڈ کے اندر اندر یہ خبر لے کر لوٹا

کہ میں اگلی سہ پہر وزارتِ خارجہ کے سربراہ سے مل سکتا ہوں۔

یواون گیا (U Ohn Gyaw) وزارتِ خارجہ کا ڈائریکٹر جنرل ہے؛ اسے وزیرِ خارجہ نہیں کہا جاتا کیوں کہ یہ ان القاب میں سے ایک ہے جنہیں ساماؤنگ نے سربراہِ ریاست بننے وقت اپنے لیے مخصوص کر لیا تھا۔ اودی لنگی، سفید نہرو واسکٹ اور بغیر موزوں کے سینڈل پہنے اون گیا نے ضرورت سے زیادہ ٹھونس کر بھری اور پیلا کپڑا منڈھی کر سیوں اور کاؤچوں والے ایک کمرے میں اپنی نشست سنبھالی۔ بھوری کمانیوں والے موٹے چشمے، اونچی، بھاری آواز اور گفتگو کے دوران مستقل گردش میں رہنے والے ہاتھوں کے ساتھ وہ ایک متاثر کن شخصیت ہے۔ اس کے الفاظ ۱۹۸۹ کے حالات کے لحاظ سے خاصے ناوقت معلوم ہوئے جب اس نے اپنی رائے کا اظہار کیا کہ اس کے نزدیک ملک بھر میں ہونے والے ہنگامے دراصل کمیونسٹوں کی سازش کا حصہ ہیں۔ "رنگون کے ارد گرد کئی سیٹلائٹ ٹاؤن آباد ہیں،" اس نے اگست اور ستمبر ۱۹۸۸ کے واقعات کا تذکرہ کرتے ہوئے مجھ سے کہا۔ "برما کمیونسٹ پارٹی کے کارکن مضافات میں موجود تھے۔ شہر کی سڑکوں پر اتنے سارے لوگ کہاں سے آ گئے؟ دراصل یہ ارد گرد کے قصبوں کے لوگ تھے جن کے ریلے شہر میں داخل ہوئے، اور ان میں سے بہت سوں کو زبردستی لایا گیا تھا۔ انہیں لانے والا ایک گروپ تھا جو حکومت کے تجزیے کے مطابق بی سی پی کے سیل پر مشتمل تھا۔ لوگوں کا بسوں میں بھر بھر کے لایا جانا، نعرے، اور تنظیم کا انداز۔ ہر چیز سے ظاہر ہوتا تھا کہ اس کے پیچھے یقیناً کوئی نہ کوئی ہے۔" پھر اس نے اضافہ کیا، "برما کمیونسٹ پارٹی چینی یا روسی کمیونسٹوں کی طرح نہیں ہے۔ اس کے ارکان نہایت جنوبی ہیں اور فوراً انتہا پسندانہ اقدامات پر اتر آتے ہیں؛ ان کا خیال ہے کہ انقلاب کے بغیر کچھ نہیں ہو سکتا۔" درحقیقت برمی حکومت کے باہر تمام تجزیوں کی رو سے برما کمیونسٹ پارٹی کو بیہنگ کی حمایت عرصہ ہوا موقوف ہو چکی ہے، اور اب وہ محض افیون کی اسمگلنگ کرنے والے ایک گروپ کے طور پر باقی ہے۔

اگرچہ کمیونسٹ سازش کے بارے میں اون گیا کے خیالات ایسے نہیں ہیں کہ انہیں سنبیدگی سے لیا جائے، لیکن آؤں ساں سوچی اور دانوبیو میں ہونے والے واقعے کی بابت میرے سوال کے جواب میں اس نے جو کچھ کہا اسے سن کر میں سناٹے میں آ گیا۔

"اگر یہ مان بھی لیا جائے کہ وہ سڑکوں پر مہم چلانے پر پابندی کے سرکاری حکم کی خلاف

ورزی کر رہی تھی، تو کیا قتل کرنے کے سوا اس سے نمٹنے کا کوئی طریقہ نہیں تھا؟" میں نے پوچھا۔
 "بات چیت، آنسو گیس، گرفتاری، یا قتل کے سوا کوئی اور اقدام؟"

اون گیا میری بات سے ذرا متاثر نہ ہوا۔ "کیپٹن اس گروپ سے کہہ رہا تھا کہ مارچ کرتے ہوئے آگے آگے جھنڈا مت لہراؤ،" اس نے جواب دیا۔ "اصل بات یہ ہے کہ مظاہروں کی اجازت نہیں ہے۔ اور یہ ایک مظاہرہ تھا: جھنڈے لہرانا اور نعرے لگانا۔ کیپٹن نے ایک کھمبے کی طرف اشارہ کیا اور کہا: اگر تم لوگ اس سے آگے بڑھے تو ہم گولی چلانے پر مجبور ہو جائیں گے۔ اسی لمحے میجر وہاں آگیا۔ یہ نظم و ضبط والا ملک ہے۔ چاہے آؤں ساں سوچی ہو یا کوئی راہ گیر، اگر لوگ حکام کی بات نہیں مانیں گے تو کیا انجام ہوگا؟ یہ مغرب نہیں ہے۔ یہاں وہ اپنے خیالات کا اظہار کسی بال کے اندر کر سکتے ہیں۔"

اون گیا نے بڑے اعتماد سے پیش گوئی کی کہ انتخابات مئی ۱۹۹۰ سے پہلے پہلے لازماً منعقد ہوں گے۔ "مسلم افواج کی ذمہ داری انتخابات کرانا ہے،" وہ بولا۔ "اس کے بعد وہ بیرکوں میں لوٹ جائیں گی۔ جون ہی اگلی حکومت بنے گی، ہم اقتدار اس کے سپرد کر دیں گے۔"
 میں نے کہا کہ اگر باہر نکل کر اپنی انتخابی مہم چلانے پر امیدواروں کو گولی کا نشانہ بنایا جاتا رہا تو انتخابات کیوں کر منعقد ہوں گے۔

اس نے جواب دیا کہ انتخابات سے پہلے تین مہینوں کے لیے مہم چلانے کی اجازت دی جائے گی۔ "بلاشبہ اگر امن و امان کو خطرہ پیدا ہوا تو کوئی بھی سخت پابندی لگائی جاسکتی ہے،" اس نے کہا۔ اس نے مجھے بتایا کہ میں جنرل ساماؤنگ کا انٹرویو نہیں کر سکوں گا۔ وہ بے حد مصروف ہے۔ اور نے ون یا ماؤنگ ماؤنگ سے بھی نہیں مل سکوں گا، کیوں کہ وہ دونوں ریٹائر ہو چکے ہیں۔ "ریٹائر ہونے کا مطلب ریٹائر ہونا ہے،" اس نے اعلان کیا۔ "ہم انہیں اپنا وقت اپنی مرضی سے گزارنے دیتے ہیں۔"

تاہم، اسی ہفتے کے آخر میں حکومت نے رنگون کے دورے پر آئے ہوئے امریکی خبر نگاروں کو اسلورک (SLORC) کی انفارمیشن کمیٹی کا انٹرویو کرنے کی اجازت دے دی۔ یہ کمیٹی چار اعلیٰ فوجی عہدے داروں اور تین سویلین افراد پر مشتمل ہے جو برمی ذرائع ابلاغ کا انتظام چلاتے ہیں اور سرکاری پروپیگنڈا کے ذمہ دار ہیں۔ ہمیں ایک لمبی میز پر بٹھایا گیا اور ویٹروں

نے فنگر سینڈوچ، ایک رول اور چائے پیش کی۔ کمرے میں مائیکروفون، ٹیپ ریکارڈر اور فوٹو گرافر موجود تھے۔ اس ملاقات میں سرکاری طور پر منعقد کردہ پروپیگنڈا کی کسی زبردست تقریب کے سارے لوازمات مہیا تھے، اور اس ملاقات کا مکمل متن "ورلنگ پیپلز ڈیلی" کے ایک شمارے میں شائع ہونے والا تھا۔ یہ اخبار پریس کانفرنسوں میں کیے گئے تنقیدی سوالوں کو یا مغربی مطبوعات یا وائس آف امریکا کے چبھتے ہوئے تبصروں کو شائع کر کے ان کے نیچے زیر بحث موضوع کی "اصلیت" کے طور پر سرکاری موقف پیش کرنے کا عادی ہے۔ ظاہر ہے، کوئی برمی ان جوابات پر یقین نہیں کرتا لیکن تنقیدی سوالوں یا تبصروں کو نہایت شوق سے پڑھا جاتا ہے۔ اور یہ تنقید ایسی ہوتی ہے کہ اگر کوئی اسے سیاسی پوسٹر میں لکھ دے تو اسے سزائے موت دے دی جائے۔

لیکن ہماری اس پریس کانفرنس کا ایک لفظ بھی کبھی شائع نہ ہوا۔ بعد میں سوچنے پر مجھے تعجب نہیں ہوا۔ انفارمیشن کمیٹی برمی ذرائع ابلاغ کو احکام جاری کرنے کی عادی تھی، مغربی رپورٹروں کے سوالوں کا سامنا کرنے کی نہیں۔ اور ہمارے بعض سوالات اس قدر پریشان کن تھے کہ کمیٹی کے ارکان چراغ پا ہو گئے۔ کئی موقعوں پر ایسا ہوا کہ وہ ہماری موجودگی کو فراموش کر کے آپس میں برمی زبان میں بحث کرنے لگے۔

ہمارا ایک سوال یہ تھا کہ اگر انتخابات کے بعد اقتدار میں آنے والی حکومت نے فوجی افسروں پر قتل کے الزام میں مقدمہ چلانا شروع کیا تو فوج کا رد عمل کیا ہوگا۔ "جو کچھ کیا گیا قانون کے مطابق کیا گیا،" کمیٹی کے ایک رکن نے جواب دیا۔

در اصل یہ جواب اسی سوال کے اُس جواب کی بہ نسبت کہیں زیادہ گول مول تھا جو اون گیا بنے دیا تھا۔ "برما میں ایسی کوئی بات نہیں ہوگی،" اس نے مجھے بتایا تھا۔ "آپ کے ذہن میں مغرب کا تصور ہے۔ یہ باتیں یہاں نہیں ہوتیں۔"

کمیٹی کے ارکان نے ہمیں بتایا کہ وہ برما کی بابت ہماری تمام غلط فہمیوں کو رفع کر دیں گے۔ (وہ انفرادی حیثیت میں بات کرنے کے بجائے ہمیشہ گروپ کے طور پر بولتے؛ کوئی سوال سن کر پہلے وہ باہم مشورہ کر کے طے کرتے کہ اس کا کیا جواب دیا جائے، پھر ان میں سے کوئی ایک انگریزی میں جواب دیتا اور باقی سب تائید میں سر ہلاتے رہتے۔) "بعض غیر ملکی صحافی ہمارے حق میں نہیں لکھتے،" انھوں نے کہا۔ "اب ہم ان کو درست خبر مہیا کر رہے ہیں۔"

اور درست خبر کیا تھی؟

"نے ون کا اب کسی قسم کا کوئی کنٹرول باقی نہیں رہا۔" لوگ، خصوصاً دیہی علاقوں میں رہنے والے لوگ، فوج سے محبت کرتے ہیں۔ "برا کی اسی فیصد آبادی دیہات میں رہتی ہے۔ لوگوں کی رائے جاننے کے لیے آپ کو دیہات میں جانا ہو گا۔" اگرچہ قانون کی رو سے چار سے زائد لوگوں کا بیرون در اکٹھا ہونا ممنوع ہے، شادی یا تدفین کے اجتماعات پر فائرنگ نہیں کی جاتی۔ (یہ گویا حکومت کی دریادلی کا ثبوت تھا۔) استحکام کو جمہوریت پر فوقیت حاصل ہے، ورنہ "یہ ملک بھی ایک چھوٹا لبنان بن جائے گا۔" اور آخر میں یہ کہ کمیونسٹ خطرے کو کم نہیں سمجھنا چاہیے۔ "ہمارا خیال ہے کہ برمی کمیونسٹوں کو ہم آپ سے بہتر جانتے ہیں۔"

اون گیا اور انفارمیشن کمیٹی کے ساتھ ہونے والی گفتگو نے برا کے مستقبل کی بابت سنگین شبہات پیدا کر دیے۔ دونوں سے ملنے والے جوابات مضامین کی کسی گنجائش کا پتا نہیں دیتے تھے، اور طالب علموں اور کمیونسٹوں کی بات ان کے خیالات حقیقت سے ذرا بھی مطابقت نہ رکھتے تھے۔ کیا ایسے لوگ آزاد انتخابات ہونے دیں گے اور سویلین حکومت کو اقتدار سونپ دیں گے؟ جولائی ۱۹۸۹ میں برمی حکومت نے اس سوال کا بھی جواب دے دیا۔ ۱۹ جولائی کو یوم شہدا کے طور پر منایا جاتا ہے، کیوں کہ اس دن آؤں سال کا قتل ہوا تھا، اور اس موقع پر سوچی کا ارادہ ایک ریلی کی قیادت کرنے کا تھا۔ اس سے ایک دن پہلے حکومت نے ایک حکم جاری کیا جس کی رو سے تمام فوجی افسروں کو، خواہ وہ جوئیئرینک کے کیوں نہ ہوں، سیاسی مظاہرین کو گرفتار کرنے اور موقع ہی پر ان تین میں سے کوئی بھی ایک سزا دینے کا اختیار دے دیا گیا: تین سال قید با مشقت، عمر قید یا سزائے موت۔ ہزاروں فوجی رنگون میں داخل ہو گئے؛ انھوں نے سڑکوں پر رکاوٹیں کھڑی کر دیں اور ٹرکوں پر سوار ہو کر مظاہروں سے باز رہنے کی ہدایات نشر کرنے لگے۔ خوں ریزی کے خوف سے سوچی نے ریلی کو منسوخ کر دیا۔ ۲۰ جولائی کو (اس تاریخ کے اعداد، یعنی ۷ اور ۲۰، کا حاصل جمع نو پر پورا تقسیم ہو جاتا ہے) فوجیوں نے سوچی کے گھر کے احاطے کو چاروں طرف سے گھیر لیا اور سوچی اور اس کی پارٹی کے دوسرے رہنما، سابق وزیر دفاع تن او، کو گھر میں نظر بند کر دیا۔ پھر سوچی کے حامیوں کی گرفتاری کی مہم شروع ہوئی، اور گرفتار کیے جانے والوں میں، جیسا کہ مجھے اگست کے آخر میں معلوم ہوا، صبح سویرے میرے ہوٹل آ کر مجھ سے ملنے والے طالب علم

اور رنگون جنرل اسپتال کا سرجن، ڈاکٹر تن میوون، بھی شامل تھا جس سے میں نے انٹرویو لیا تھا۔ گرفتار ہونے والوں کی تعداد ہزاروں میں تھی، اور ان گرفتاریوں کے باعث سوچی کی انتخابی مہم کی تنظیم کی قیادت کا مکمل صفایا ہو گیا۔ "برمی حکومت نے گرفتاریوں کا کوئی جواز پیش کرنے کی کوشش تک نہ کی،" ایک سفارت کار نے مجھے بتایا۔ "انہوں نے رسمی طور پر سوچی کی پارٹی کو خلافِ قانون بھی قرار نہیں دیا، اور وہ آج تک قانونی طور پر تسلیم شدہ پارٹی ہے۔" جیلوں میں سیاسی قیدیوں کے لیے جگہ بنانے کی غرض سے حکومت نے اٹھارہ ہزار سے زائد عام مہرموں کو رہا کر دیا۔ ۲۱ اگست کو امریکی سفیر لیون نے اسٹیٹ ڈپارٹمنٹ کے نام ایک کیبل بھیجا کہ "اب ہمارے پاس قابلِ اعتبار اور عینی شہادتیں موجود ہیں کہ [سیاسی قیدیوں کے ساتھ] تشدد، مارپیٹ اور بد سلوکی کے واقعات عام ہیں، اور یہ کہ بعض موقعوں پر اموات بھی واقع ہوئی ہیں۔" وسط ستمبر میں کاچین انڈیپنڈنٹ آرگنائزیشن نامی ایک نسلی اقلیتی گروپ نے جو شمال مشرقی برا میں حکومت سے لڑ رہا ہے، رپورٹ دی کہ فوج کئی ہزار نئے قیدیوں کو کاچینوں کے خلاف لڑائی میں قلیوں کے طور پر استعمال کر رہی ہے؛ انہیں رسیوں سے ایک دوسرے کے ساتھ باندھ کر اور بھوکا رکھ کر آگے آگے چلایا جاتا ہے، اور لٹکھڑانے یا گر پڑنے والوں کو مار مار کر ہلاک کر دیا جاتا ہے۔ ۲۰ ستمبر تک ایسی اطلاعات مل رہی تھیں کہ رنگون میں ہر رات اوسطاً بیس افراد کو گرفتار کیا جاتا ہے، جن میں سے کچھ جیل میں ڈال دیے جاتے ہیں اور باقی مار دیے جاتے ہیں۔ گرفتاریوں کی اندھا دھند نوعیت کے باعث نوجوان برمی بڑی تعداد میں تھائی لینڈ کی سرحد کی طرف فرار ہو رہے تھے، اور تھائی حکام انہیں برمی فوج کے حوالے کر دینے کی دھمکیاں دے رہی تھی۔

برمی حکومت نے انتخابات منعقد کر کے اپنا اعتبار بحال کرنے کی اپنی ہی کوشش کو اس قدر سفاکی کے ساتھ کیوں سبوتاژ کیا؟ اس کی اغلب توضیح یہی ہے کہ آمریت نے ابتدا میں برا کے لیے گواتے مالا کی قسم کا حل سوچا ہو گا۔ کہ فوج پردے کے پیچھے سے ڈوریاں بلایا کرے اور ایک بے طاقت سویلین حکومت سامنے دکھائی دیتی رہے تاکہ بیرونی امداد اور سرمایہ کاری بحال ہو سکے۔ لیکن سوچی ڈرامے کے اس اسکرپٹ کی پابندی نہیں کر رہی تھی: وہ قومی سطح کی ایک قد آور شخصیت بنتی چلی جا رہی تھی جس کی وسیع البنیاد حمایت فوجی قیادت کے لیے خطرے کا باعث تھی۔ ۱۹۸۹ کے موسم گرما میں اس کی سیاسی ریلیوں میں دس ہزار سے پندرہ ہزار تک لوگ

شریک ہوتے تھے، اور پہلی بار اُس نے نے ون پر باقاعدہ نام لے کر نکتہ چینی شروع کر دی تھی اور فوج سے اپیل کی تھی کہ وہ آمریت کے بجائے برمی عوام کا ساتھ دے۔ اس بات کے اشارے موجود تھے کہ کم از کم کچھ فوجی اس کی بات پر کان دھرنے لگے ہیں؛ حکومت نے سوچی کی ریلیوں پر متعین سپاہیوں کو بار بار تبدیل کرنا شروع کر دیا۔

حزب مخالف کی پوری قیادت کے جیل جانے کے بعد اب برما کا مستقبل فوج کے ہاتھ میں ہے۔ اگست ۱۹۸۹ میں مجھے، ایک شخص کی وساطت سے، ایک اعلیٰ فوجی عہدے دار کو، جواب فوج کا مخالف ہے، چند سوال لکھ کر پیش کرنے کی اجازت ملی۔ "فوج کے اندر بہت بے اطمینانی موجود ہے،" اس نے کہا۔ "ان سپاہیوں اور افسروں کے لیے جو نسلی اقلیتوں کا مقابلہ کر رہے ہیں، حالات نہایت دشوار ہیں، اور بے اطمینانی کی ابتدا یہیں سے ہوتی ہے۔ مراعات سے حقیقی فائدہ اٹھانے کے لیے ضروری ہے کہ آدمی یا تو رنگوں میں تعینات ہو یا اس کے اونچی سطح پر تعلقات ہوں۔ فوج میں ہم جیسے بہت سے لوگوں کو احساس ہے کہ حالات ہمیشہ اسی طرح نہیں رہ سکتے۔" کیا فوج میں پڑنے والی پھوٹ یا خوراک کی بڑھتی ہوئی قیمتوں اور خراب ہوتی ہوئی معیشت سے پیدا ہونے والی بے اطمینانی ایک اور عوامی تحریک کو جنم دے گی؟ یہ ایک امکان ہے۔ دوسرا امکان یہ ہے کہ فائرنگ اور جبر کا موجودہ سلسلہ جاری رہے۔

پس نوشت:

برما کے بارے میں صرف ایک پیش گوئی کی جا سکتی ہے، اور وہ یہ کہ کسی بات کی پیش گوئی کرنا ناممکن ہے۔ نیشنل لیگ فار ڈیموکریسی کے امیدواروں کو خوف زدہ اور اس کی رہنما آؤں ساں سوچی کو گرفتار کیے جانے کے بعد برما کے باہر کم ہی لوگوں کو امید تھی کہ برمی فوجی جُنٹا پارلیمانی انتخابات کے سلسلے کو آگے بڑھنے دے گی۔ لیکن کوئی غیر ملکی ان خود فریبیوں اور خوش فہمیوں سے بھی مانوس نہیں ہو سکتا جو برمی حکمرانوں کے ذہن پر مسلط رہتی ہیں۔ ۲۷ مئی ۱۹۹۰ کو (یعنی نوے تقسیم ہونے والی تاریخ کو) انتخابات منعقد ہوئے۔ علاوہ ازیں، یہ تین

عشروں کے عرصے میں کرائے جانے والے پہلے آزاد اور منصفانہ انتخابات تھے۔ فوجی حکمرانوں نے کسی نہ کسی طرح خود کو یقین دلایا ہو گا کہ اس کے حمایت یافتہ امیدوار جیت جائیں گے، لیکن ہوا یہ کہ برمی جمہوریت کی قوتوں کو زبردست فتح حاصل ہوئی۔ نیشنل لیگ فار ڈیموکریسی نے ۳۸۵ میں سے ۳۹۲ نشستیں جیت لیں، اور کئی فوجی اڈوں پر بھی کامیابی حاصل کی۔

برمی فوجی حکمران اپنے گناہوں کا اعتراف کر کے اقتدار سے دستبردار ہونے پر آمادہ نہ تھے۔ اس کے بجائے انھوں نے انتخابات کے نتائج کو مکمل طور پر نظر انداز کر دیا، کسی قسم کی رعایت نہ کی اور جبر میں اور اضافہ کر دیا۔ انتخابات کے ایک سال بعد تمام جمہوریت پسند رہنما اور چوتھائی کے قریب منتخب نمائندے جیل میں تھے۔ ۱۹۹۱ میں جب منڈالے کے بودھ راہبوں نے گرفتاریوں کے خلاف احتجاجی مظاہرے کیے تو فوجیوں نے، بعض بیانات کے مطابق، چھ سو کے قریب مظاہرین کو ہلاک کر دیا۔ برما کے سرحدی علاقوں میں نسلی اقلیتوں کے خلاف اپنی مہم جاری رکھتے ہوئے، حکومت نے ۱۹۹۱ اور اوائل ۱۹۹۲ میں صوبہ اراکان سے دو لاکھ سے زائد برمی مسلمانوں کو ہمسایہ ملک بنگلادیش میں دھکیل دیا۔ اور فوجی حکمران ملک کے بیش بہا قدرتی وسائل کو ہتھیاروں کی خریداری کے لیے درکار زرِ مبادلہ کے عوض فروخت کرتے رہے۔

اکتوبر ۱۹۹۱ میں، اپنی گھر میں نظر بندی کے دوران، آؤں ساں سوچی کو، نوبیل کمیٹی کے الفاظ میں "ایشیا میں زمانہ حال میں سامنے آنے والی جرأت کی ایک انتہائی غیر معمولی مثال" پیش کرنے پر، نوبیل امن انعام پیش کیا گیا۔ اس انعام کے باعث برمی حکمرانوں پر زبردست بین الاقوامی دباؤ پڑا، لیکن انھوں نے ایک چھوٹی سی رعایت دینے کے سوا کوئی اثر قبول نہ کیا۔ ۱۹۹۲ کے موسم بہار میں فوجی جُنٹا نے مائیکل آرس کو برما آ کر اپنی بیوی سے ملاقات کرنے کی اجازت دی، جس کے بعد اس نے بتایا کہ سوچی کا عزم "غیر متزلزل" ہے اور وہ اُس وقت تک قید میں رہنے کو تیار ہے جب تک برما کو آزادی نہیں مل جاتی۔

۱۹۹۱ میں مائیکل آرس نے سوچی کے مضامین کو ایک کتاب کی صورت میں ترتیب دیا۔ ان میں سے ایک مضمون میں ایک فقرہ موجود ہے جو ایک نہ ایک روز برما کے فوجی حکمرانوں کی قبر کے لیے موزوں کتبے کا کام دے گا۔

It is not power that corrupts but fear. Fear of losing power corrupt those who weild it.

**

ذی شان ساحل

کراچی

اور دوسری نظمیں

سرورق اور ڈرائنگز
نفیسہ شاہ

قیمت: ۱۰۰ روپے

آج کی کتابیں

اے ۱۶، سفاری بائٹس، بلاک ۱۵، گلستانِ جوہر، کراچی ۷۵۲۹۰

ناڈین گورڈمر (Nadine Gordimer)

ناڈین گورڈمر جنوبی افریقا سے تعلق رکھنے والی ادیب ہیں۔ وہ ۱۹۲۳ میں جوہانسبرگ میں پیدا ہوئیں اور وہیں مستقل سکونت اختیار کی۔ انھوں نے اپنی تعلیم پوری کیے بغیر یونیورسٹی چھوڑ دی اور مختلف رسالوں کے لیے لکھنا شروع کر دیا۔ ان کی کہانیوں کا پہلا مجموعہ *The Soft Voice of the Serpent* ۱۹۵۳ میں شائع ہوا۔

یہ قول ناڈین گورڈمر، کہانیاں افسانہ نگار کے احساس اور تخیل میں جنم لیتی ہیں۔ کہانی لکھنے کے لیے افسانہ نگار داخلی یا خارجی کسی بھی کیفیت میں اپنے پیسنے، خونِ جگر، آنسوؤں کی ایک بوند کی مدد سے ایسی حدت اور شدت پیدا کر دیتا ہے کہ کاغذ بھی خاکستر ہو جاتا ہے۔

ناڈین گورڈمر اپنے پڑھنے والوں کو اپنی کہانیوں کے ذریعے مختلف تہذیبوں کا سفر کراتی ہیں۔ کسی موزیک کی جنگ کا منظر، کبھی جنوبی فرانس کے ساحل کا احوال، کبھی جوہانسبرگ کے مسمول علاقے کی روداد اور کبھی لندن کی عقیبی گلیوں کی داستانیں۔ ان کا مشاہدہ اتنا گہرا ہے کہ وہ انسانی بستیوں اور گھروں میں تیزی سے تبدیل ہوتے ہوئے روئوں کو بڑی چابک دستی سے اپنی گرفت میں لے آتی ہیں۔

ان کی کہانی *The Ultimate Safari* جس کا ترجمہ یہاں "ہجرت" کے عنوان سے پیش کیا جا رہا ہے، انگریزی میں برطانوی سماجی جریدے *Granta* کے شمارہ ۲۸ (خزاں ۱۹۸۹) میں شائع ہوئی تھی۔ یہ ایک ایسے سفر کی کہانی ہے جس میں دادا دادی، دو پوتے اور ایک پوتی ایک قافلے کے ساتھ موزیک سے ہجرت کرتے ہیں، لیکن اپنی انسانی تفصیلات کے اعتبار سے یہ کہانی کسی بھی آشوب زدہ ملک سے ہجرت کی داستان ہو سکتی ہے۔

ناڈین گورڈمر نے بے شمار افسانے اور ناول لکھے اور ان کی بہت پذیرائی بھی ہوئی۔ انھیں ۱۹۹۱ میں ادب کا نوبل انعام ملا۔

ناڈین گورڈیمر

انگریزی سے ترجمہ: نکیت حسن

ہجرت

THE AFRICAN ADVENTURE LIVES ON...
YOU CAN DO IT! THE ULTIMATE SAFARI
OR EXPEDITION WITH LEADERS WHO
KNOW AFRICA.'

(Travel advertisement, Observer, 27 November 1988.)

اُس رات ہماری ماں بازار گئی تو پھر واپس ہی نہیں آئی۔ پتا نہیں اس کے ساتھ کیا ہوا۔ میرا باپ بھی ایک دن اسی طرح چلا گیا تھا اور پھر کبھی واپس نہیں آیا۔ لیکن وہ تو جنگ لڑ رہا تھا۔ یوں تو ہم بھی جنگ ہی کی حالت میں تھے، لیکن خیر، ہم تو بچے تھے۔ ہم اپنے دادی دادا کی طرح تھے، جن کے پاس ہتھیار بھی نہیں تھے۔ جن لوگوں سے میرا باپ لڑ رہا تھا حکومت اُن کو ڈاکو سمجھتی تھی؛ وہ ہر جگہ اُدھم مچائے ہوئے تھے۔ ہم سب ان سے جان بچانے کے لیے اس طرح ڈر کر بھاگتے تھے جیسے مرغیاں کتوں سے ڈر کر بھاگ رہی ہوں۔ ہماری سمجھ میں نہ آتا تھا کہاں جائیں۔ ہماری ماں اس لیے بازار گئی تھی کہ اسے کسی نے بتایا تھا کہ بازار میں کھانے کا تیل مل رہا ہے۔ ہم اس بات سے بہت ہی خوش تھے، کیوں کہ ہم نے بہت دن سے تیل چنکا تک نہیں تھا۔ ماں کو شاید تیل مل گیا تھا اسی لیے کسی نے اندھیرے میں اُسے قتل کر دیا اور اس سے تیل چھین لیا۔ یا

شاید اس کی ڈاکوؤں سے مدد بھیڑ ہو گئی ہوگی۔ اگر آپ کا بھی کبھی ڈاکوؤں سے سامنا ہو تو وہ آپ کو بھی مار ڈالیں گے۔ وہ دو بار ہمارے گاؤں میں آئے؛ ہم بھاگ کر جھاڑیوں میں چھپ گئے اور جب وہ چلے گئے تب جھاڑیوں میں سے نکل کر اپنے گھروں میں واپس آئے، اور ہم نے دیکھا کہ وہ ہر چیز کا صفایا کر چکے تھے۔ لیکن تیسری دفعہ انہیں گھر میں کوئی چیز نہیں ملی — نہ تیل، نہ کوئی اور کھانے کی چیز — تب انہوں نے گھر کے چھتر اور پرال کو آگ لگا دی جس کی وجہ سے ہمارے گھر کی چھتیں زمین پر آ پڑیں۔ میری ماں ٹین کی چادروں کے کچھ ٹکڑے لے آئی جن سے گھر کا کچھ حصہ ڈھک دیا گیا۔ اُس رات ہم اسی چھت کے نیچے بیٹھے اپنی ماں کی واپسی کا انتظار کرتے رہے۔ ہم باہر نکلنے سے ڈرتے تھے، اپنے کام کاج کے سلسلے میں بھی، کیوں کہ ڈاکو واقعی پھر آ گئے تھے۔ ہمارے گھر میں تو خیر نہیں آئے — بغیر چھت کا گھر ان کو انسانوں اور سامان سے خالی نظر آیا — مگر پورے گاؤں میں وہ دھڑائی سے دندناتے پھرے۔ ہمیں لوگوں کی چیخ پکار اور بگدڑ کی آوازیں سنائی دیتی رہیں۔ ہم تو اپنی ماں کی ہدایت کے بغیر بھاگنے سے بھی ڈرتے تھے۔ میں اپنے بہن بھائیوں میں منجھلی تھی۔ میرا چھوٹا بھائی میرے پیٹ سے ایسے چمٹا ہوا تھا جیسے بندریا کا بچہ اس کے پیٹ سے چمٹا ہوتا ہے، اس طرح کہ اس کے دونوں بازو میری گردن کے گرد تھے اور ٹانگیں میری کمر کے ساتھ لپٹی ہوئی تھیں۔ پوری رات میرا بڑا بھائی گھر کے جلے ہوئے شستیروں میں سے لکڑی کا ایک ٹکڑا اپنے ہاتھوں میں تھامے رہا تا کہ اگر ڈاکو اس کو دیکھ لیں تو وہ خود کو ان سے بچا سکے۔

ہم وہاں پورے دن اپنی ماں کا انتظار کرتے رہے۔ مجھے یہ بھی معلوم نہیں کہ وہ کون سا دن تھا۔ ہمارے گاؤں میں نہ تو کوئی اسکول باقی بچا تھا نہ کوئی گرجا گھر، اس لیے یہ معلوم ہی نہ ہوتا تھا کہ کب اتوار ہے اور کب سوموار۔

جس وقت سورج غروب ہو رہا تھا تو ہماری دادی اور دادا آ گئے۔ کسی نے اُن کو اطلاع دے دی تھی کہ ہم بچے گھر میں لیکے ہیں، ہماری ماں واپس نہیں آئی۔ میں ہمیشہ دادا سے پہلے دادی کا ذکر کرتی ہوں کیوں کہ یہ اسی طرح ہے: ہماری دادی بڑی لمیم شمیم اور قد کاٹھ والی عورت ہے اور ابھی کچھ زیادہ بوڑھی بھی نہیں ہوئی۔ جبکہ ہمارا دادا اتنا چھوٹا ہے کہ آپ سوچ ہی نہیں سکتے کہ وہ اپنے ڈھیلے ڈھالے پتلون کے کس کونے میں ہے۔ وہ خواہ مخواہ مسکرانے لگتا ہے، بغیر سمجھے کہ

آپ کیا کہہ رہے ہیں۔ اس کے بال ایسے دکھائی دیتے ہیں جیسے انہیں صابن کے جھاگ سے بھرا ہوا چھوڑ دیا گیا ہو۔ ہماری دادی ہمیں — یعنی مجھے، چھوٹے بھائی، بڑے بھائی اور دادا کو — اپنے مکان میں لے آئی۔ ہم تمام وقت بہت ڈرے ہوئے رہے (سوائے چھوٹے بھائی کے جو دادی کی پیٹھ پر سو رہا تھا) کہ کہیں راستے میں ڈاکوؤں سے مدبھیر نہ ہو جائے۔ ہم بہت دن تک اپنی دادی کے مکان میں انتظار کرتے رہے — شاید ایک مہینے تک۔ ہم بہت بھوکے تھے اور ہماری ماں بھی نہیں آئی تھی۔ جب ہم اپنی ماں کے انتظار میں تھے، کہ وہ آکر ہمیں یہاں سے لے جائے، اس عرصے میں دادی کے پاس ہمارے لیے کھانے کی کوئی چیز نہ تھی، نہ دادا کے لیے، نہ خود اپنے لیے۔ ایک عورت نے جس کی چھاتیوں میں دودھ تھا، اپنا تھوڑا سا دودھ میرے چھوٹے بھائی کو دیا، حالانکہ اپنے گھر پر تو وہ ہماری طرح دلیہ ہی کھاتا تھا۔ دادی ہمیں اپنے ساتھ لے کر جنگلی ساگ کی تلاش میں نکلی، لیکن گاؤں کا ہر فرد ہی اس تلاش میں نکلا ہوا تھا، اس لیے ساگ کا ایک پتہ بھی کہیں باقی نہ بچا تھا۔

ہمارا دادا چند نوجوانوں کے پیچھے پیچھے چلتا ہوا ہماری ماں کی تلاش میں نکلا، مگر اسے تلاش نہ کر سکا۔ دادی دوسری عورتوں کے ساتھ مل کر بین کرنے لگی، اور میں بھی اس میں شامل ہو گئی۔ کچھ لوگ تھوڑی سی پھلیاں وغیرہ کھانے کے لیے لے آئے، مگر دو دن بعد پھر وہی فاقہ تھا۔ دادا کے پاس تین بھیرٹیں، ایک گائے اور ترکاریوں کا ایک باغیچہ ہوا کرتا تھا۔ لیکن بھیرٹیں اور گائے تو بہت دن ہوئے ڈاکو لے گئے تھے — وہ بھی تو آخر کو بھوکے تھے۔ اور جب بوائی کا وقت آیا تو دادا کے پاس بیج ہی نہ تھے۔

آخر ان دونوں نے طے کر ہی لیا — بلکہ طے تو دادی نے کیا؛ دادا لاکھ چٹھا چٹایا اور ادھر ادھر پیر پٹھنا پھرا، لیکن دادی نے ذرا پروا نہ کی — کہ ہمیں یہاں سے چل دینا چاہیے۔ ہم بچے بہت خوش تھے۔ ہم ایسی جگہ سے چلے ہی جانا چاہتے تھے جہاں نہ ماں تھی اور نہ کھانا تھا۔ ہم وہاں جانا چاہتے تھے جہاں ڈاکو نہ ہوں اور کھانا ہو۔ ہم یہ سوچ سوچ کر ہی خوش تھے کہ کہیں بہت دور کوئی ایسی جگہ بھی ہے۔

دادی نے اپنی گرجا گھر پہن کر جانے والی پوشاک دے کر بد لے میں کچھ خشک مکئی کے دانے لے لیے اور ان دانوں کو اُبال کر ایک پرانے کپڑے میں باندھ لیا، اور جب ہم وہاں سے روانہ ہوئے تو وہ دانے ہمارے پاس تھے۔ دادی کا خیال تھا کہ ہمیں دریا کا پانی مل جائے گا، لیکن ہمیں کوئی دریا وریا نہ ملا۔ ہمیں اتنی سخت پیاس لگی کہ ہمیں واپس مڑنا پڑا۔ لیکن ہم واپس دادی کے گھر نہیں آئے بلکہ ایک ایسے گاؤں میں رک گئے جہاں پانی کا بمبا تھا۔ دادی نے اپنی ٹوکری کھولی جس میں اس نے کپڑے اور مکئی کے دانے ٹھونس رکھے تھے، اور اس بار اپنے جوتے بیچ کر پانی کے لیے ایک بڑا پلاسٹک کا ڈرم خرید لیا۔ میں نے کہا، "گوگو! اب تم بغیر جوتوں کے گرجا گھر کیسے جاؤ گی؟" لیکن اس نے کہا کہ سفر لمبا ہے اور ہم زیادہ سامان نہیں اٹھا سکتے۔ اس گاؤں میں ہمیں اور لوگ بھی ملے جو اس جگہ کو چھوڑ کر جا رہے تھے۔ ہم بھی ان کے ساتھ مل گئے کیوں کہ وہ سب ہمارے مقابلے میں اپنی منزل سے زیادہ واقف دکھائی دیتے تھے۔

وہاں پہنچنے کے لیے ہمیں کروگر پارک سے گزرنا تھا۔ ہم کروگر پارک کے بارے میں پہلے سے جانتے تھے۔ ایک طرح کی پوری کی پوری حیوانوں کی مملکت: ہاتھی، شیر، گیدڑ، لکڑبگھے، تیندوے، مگر مچھ، غرض ہر قسم کے جانور۔ ان میں سے کچھ تو ہمارے اپنے ملک میں بھی تھے، خاص طور پر لڑائی سے پہلے۔ (ہمارے دادا کو یاد ہے؛ ہم بچے تو اس وقت پیدا بھی نہیں ہوئے تھے۔) لیکن ڈاکوؤں نے سارے ہاتھیوں کو مار ڈالا تھا اور ان کے دانت بیچ دیے تھے۔ اور ڈاکوؤں نے اور ہمارے سپاہیوں نے سارے ہرن بھی کھا لیے تھے۔ ہمارے گاؤں میں ایک آدمی دونوں ٹانگوں سے معذور تھا۔ اس کی ٹانگیں ہمارے دریا میں رہنے والے ایک مگر مچھ نے کھالی تھیں۔ لیکن ان تمام باتوں کے باوجود ہمارا ملک انسانوں کا ملک ہے، جانوروں کا نہیں۔ ہمیں کروگر پارک کے متعلق معلوم تھا کیوں کہ ہمارے کچھ لوگ اپنا گھروں سے نکل کر ایسی جگہوں پر کام کرنے جاتے تھے جہاں گورے لوگ جانوروں کو دیکھنے کے لیے آکر ٹھہرتے تھے۔

ہم نے پھر اپنا سفر شروع کیا۔ قافلے میں کچھ عورتیں تھیں اور کچھ میری طرح کے سچے۔ جب عورتیں شک جاتیں تو چھوٹے سچے ان کی پیٹھ پر سوار ہو جاتے تھے۔ ایک آدمی ہمیں کروگر پارک کی طرف لے کر چلا؛ "کیا پارک آگیا؟ کیا پارک آگیا؟" میں دادی سے بار بار پوچھ رہی تھی۔ دادی کے جواب نہ دینے پر اس آدمی نے بتایا کہ ابھی نہیں آیا۔ اس نے ہمیں یہ بھی بتایا کہ ہارڈ کے گرد سے گھوم کر جانے میں بہت لمبا راستا طے کرنا ہو گا۔ ہارڈ کے بارے میں اس نے یہ بھی کہا کہ اس کو ہاتھ لگاتے ہی تم مر جاؤ گے؛ اس کو چھوتے ہی تمہاری کھال جل بھن کر کباب ہو جائے گی، بالکل اس طرح جیسے شہروں میں بجلی کے کھمبوں کے اوپر تنے ہوئے تاروں کو چھونے سے ہوتا ہے۔ میں نے مشن ہسپتال میں ایک لوہے کے ڈبے پر سر کا وہ نشان بنا دیکھا تھا جس پر نہ آنکھیں تھیں نہ کھال اور نہ بال۔ بعد میں یہ ہسپتال بھی دھماکے سے اڑ گیا۔

جب میں نے اگلی بار وہی سوال کیا تو پتا چلا کہ ہم ایک گھنٹے سے کروگر پارک کے اندر ہی تو چل رہے ہیں۔ مگر وہ تو دیکھنے میں انہیں جھاڑیوں کی طرح لگتا تھا جن میں ہم پورے دن چلتے رہے تھے۔ اور ہمیں کوئی جانور بھی دکھائی نہیں دیا، بس بندر اور چڑیاں جو ہمارے گھر کے آس پاس بھی ہوتی تھیں، اور ایک کچھوا جو بھاگ کر ہم سے دور نہیں جاسکا۔ میرا بڑا بھائی اور دوسرے لڑکے کچھوے کو اس آدمی کے پاس لے گئے تاکہ اسے مار کر پکایا اور کھایا جاسکے۔ اس نے کچھوے کو چھوڑ دیا کیوں کہ اس کا کھنا تھا کہ وہاں آگ نہیں جلائی جاسکتی۔ جب تک ہم پارک میں تھے، آگ نہیں جلا سکتے تھے، ورنہ دھوئیں سے ہمارا پتا چل جاتا اور پولیس اور پھرے دار آ کر ہمیں واپس وہیں بھیج دیتے جہاں سے ہم چلے تھے۔ اس آدمی نے کہا کہ ہمیں جانوروں کے درمیان جانوروں کی طرح چلنا ہو گا، یعنی سرک اور گورے لوگوں کے خیموں سے دور دور۔ اسی لمحے مجھے ایک آواز سنائی دی — مجھے یقین ہے کہ یہ آواز سب سے پہلے میں نے ہی سنی — جیسے ٹہنیاں جٹخ رہی ہوں اور کوئی گھاس کو روندتا چلا آ رہا ہو۔ اور میری قریب قریب جین ٹکل گئی کیوں کہ میں نے سوچا کہ شاید پولیس اور پھرے دار ہوں — جن سے وہ آدمی ہمیں چوکتا رہنے کو کہہ رہا تھا — اور انہوں نے ہمیں دیکھ لیا ہو۔ مگر وہ تو ہاتھی نکلا۔ اس کے پیچھے دوسرا ہاتھی، اور اس کے پیچھے بہت سارے ہاتھی جیسے بڑے بڑے کا لے دھبے پیڑوں کے درمیان ہر طرف چل پھر رہے ہوں۔ وہ اپنی سوندھوں میں موپین درخت کی لال پٹیوں کو لپیٹ کر اپنے منہ میں ٹھونس رہے تھے۔ ہاتھیوں کے سچے اپنی

ماؤں سے چمٹے ہوئے چل رہے تھے۔ کچھ بڑے بچے آپس میں اس طرح دھونکا مٹتی کر رہے تھے جیسے میرا بڑا بھائی اور اس کا دوست — بس فرق یہ تھا کہ وہ ہاتھوں کے بجائے سونڈوں سے لڑ رہے تھے۔ مجھے اتنا مزہ آرہا تھا کہ ڈرنا یاد تک نہ رہا۔ اس آدمی نے کہا کہ جب تک ہاتھی گزر نہیں جاتے ہم خاموش، دم سادھے کھڑے رہیں۔ مگر ہاتھی آہستہ آہستہ، مزے مزے سے گزر رہے تھے، کیوں کہ ہاتھی اتنے لمبے لمبے ہوتے ہیں کہ ان کو کسی سے ڈر کر بھاگنے کی ضرورت ہی نہیں ہوتی۔ ہرن ہم سے ڈر کر ادھر ادھر بھاگتے تھے۔ وہ ہوا میں اتنی اونچی قلائچیں بھرتے مانو اُڑ رہے ہوں۔ جنگلی سور ہماری آہٹ سنتے ہی بالکل ساکت ہو گئے، اور پھر یوں لہریے بناتے ہوئے بھاگے جیسے ہمارے گاؤں میں ایک لڑکا اپنی سائیکل چلاتا تھا جو اس کے باپ نے اسے لا کر دی تھی۔ ہم جانوروں کے پیچھے پیچھے ان کی پانی پینے کی جگہ تک جاتے، اور جانوروں کے جانے کے بعد قریب جا کر پانی پیتے۔ ہمیں کبھی پیاسا نہیں رہنا پڑا، لیکن جانور ہر وقت کچھ نہ کچھ کھاتے ہی رہتے تھے۔ جب دیکھو کبھی گھاس پھوس، کبھی پیڑ پودے، کبھی پیڑوں کی جڑیں اور چھال کھا رہے ہوتے۔ اور ادھر ہمارے پاس کھانے کو کچھ بھی نہیں تھا۔ کمٹی کے دانے بھی ختم ہو چکے تھے۔ اگر ہمارے کھانے کو کچھ تھا تو وہ لنگوروں کی غذا تھی، یعنی چھوٹے چھوٹے، اور چیونٹیوں سے بھرے انجیر جو دریا کے کنارے پیڑوں کی شاخوں پر لگے ہوئے تھے۔ سچ مچ جانوروں کی طرح ہونا بہت مشکل تھا۔

دن میں جب بہت زیادہ گرمی ہوتی تو شیر ہمیں سوتے ہوئے ملتے۔ ان کا رنگ گھاس کے رنگ سے ملتا جلتا تھا۔ پہلے پہل ہمیں تو وہ دکھائی ہی نہ دیے، مگر لیکن اُس آدمی کو نظر آ گئے اور وہ ہمیں اس جگہ سے بہت دور جہاں شیر سو رہے تھے، الٹی طرف واپس لے گیا۔ میرا بھی شیروں کی طرح سونے کو بہت جی چاہتا تھا۔ میرا بھائی برا بد بلا ہو رہا تھا لیکن ہماری ویسا ہی تھا، اور جب دادی میرے بھائی کو میری پیٹھ پر لادنے کے لیے میری طرف دیکھتی تو میں کوشش کرتی کہ اُس کی طرف نہ دیکھوں۔ میرے بڑے بھائی نے بھی بولنا بند کر دیا تھا اور جب ہم آرام کے لیے لیٹتے تو اسے بلا بلا کر جگانا پڑتا، جیسے دادا کی طرح اسے بھی کچھ سنائی نہ دیتا ہو۔ میں نے دادی کے منہ پر کھیاں ریگلتی ہوئی دیکھیں جنہیں وہ اڑا نہیں رہی تھی۔ مجھے بہت ڈر لگا۔ میں نے پام کی ایک شاخ لے کر ان کو اڑایا۔

ہم دن کے وقت بھی چلتے اور رات کو بھی۔ اب ہمیں گورے لوگوں کے خیمے دکھائی دینے لگے تھے جہاں آگ جل رہی تھی اور کھانا بھی پک رہا تھا، اور ہمیں دھویں اور گوشت دونوں کی خوشبو آرہی تھی۔ ہم نے لکڑی بگھوں کو اس خوشبو کے پیچھے جھاڑیوں میں سے بھاگتے ہوئے دیکھا؛ ان کی کھمیں اس طرح جھکی ہوئی تھیں جیسے وہ کسی بات پر شرمندہ ہوں۔ جب کوئی لکڑی بگھا اپنی گردن موڑنا تو اس کی آنکھیں ایسی ہی لگتیں جیسی ہماری آنکھیں رات کے اندھیرے میں ایک دوسرے کو دیکھتی ہوئی لگتی ہیں۔ ہوا کے ساتھ ساتھ ہاڑھ سے گھرے ہوئے احاطوں میں سے ہماری زبان میں بول چال کی آوازیں آرہی تھیں؛ وہاں کیسپوں میں کام کرنے والے رہتے تھے۔ رات کے وقت ہم میں سے ایک عورت مدد مانگنے ان کے پاس جانا چاہتی تھی۔ اس نے کہا کہ وہ ہمیں کچرے کے ڈرم میں سے بھی کھانے کی کوئی چیز دے سکتے ہیں۔ آخر اس نے رونا شروع کر دیا اور دادی کو اسے سنبھالنا بھی پڑا اور اس کا منہ اپنے ہاتھ سے بند بھی کرنا پڑا۔ اُس آدمی نے پہلے ہی کہہ دیا تھا کہ ہمیں کروگر پارک میں کام کرنے والے اپنے لوگوں سے دور دور رہنا ہوگا؛ اگر وہ ہماری مدد کرتے تو اپنی نوکریوں سے ہاتھ دھو بیٹھتے۔ اگر ان کی نظر ہم پر پڑ جاتی تو وہ بس اتنا کر سکتے تھے کہ ظاہر کریں کہ ہم وہاں ہیں ہی نہیں؛ انہوں نے خالی جانور دیکھے تھے۔

کبھی کبھی رات کو ہم سونے کے لیے تھوڑی دیر کو رک جاتے۔ ہم ایک دوسرے سے سٹ کر سوتے تھے۔ مجھے پتا نہیں وہ کون سی رات تھی — کیوں کہ ہم ہر وقت چلتے ہی چلے جا رہے تھے — جب ہم نے کہیں بہت قریب ہی شیروں کی آواز سنی۔ ایسی آواز نہیں جیسی شیر دور سے دباڑ رہے ہوں، بلکہ کچھ اس طرح جیسے سانس پھولنے کی آواز ہوتی ہے۔ بالکل ویسی جیسی دوڑنے کے بعد ہماری ٹکلتی ہے۔ لیکن یہ ہانپنے کی آواز کچھ مختلف تھی کیوں کہ وہ دوڑ نہیں رہے تھے، کہیں نزدیک ہی کسی انتظار میں کھڑے تھے۔ ہم کھسک کر ایک دوسرے کے اور قریب آ گئے؛ جو کناروں پر تھے ان کی کوشش تھی کہ اندر گھس کر درمیان میں پہنچ جائیں۔ میں بالکل ایک عورت سے لگ کر کھڑی تھی جس کی بدن سے بدبو آرہی تھی کیوں کہ وہ ڈر رہی تھی، لیکن میں

خوشی سے اس سے چمٹ کر کھڑی ہو گئی۔ میں نے خدا سے دعا مانگی کہ شیر کنارے پر کھڑے کسی ایک کو لے لیں اور یہاں سے چلے جائیں۔ میں نے اپنی آنکھیں بند کر لیں تاکہ اس درخت کو نہ دیکھوں جہاں سے کوئی شیر کود کر ہمارے درمیان آ سکتا تھا، بالکل بیچ میں جہاں میں کھڑی تھی۔ لیکن وہ آدمی اچھل کر کھڑا ہو گیا اور ایک سوکھی ٹہنی پیڑ پر زور زور سے مارنے لگا۔ ہم سے تو اس نے کوئی آواز نہ نکالنے کو کہا تھا اور خود چیخ رہا تھا۔ وہ شیروں پر ایسے چیخ رہا تھا جیسے ہمارے گاؤں میں ایک ٹھیارایوں ہی ہوا میں منہ اٹھا کر چیختا رہتا تھا۔ شیر چلے گئے۔ ہم نے دور سے ان کے دھاڑنے اور چیخنے کی آوازیں سنیں۔

ہم شک گئے تھے، بہت زیادہ شک گئے تھے۔ جب راستے میں ہم کوئی دریا پار کرتے تو میرے بڑے بھائی اور ایک اور آدمی کو میرے دادا کو اٹھا کر ایک پتھر سے دوسرے پتھر تک لے جانا پڑتا۔ میری دادی بہت طاقتور ہے لیکن اس کے پیروں سے خون بہہ رہا تھا۔ ہم اتنے شک گئے تھے کہ سر پر ٹوکری بھی اٹھا کر نہیں چل سکتے تھے، ہم کچھ بھی نہیں اٹھا سکتے تھے، سوائے میرے چھوٹے بھائی کے۔ ہم نے اپنی ساری چیزیں ایک جھاڑی کے نیچے چھوڑ دیں۔ ہم خود ہی وہاں پہنچ جائیں تو بہت ہے، دادی نے کہا۔ پھر ہم نے بھوک کے مارے کچھ جنگلی پھل کھالے جو ہمارے گھر کے آس پاس نہیں ہوتے تھے، اور اس سے ہم سب کے پیٹ خراب ہو گئے اور دست آنے لگے۔ اُس وقت ہم ایسی گھاس میں سے گزر رہے تھے جو باتھی گھاس کھلاتی تھی اور تھی بھی باتھی جتنی اونچی۔ تب ہمارے پیٹوں میں مروڑ شروع ہوئی، اور ہمارا دادا تو میرے چھوٹے بھائی کی طرح سب کے سامنے بیٹھ کر فارغ بھی نہیں ہو سکتا تھا، اس لیے وہ فارغ ہونے اکیلا ہی گھاس کے اندر چلا گیا۔ چلتے رہو، چلتے رہو، وہ آدمی ہم سے برابر کھتا رہتا تھا، لیکن ہم نے اس سے دادا کے لیے انتظار کرنے کو کہا۔

اب ہر شخص دادا کے واپس آنے کا انتظار کرنے لگا، لیکن وہ اب آیا نہ جب۔ دوپہر کا وقت تھا؛ ہمارے کانوں میں کیرے مکوڑوں کے بھنبھانے کی آوازیں آرہی تھیں اور ہم گھاس

کی سرسراہٹ نہیں سن سکتے تھے جس سے پتا چلتا کہ وہ واپس آ رہا ہے۔ ہم اسے دیکھ بھی نہیں سکتے تھے کیوں کہ گھاس بہت اونچی تھی اور دادا بہت چھوٹا۔ لیکن ہمیں یقین تھا کہ وہ اپنے ڈھیلے پتلون اور پھٹی ہوئی قمیص میں یہیں کہیں ہو گا؛ ہماری دادی اس کی قمیص سی نہیں سکی تھی کیوں کہ دھاگا نہیں تھا۔ ہمیں معلوم تھا کہ وہ زیادہ دور نہیں گیا ہو گا کیوں کہ وہ کمزور تھا اور آہستہ چلتا تھا۔ ہم اس کی تلاش میں نکلے، لیکن چھوٹی چھوٹی ٹکڑیوں میں تاکہ گھاس میں کہیں ہم بھی ایک دوسرے کی نظروں سے اوچھل نہ ہو جائیں۔ گھاس ہماری ناک اور آنکھوں میں گھسی جا رہی تھی۔ ہم دبی دبی آواز میں دادا کو پکار رہے تھے، لیکن اس کے کانوں میں جو جگہ سماعت کے لیے بنی تھی وہ شاید کیرٹے مکوڑوں کی بھنبھناہٹ نے پر کر دی تھی۔ ہم اسے ڈھونڈ ڈھونڈ کر تک گئے لیکن وہ نہ ملا۔ ہم پوری رات اس اونچی گھاس میں پڑے رہے۔ نیند میں میں نے اسے ایک جگہ گڑمڑی مارے پڑا دیکھا جو اس نے خود کھودی تھی جیسے ہرنیاں اپنے بچوں کو چھپانے کے لیے کھودتی ہیں۔

جب میری آنکھ کھلی تب بھی اس کا کہیں پتا نہ تھا۔ ہم نے پھر اس کی تلاش شروع کی۔ ہم نے گھاس پر چل چل کر ایسے راستے بنا دیے تھے کہ اگر ہم اسے نہیں ڈھونڈ سکتے تھے تو وہ آسانی سے ہمیں تلاش کر سکتا تھا۔ اس پورے دن ہم بیٹھے اس کا انتظار کرتے رہے۔ جب سورج سر پر ہو تو ہر طرف خاموشی چھا جاتی ہے۔ اس کی شعاعیں سر میں گھسی جاتی ہیں، چاہے تم جانوروں کی طرح پیرٹ کے نیچے لیٹے ہوئے ہو۔ میں چت لیٹی مڑی ہوئی چونچوں اور پر پرچی گردنوں والے ان بد صورت پرندوں کو دیکھ رہی تھی جو ہمارے اوپر چاروں طرف اڑ رہے تھے۔ ہم انہیں اُس وقت بھی دیکھتے ہوئے گزرے تھے جب وہ مردہ جانوروں کی ہڈیاں کرید رہے تھے، اور ان ہڈیوں میں ہمارے کھانے کے لیے کچھ بھی نہیں بچا تھا۔ وہ اوپر گول گول چکر لگا رہے تھے، کبھی نیچے آ کر اُڑنے لگتے اور کبھی اوپر چلے جاتے۔ میں نے دیکھا کہ ان کی گردنیں کبھی ایک طرف اور کبھی دوسری طرف مڑ جاتیں۔ وہ اڑتے ہوئے مسلسل چکر لگا رہے تھے۔ میں نے دادی کو دیکھا؛ وہ میرے چھوٹے بھائی کو گود میں لیے بیٹھی تھی اور وہ بھی ان پرندوں کو دیکھ رہی تھی۔

شام کے وقت وہ آدمی دادی کے پاس آیا اور اس سے کہنے لگا کہ باقی لوگوں کو اب روانہ ہو جانا چاہیے۔ اس نے کہا کہ اگر ان کے بچوں کو کھانے کو کچھ نہ ملا تو وہ بہت جلد مر جائیں گے۔

دادی کچھ نہ بولی۔

"میں جانے سے پہلے تمہیں کچھ پانی لادوں گا،" وہ آدمی بولا۔

دادی نے میری طرف، میرے بڑے بھائی کی طرف اور اپنی گود میں لیٹے ہوئے میرے چھوٹے بھائی کی طرف دیکھا۔ ہم دوسرے لوگوں کو جانے کے لیے کھڑے ہوتے دیکھ رہے تھے۔ مجھے یقین نہ آیا کہ ہمارے ارد گرد کی وہ گھاس جہاں سب لوگ تھے، خالی ہو جائے گی۔ ہم اس جگہ یعنی کروگر پارک میں اکیلے رہ جائیں گے اور پھر پولیس یا درندے ہمارا کھوج لگالیں گے۔ آنسو میری آنکھوں سے بہہ بہہ کرناک سے میرے ہاتھوں پر ٹپکنے لگے لیکن دادی نے کوئی توجہ نہ دی۔ وہ اٹھی اور اپنی ٹانگیں یوں پھیلا لیں جیسے جلانے والی لکڑیاں اٹھاتے وقت پھیلاتی تھی۔ اس نے ایک جھٹکے کے ساتھ میرے بھائی کو اپنی پیٹھ پر لادا اور ایک کپڑے سے اسے اپنے اوپر کس کر باندھ لیا۔ اس کے کپڑے پھٹ چکے تھے اور اس کی بڑی بڑی چھاتیاں، جن میں میرے بھائی کے لیے کچھ بھی نہ تھا، نظر آرہی تھیں۔ اس نے کہا، "چلو۔"

تب ہم اونچی گھاس والی جگہ کو چھوڑ کر آگے چل دیے۔ وہ جگہ پیچھے رہ گئی۔ ہم اُس آدمی اور باقی سب لوگوں کے ساتھ چل پڑے۔ ہم دوبارہ چلنے لگے۔

ایک بڑا سا خیمہ ہے — کسی گر جاگھر یا اسکول سے بھی بڑا — جو زمین میں گڑا ہوا ہے۔ جب ہم بہت چلنے کے بعد یہاں پہنچے تو میری سمجھ میں نہیں آیا کہ یہ وہ جگہ ہوگی۔ اس قسم کی جگہ ہم نے اُس وقت بھی دیکھی تھی جب ہماری ماں ہمیں ساتھ لے کر شہر گئی تھی کیوں کہ اس نے سنا تھا کہ ہمارے فوجی وہاں آئے ہوئے ہیں، اور وہ ان سے ہمارے باپ کا اتا پتا پوچھنا چاہتی تھی۔ اُس خیمے میں لوگ دعا مانگ رہے تھے اور گارہے تھے۔ یہ خیمہ بھی اُسی خیمے کی طرح نیلا اور سفید ہے لیکن یہ دعا مانگنے یا گانے کے لیے نہیں ہے۔ ہم یہاں ان دوسرے لوگوں کے ساتھ رہتے ہیں جو ہمارے ملک سے آئے ہیں۔ مطب کی نرس کھتی ہے کہ چھوٹے بچوں کو چھوڑ کر ہم کل دو سو افراد ہیں۔ کچھ نئے پیدا ہونے والے بچے بھی ہیں جو اُس وقت پیدا ہوئے جب ہم کروگر پارک میں سے گزر رہے تھے۔

دن کے وقت بھی جب سورج چمک رہا ہوتا ہے، خیمے کے اندر اندھیرا رہتا ہے اور یوں معلوم ہوتا ہے جیسے پورا گاؤں یہیں آ بسا ہو۔ اندر مکانون کے بجائے ہر خاندان نے اپنے رہنے کی جگہ کو بوریوں یا گتے کے بکسوں سے — جو کچھ بھی ہاتھ لگے — گھیر لیا ہے تاکہ دوسرے خاندان کو جتا سکیں کہ یہ ان کی جگہ ہے اور اس جگہ میں کوئی اور داخل نہ ہو۔ حالاں کہ یہاں نہ کوئی دروازہ ہے نہ کھڑکی، اور نہ کوئی چھپر، اور کوئی بڑا اگر کھڑا ہو کر دیکھے تو ہر ایک کے گھر کے اندر جھانک سکتا ہے۔ کچھ لوگوں نے تو پستروں کو پیس کر رنگ بھی گھول لیا اور بوریوں پر تصویریں بنالیں۔

ویسے چھت تو یہاں ضرور ہے — اوپر، بہت دور، خیمے کا سا بان۔ بالکل آسمان کی طرح۔ کسی بڑے سے پہاڑ کی طرح جس کے اندر ہم رہ رہے ہوں۔ خیمے کی دراڑوں میں سے گرد کے راستے سے نیچے کی طرف آتے دکھائی دیتے ہیں، جو اتنے چوڑے ہیں کہ لگتا ہے ہم ان پر چڑھ سکتے ہیں۔ خیمے کی چھت اوپر سے بارش کے پانی کو اوپر سے آنے سے تو روک لیتی ہے لیکن پانی نیچے سے بہہ بہہ کر اندر آ جاتا ہے اور ہمارے اپنے بنائے ہوئے مکانون کی گلیوں میں پھیل جاتا ہے — یہ گلیاں اتنی تنگ ہیں کہ ان میں ایک وقت میں ایک ہی آدمی چل کر جا سکتا ہے — اور چھوٹے بچے، جیسے میرا چھوٹا بھائی ہے، کیپڑ میں کھیلنے لگتے ہیں۔ تب ان بچوں پر سے پھلانگ کر ہی گزرا جا سکتا ہے۔ میرا چھوٹا بھائی نہیں کھیلتا۔ دادی اسے ہر سوموار کو، جب ڈاکٹر آتا ہے، مطب لے جاتی ہے۔ نرس بتاتی ہے کہ اس کے سر میں کچھ خرابی ہے؛ اس کے خیال میں اس کی وجہ یہ ہے کہ ہم جہاں سے آئے ہیں وہاں ہمیں کم خوراک ملتی تھی۔ جنگ کی وجہ سے۔ یا شاید اس وجہ سے کہ ہمارا باپ وہاں نہیں تھا۔ یا پھر شاید اس وجہ سے کہ وہ کروگر پارک سے گزرنے کے پورے وقت بھوکا رہا تھا۔ اسے تو بس دن بھر دادی کے پیٹ پر یا گود میں پڑے رہنا، یا اس سے ٹیک لگائے بیٹھے رہنا ہی اچھا لگتا ہے۔ وہ وہاں سے ہمیں نکلتا رہتا ہے۔ وہ کچھ پوچھنا چاہتا ہے مگر اس سے بولا نہیں جاتا۔ جب میں اس کے گد گدی کرتی ہوں تو وہ صرف مسکرا دیتا ہے۔ مطب سے اسے کھلانے کے لیے ایک سفوف ملا جسے گھول کر اس کے لیے دلیہ بنایا جاتا ہے، اور شاید ایک دن وہ ٹھیک ہو جائے۔

جب ہم یہاں پہنچے تب ہماری — میری اور میرے بڑے بھائی کی — حالت بھی بالکل اسی کی طرح تھی۔ مجھے کچھ زیادہ یاد نہیں آتا۔ خیمے کے پاس گاؤں میں رہنے والے لوگ ہمیں مطب

میں لے گئے تھے۔ یہاں پہنچنے کے بعد وہیں جا کر اپنا نام لکھوانا پڑتا ہے — کہ ہم وہاں سے نکل آئے ہیں، کروگر پارک کے راستے۔ ہم گھاس پر بیٹھ گئے اور ہر چیز گڈمڈم ہوتی ہوئی لگ رہی تھی۔ ایک نرس جو اپنی سیدھے بنے ہوئے بالوں اور اونچی ایڑی کے خوب صورت سینڈلوں کی وجہ سے بہت پیاری لگ رہی تھی، ہمارے لیے یہی خاص سفوف لے کر آئی اور بتایا کہ ہم یہ سفوف پانی میں گھول کر آہستہ آہستہ پیئیں۔ ہم نے پیکٹ کو دانتوں سے پھاڑا اور سفوف کو منہ میں ڈال لیا۔ سفوف منہ کے اندر چپک گیا۔ میں نے ہونٹوں اور انگلیوں پر لگے ہوئے سفوف کو چوس لیا۔ کچھ دوسرے بچے جو ہمارے ساتھ ہی آئے تھے، اُلٹیاں کرنے لگے۔ مجھے بھی اپنے پیٹ اندر کچھ حرکت سی محسوس ہوئی۔ سفوف سانپ کی طرح رہنگتا ہوا اندر جاتا محسوس ہو رہا تھا۔ تھوڑی دیر بعد مجھے ہچکیاں آنا شروع ہوئیں جن سے میرا برا حال ہو گیا۔ دوسری نرس نے ہمیں مطب کے برآمدے میں قطار بنا کر کھڑے ہونے کو کہا مگر ہم کھڑے نہ ہو سکے۔ ہم وہاں ادھر ادھر ایک دوسرے پر گرے ہوئے بیٹھے تھے۔ نرسوں نے ہر ایک کو سہارا دے کر کھڑا کیا اور بازو میں سونیاں لگائیں۔ دوسری سونیوں سے ہمارا خون لے کر چھوٹی چھوٹی شیشیوں میں ڈالا۔ یہ سب بیماری کی روک تھام کے لیے کیا جا رہا تھا، مگر میری کچھ سمجھ میں نہیں آ رہا تھا۔ جب بھی میری آنکھ لگتی مجھے ایسا معلوم ہوتا کہ میں لمبی گھاس میں بس چلے ہی جا رہی ہوں۔ مجھے ہاتھی بھی دکھائی دیتے۔ مجھے معلوم نہیں تھا کہ ہم پہنچ گئے ہیں۔

لیکن دادی اب بھی طاقت ور تھی، وہ کھڑی بھی ہو سکتی تھی اور اسے لکھنا بھی آتا تھا، اس لیے اس نے ہمارے لیے بھی دستخط کیے۔ ہماری دادی نے خیسے کی ایک دیوار کے بالکل ساتھ یہ جگہ لی؛ یہ خیسے میں بہترین جگہ ہے۔ یہاں بارش کا پانی تو بے شک اندر آتا ہے مگر جب موسم اچھا ہو تو ہم پردہ اٹھا سکتے ہیں اور سورج ہمارے سامنے ہوتا ہے اور سیلن کی بدبو جلد ہی ختم ہو جاتی ہے۔ دادی یہاں ایک عورت کو جانتی ہے جس نے اسے بتایا کہ سونے کی چٹائی بنانے کے لیے عمدہ گھاس کہاں سے لی جائے، اور دادی نے ہمارے لیے چٹائیاں بنادیں۔ مہینے میں ایک بار کھانے کی چیزوں سے بھرا ہوا ٹرک مطب میں آتا ہے۔ دادی اپنا دستخط کیا ہوا کارڈ لے کر وہاں جاتی ہے، اور اس کے کارڈ میں چھید ہونے کے بعد ہمیں کمٹی کے دانوں کی ایک بوری مل جاتی ہے۔ بوریوں کو خیسے تک لانے کے لیے وہاں ایک پیپے والی ریڑھیاں ہیں؛ میرا بڑا بھائی بوری اس پر رکھ کر لے آتا

ہے۔ واپسی میں وہ اور دوسرے لڑکے خالی ریڑھیوں کو دھکیلتے ہوئے مطب کی طرف دوڑ لگاتے ہیں۔ کبھی کبھی خوش قسمتی سے اسے کوئی ایسا شخص مل جاتا ہے جس نے گاؤں سے بیس کی بوتلیں خریدی ہوں، اور اسے ان بوتلوں کو پہنچانے کے کچھ پیسے مل جاتے ہیں۔ ویسے اس کی اجازت نہیں ہے، ریڑھیوں کو سیدھا زرسوں کے پاس واپس پہنچانا ہوتا ہے۔ میرا بھائی ان پیسوں سے شربت خریدتا ہے اور میرے مانگنے پر تھوڑا سا شربت مجھے بھی دے دیتا ہے۔ مہینے میں ایک آردن گرجا گھر سے کپڑوں کا ایک گٹھر مطب کے صحن میں آتا ہے۔ دادی کے پاس ایک آرد کارڈ ہے جس میں چھید کروانے کے بعد ہم وہاں سے اپنی پسند کا کوئی لباس لے سکتے ہیں: میرے پاس دو جوڑے، دو پتلون اور ایک جرسی ہو گئی ہے، اور اب میں اسکول جاسکتی ہوں۔

گاؤں والوں نے ہمیں اپنے اسکول میں داخلہ لینے کی اجازت دے دی ہے۔ مجھے بڑی حیرت ہوئی کہ وہ ہماری ہی زبان بولتے ہیں۔ دادی کہتی ہیں شاید اسی وجہ سے انہوں نے ہمیں اپنے علاقے میں رہنے دیا ہے۔ بہت دن پہلے، ہمارے آباؤ اجداد کے وقتوں میں، ایسی کوئی بارٹھ نہیں تھی جس کو چھونے سے لوگ مر جاتے ہیں، نہ اُن کے اور ہمارے درمیان کوئی کروگر پارک تھا۔ ہم سب ایک تھے، اپنے گاؤں سے لے کر یہاں تک، جہاں ہم اب آگئے ہیں، اور ہمارا ایک ہی بادشاہ تھا۔

ہمیں اس خیمے میں رہتے رہتے بہت دن ہو گئے ہیں۔ اب میں گیارہ سال کی ہوں اور میرا چھوٹا بھائی لگ بھگ تین سال کا، حالانکہ وہ بہت چھوٹا سا ہے، صرف اس کا سر بہت بڑا ہے۔ وہ ابھی تک پوری طرح ٹھیک نہیں ہوا۔ اب کچھ لوگوں نے خیمے کے ارد گرد کی خالی زمین کو کھود کر وہاں مکئی اور کرم کٹا بو دیا ہے۔ بوڑھے لوگوں نے شاخیں جوڑ جوڑ کر اپنی کیاریوں کے گرد بارٹھیں لگالی ہیں۔ کسی کو شہر میں جا کر کام کرنے کی اجازت نہیں ہے، لیکن کچھ عورتوں نے گاؤں ہی میں کام تلاش کر لیا ہے اور اب وہ کچھ خریداری بھی کر سکتی ہیں۔ دادی اب بھی طاقتور ہے، اس لیے وہ بھی ایسی جگہ جہاں لوگ مکان بن رہے ہوں، کام ڈھونڈھ لیتی ہے۔ اس گاؤں میں لوگ اینٹوں

اور سیمنٹ سے بہت خوب صورت مکان بناتے ہیں، ہمارے گاؤں کی طرح مٹی اور گارے سے نہیں۔ دادی لوگوں کے لیے اینٹیں اور پتھروں کی ٹوکریاں سر پر ڈھو کر لے جاتی ہے۔ اب اس کے پاس شکر، چائے، دودھ اور صابن تک خریدنے کے پیسے ہوتے ہیں۔ اسٹور والوں نے اسے ایک کیلنڈر بھی دیا جو اس نے خیمے میں ہمارے پاس کے پردے پر ٹانگ دیا ہے۔ میں اسکول میں بہت تیز ہوں اور اس نے لوگوں کے پھینکے ہوئے اشتہاروں کے صفحے جمع کر کے میری کتابوں پر چڑھا دیے ہیں۔ وہ ہر سہ پہر کو مجھے اور بڑے بھائی کو اسکول کا کام پورا کرنے کے لیے بٹھا دیتی ہے، اس سے پہلے کہ اندھیرا ہو جائے، کیوں کہ یہاں خیمے میں صرف سٹ کر لیٹنے بھر کی جگہ ہے، جیسے ہم کو گر پارک سے گزرتے ہوئے لیٹا کرتے تھے، اور موم بتیاں بہت مہنگی ہیں۔ دادی ابھی تک اپنے لیے جوتے نہیں خرید سکی جنہیں پہن کر گر جا گھر جا سکے لیکن اس نے میرے اور بڑے بھائی کے لیے اسکول کے کالے جوتے اور ان پر کرنے کے لیے پالش خرید لی ہے۔ ہر صبح جب خیمے میں لوگ بیدار ہو رہے ہوتے ہیں، بچے روتے چلاتے ہیں، لوگ باہر لگے نلکے پر ایک دوسرے کو دھکے دیتے ہیں اور کچھ بچے پتیلیوں میں سے رات کا بچا ہوا دلیہ کھرچ کھرچ کر کھا رہے ہوتے ہیں، میں اور میرا بڑا بھائی اپنے جوتے پالش کرتے ہیں۔ دادی ہمیں ٹانگیں سیدھی کر کے چٹائی پر بٹھا دیتی ہے اور ہمارے جوتوں کا غور سے معائنہ کرتی ہے کہ ہم نے ٹھیک پالش کیے ہیں یا نہیں۔ خیمے میں اور کسی بھی بچے کے پاس اسکول کے سچے جوتے نہیں ہیں۔ جب ہم تینوں ان جوتوں کو دیکھتے ہیں تو ہمیں لگتا ہے ہم اپنے گھر میں ہیں، کہیں بھی جنگ نہیں ہو رہی ہے اور نہ ہم کہیں اور گئے ہیں۔

کچھ گورے لوگ خیمے میں رہنے والے ہمارے لوگوں کی تصویریں اتارنے آئے۔ وہ کہتے تھے کہ وہ فلم بن رہے ہیں۔ میں نے کبھی فلم نہیں دیکھی حالانکہ میں اس کے بارے میں جانتی ہوں۔ ایک گوری عورت ہماری جگہ میں گھس آئی اور دادی سے سوال کرنے لگی جو ایک آدمی، جو اس عورت کی زبان سمجھتا تھا، ہماری زبان میں دہراتا۔

”تم یہاں کب سے اس طرح رہ رہی ہو؟“

”کیا مطلب؟ یہاں؟“ دادی نے کہا۔ ”اس خیمے میں؟ دو سال اور ایک ماہ سے۔“

”اور مستقبل کے بارے میں تمہاری کیا امیدیں ہیں؟“

"کچھ بھی نہیں۔ میں بس یہیں ہوں۔"

"لیکن تمہارے بچے؟"

"میں چاہتی ہوں وہ پڑھ لکھ جائیں تاکہ انہیں اچھی نوکری اور اچھے پیسے مل سکیں۔"

"کیا تمہیں امید ہے کہ تم اپنے ملک واپس جاسکو گی؟"

"میں واپس نہیں جاؤں گی۔"

"لیکن آخر جب جنگ ختم ہو جائے گی تب تو تمہیں یہاں رہنے کی اجازت نہ ہو گی۔ کیا تم

اپنے گھر واپس نہیں جانا چاہتیں؟"

میرا خیال تھا اب دادی کچھ اور نہیں بولنا چاہتی۔ میرا خیال تھا وہ گوری عورت کے سوال کا

جواب نہیں دے گی۔ گوری عورت نے اپنی گردن موڑ کر ہماری طرف دیکھا اور مسکرائی۔

دادی نے اس کی طرف سے منہ پھیر لیا اور بولی، "اب کچھ نہیں ہے۔ کوئی گھر نہیں۔"

دادی نے ایسا کیوں کہا؟ آخر کیوں؟ میں تو واپس جاؤں گی۔ میں اسی کروگر پارک سے گزر کر

واپس جاؤں گی۔ جنگ کے بعد، اگر سب ڈاکوؤں کا صفایا ہو گیا، تو شاید ہماری ماں وہاں ہمارا انتظار

کر رہی ہو۔ اور شاید ہمارے دادا نے، جسے ہم پیچھے چھوڑ آئے تھے، راستہ ڈھونڈ لیا ہو، اور شاید وہ

آہستہ آہستہ کروگر پارک سے ہوتا ہوا گھر واپس پہنچ گیا ہو! وہ سب گھر میں ہوں گے، اور میں انہیں

یاد رکھوں گی۔

**

عامر حسین (Aamer Hussein)

انگریزی کے افسانہ نگار عامر حسین ۱۹۵۵ء میں کراچی میں پیدا ہوئے اور ان کی پرورش پاکستان اور ہندوستان میں ہوئی۔ انہوں نے اپنی تعلیم لندن کے اسکول آف اورینٹل اینڈ افریکن اسٹڈیز سے تاریخ میں ایم اے کی ڈگری لے کر مکمل کی۔ وہ اب لندن میں مقیم ہیں اور اسی تعلیمی ادارے سے جزوقتی طور پر وابستہ ہیں۔ ان کی ادبی زندگی کا آغاز ۱۹۸۷ء میں ہوا اور تب سے وہ متعدد جریدوں اور حوالے کی کتابوں کے لیے تنقیدی مضامین اور تبصرے تحریر کر چکے ہیں۔ ان کی کہانیاں مختلف انتخابات میں شامل ہو چکی ہیں۔ ان کی کہانیوں کا پہلا مجموعہ *Mirror to the Sun* کے عنوان سے ۱۹۹۳ء میں شائع ہوا۔

ان کی جس کہانی کا ترجمہ آئندہ صفحات میں پیش کیا جا رہا ہے، وہ اسی مجموعے میں *Little Tales* کے عنوان سے شامل ہے۔

عامر حسین

انگریزی سے ترجمہ: فہمیدہ ریاض

چھوٹی چھوٹی کہانیاں

دیواریں چنبیلی کی بیلوں سے ڈھکی پڑی تھیں اور باغیچے میں فرنچی پانی کے حمار اُگے تھے۔ صحن میں ایک بادام کا پیرٹ تھا اور ہماری گلی میں امرو دوں کے جھنڈ کے جھنڈ تھے۔ کبھی کبھی ہم دیوار پھلانگ کر پڑوس کے گھر میں پھل چرانے یہ سوچ کر پہنچ جاتے کہ بڑی بی تو سو رہی ہوں گی۔ ہفتوں تک ہمیں یہی خیال رہا کہ ہمارے ڈاکے کا کسی کو بھی پتا نہیں چل سکا۔ اور پھر ایک دن کیا دیکھتے ہیں کہ وہ تنکوں کی ٹوکری لیے چلی آ رہی ہیں اچار ڈالنے کے لیے کیریوں کی فرمائش کرتی۔ پھر ہماری مہمات کا مزہ جاتا رہا۔

چنبیلی میں گرگٹ ریگتے، مگر ان کو گل مہر اور بادام کے درخت پسند نہیں تھے۔ ہم ان کے پیچھے غلیل لیے پھرتے؛ بولتے وقت منہ کھولنے پر ہاتھوں سے دانت چھپاتے۔ بوڑھے ابراہیم نے ہمیں بتا دیا تھا کہ اگر گرگٹوں نے ہمارے دانت گن لیے تو ایک دانت جھڑ جائے گا۔ گرگٹوں کے بارے میں ایک اور کہانی بھی تھی۔ انھوں ہی نے دشمنوں کو رسول اللہ کے بچپن کی جگہ بتائی تھی، اور اب ان پر ہمیشہ ہمیشہ کے لیے اللہ میاں کا عذاب نازل ہو چکا تھا، اور ہم انہیں ماریں تو کوئی حرج نہ تھا۔

مارنا تو ہم ٹرکن کے بنے کو چاہتے تھے مگر ان ہزاروں بنوں اور بنیوں میں جنہیں ابراہیم پال رہا تھا، پنکی اُسے سب سے پیارا تھا۔ ابراہیم کو سرٹکوں پر آوارہ گھومنے والوں کی سرپرستی کا ضبط تھا۔ اس کے باورچی خانے سے فقیروں کو ٹکڑے میسر آ جاتے، اُسے گھونسلوں سے گرے ہوئے پرندوں کے ننھے منے بچے اور گھروں سے بھاگے ہوئے چوزے مل جاتے۔ ایک بار تو اُسے ایک مور تک مل گیا تھا۔ اور بنیاں! اُن کا تو وہ شہنشاہ تھا۔ وہ مچھلیوں کے سروں سے ان کی تواضع کیا کرتا اور بنیاں اس کے لیے تین مختلف قسم کے راگ لپتیں: ایک بھوک کا، ایک دعوت کا اور ایک جشن منانے کا راگ۔ یہ جنگلی بنے ہم سے دور ہی رہتے اور صرف باورچی خانے کی سیرٹھیوں تک آتے۔ مگر پنکی کی تو بات ہی کچھ اور تھی۔ وہ ایک بڑا وحشی تر تھا، بالکل جنگلی بنا۔ وہ دوسرے جنگلی بنوں سے دور رہتا، بجز اس وقت کے جب اُن سے بھڑ رہا ہوتا۔ ٹرکن کو وہ جب ملا تو اُن کا ایک گولا تھا۔ ٹرکن نے اسے پالا پوسا اور صرف وہی اسے قابو بھی کر سکتی تھی۔ لیکن چاروں طرف تباہی مچاتے اور ہر اس پھیلاتے ہوئے حملہ کرنے کا شوق اُسے ہمارے اور پڑوس کے فلیٹ پر ہی تھا۔ جب ابراہیم پہلے پہل — خود بھی نیم وحشی اور نیم پاگل — سر چھپانے کی جگہ اور ملازمت کی تلاش میں ہماری گلی میں آیا تھا اور ہم نے اسے باورچی رکھ لیا تھا، تو چند ہی ہفتوں میں وہ پنکی کا دوسرا مالک بن بیٹھا تھا، چوں کہ شاید دونوں ہی بے سدھائی مخلوق تھے۔

جہاں تک میری یادداشت کا گزر ہے، ہم اسی فلیٹ میں رہتے آئے تھے، حالانکہ ابا ہمیں اُن دنوں کی باتیں سنایا کرتے تھے جب وہ اور امی کراچی میں پناہ گیر بن کر وارد ہوئے تھے۔ تب وہ مصافحات کی گندی بستیوں میں رہتے تھے۔ وہ ٹین کی چھت والی ایسی جگہوں میں بھی رہے تھے جو ہمارے بچپن کے زمانے میں ابھی گرائی جا رہی تھیں۔ ابا کی ملازمت میں ترقی ہوتی گئی، اور انھوں نے تھوڑی سی بچت بھی کر لی تھی، تو امی اور ابا نے بہتر علاقے میں رہائش اختیار کرنے کی ٹھانی تاکہ ہماری پرورش کچھ بہتر طریقے سے ہو سکے۔ امی جس اسکول میں پڑھاتی تھیں اس میں ان کے ساتھ کام کرنے والی ایک خاتون نے انھیں بتایا تھا کہ جس عمارت میں وہ رہتی ہیں وہاں ایک فلیٹ خالی ہے۔ یہ عمارت ٹرکن کا مکان تھا۔

کوئی نہیں جانتا تھا کہ ٹرکن کہاں سے آئی تھی، یہ مکان اسے کیسے مل گیا تھا اور یہ کہ وہ واقعی ٹرک تھی بھی یا نہیں۔ وہ بمبیا اردو بولتی تھی، اس کے سُرخ بال کھردرے اور بکھرے تھے

اور وہ لمبی لمبی سہ پہروں میں، جب سارا پڑوس سوتا تھا، گراموفون پر ایسے گیت سنتی رہتی جنہیں ہم "جنگی نغمے" کہتے تھے۔ اس کا یہ لہجہ و دق مکان تھا اور ایک شوہر جو کبھی کبھار ہی امریکا سے آیا کرتا تھا اور اس کا بیٹا زیادہ لگتا تھا۔ ترکن نے دُسر اہت کے خیال سے مکان کی دوسری منزل پر فلیٹ کرائے پر اٹھا دیے تھے اور آپا کا، جنہوں نے ہمارے لیے مکان ڈھونڈا تھا، کہنا تھا کہ بے دھیانی کے کسی لمحے میں ترکن نے ان سے اعتراف کیا تھا کہ جب وہ بالکل تنہا ہوتی ہے تو دیواریں اڑدھوں اور بھیرٹیوں کا روپ لے کر اس کی طرف بڑھنا شروع کر دیتی ہیں۔ اس کا کرایہ حیران کن طور پر کم تھا اور اس کے یہاں کوئی نوکر زیادہ دن نہیں بگلتا تھا کیوں کہ اس میں دو بڑے عیبوں — یعنی واگنر اور پنکی — کے علاوہ یہ عیب بھی تھا کہ مہینے میں ایک بار وہ غصے میں بھوت بن جاتی تھی اور اُس وقت جو بد نصیب بھی اس کی ملازمت میں ہوتا اُس پر برس پڑتی تھی۔ اس موقع پر وہ اس قدر زور سے چلتی تھی اور ایسی فحش کلامی کرتی تھی کہ سارا پڑوس سنتا تھا۔ جن کے گھروں کی کھڑکیاں کھلی ہوتیں وہ فوراً انہیں اس فحش کلامی کے احتجاج میں بند کر لیتے، اور جن کی کھڑکیاں بند ہوتیں وہ یہ معلوم کرنے کے لیے انہیں بھڑاق سے کھول لیتے کہ آخر پڑوس کا سکون کون غارت کر رہا ہے۔

اکثر دوسرے دن نوکر ملازمت چھوڑ کر بھاگ جاتا تھا اور وہ قدیم دے کے آزار سے بستر میں پڑ جاتی تھی۔ ترکن کی آواز پر یوں تو ہمیشہ دے کا اثر رہتا تھا مگر حسنے چلانے سے اس پر خاص طرح کے دورے پڑتے تھے۔ چند مہینوں کے وقفے سے محلے کا ڈاکٹر اپنی کھٹارا اوپل میں اس کا علاج کرنے آیا کرتا۔ آپا کی اماں کے مطابق، علاج و لالج تو وہ خاک کرتا ہو گا؛ بس بڑھیا کا دل بہلانے آتا تھا اور جاتے ہوئے اکثر اس میں سے اُس برانڈمی کی مہک آتی تھی جو وہ بڑی بی کے سینے کے لیے تجویز کرتا تھا۔

ان عیبوں سے ہٹ کر ترکن ایک خوش گوار، خاموش مزاج عورت تھی جو عام طور پر ایسے موقعوں پر بھی بس خاموشی سے مسکراتی اور سر ہلاتی رہتی جب وہ کبھی کبھار ریشمی گاؤں اور مہین اسکارف پہن کر رکشا میں بیٹھ کر کہیں جایا کرتی تھی اور سارے محلے والے اندازہ لگاتے رہ جاتے کہ وہ کہاں گئی ہو گی۔

چند ہفتوں کے وقفے سے وہ ہمیں بھی بلا بھیجتی۔ پھر وہ ہمیں طویل مسور کن کہانیاں سناتی

جن میں اُڑنے والی مچھلیاں ہوتیں اور لکڑی کے گھوڑے — حالاں کہ اس میں یہ پاگل کر دینے والی عادت تھی کہ کہانی ختم ہونے سے ذرا پہلے گھری نیند سو جاتی تھی۔ اس پر جب ہم کھس کھس کر کے بنستے تو وہ جاگ پڑتی اور کہتی: ”کہانی سنانے کا فن ہی یہ ہے کہ اسے ادھورا چھوڑ دیا جائے۔ اگلی قسط سننے کے لیے کل آنا۔“ پھر ہم جاگ جاتے اور کتنے ہی دن اس کے بلاوے کا انتظار کرتے رہتے، جو کئی ہفتوں کے بعد آتا۔ تب وہ کہتی: ”ہاں، تو ہم کہاں تک پہنچے تھے؟“ اور عین وہیں سے کہانی سنانا شروع کرتی جہاں پچھلی بار چھوڑا ہوتا، جیسے اس نے کسی دکھائی نہ دینے والی کتاب میں ریشمی ڈوری سے نشانی لگا رکھی ہو۔

۱۹۶۳ میں جب بھینا اور اماں ہندوستان سے آئے تو اس نے ایک مرتبہ عجیب سے انداز میں تبصرہ کیا تھا: ”چلو اچھا ہوا، دو سے بچلے چار!“ اور ہوا بھی یہی، کہ شروع میں تو وہ بس گرمیاں گزارنے آئے تھے مگر پھر یہیں کے ہو رہے۔ اماں میرے ابا کی بیوہ بہن تھیں اور بھینا ان کے بیٹے، جو مجھ سے کچھ بڑے تھے؛ اُن کی عمر سولہ سال رہی ہوگی جب میں دس برس کا ہوں گا۔ وہ ہمارے کچھ کھیلوں میں شریک ہوتے، کچھ نئے کھیل ایجاد کرتے، اور پھر اچانک بڑوں کی طرح پرے ہو جاتے اور اپنی جنگی کاکم کتابوں، ریڈیو پروگراموں اور تنہا گھومنے پھرنے میں لگ جاتے۔ نہ جانے کس طرح انھوں نے کسی سے ایک کھٹار اسی موٹر سائیکل بھی خرید لی تھی۔ آپا کی اماں نے اس پر کہا تھا: ”بہن کھنے کی بات تو نہیں، اور اللہ معاف کرے جو میں کسی مصیبت کے مارے پر انگلی اٹھاؤں، مگر یہ ماں بیٹے مہینوں سے تو تمہارے یہاں مہمان ہیں۔ جوان لڑکا ماشاء اللہ جی کھول کر کھانا پیتا ہے مگر کام کئے کا نہیں کرتا۔ ایک تم ہو کہ دن بھر محنت کر کے سب کا پیٹ پال رہی ہو، اور یہاں صاحبزادے اپنے لیے موٹر سیکل خرید رہے ہیں۔“

”اماں، میں ملازمت اپنے شوق سے کرتی ہوں،“ امی نے کہا تھا، جو اُس وقت سے کام پر جا رہی تھیں جب ہماری عمریں تین چار برس کی تھیں۔ پھر امی نے کہا تھا: ”یوں بھی یہ ہم پر بوجھ کہاں ہیں! بچوں کے ساتھ میری نند میرا بڑا ہاتھ بٹاتی ہیں۔“ جبکہ اس بات میں بہت سچ نہ تھا، کیوں کہ ہمارا اسکول امی کے اسکول کے بعد بند ہوتا تھا اور امی بیشتر اوقات دوپہر کی سنت گرمی میں ہمیں اپنے ساتھ لانے کے لیے پینتالیس منٹ انتظار کرتی تھیں۔ کبھی کبھی بھینا ہمیں اسکول سے اپنے ساتھ لاتے۔ نہ جانے کن کرتوں سے وہ ہم دونوں کو

اپنی موٹر سائیکل پر جمانے میں کامیاب ہو جاتے، یہاں تک کہ ایک دن ابا نے ہمیں پکڑ لیا اور بھیا کو ٹریفک کے خطرات پر ایسی ڈانٹ پلائی کہ زندگی بھر نہ بھولیں۔ ظاہر ہے ہم نے ابا کو یہ نہیں بتایا کہ خطرے ہی میں تو سارا مزہ تھا۔ ابا اخبار میں کام کرتے تھے اور کچھ زمانے تک ان کے پاس ایک کار بھی تھی۔ صبح کے وقت وہ امی اور آپا کو ان کے اسکول چھوڑتے، اس کے بعد ہمیں ہمارے اسکول پہنچاتے اور پھر پولو گراؤنڈ کے پاس اپنے دفتر چلے جاتے تھے۔ اپنی کلاسیں لے کر آپا رکشا میں ویمنز کالج چلی جاتی تھیں جہاں وہ ہسٹری اور پولیٹیکل سائنس کی کلاسوں میں بیٹھتی تھیں۔ ان کی ممتا تھی کہ وہ وکیل بنیں، مگر ان کی عمر تینیس برس کی ہو چکی تھی اور شادی اب تک نہیں ہوئی تھی۔ وہ کہتیں کہ اب تو وکالت پاس کرنے کا وقت نکل چکا ہے۔ امی دوسری رکشا لے کر گھر آتی تھیں اور اماں دونوں پر اعتراض کرتی رہتی تھیں۔ ان کے بنے خیالات پر، شہروں کے طور طریقوں پر جن کے مطابق اکیلی عورتوں کے غیر مردوں کے ساتھ سواریوں میں مارے مارے پھرنے میں کوئی حرج ہی نہ تھا۔ امی ہمیشہ کی طرح خاموش رہتیں؛ اگر کبھی اماں کی جارحیت کچھ زیادہ ہی بڑھ جاتی تو چپکے چپکے رونے لگتیں۔ اماں کہتیں: "توبہ! میری بھی کیا مت ماری گئی ہے! بھٹو، میری باتوں کا برا مت مناؤ۔ تمہارا ہی نمک کھا کر تمہیں پر اعتراض کر رہی ہوں۔ بُوا، میں ٹھہری گنوارن، تم شہر والوں کے طور طریقے کیا سمجھو!"

اماں عمر بھر اجمیر میں رہی تھیں۔ اماں بھی کہانیاں سنانے میں طاق تھیں، مگر ان کی کہانیاں ٹرکن کی کہانیوں سے مختلف ہوتی تھیں۔ اماں کی داستانیں تو سچ مچ کے لوگوں کے بارے میں ہوتی تھیں، کنبے بھر کے ان ایک ہزار افراد کے بارے میں جنہیں ہم نہیں جانتے تھے؛ ان کی شادیوں اور بیاہوں اور منگنیاں ٹوٹنے اور بیویوں پر سوتیں لا بٹھانے کی کہانیاں۔ ہم گھنٹوں ان کی کہانیاں سن سکتے تھے، مگر کبھی کبھی سب رشتوں ناتوں کی ڈوریاں آپس میں ایسی اُجھکتیں اور مسئلے اتنے پیچیدہ ہو جاتے کہ ہماری سمجھ میں خاک نہ آتا۔ پھر کبھی وہ اپنی رو میں بہہ جاتیں اور "پارٹیشن" کے قصے سنانے لگتیں، جس کے بارے میں ہمیں بھی کچھ کچھ پتا تھا کیوں کہ امی ابا بھی اس سے گزرے تھے، اور مذہبی دشمنیوں کے قصے، جو ہماری سمجھ میں بالکل نہیں آتے تھے کیوں کہ جس کراچی کو ہم جانتے تھے وہاں تو سب مسلمان رہتے تھے (سوائے چند پارسی ٹیپروں کے، یا عیسائی ٹیپروں کے، یا بھنگیوں کے، جنہیں "کنورٹ" کہا جاتا تھا اور جو عیسائیوں سے مختلف تھے، جبکہ عیسائی

یورپیوں سے مختلف تھے۔) لگتا تھا کہ ہندوستان ایک نہیں بلکہ دو ہیں؛ ایک ہندوستان میں تو عجیب و غریب دیوی دیوتا ہیں جن کے چہرے ہاتھیوں کے ہیں اور لمبی لمبی دو مونی زبانیں ہیں اور سیکڑوں بازو ہیں، اور دوسرا ہندوستان مسلمان نوابوں کا ہے جو لمبی، بل کھاتی ہوئی قبائیں پہنتے ہیں اور جہاں ہندو بڑی چھبوں والی بولیاں بولتے ہیں، رس میں ڈوبے گیت گاتے ہیں، رنگ برنگے کپڑے پہنتے ہیں اور موسم بہار کے پہلے دن ایک دوسرے پر اور مسلمانوں پر رنگین پانی اُچھالتے ہیں۔

تو پھر مسئلہ کیا تھا؟ اور اگر تھا، تو سارے مسلمان پاکستان کیوں نہیں آ گئے؟ اس پر اماں کہتیں: "ارے آجائیں گے، آجائیں گے۔ تم ان کے لیے جگہ تو بناؤ۔" بھینا نے لڑکوں کے ایک گروہ سے دوستی گانٹھ لی تھی جن کو ابا "لوہر" اور اماں "ٹیدھی" کہتی تھیں، اور وہ بھینا کو "تلیئر" کہتے تھے جس کا مطلب ظاہر ہے کہ ایک چھوٹا سا پرندہ ہوتا ہے جو ہر وقت چوں چوں کرتا رہتا ہے۔ ایک دن اماں نے ابا اور امی کے لیے پان بناتے بناتے تلیئر کا مطلب سمجھایا تھا۔ ابا نے اپنے مخصوص خشک، مختصر انداز میں کہا تھا: "ہاں۔ وہ مجھے بھی یہی کہتے ہیں، جب اُن کے خیال میں میں سن نہیں رہا ہوتا۔ خیر، مہاجر سے اچھا القاب ہے جو قطعی ناموزوں ہے۔"

امی نے خاموشی سے کہا تھا: "مگر آپ تو اتنے خاموش رہتے ہیں۔" "مہاجر کیا ہوتا ہے؟" میں نے پوچھا تھا، اور اماں نے مہاجروں کے بارے میں شیطان کی آنت جتنی طویل کہانی شروع کر دی تھی کہ کیسے لوگ بھاگے، اور کیسے اُن کی طرح کے لوگ بے سہارا، بے یار و مددگار رہ گئے اور اس وجہ سے سرحد پار کرنے پر مجبور ہوئے۔ امی کے چہرے پر اسکول ٹیچر کا "بچوں کے سامنے نہیں کہتے" والا تاثر آ گیا، اور انھوں نے ایک دوسری کہانی شروع کر دی۔

"جب ہمارے رسول اللہ کو کافروں نے ان کے اپنے وطن مکہ میں پریشان کرنا شروع کیا تو وہ اور ان کے وفادار ساتھی مدینہ چلے آئے تاکہ وہاں ظلم و ستم سے دور، مومنوں کی ایک بستی بسائیں۔ اسی کو ہجرت کہتے ہیں، اور مسلمانوں کا برسوں کا حساب اسی سے شروع ہوتا ہے۔ جن لوگوں نے اس طرح ہجرت کی انھیں مہاجر کہا گیا۔ اور ہم لوگ بھی مہاجر ہیں کیوں کہ ہم پاکستان میں

مسلمانوں کا ملک قائم کرنے کے لیے آئے ہیں۔"

"مگر ہم تو بھاگ کر نہیں آئے تھے،" ابا نے کہا۔ "ہم تو اپنی مرضی سے آئے تھے۔" ابا ذرا بھی مذہبی نہیں تھے۔ اخبار کے اس ہفتہ وار کالم میں جو ابا ایک قلمی نام سے لکھتے تھے، انہوں نے ایک مرتبہ اپنے آپ کو "تہذیبی لحاظ سے مسلمان" اور "اگناسٹک" لکھا تھا، اور اپنی اس تعریف پر انہیں بہت فخر تھا۔ (ہم بھی مذہبی نہیں تھے، مگر میں جمعے کے روز ابراہیم کے ساتھ مسجد جاتا تھا کیوں کہ مجھے وہاں لوگوں کی خوشبو اچھی لگتی تھی اور قومی ہیکل پٹھان جو پگڑی باندھتے تھے اور جن کی لال لال داڑھیاں ہوتی تھیں، اور پنجابی، اور بنگالی — اور رشوت — ابراہیم ہمیں برقی کھلاتا اور اماں پان کھلاتیں اور امی کچھ روپے دیتیں۔ ندا بہت پاکیزہ بن کر نیلا دوپٹا سر پر منڈھے اماں کے ساتھ رکوع اور سجدے ادا کیا کرتی؛ نماز تو اسے اُس وقت آتی نہیں تھی۔ اماں دن میں پانچوں وقت کی نماز پڑھتی تھیں اور امی ہفتے میں تین چار بار، اور ایک کانوٹ اسکول میں ہفتے میں دو بار شدید گرمی میں اسلامیات پڑھاتیں۔ رمضان کے مہینے میں ہم سب روزے رکھتے کیوں کہ افطار میں، اور سمری کے وقت اُجالا ہونے سے پہلے اُٹھنے میں، اور چاند دیکھنے میں، بے حد مزہ آتا تھا۔)

جس دن امی کی اسلامیات کی کلاس ہوتی، اُس دن بھینا ہمیں اسکول سے لینے آتے۔ بھینا ہمیشہ کسی نہ کسی مشکل میں گرفتار رہتے — دوستوں کے خود کو "تلیر" کہنے پر گھونسا بازی، یا ابا کے ساتھ گھٹٹی گھٹٹی تکرار جب ابا ان سے کہتے کہ کوئی ہنر سیکھ لیں یا پڑھیں۔ ہندوستان کو برا بھلا کہنا انہیں اچھا نہیں لگتا تھا۔ (ابا، امی اور آپا کے علاوہ لفظ "مہاجر" سے سارا خاندان چڑھتا تھا۔ آپا کی اماں مستقل لکھنؤ کا رونا روتی رہتی تھیں، اور ایک مرتبہ اماں نے پلٹ کر کہا تھا: "تو پھر وہیں کیوں نہ رہیں؟ میں تو شکر ادا کرتی ہوں کہ خدا کی بستی میں پہنچ گئی،" جو ان کی عام طور پر سنائی جانے والی بیواؤں اور بے گھر بے در ہونے اور نسلی جنگوں سے ایک مختلف بات تھی۔)

ارے ہاں، بھینا کو محبت ہو گئی تھی — ایک لڑکی سے (انہوں نے ہمیں بتایا تھا) جسے انہوں نے ایک بار "زسری" میں دیکھا تھا، جو کہ زسری تھی ہی نہیں؛ شاید کبھی رہی ہوگی مگر اب تو دکانوں، حلوائیوں، کیسٹوں اور کاغذ فروشوں کی ایک بھول بھلیاں تھی۔ لڑکی نے بے حد چُست قمیص پر لال دوپٹا اوڑھ رکھا تھا، اور، حالاں کہ وہ اس کا چہرہ بھول چکے تھے، ان کا کہنا تھا کہ لال دوپٹے کو تو وہ کہیں بھی پہچان لیں گے۔ اس زمانے میں وہ گھر بھر میں لکھڑاٹے پھرتے اور ریڈیو

کے ساتھ فلمی گانے گاتے رہتے۔ اپنی محبوبہ کی تلاش میں وہ تنہا موٹر سائیکل پر گھومتے پھرتے۔ آپا اور امی انہیں مجنوں اور فرہاد کہہ کر خوب ہنستیں۔ ایک دن بھینا نے قسم کھا کر کہا کہ انہوں نے اس لڑکی کو دوبارہ دیکھا ہے حالانکہ انہیں اس سے بات کرنے کی ہمت نہیں پڑی۔ وہ ماڈرن اسٹورز سے اسکول کی کتابیں خرید رہی تھی۔ اس کے ساتھ ایک موٹی سی بُرقع پوش عورت بھی تھی۔ بھینا چوری چوری اُسے دیکھتے رہے اور پھر چپکے سے ٹکل گئے۔ اب میری اور ندا کی عمر نو اور دس برس کی تھی اور آرہی کالمک پڑھ پڑھ کر ہم استاد ہو گئے تھے۔ ہم نے اُن کا خوب ہی مذاق اڑایا اور بھینا شرم اور غصے سے لال بھبھو کا ہو ہو گئے۔ انہوں نے قسم کھا کر کہا کہ اب کی بار وہ ضرور اس لڑکی سے بات کریں گے۔ اور جب ہم نے انہیں چڑایا کہ اب وہ پتا نہیں انہیں کبھی ملے گی بھی یا نہیں، تو انہوں نے اپنے مخصوص انداز میں، جس پر غصہ بھی آتا تھا اور پیار بھی، کہا:

"وہ وہیں ملے گی، اُسی وقت اور اُسی جگہ!"

ایک جمعے کی سہ پہر کو وہ ہمیں ماڈرن اسٹورز گھسیٹ لے گئے۔ انہوں نے ہمیں آئس کریم اور نہ جانے کیا کیا کچھ کھلانے کا وعدہ کیا تھا۔ ظاہر ہے کہ انہیں کسی سہارے کی اشد ضرورت تھی۔ اور واقعی! پورے چھ بجے ایک بڑی حسین لڑکی چست قمیص پر لال دوپٹا اوڑھے سچے سچ نمودار ہو گئی۔ بھینا نے آگے بڑھ کر اُسے مخاطب کیا اور وہ پلٹی — تو وہ تو آپا نکلیں!

ندا کو اور مجھے اب ٹھیک سے یاد نہیں کہ یہ کہانی خاندان کی جھوٹی سچی داستانوں کے ذخیروں میں شامل ہے یا نہیں، مگر سچ معلوم ہوتی ہے۔ اور اگر یہ سچ ہے تو آپا ضرور اُس وقت اپنی شخصیت کا وہ پہلو عیاں کر رہی تھیں جسے ابا ان کی "پوشیدہ شرارت" کہتے تھے؛ وہ اتنی سنجیدہ تھیں، لوگوں کے سامنے اس طرح خوب صورتی سے پیش آتی تھیں۔ آہ — آپا — جنگ کے پہلے کے وہ زمانے! مجھے ساحل سمندر کا ایک دن یاد ہے۔ امی اور آپا نے سینڈزپٹ پر کسی سے دن بھر کے لیے ایک ہٹ لی تھی۔ ایک ابراؤد دن ہم نے سفید ریت پر اپنے کھانے پینے کے سامان سمیت پکنک منائی تھی۔ ہم جیلی فش اور لیکڑوں کے پیچھے بھگتے پھرے تھے اور ہم نے اونٹ کی سواری کی تھی۔ ندا کا ایک جوتا کھو گیا تھا اور آپا نے اُسے سنڈریلا کہا تھا اور اس سے وعدہ کیا تھا کہ اگلی سالگرہ پر اُسے سنڈریلا کا سا خوب صورت لباس سلوا دیں گی۔ اماں اور آپا کی اماں ہٹ کے اندر بیٹھی پان کھاتی اور بتیاتی رہی تھیں۔ ان دونوں کی اب خوب گاڑھی چھنتی تھی۔ یہ دونوں آپس

میں بیٹھی اگر ہندوستان کو یاد نہ کرتی ہوں تو ترکن کے پر خچے اڑاتی تھیں۔ پنکی نے اماں کا اجمیر سے لایا ہوا ایک قیمتی چینی کا پیالہ توڑ دیا تھا اور آپا کی اماں کے کٹن کا بروکید کا غلاف چیتھرے کر دیا تھا۔ بھیا اور آپا نے ریت پر کیلی کھیلی تھی اور تیزی سے درویشوں کی طرح گھومے تھے۔ ابا کا فیصلہ تھا کہ ہم ساحل سمندر پر غروب آفتاب کا نظارہ کرنے کے بعد واپس چلیں گے۔ ابا کو کراچی کے آتشیں آسمانوں سے، پام کے درختوں سے اور انوکھے پہلوں اور پھولوں سے عشق تھا۔ وہ اردو اور انگریزی کے اشعار پڑھتے رہے تھے اور امی بیٹھی مسکراتی رہی تھیں۔ پھر امی اور آپا نے کجری گائی تھی اور دونوں بیوائیں تک اپنی بوڑھی، عمر رسیدہ آوازوں کے ساتھ گیت میں شامل ہو گئی تھیں۔

یہ امی کے اسکول سے کچھ مہینے کی چھٹی لینے سے پہلے کا واقعہ ہو گا، بلکہ امی تو پھر واپس کبھی اسکول گئی ہی نہیں تھیں۔ ابا ہمیشہ کی طرح ہمیں اسکول لے جاتے رہے تھے اور آپا کو بھی چھوڑتے رہے تھے۔ ایک صبح انھوں نے باغ سے ایک لالہ کا پھول توڑا تھا اور جب ہم کار میں بیٹھے تو جھجکتے ہوئے آپا کے جھکیلے سیاہ بالوں میں لگا دیا تھا۔ اس کے بعد دو دن تک امی ابا سے نہیں بولی تھیں۔ ابا ان کے پیچھے پیچھے یہ کہتے پھرتے رہے تھے: "ناراض ہو کیا؟ مجھ سے کیا خطا ہو گئی؟" اور پھر پہلی بار امی پھٹ پڑی تھیں اور ان کی زندگی کی سختیوں کی، جدوجہد کی اور دکھ بھرے برسوں کی کہانیاں سامنے آ گئی تھیں اور ہم بھونپکارہ گئے تھے۔ ہم نے تو ہمیشہ یہی سمجھا تھا کہ امی تو بہت خوش ہیں۔

دوسرے دن انھوں نے ہمیں آپا سے بات کرنے، بلکہ ان کے منہ پڑنے ہی سے منع کر دیا تھا۔ آپا اب بھی کبھی کبھی آتیں، تھوڑی سی شکر مانگنے، یا کوئی مزے دار چیز دینے جو ان کی اماں نے خاص طور پر امی کے لیے پکائی ہوتی (جو اب زیادہ تر وقت بستر میں پڑی رہتی تھیں)؛ مگر ان کی دوستی میں ایسی دراڑ پڑ گئی جسے وہ دوبارہ بھر نہ پائی تھیں۔

۱۹۶۵ کی جنگ نے یہ سب کچھ بدل کر رکھ دیا تھا، حالاں کہ اب سوچیں تو وہ چھوٹی موٹی لڑائی سے زیادہ نہ تھی۔ آسمانی جنگجوؤں کی، بھٹکے ہوئے فوجی جوانوں کے لیے سیاروں اور اولیاؤں کے نزول کی حکایتیں اُس وقت کے واقعات کا اتنا ہی اہم حصہ تھیں جتنا کہ بمباری یا بلیک آؤٹ ... کیا کراچی میں بم گرے تھے؟ کیا ہم نے شیلنگ کی آواز سنی تھی؟ مجھے تو اس زمانے کے صرف

بچوں کے جنگی کھیل یاد ہیں جو ہم کھیلا کرتے تھے، یاریڈیو کے طویل براڈکاسٹ، اور اپنی فوج کی شان میں قصیدے۔ ہم بچے اب "جنگ جنگ" کھیلتے تھے، اور بھینا اسے کچھ زیادہ سنجیدگی سے لے کر اپنی موٹر سائیکل پر بیٹھ کر فوج میں بھرتی ہونے جانتے تھے۔ اور جب انہیں لینے سے انکار کر دیا گیا تھا تو اور بھی رنجیدہ اور چڑچڑے رہنے لگے تھے۔ ابا ہنسے تھے، اور اماں نے کہا تھا: "ہم ہندوستانی جو ہیں!" اور بھینا بھی ان کے احتجاجی واویلے میں شامل ہو گئے تھے۔ ان دونوں نے ابھی حال ہی میں شہریت حاصل کرنے کی درخواست داخل کی تھی اور پاکستانی پاسپورٹوں کے منتظر تھے۔ فی الحال قانوناً ان کا کوئی ملک نہ تھا۔ آپا کی اماں انہیں ہوشیار کرنے آئی تھیں کہ کچھ علاقوں میں ہندوستانی پاسپورٹ رکھنے والوں سے جاسوسی اور مخبری کے شبے میں پوچھ گچھ کی جا رہی ہے۔ یہ افواہیں تُرکن نے بھی سنی تھیں اور اپنی دقیانوسی انگریزی میں ابا کو کھرا لکھ بھیجا تھا کہ گو وہ حالات کو سمجھتی ہے مگر پھر بھی وہ اپنی عمارت میں دشمن ملک کے باشندوں کی موجودگی کو پسند نہیں کرے گی۔ "یہ آپ ہی کو مبارک رہیں۔ والسلام۔"

جواباً اماں اور آپا کی اماں نے پولیس کو فون کر دیا تھا کہ تُرکن بلیک آؤٹ کی ٹھیک سے پابندی نہیں کرتی۔ یہ سچ بھی تھا۔ تُرکن کو ہول کا عارضہ تھا اور پنکی کو اندھیرے میں اس کے بیش قیمت کرسٹلوں میں گشت لگانے کی زچ کر دینے والی عادت تھی، اور بوکھلاہٹ میں اسے یوں بھی لگتا تھا کہ اس کے مکان میں پیراٹروپر رنگتے پھر رہے ہیں، جس پر اس کی حرکت قلب بے حد بڑھ جاتی تھی۔ اس وقت وہ کھٹاک سے کوئی نہ کوئی لیمپ روشن کر دیتی اور اس کے نیم واپردوں سے روشنی چھننے لگتی تھی۔ ایک دفعہ بھینا اسے متنبہ کرنے نیچے گئے تھے کہ پردوں کی دراڑ سے روشنی نظر آرہی ہے، اور تُرکن پر تقریباً دل کا دورہ پڑ گیا تھا کیوں کہ وہ بھینا کو پیراٹروپر سمجھی تھی۔ وہ بد مزاجی کا خط شاید اس نے اسی وجہ سے لکھا تھا۔

تُرکن کا بلٹا جنگ کے ساتویں دن غائب ہو گیا تھا اور پھر کبھی واپس نہ آیا تھا۔ اس کی لاکھ کوششوں اور انتظار کے باوجود وہ پھر کبھی نہ ملا تھا۔ چند دن تک وہ روتی رہی تھی اور پھر اپنے جنگی نعموں اور جینم دھاڑ کے دوروں میں غرق ہو گئی تھی۔ ہاں کسی کسی رات کو اس کے چپکے چپکے چلنے پھرنے کی آہٹیں اور اس کی سرگوشیاں سنائی دیتیں: "پنکی، پنکی، تیرا کھانا تیار ہے۔" ابراہیم سب سے زیادہ بھوں بھوں کر کے رویا تھا، یہ کہہ کہہ کر کہ پنکی اس کا اکلوتا بیٹا تھا اور ایسے لوگوں کی

دُہائی دے دے کر جو بلیوں کو قتل کرتے ہیں۔ ہمارا خیال تھا کہ وہ دوسرے نوکروں کو ملزم ٹھہرا رہا ہے، اور چوں کہ اس عمارت میں کئی ملازم تھے اس لیے پتا نہیں چل رہا تھا کہ وہ کس پر الزام لگا رہا ہے۔ اور پھر ایک دوسری سر بستہ داستان کا انکشاف ہوا۔ بھنگی کے بیٹے پیٹرک نے بتایا کہ بھینا لڑکوں کے اُس گروہ کے سرغنہ تھے جنہوں نے پنکی کو پکڑ کر ایک پستروں بھری بوری میں بند کر دیا تھا اور پاس والے سبز آبی پودوں سے بھرے تالاب پر لے گئے تھے۔ انہوں نے پنکی کو ڈبا دیا تھا، مگر اس سے پہلے انہوں نے بوری پر چھڑیاں برسائی تھیں اور "بھارتی ظالم مردہ باد" کے نعرے لگائے تھے۔ پیٹرک کا کہنا تھا کہ بھینا بالکل کسی فلم کے فوجی کی طرح قومی نعرے گارہے تھے اور "پاکستان زندہ باد" اور "ایوب خاں زندہ باد" کے نعرے لگا رہے تھے۔

ہماری عمریں ابھی دو تین سال کی ہوں گی کہ ایوب خاں اس کے بعد آنے والے آٹھ برسوں تک کے لیے ہماری زندگیوں کا اہم حصہ بن گیا تھا۔ ہمیں پوسٹروں اور تصویروں میں اس کا مسکراتا ہوا وجیہ چہرہ یاد تھا اور جنگ کے زمانے میں تو ہم اُس کے اور بھی گرویدہ ہو گئے تھے۔ ایک دفعہ ہم نے ایک پریڈ میں مارچ پاسٹ کر کے اُسے سلیوٹ بھی کیا تھا اور فخر سے پھولے نہ سمائے تھے۔ مگر ابا اور امی اُسے پسند نہیں کرتے تھے اور انہوں نے پچھلے الیکشن میں فاطمہ جناح کو ووٹ دیا تھا جو مادرِ ملت تھیں۔ "محترمہ فاطمہ جناح کی حکومت ہوتی تو یہ سب نہ ہوتا،" ابا کہتے۔ گھر میں بڑوں کی ان باتوں کے (جو بچوں کے آتے ہی بند کر دی جاتیں) ہم نے "ہونہ! بھارتی جارحیت!" اور "احمقانہ جنگ" جیسے ٹکڑے سنے تھے۔

جنگ کے اختتام پر ابا کے ادارتی مواعظ اور بھی حکومت مخالف، فوج مخالف اور سوشلزم حامی ہوتے گئے تھے۔ انہوں نے ایک بین شدہ کمیونسٹ شاعر کا کلام شائع کر دیا اور اخبار کے اس کے بعد والے دو دنوں کے پرچے ضبط کر لیے گئے تھے۔ ۱۹۶۸ء میں وہ ہمیشہ کے لیے پاکستان چھوڑ کر دو بستی چلے گئے تھے۔ ہم بھی ان کے ساتھ ہی نکل آئے تھے۔ اماں اور آپا کی اماں نے اپنی بچت اور توانائیاں ملا کر ایک دکان کھول لی تھی جہاں وہ بچوں کے کپڑے فروخت کرتیں جن کے ڈزائن وہ خود تیار کرتیں اور محلے بھر کی غریب عورتوں اور بیواؤں سے کم سے کم اُجرتوں پر سلواتی تھیں۔ (امی کا یہی کہنا تھا۔) جنگ کے کچھ ہی عرصے بعد آپا نے ایک بار امی کے پاس بیٹھ کر کہا تھا: "میں قریشی صاحب سے شادی کر لوں؟" قریشی صاحب ایک بہت موٹے پنجابی تھے۔ ان کی

آنکھیں بھیونگی تھیں اور ان کے پاس بہت پیسا تھا۔ ہم بھونچکے اور کراہت زدہ ہو کر رہ گئے تھے، اور امی تک نے کہا تھا: "نازلی، تم اتنی پیاری شکل کی لڑکی ہو۔ ذرا صبر کرو، تمہیں اپنے قابل لڑکا ضرور مل جائے گا۔" مگر آپا نے نفی میں سر ہلا کر کہا تھا: "میری عمر نکلی جا رہی ہے۔ یہ پیسے والا ہے اور جہیز نہیں مانگتا۔" شادی سے چند ہفتے پہلے انہوں نے اسکول میں پڑھانا چھوڑ دیا تھا۔ سنہری گھونگھٹ میں آپا بڑی حسین دُلہن بنی تھیں اور ان کے ساتھ ان کا دولہا بھر کھلی پگڑی باندھے اور پھولوں اور پنٹیوں کے بار پہنے کوئی درباری مسخرہ لگ رہا تھا۔ امی بھی اُس دن بڑی خوب صورت لگ رہی تھیں۔ ان کی گود میں ہمارا منا سا بھائی تھا۔ (ہمیں ذرا شرمندگی ہوئی تھی کیوں کہ میں گیارہ برس کا ہونے والا تھا اور نانا نو سال کی تھی؛ ہم نے تو سوچا بھی نہ تھا کہ ہمارا اب کوئی نیا بہن بھائی پیدا ہوگا۔ جب جنگ کے دنوں میں امی کو اُلٹیاں ہوتی رہیں، اور آخر کار انہوں نے بتایا کہ کیوں، تو نانا نے بے حد خوش ہونے کا سوانگ رچایا تھا اور شاید بس مجھے جلانے کے لیے کہا تھا: "اب کی بار ایک منی سی بہن آئے گی۔" کچھ دنوں تک اس نے اُون اور سلائیوں سے کچھ بے ہیست سی چیزیں بننے کا بھی ناکم کیا تھا اور پھر چھوڑ چھاڑ دیا تھا۔ جب ہمارا منا بھائی آیا تو اُس نے کوئی خاص توجہ نہیں دی تھی اور اپنی مشغولیتوں میں لگی رہی تھی۔ یوں بھی اب ہمارے کھیلوں کا اختتام ہو چکا تھا۔ جانے کیسے، جنگ، منے کی پیدائش اور پنکی کے غائب ہو جانے کے بعد ہمیں کسی بھی چھوٹے جاندار کو مارنا ظالمانہ بات لگنے لگی تھی، اور ہم نے پھر گرگٹوں پر کبھی غلیل نہیں چلائی۔)

بھینا ۱۹۶۹ میں فوج میں بھرتی ہو گئے تھے اور ۱۹۷۱ میں بنگلادیش والی جنگ میں اپنا ایک بازو اڑوا بیٹھے تھے۔ "احمق کہیں کا! اس کے ساتھ یہی ہونا چاہیے تھا،" ابا نے کہا تھا، اور امی، دوہری میں رہ کر جن کے مزاج میں نرمی آگئی تھی، بولی تھیں: "کیا بات کرتے ہیں! کسی کے ساتھ بھی یہ نہیں ہونا چاہیے کہ وہ اپنا راست بازو گنوا بیٹھے۔" اس پر ابا نے کہا تھا: "دیکھنا اب اسے کتنے تمنے ملیں گے، اور اپنے بھائیوں پر بندوق اٹھانے سے یہی سب کچھ ملتا ہے۔"

بوڑھے ابراہیم کو ہم اپنے ساتھ امی کے چاہنے کے باوجود دوہری نہیں لے جاسکے تھے۔ پنکی کے جانے کے بعد وہ بالکل پاگل سا ہو گیا تھا اور اس کی عمر بھی اسی برس کی ہو گئی تھی۔ اناں نے اسے اپنے پاس رکھنے کی پیشکش کی تھی مگر اس نے بھینا کو کبھی معاف نہیں کیا تھا اور اس کا خیال تھا کہ اناں کے خاندان کی آمد ہمارے لیے نیک فال نہیں تھی۔ تعجب اس پر تھا کہ وہ ٹرکن کے ساتھ

رہتا رہا۔ برسوں بعد جب امی ایک بار کچھ چیزیں لانے پاکستان گئی تھیں تو انہوں نے ابراہیم کو تلاش کیا تھا، اور ترکن نے بتایا تھا کہ وہ پاس والی مسجد میں رہتا ہے۔ شاید اُس نے ابراہیم کو بھی اپنے جنگی نعموں اور جین پکار کے ماہانہ ڈرامائی راگ کا نشانہ بنایا ہو گا۔ امی نے بتایا کہ ترکن نے ایک بار اُس پر جھاڑو سے حملہ کیا تھا، مگر وہ پاگل کر دینے کی حد تک احمق تو تھا۔ جب امی مسجد میں اس سے ملنے گئیں تو، انہوں نے بتایا تھا، ابراہیم نے انہیں بالکل نہیں پہچانا اور گندی گندی گالیاں بکتا رہا۔ بھینا کا کہنا تھا کہ وہ ساری دنیا کو گالیاں دیتے ہوئے مارتا تھا۔ اس کی عمر تب نوے برس کی ہو گئی۔ اور امی نے کہا تھا کہ کراچی اتنا بدل گیا ہے کہ اب وہ شہر ہی نہیں لگتا جیسے ہم چھوڑ کر آئے تھے۔ کراچی اب وہ نہیں رہا تھا، اور پاکستان میں ہنوز فوج کی حکومت تھی۔

**

رضنا علی عابدی

چوہدری عبدالہادی کا آختہ

میں بتاتا ہوں کہ اسرار کہاں گیا، لیکن پہلے آپ کو اسرار کا پورا قصہ سننا ہوگا۔
اُس کے باپ سرکار احمد کی تنہائی کو جب بہت عرصہ گزر گیا تو دوست اس کے پیچھے
پڑے اور وہ دوسری شادی کرنے پر رضامند ہو گیا۔
لڑکی والوں کا اصرار تھا کہ اُسے خود آکر سسرال میں رہنا ہوگا؛ ہاں، اسرار کو وہ ساتھ لاسکے
گا۔

یہ بھی طے پایا کہ سسرال والے اسرار کو گھر کا لڑکا تصور کریں گے اور اسی طرح اس کی نئی
بیوی کے پہلے شوہر سے جو دو لڑکے ہیں، سرکار احمد انہیں اپنے بیٹے تصور کرے گا۔
بعد میں کچھ لوگوں نے بہت کہا کہ سرکار احمد نے اس طرح کی شرائط مان کر حماقت کی اور
اسے یہ کرنا چاہیے تھا، وہ کرنا چاہیے تھا، مگر سرکار احمد نے معاملات پر اچھی طرح غور کر لیا تھا۔ اس
کے سامنے فلاح کی یہی ایک راہ تھی۔ اسے یہ اطمینان تھا کہ اسرار کو رہنے کا ٹھکانا مل جائے گا جہاں
وہ جی لگا کر پڑھے لکھے گا اور بڑا آدمی بنے گا۔

دوسری بیوی کا نہ صرف گھرانا بلکہ اس کی پوری بستی قبائلی رسم و رواج پر قائم تھی۔ ان کے دستور جتنے پرانے تھے اتنے ہی نرالے بھی تھے۔ سرکار احمد کو یقین تھا کہ ہونہار بیٹا کچھ تو خود کو اُس رنگ میں ڈھال لے گا، کچھ اپنی ذہانت سے اُن لوگوں کی طینت بدل دے گا۔

آخر شادی ہوئی۔ سرکار احمد اور اسرار اپنا تھوڑا بہت مال اسباب لے کر رخصتی منتقل ہو گئے۔ اسرار کہا کرتا تھا کہ اور کچھ ہونہ ہو، بستی کا نام اچھا ہے۔

بستی بھی کچھ ایسی بُری نہ تھی۔ شروع شروع میں دونوں کی خوب آؤ بھگت ہوئی۔ محدود وسائل میں زندگی کی جتنی آسائشیں ممکن تھیں، مہیا کر دی گئیں۔ اسرار نے اپنی تعلیم جاری رکھی، البتہ اسے یہ دُکھ ستانے لگا کہ یہ جو اسے دو بھائی ملے ہیں، یہ دو تین جماعتیں پڑھ کر گھر بیٹھ رہے ہیں۔ ہر وقت یا تو چائے پیتے رہتے ہیں یا پان کھاتے رہتے ہیں۔ ریڈیو کے فرمائشی پروگرام میں خط لکھتے رہتے ہیں۔ فلمی گانے گاتے رہتے ہیں اور خود بھی ٹمک بندی کرتے کرتے شاعر بن بیٹھے ہیں۔ ایک نے اپنا نام زخمی رکھ لیا ہے اور دوسرے نے بے بس۔ صرف یہی نہیں، زخمی کی شادی کی بات چیت چل رہی ہے، کوئی پڑھی لکھی لڑکی بیاہ کر گھر میں آنے والی ہے۔

پھر ایک اور دُکھ نے اسے آن دبوچا۔ باپ ایک روز بیٹھے بیٹھے مر گیا۔ اُسے بھی اُس ٹیلے کے اوپر دفن کر دیا گیا جہاں سری سنگھ ٹکوا سے جنگ کرنے والے شہید دفن تھے۔ بستی میں سوگ بھی منایا گیا اور سرکار احمد کا مزار تعمیر کرنے کے لیے ہاتھ کے ہاتھ چندا بھی جمع ہونے لگا۔

اوپر سے غضب یہ ہوا کہ اسرار کے ساتھ گھر والوں کے سلوک میں فرق آنے لگا۔ وہ ذہین بھی بہت تھا۔ محنتی بھی تھا۔ اب تو ملازمت کر کے اچھی بھلی رقم بھی گھر میں لانے لگا تھا، مگر وہ سب سے جدا تھا، آوروں سے مختلف تھا۔ کچھ تو وہ خودداری کہیں سے لے آیا تھا۔ کچھ یہ کہ غلط بات کو غلط کہہ دیتا تھا۔

بستی کے طور طریقوں کے کھانچے میں اس کے یہ انداز ٹھیک طرح سے نہ بیٹھ سکے۔ کبھی اُس نے کہہ دیا کہ چھت کے اوپر گھاس بہت آگ آئی ہے۔ زخمی اور بے بس بے کار بیٹھے رہتے ہیں، ان سے کہا جائے کہ چھت پر چڑھیں اور گھاس اتاریں۔ اس پر بھائی روٹھے سوروٹھے، ماں بھی برہم ہو گئی اور لگی طرح طرح کے طعنے دینے۔

وہ جب مہینے بھر کی تنخواہ لا کر ماں کے ہاتھ پر رکھتا تو فوراً لے لی جاتی، لیکن جب کہتا کہ دیے

کی روشنی میں اُس سے پڑھا نہیں جاتا، اسے لالٹین دلوادی جائے تو بستی کے چوہدری سے شکایت کی جاتی کہ ماں کو سوتیلی سمجھنے لگا ہے۔

ایک روز اُس نے کہا کہ نیکے کا غلاف بہت میلا ہو چکا ہے اسے دھلوا دیا جائے تو اگلے روز دفتر سے واپسی پر جب چوہدری عبدالہادی ملے تو کہنے لگے کہ سنا ہے تم آمادہ بغاوت ہو۔

اسرار نے مڑ کر پیچھے دیکھا۔ وہ سمجھا کہ شاید اس کی پشت پر کوئی اور کھڑا ہے اور چوہدری

صاحب اس سے مخاطب ہیں۔

چوہدری صاحب کبھی فوج میں رہ چکے تھے اور محاذ پر بھی جا چکے تھے۔ بم کا ایک ٹکڑا اڑ کر ان کے گال کو کاٹ گیا تھا۔ کسی انارٹی ڈاکٹر نے کٹے ہوئے گال کو چھکی میں پکڑ کر یوں ٹانگے لگا دیے تھے جیسے موچی جو تاگا نہٹتا ہے۔ اب اس کا بدبست نشان باقی تھا۔ چوہدری صاحب کسی کے سامنے آتے تو نگاہ پہلے ان کے گال پر پڑتی، پھر خود اُن پر۔

چوہدری صاحب بایاں ہاتھ چلا چلا کر باتیں کرتے تھے۔ دایاں ہاتھ ان کے پستون کی جیب میں اتنا زیادہ پڑا رہتا تھا کہ زین کے پستون کی ایک جیب بُری طرح میلی ہو چکی تھی اور دوسری بالکل اُجلی تھی۔

اسرار سے بولے کہ سنا ہے تم باغی ہو گئے ہو اور آمادہ فساد ہو۔ سنا ہے بڑے بڑے مطالبے کرنے لگے ہو اور چاہتے ہو کہ ماں تمہارے لیے بھی وہی سب کرے جو اپنے اصل فرزندوں کے لیے کرتی ہے۔ ٹھیک ہے، بہت قابل ہو، لیکن اگر ساری مراعات تم لے لو گے تو بچارے اُن لڑکوں کو کیا ملے گا؟

غضب یہ ہوا کہ اسرار اُنہیں اپنی بات سمجھانے لگا۔ بات ابھی جاری تھی کہ چوہدری عبدالہادی کے اندر کار شائر ڈفوجی ڈیوٹی پر حاضر ہونے کے لیے مچلنے لگا۔

اسرار رخصت ہونے لگا تو بڑے ادب سے بولا، "خدا حافظ۔"

وہ اُتارے ہی کڑک کر بولے، "اللہ حافظ۔"

اس کے بعد یوں لگا کہ پہلی تاریخ کا انتظار کیا جا رہا ہے۔ ادھر اسرار نے تنخواہ لا کر ماں کی اُس ہتھیلی پر رکھی جس کی لکیریں اندر سے اس طرح کالی تھیں جیسے اُن میں میل بھرا ہو، ادھر چوہدری عبدالہادی نے بگل بجا دیا۔ اعلان ہوا کہ اسرار سرکش ہو گیا ہے۔ اُس کا فیصلہ کرنے کے

لیے قبیلے کی پنچایت بیٹھ رہی ہے۔

پنچایت بیٹھی۔ اسرار یہ سوچ کر گیا کہ پہلے اُس کا بیان سنا جائے گا۔ وہ بے شمار باتیں طے کر کے گیا۔ یہ پوچھا جائے گا تو یہ کہوں گا۔ یہ سوال ہو گا تو یوں جواب دوں گا۔ وہاں پہنچا تو پتا چلا کہ پنچایت اس کا بیان سننے کے لیے نہیں، اپنا فیصلہ سنانے کے لیے بیٹھی ہے۔ اُس روز اس نے دیکھا کہ چوہدری عبدالہادی کا دایاں ہاتھ کلائی تک کٹا ہوا تھا۔ کھتے ہیں کہ میدانِ جنگ میں بارودی سرنگ کو ناکارہ بنانے جا رہے تھے مگر پہلے بارودی سرنگ کا داؤ لگ گیا۔

فیصلہ سنا دیا گیا۔ چوہدری صاحب نے کہا کہ اسرار شادی شدہ ہوتا تو اس کا نکاح فسخ کر دیا جاتا۔ ایسے موٹے موٹے الفاظ اسرار نے پہلے کبھی نہیں سنے تھے۔ اب چوں کہ وہ کنوارا تھا اس لیے قبیلے کی پرانی رسم کے مطابق اسے سرکشی، فساد اور بغاوت کی یہ سزا دی جائے گی کہ پورے ایک مہینے تمام قبیلہ یوں تصور کرے گا جیسے اسرار کسی کو نظر ہی نہیں آ رہا ہے۔ وہ بستی میں رہے گا، گھر ہی میں رہے گا، لیکن بستی والے اور گھر والے اول تو اس کی طرف آنکھ اٹھا کر دیکھیں گے نہیں اور اگر دیکھیں گے تو یوں جیسے وہ وہاں ہے ہی نہیں۔

چوہدری عبدالہادی نے جوں ہی اپنا کٹا ہوا ہاتھ دوبارہ جیب میں ڈالا، یوں لگا کہ کسی بڑے سیشن جج نے سزائے موت کے حکم پر دستخط کر کے اپنا قلم توڑ ڈالا ہو۔ فوراً ہی فیصلے پر عمل درآمد شروع ہو گیا۔ اسرار ابھی وہاں تھا، ابھی ہوا میں تحلیل ہو گیا۔

راستے میں فتوہ خیر فی ہاتھ پھیلائے بیٹھی تھی، وہی ہاتھ جس میں لے دے کر ایک اسرار ہی چوٹی ڈالا کرتا تھا۔ اسرار کو دیکھتے ہی فتوہ نے اپنا ہاتھ پیچھے کھینچ لیا۔ پٹواری ملا جس کا نام شاید فضل یا افضل تھا، اُس نے اسرار پر یوں نگاہ ڈالی جیسے اُسے نہیں بلکہ اس کے اندر سے دور تک دیکھ رہا ہو۔ رحمتِ حلوائی کی نگاہ دودھ کے کڑھاؤ سے اٹھنے والی سفید بھاپ پر تو ٹھہر گئی، اسرار پر نہ ٹھہر سکی۔ غلام محمد ہو میو پیٹھ چھڑی ٹیکے ہوئے جا رہے تھے۔ زمین سے اُبھری ہوئی ایک جڑ سے اُلجھ کر گر پڑے لیکن اٹھنے کے لیے اسرار کا سہارا قبول نہیں کیا بلکہ بے بسی سے قریب کھڑی ہوئی بکری کو یوں دیکھنے لگے جیسے وہ جا کر کسی شخص کو بلالائے گی، کسی تابعدار، فرماں بردار، کسی نظر آنے والے شخص کو۔

اسرار گھر میں داخل ہوا تو ماں دیواروں کو دیکھنے لگی۔ زخمی زور زور سے کوئی گانا گانے لگا۔ بے بس فلمی رسالہ کھول کر تصویریں دیکھنے لگا۔ ملازمہ سر جھکا کر جلدی جلدی جھاڑو دینے لگی۔ صرف زخمی کی بیوی قریب سے گزری تو اسرار کو محسوس ہوا کہ وہ کن آنکھیوں سے اُسے دیکھ رہی ہے۔ وہ گزرتی چلی گئی اور سوندھی مٹی سے ملتے جلتے اُس کے عطر کی خوشبو وہاں رہ گئی۔

سامنے والے مکان سے نوکر کو بلایا گیا جس نے آکر اسرار کے سامنے کھانا رکھا مگر وہ بھی اسرار کو یوں دیکھ رہا تھا جیسے خلا کو دیکھ رہا ہو۔ کھانا سامنے رکھ کر اور پانی دیے بغیر وہ تو چلتا بنا، اسرار نے جوں توں کر کے کچھ لقمے لگے اور منہ ہاتھ دھوئے انگنائی میں چلا گیا۔ واپس آیا تو تپائی پر پانی سے بھرا ہوا گلاس رکھا تھا اور ہوا میں سوندھی مٹی کی خوشبو تھی۔

صبح وہ کام پر جانے لگا تو کسی نے اُسے رخصت نہیں کیا۔ راہ میں جو بھی ملا اُس پر اچھٹی سی نگاہ ڈال کر رہ گیا۔ کنویں کے قریب جو چنگبر اکتا اس پر بھونکتا تھا وہ بھی آنکھیں میچھے بیٹھا رہا۔

شام کو وہ تھکا ہوا گھر آیا اور چار پائی پر بیٹھ کر حساب لگانے لگا۔ اُس کی سزا تنخواہ والے روز ختم ہوگی۔ جب وہ ذرا موٹا سا بٹوا جیب میں ڈالے گھر لوٹے گا تو فشو بھی اس سے چوٹی مانگے گی، چنگبر اکتا بھی اُس پر بھونکے گا۔ خود اسے ماں کی پھیلی ہوئی، ہتھیلی بھی نظر آنے لگی جو خود کو اچھی خاصی چٹی ہوگی مگر جس کی لکیریں اندر سے سانولی ہوں گی۔ یہ سوچ کر اسرار پہلے تو مسکرایا کرتا تھا لیکن اس شام اس نے چاہا کہ مسکرائے تو مسکرایا نہ گیا۔

کسی نوکر نے لا کر تپائی پر کھانا رکھا۔ سارے وہی پرانے تام چینی کے برتن تھے، البتہ کھانے کے ساتھ پانی سے بھرا ہوا گلاس بھی تھا جسے کسی نے اچھی طرح دھویا تھا اور اس میں سوندھی مٹی کی خوشبو بھی تھی۔

ایک رات تو اسرار حیرت سے اُچھل پڑا۔ سونے کے لیے اس نے نیکے پر سر رکھا تو اُسے یقین نہ آیا۔ نیکے کا غلاف دھلا ہوا تھا اور اس میں ہلکی ہلکی بھینی بھینی خوشبو آرہی تھی، بالکل برسات کے پہلے جھینٹے والی۔ وہ خوش ہوا اور اس نے چاہا کہ اُسے ہنسی آجائے۔ وہ آگئی۔

اب وہ مہینے کی تاریخیں گننے لگا۔ اب اُسے پہلی تاریخ کا انتظار رہنے لگا۔ اب اسے احساس ہوا کہ اس کے دفتر کے کلرکوں کو پہلی تاریخ کا اتنی بے چینی سے انتظار کیوں رہتا ہے۔ وہ سب نظر آنا چاہتے ہیں۔

ایک روز حساب لگاتے لگاتے اس نے کہیں راہ میں چوہدری عبدالہادی کے بیٹے سے تاریخ پوچھ لی۔ اُس وقت تو بیٹا دوسری طرف دیکھتا ہوا گزر گیا۔ شام کو جب اسرار کام سے واپس آیا تو اسے اپنے سر حانے رکھا ہوا ایک پرچا ملا۔ اس نے پڑھا۔ بالکل یوں لگا کہ لکھوایا ہے کسی ریشا رڈ فوجی نے اور لکھا ہے زخموں کو چٹکی میں پکڑ کر ٹانگے لگانے والے کسی ڈاکٹر نے۔

اُس میں لکھا تھا کہ آئندہ اگر تم نے بستی میں کسی سے بات کرنے کی تو تمہیں آختہ کر دیا جائے گا کہ اس قبیلے کی رسم یہی ہے۔

نہ وہ نکاح فسخ ہونے والی بات اس کی سمجھ میں آئی تھی نہ یہ آختہ جیسا لفظ اس کی سمجھ میں آیا۔ اس نے ذہن پر بہت زور ڈالا۔ شاید حواس آختہ ہو جاتے ہیں، یا شاید سبق دہرانے کو آختہ کہتے ہیں۔ پھر اُسے خیال آیا کہ ذخیرے کو آختہ کہتے ہیں۔ مگر اس کا کیا مطلب ہوا؟ وہ کسی سے پوچھ بھی نہیں سکتا تھا۔ وہ ذہن پر زور ڈالتے ڈالتے سو گیا۔

رات کو جب کبھی اسرار کی آنکھ کھلتی، ذہن میں یہ نیا لفظ بے کل ہوتا۔ ایک بار اُس کی آنکھ کھلی تو اسے یوں لگا جیسے ابھی کوئی سر حانے کھڑا تھا۔ اُس نے گردن اٹھا کر ادھر ادھر بہت دیکھا لیکن کوئی نظر نہ آیا۔ پھر باہر برآمدے سے چوڑیاں کھنکنے کی اور کاغذ کا پرزہ پھاڑنے کی آواز آئی اور پھر خاموشی چھا گئی۔

اسرار نے اندھیرے میں آنکھیں پھاڑ پھاڑ کر بہت دیکھا۔ ہوا میں سوندھی مٹی کی خوشبو تو سُنکھائی دی لیکن نظر کچھ نہ آیا۔

جوں جوں دن گزرتے گئے، پہلی تاریخ دور سر کتی گئی۔ بستی والوں نے اسے نظروں سے اس طرح او جھل کر دیا کہ ایک روز ایک سائیکل والا اس سے ٹکرایا تو یوں حیران ہوا جیسے ہوا کے کسی جھونکے سے ٹکرایا ہو۔

ڈاکیا اس کا خط لایا تو باتھ میں دینے کے بجائے دور سے یوں پھینکا جیسے خط اس کے قدموں میں نہیں، دریا میں پھینک رہا ہو۔

پھر ایک رات نڈھال ہو کر اس نے خود کو بستر پر یوں گرایا جیسے بستر پر نہیں دریا میں گرا رہا ہو۔ وہ کراہنے لگا اور اپنے کراہنے پر خود حیران ہونے لگا۔ یہ کیسا کراہنا تھا؟ وہ تو اچھا بھلا تندرست اور توانا تھا۔ مگر اس کراہنے میں ایک عجیب طرح کی راحت بھی تھی۔ وہ اس عجیب طرح

کی راحت کو محسوس کرتے کرتے سو گیا۔ وہ سو تو گیا لیکن محسوس اسے یوں ہوا جیسے اس سے سویا نہیں جا رہا ہے۔

کسی نے آہستہ آہستہ دروازہ کھولا اور اسے صاف محسوس ہوا کہ دروازہ کھولنے والا اندر آ گیا ہے۔ اُس کا دل زور زور سے دھڑکنے لگا۔ کیا کسی کے یوں دبے پاؤں آنے سے آختہ کیے جانے کا کوئی تعلق ہو سکتا ہے؟ اُس نے سوچنا چاہا مگر اس سے سوچا نہ گیا۔ وہ یوں بنا پڑا رہا جیسے سو رہا ہو۔ اندر آنے والے نے دروازہ آہستہ سے بند کیا اور اُسے صاف محسوس ہوا کہ کوئی پنہلوں پر چلتا ہوا اس کے قریب آ رہا ہے۔ جیسے جیسے وہ قریب آتا گیا بارش کے پہلے بھینٹے کے ساتھ اٹھنے والی سوندھی خوشبو بھی قریب آتی گئی۔ اُسے کیا خبر تھی کہ خوشبو اُس رات چوڑیاں اُتار کر آئے گی۔

اگلی صبح اسرار دفتر نہیں گیا۔

میں بتاتا ہوں اسرار کہاں گیا۔

نالے کے دوسری طرف، پہاڑیوں کے دامن میں قبائلیوں کا جو ڈیرا ہے، وہ وہاں گیا۔ وہاں شادی بیاہ میں چلانے کے لیے اصلی بندوقیں کرائے پر ملتی تھیں۔ وہ بندوق کرائے پر لینے گیا تھا۔ اُس نے سنا تھا کہ بندوق کرائے پر دینے والے کبھی پوچھتے نہیں کہ بندوق کا کیا کرو گے، لیکن اُس روز اُس قبائلی نے اس سے پوچھا کہ بندوق کا کیا کرو گے؟

اُس نے کہا، اور ہر لفظ کے معنی اچھی طرح سمجھتے ہوئے کہا، ”چوہدری عبدالہادی کا آختہ۔“

**

قیصر تمکین

ایک کہانی، گنگا جمنی

"شکریہ اس مظہر کمالاتِ خداوندی کا جس کے وجودِ سراپا محمود نے بزمِ تاریک امکاں میں نورِ وحدت و شریعت کی تابناکی کو..."

"پرہیتم آن ملو..."

"لاحول ولا قوۃ! ابے کم بنمت کون ہے؟ پرہیتم پرہیتم لگائے ہے۔"

"یا... آن... ملو..."

"ابے چپ اتو کے پٹھے! ابھی آن ملتا ہوں تیری اماں سے۔" مرزا بیدار بنمت اب واقعی زور سے غصے میں چلائے۔ مگر جواب میں بالکل گھر کے دروازے پر ہی کسی نے ان کو چڑھانے کے لیے تان لگائی، "یان آن ملو۔" اب مرزا بیدار بنمت سے بالکل ضبط نہ ہو سکا۔ چاندی کی موٹھ والی ڈیڑھ گز لمبی لاٹھی اٹھائی، پیروں میں گرگابیاں ڈالیں اور باہر کی طرف چلے۔ بیوی نے راستا روکا اور بیٹی نے ہاتھ پکڑ کر اپنی طرف گھسیٹنے کی کوشش کی۔ مگر مرزا کا غصہ اپنے شباب پر تھا۔ دونوں کو ایک طرف دھکیل کر لاٹھی ٹھونکتے یہ جاوہ جا۔

باہر نکل کر انھوں نے دیکھا اور بڑی بانگی سے لاٹھی ٹھونکی۔

چاندی والی گلی میں حسب معمول صبح کا شور شرابا دوپہر سے گلے مل رہا تھا۔ قلعی گر برتنوں پر رائے کے چمکتے چھتوں سے قلعی کرنے میں مصروف تھے۔ نیچی نیچی چھتوں والی اندھیری دوکانوں میں پتنگ بنائے والے اپنے فن کو آخری سنبھال دینے کی کوشش میں مصروف تھے۔ گلی کے برابر مجلسرا کی لکھوری اینٹوں کی دیوار پر کھونٹیاں اور چرخیاں لگا کر کنگٹوں کے لیے ڈور اور مانجھا بنایا جا رہا تھا۔ میونسپلٹی کے موٹی دھار کے بجے پر حافظ بشیر کی بیوہ ترکاریوں کا دھیر لگائے شلجم دھور ہی تھی۔ بانکے لال کے "کریانہ اسٹور" پر اُدھار آٹا دال مانگنے والی سیدانیاں برقعے اوڑھے، نقاب اُلٹے، بھاری بھاری کولھوں پر ریس ریس کرتے اور ناک بھاتے بچے کھائے طرح طرح کے بھانے بنا رہی تھیں۔ ان میں سے بعض کے ہاتھوں میں مہین تار جیسے چاندی کے چھتے، ایک آدھ سونے کی بالی، ناک کی کیل یا کسی ننھی ننھی کی چھوٹی سی چوڑی بھی تھی جس کو رہن رکھ کر وہ جوتا آٹا یا دھان ملے گا گن جیسے چاول لے جانے کی فکر میں تھیں۔ یہ چاندی سونے کے چھتے محض نام کے لیے رہن رکھے جاتے کیوں کہ ایک بار اگر کوئی چیز بانکے لال کے "کریانہ" اسٹور پر رہن ہو جاتی تو پھر اس کو واپس چھڑانے کا کبھی کوئی سوال ہی نہ اُٹھتا۔ برقعے والیاں خوشامد کر کے آٹا دال گھر لے جاتیں جہاں گیلی لکڑیاں پھونک کر ان کی آنکھیں سوج جاتیں، محض اس ڈر سے وہ اس عذاب میں مبتلا رہتیں کہ چراغ جلے جب روزی کھانے والا گھر پہنچے تو بھوکا نہ سو سکے۔

گلی کی چاول چاول میں نبی بخش زر کو بچاندی کا ورق کوٹے جا رہا تھا، جس سے ہمیشہ ایک مخصوص زندگی بخش آہنگ برپا رہتا۔ افتخار کنگر، عارف قلعی گر، اور عبداللہ شیرینی فروش کی دکانوں کے آگے پہنچ کر اس گلی کا روپ بدلنے لگتا۔ بڑی بڑی کھلی اور دو تین دروں والی دکانوں کا سلسلہ شروع ہو جاتا، جن میں چکن کاندانی بنانے والوں، بزازوں اور انگریزی دوائیں بیچنے والوں اور پھر تانبے پیتل کے برتنوں کا کاروبار کرنے والوں کی دکانیں آتیں، اور ان کے بعد گلی کا ایک سرا کچھ اس طرح شہر کی بڑی سڑک کے چوراہے پر مل جاتا کہ منظر بدلنے کا احساس بھی نہ ہوتا۔

چوراہے پر موٹروں، یٹوں، تانگوں، رکشوں اور سائیکل سواروں کے ہجوم میں پتا بھی نہ چلتا کہ اسی سڑک کے متوازی ایک نیم روشن، سیلی ہوئی، ٹھنڈی ٹھنڈی چاندی والی گلی بھی ہے جس کے وسط میں عالم دوراں اور فاضل اجل مرزا بیدار بخت کا غریب خانہ بھی ہے جہاں وہ عصر حاضر کا

تاریخ ساز صحیفہ رقم فرمانے میں مصروف ہیں اور اندر گھر میں ان کی بیگم اور بیٹی پرانے دنوں کے کادانی کے دوپٹوں سے چاندی کے تار کھینچ کھینچ کر چوہا گرم کرنے کی کسی نئی جدوجہد میں مصروف ہیں۔

مرزا بیدار بخت نے قمر بار ٹکاہوں سے ادھر ادھر دیکھا۔ ان کو "پریم آن ملو" کی دعوت دینے والا تو کوئی نہ دکھائی دیا، ہاں افتخار کنگر اور نبی بخش زرکوب کی دکانوں سے پرے وہ بڑا لنگوری بندر خوشیاں نظر آیا جس کے بارے میں آج کل گلی میں طرح طرح کے قصے مشہور تھے۔ بندر کا منہ خاکی رنگ کا تھا۔ اس کی دُم بے محاشا لمبی تھی۔ یہ بندر گلی کے سُناروں کے لڑکوں نے پالا تھا اور اس کا خاص کام میاں لوگوں کی پکڑی اُچالنا تھا۔ ابھی کوئی ہفتہ دس دن پہلے اس نے مولوی حقی کی بڑی بُری گت بنائی تھی۔

مولوی حقی اپنی گھنی داڑھی مونچھوں کے بیچ میں ایک پائپ کھونے رہتے تھے۔ وہ محکمہ اطلاعات میں اخبارات پڑھنے، ان کے تراشے نکال کر اپنے تبصروں کے ساتھ متعلقہ شعبوں اور افسروں کو بھیجنے کی خدمت پر مامور تھے۔ ان کی حیثیت آپرٹویشن کلرک کی تھی، مگر وہ اپنے کو ادبِ اسلامی کا دانشور بھی کہلاتے، چنانچہ ہر وقت منہ میں پائپ دبائے رہتے۔ یہ پائپ عام طور پر بجا ہی رہتا، کیوں کہ کثیر العیالی کی بنا پر وہ مہینے میں صرف ایک ہی ڈبّا اپنی جماعت کے رفیق ٹیڈی ملّا کی دکان سے حاصل کرنے کی استطاعت رکھتے تھے۔ اس ڈبّے کو وہ بہت کفایت سے استعمال کرتے۔ وہ سائیکل ہاتھ میں پکڑے پکڑے گلی طے کرتے اور سُناروں کے علاقے میں داخل ہوتے ہی اس پر بیٹھتے، اور ریاستی سکرٹیریٹ کی طرف روانہ ہوتے۔ لنگوری بندر نے کئی بار دور ہی دور سے مولوی حقی کو دھمکایا اور چڑھایا بھی، مگر وہ اپنی آبرو بچا کر نکال لے جانے میں کامیاب ہو گئے۔ حال ہی میں بندر نے مولوی حقی کی نقل میں ایک لال گاجر منہ میں نکالی۔ سُناروں کے لڑکے خوب ہنسے، اور طرح طرح کے آوازے کئے، جن کا مطلب تو مولوی حقی خوب سمجھتے تھے، مگر بظاہر کوئی ایسی بات نہ تھی جس کی بنا پر وہ کوئی اعتراض کر سکتے۔

مولوی حقی نے پائپ منہ میں لگایا اور سائیکل پر سوار ہونے ہی کو تھے کہ لنگوری بندر نے اُچھل کر ان پر حملہ کیا اور معلوم نہیں کس مہارت سے ان کا پائپ چھین کر الگ کھڑا ہو گیا، اور مولوی حقی ہی کی طرح پائپ منہ میں لگا کر اُنہیں کے حلقے کا چھوٹا موٹا دانشور نظر آنے لگا۔ مولوی

حقی نے کچھ کہنا چاہا تو بندر نے اپنی دُم اس طرح گھمائی کہ مولوی حقی کے ہاتھ سے سائیکل جھٹ گئی اور وہ گھبرا کر ایک طرف ہو گئے۔ سائیکل کی کئی تیلیاں ٹوٹ گئیں۔

دو ایک قلعی گر، لکڑی بنانے والے اور کنگر جلدی سے آئے اور مولوی حقی کو دلاسا دینے لگے: "آجی چھوڑیے مولوی صاب۔ یہ لیجیے، سائیکل سنبھالیے۔ آجی اپنی راہ ٹھیکے۔ بے فائدہ بے فضول میں اپنی بے عزتی خراب کرنے سے کیا فائدہ۔"

مولوی حقی اپنا بایاں گھٹنا جھاڑتے غم و غصے کے احساس کے ساتھ سائیکل پکڑے پکڑے پیدل ہی دفتر چل دیے۔

یہ واقعہ مرزا بیدار بخت کے گھر میں کئی عورتوں کا موضوع گفتگو رہا تھا۔ ان کو یہ معلوم تھا کہ اس لنگوری بندر کی وجہ سے شریفوں کا اس گلی سے گزرنا ہی مشکل ہو گیا تھا۔ یہ بندر روز ہی کسی نہ کسی میاں بھائی کی گت بنا ڈالتا۔ خاص طور پر برقعے والیوں اور پردے دار عورتوں پر اس طرح جھپٹتا کہ اچھے اچھے گھرانوں کی سیزادیاں بے پردہ ہو کر بھاگنے اور گڑ گڑانے کے سوا کچھ نہ کر پاتیں۔ اس دن جب کسی نے بے فکری میں "پرہتم آن ملو" کی راگنی آلاپی تو مرزا خفا ہو کر باہر نکل آئے۔ ان کو "پرہتم آن ملو" کی دعوت دینے والا نظر نہ آیا، ہاں لنگوری بندر ان کو دیکھ کر ضرور خوشیاں لگا۔ مرزا کا حلیہ بھی کچھ ایسا تھا کہ ہر شخص کی نظر ان پر پڑ رہی تھی۔ بندر نے ان کو دھمکانے کے لیے جو خوشیانا شروع کیا تو مرزا آکڑ کر آگے بڑھ کر کھڑے ہو گئے۔ بندر نے ان کا چیلنج قبول کر لیا اور گھما کر اپنی دُم سونٹے کی طرح ماری۔ مرزا بیدار بخت اُچھل کر ایک طرف ہو گئے اور اپنی جوانی کے زمانے کا ہاتھ دکھاتے ہوئے گھما کر جولاٹھی ماری تو بندر کا دماغ شل ہو گیا۔ وہ بے ہوش ہو کر گر پڑا اور اس کی ناک سے خون کی دھاریں نکلنے لگیں۔

"ہائے رام گجب ہوئی گوا!" کئی لوگوں نے سنسنی خیز لمبوں میں آوازیں لگائیں۔ لالہ دھونی چند دھوتی سنبھالتے آگے بڑھے، مگر تب تک مرزا بیدار بخت نے دو ہاتھ اور جڑ دیے۔ بندر کا بھیجا پھٹ گیا اور وہ وہیں ٹرپ کر ٹھنڈا ہو گیا۔

"ہائے رے! دیارے! کا کر ڈالیو مر جاجی..." گلی کی کھٹک عورتیں سناٹے میں آ گئیں۔ "رام رام رام... ہتیا ہوئے گئی... ہنومان ہتیا ہوئے گئی!" صرافوں کے شیطان لڑکے وحشت زدہ لمبوں میں چلنے چہننے لگے۔ پوری گلی میں سنسنی پھیل گئی۔ "ارے مرزا صاحب، کیا

غضب کر دیا!" افتخار کنگر، عارف قلعی گر اور رام لال ٹھہار مرزا کو ایک طرف کھینچنے لگے۔ مگر تب تک مرزا بیدار بخت غصے میں بے قابو ہو چکے تھے، اور فحش گالیاں بکنے لگے تھے۔ "اب کے اگر کوئی مادر چود حرامی پن کرے گا تو سالے کے چوڑوں میں یہی لاٹھی نہ گھسیڑ دوں تو میں بھی اصل مغل پتہ نہیں..."

یہ مغلیہ آن بان دیکھ کر مانی لال کے لڑکے نے "ہر ہر مہادیو" کا نعرہ لگا دیا۔ جواب میں برابر بڑھتے ہوئے مجھے نے "جے ہنومان کی" اور "بھارت ماتا کی جے" کے نعرے لگائے۔ سناروں کے لڑکوں نے دارٹھی والوں، چوگوشیہ ٹوپی والوں، اور تہمد و پاجامہ پوش لوگوں کی گھونٹوں، لاتوں، اور ٹکوں سے تواضع شروع کر دی۔ بعض ویر جوانوں نے پلنگ کے پایوں اور پیٹیوں سے بھی میاں لوگوں کی مرمت میں دلچسپی لی۔ تب تک پوری گلی میں دھڑادھڑ دکانیں بند ہونے لگیں۔

علی جانی کر بلائی کے تعزیے، صریح اور علم باہر رکھے تھے۔ اس نے ڈر کے مارے گھبرا کر ان کو دکان کے اندر رکھنا شروع کیا تو سیتارام کھڑے اور مانی لال کے لڑکے ان پر گوبر اور جوتے پھینکنے لگے۔ علی جانی کر بلائی کا جوش ایمان جلال پر آگیا، اور اس نے "یا علی" سمجھ کر دُر گائنبولی کے نوجوان بیٹے کے سینے میں قرولی بھونک دی۔ سولہ سترہ برس کے خوب رُوجوان کا خون دیکھ کر سیوا دل کے نوؤو کوں کو جوش آگیا، اور بالکل جادوئی طریقے پر ہر طرف سے چاقو بھریاں ٹکل آئیں جو حال ہی میں پردیش کانگرس کے پردھان، شری امرت لال گنتھے، نے نوجوانوں کو پاکستانی جاسوسوں کا مقابلہ کرنے کے لیے بانٹی تھیں۔

بھجری چاقو کے استعمال سے فساد پورے رنگ پر آگیا۔ پٹالال کے پُل پر بنی ہوئی پولیس جھوکی پر تعینات پی اے سی کے بہادر جوان ایک ہی ریلے میں گھس آئے، اور انھوں نے میاں جی لوگوں کے پاجامے اور تہمدیں اُتار اُتار کر اچھی طرح دھناتی شروع کر دی۔ میاں جی لوگوں کے چلیے اس طرح بگڑ گئے کہ ان کی مائیں بھی ان کو نہ پہچان سکتیں۔ پی اے سی کے بہادر جوانوں کو دیکھ کر رام لال کے لڑکوں، کھڑے بابو کے چیلوں، اور نارنگ جی کے نوؤو کوں کو اطمینان ہوا۔ انھوں نے مٹی کے تیل کے ڈبے لالا کر میاں لوگوں کی دکانوں پر چھڑکنا شروع کیا۔ تین بجتے بجتے چاندی والی گلی کا ایک حصہ جل کر راکھ ہو چکا تھا۔ تب تک آکاش وانی نے اپنی قومی خبروں میں اعلان کر

دیا کہ "خانپور شہر میں پاکستانی گھس بیٹھیوں نے گڑ بڑ کی جس سے دو گھس بیٹھیے مارے گئے۔" دوسرے دن اسی جلی اور جھلسی ہوئی چاندی والی گلی میں ایک بڑا سالال کپڑا بچھا تھا جس پر لنگور کی لاش پڑی تھی۔ اس کے آس پاس کھرے کھوٹے سٹوں کا ڈھیر تھا۔ لاش کے سر جانے دھوپ جل رہی تھی۔ ہنومان جی کے بھاری دور دور سے آکر کپڑے پر پیسے ڈال رہے تھے۔ ظہور تمباکو والے نے پورا سو کا نوٹ احتیاط سے بندر کی لاش کے سر جانے رکھا اور آدب سے دونوں ہاتھ جوڑ کر وہاں سے منہ ہی منہ میں دعائیں پڑھتا ہوا ہٹ گیا۔

افتخار کنگر اور عارف قلعی گر کی جلی ہوئی دکانوں کے سامنے چارپائیاں پڑی تھیں، جن پر پی اے سی کے بہادر جوان بیٹھے تھے۔ ان کی پگڑیاں اور لوہے کے ٹوپ چارپائیوں کے سر جانے دھرے تھے، اور وہ خود اس طرح بیٹھے تھے کہ ٹانگوں کے بیچ میں سنگین لگی بندوقیں اور لاشیاں کھڑی تھیں۔ پی اے سی کے بہادر جوان مونچھیں مروڑ کر پیتل کے چمکتے گلاسوں میں دودھ اور بادام میں گھسی ہوئی بھانگ پی رہے تھے جو پردیش کانگرس کے پردھان، شری امرت لال گنتھے، کے گھر سے برابر بھیجی جا رہی تھی۔

۲

"دو گھس بیٹھیے مارے گئے؟"

تمکین باجی عرف ثریا شہلا ناز نے، جو اردو ادب میں گنگا جہنی قدروں کی عکس بردار تھیں، متعجب ہو کر خود سے سوال کیا۔

تمکین باجی عرف ثریا شہلا ناز کو نہ فساد کا ڈر تھا اور نہ آگ لگنے کا خوف۔ جس دن ہنومان ہتیا ہوئی، وہ اطمینان سے بی بی کے حجرے میں حالات کا مشاہدہ کر رہی تھیں، اور ان کے شوہر مزے سے ہندی ساہتیہ گوششی کے کاریالیہ میں بیٹھے اردو "بولی" کی لپی بدلے جانے کے بارے میں کسی نوین وچار دھارا کی چرچا میں مصروف تھے۔

تمکین باجی عرف ثریا شہلا ناز، بی بی کے حجرے میں محفوظ تھیں۔ یہ حجرہ موکھم چندر کھیم جی

کی کوٹھی کا حصہ تھا جس کی کھڑکیاں سرک اور گلی دونوں طرف کھلتی تھیں۔ اس کے باوجود موکھم چندر کھیم جی کی کوٹھی پر کوئی آنچ نہیں آ سکتی تھی۔ یگاناگا یونین کے پریشان حال اور تلخ نیتا شریمالی جی کا کہنا تھا کہ "یدی بھگوان سویم اپنے ہاتھ سے سنسار کو ناش کرنا چاہیں تو وہ بھی موکھم چندر کھیم جی کی کوٹھی کے بارے میں وچار جرور کریں گے۔"

موکھم چندر کھیم جی کی کوٹھی کا بالائی حصہ ہوائی جہاز کی شکل کا تھا۔ اگر دو تین میل کی دوری سے دیکھا جاتا تو یہی لگتا جیسے چھت پر کوئی جمبو جٹ کھڑا ہے۔ اس کے نیچے کئی حصے تھے۔ ایک حصہ بی بی کا حجرہ کھلاتا تھا۔ اس کی وجہ یہ تھی کہ موکھم چندر کھیم جی جب چار باغ اسٹیشن کی ریلوے ورک شاپ میں کام کرتے تھے تو ایک بار انجنوں اور مشینوں کے بیچ میں اس طرح پھنس گئے کہ زندہ بچنا ناممکن تھا۔ معلوم نہیں کیوں ان کے منہ سے نکلا "یا بی بی سیدہ مدد!" خدا کا کرنا ایسا ہوا کہ بجلی فیل ہو گئی، جس سے ساری مشینیں ٹھپ ہو گئیں، اور موکھم چندر کھیم جی بچ نکلے۔ ذرا سی خراش بھی تو نہ آئی۔ اس کے بعد موکھم چندر کھیم جی کے گھر والوں کو ایسا اعتقاد ہو گیا کہ ان کے دیہانت کے بعد ان کی اولاد نے بھی کوٹھی میں علم اور تعزیے رکھنے کی روایت برقرار رکھی۔ کوٹھی کا ایک حصہ اس کے لیے وقف رہتا، اور اس حصے کو جے بی بی کے حجرے کا نام دیا گیا، ایک کھرے سید گھرانے کے لیے وقف کر دیا گیا۔ آج کل اس امام بارہ نما حجرے میں تحمین باجی عرف ثریا شہلاناز مقیم تھیں، جن کو نان نفقہ چھوڑ کر پاندان اور میوہ خوری کے لیے دو سو روپے نقد سیٹھ جی کے ذاتی اخراجات کی مد سے ملتے۔

تو جب آکاش وانی نے راشٹریہ سماچار میں گھوشنا کی کہ دو پاکستانی گھس بیٹھے مارے گئے تو تحمین باجی عرف ثریا شہلاناز اپنی گنگا جمنی تہذیب اور قومی یکجہتی کی اونچی لے کے باوجود ذرا سوچ میں پڑ گئیں۔ فساد کا تماشا دیکھتے ہوئے انھوں نے خود گنا تھا۔ گیارہ مردے تو صرف ایک ٹرک میں ڈالے گئے تھے۔ وہ سب پاکستانی گھس بیٹھے تھے کیوں کہ سب کے نچلے بدن ننگے تھے اور ایک مردے کی ننگی ٹانگوں پر کالے پڑتے ہوئے بھورے خون کے ساتھ پستلا پستلا گوبھی جما ہوا تھا۔ شاید اس گھس بیٹھے پر جام شہادت پیتے وقت اللہ کا خوف بھی طاری ہو گیا تھا۔

فساد کی لبرٹ دھوں دھوں، کالے کالے دھویں کے مرغولوں، اور مارا ماری کے ہنگامے میں کسی کا بھی دھیان بی بی کے حجرے کی طرف نہیں گیا جہاں تحمین باجی عرف ثریا شہلاناز گن رہی

تھیں: ایک... دو... تین...

گیارہ تک کی گنتی تو ان کو یاد تھی۔ کتنے لوگ زخمی ہوئے تھے اور ان کا کیا حشر ہوا، اس بارے میں کچھ معلوم نہ ہو سکا۔

تمسین باجی عرف ثریا شہلا ناز سوچ رہی تھیں تو یہ کہ وہ جب اس فساد کے بارے میں کہانی لکھیں گی تو کیسے؟ گیارہ پاکستانی گھس بیٹھیوں کی لاشیں تو انہوں نے خود گنی تھیں۔ اس کے مقابلے میں دیش سیوکوں کی ایک بھی آر تھی نہیں اٹھی تھی۔ صرف ایک دُر گا تنبولی کا بیٹا شاردابی بُری طرح گھائل ہوا تھا۔ جب تک گھس بیٹھیوں کے ہاتھوں دیش سیوکوں کی بپتا کا حال اچھی طرح نہ بیان کیا جائے، کہانی میں "بیلینس" نہیں پیدا ہو گا۔ ہندی ساہتیہ کاروں اور اپنیاس لکھنے والوں کو اگر اس توازن، معاف کیجیے، "بیلینس" کا خیال نہ ہو تو نہ سہی، پر اردو کہانی میں جب تک یہ "بیلینس" نہ ہو، اس کو نہ تو گنگا جمنی تہذیب مانا جائے گا اور نہ ترقی پسندی کی سند مل سکے گی۔

سوچتے سوچتے تمسین باجی عرف ثریا شہلا ناز اس نتیجے پر پہنچیں کہ اتنے بڑے فساد کے بارے میں ایک کہانی لکھنے سے کام نہیں چلے گا۔ اس کے بارے میں تو پورا ناول لکھنا چاہیے؛ اس میں پھر اچھی طرح توازن، معاف کیجیے گا، "بیلینس" کر دیا جائے گا۔

"سو تنر دیش" کے سمپادک شری کھلیش مشر نے فساد پر تبصرہ کرتے ہوئے سناروں کے لڑکوں کی کڑی آلوچنا کی کہ انہوں نے بیچ گلی میں لنگوری بندر پال کر شریفوں کی آمدورفت دشوار کر دی تھی۔ شری کھلیش مشر نے لکھا کہ ہنومان جی تو سچائی کا پالن کرنے اور سچوں کی مدد کرنے کے لیے آئے تھے؛ اس طرح کی گنڈا گردی تو ان کا اپمان کرنا ہے۔

شری کھلیش مشر کے تبصرے کو پڑھ کر شمشیر سلہوقی، ڈی لٹ، بہت خوش ہوئے۔ انہوں نے شری کھلیش مشر کے سپوت شری اکھلیش مشر کو عربی زبان و ادب میں سو میں سے ایک سو دس اعزازی نمبر دیے۔ اس کے علاوہ ان کو ایک طلائی تمغا بھی عطا ہوا جس کے بعد قاہرہ کے ہندوستانی سفارت خانے میں شری اکھلیش مشر کی تقرری پختی ہو گئی۔

چاندی والی گلی میں میاں لوگوں کے اندھیرے، پرانے، سیلے، اور بھر بھری مٹی کی طرح ریزہ ریزہ ہو کر مائل اندام مکانات جب جل چکے اور ملبہ صاف کیا جا چکا، اور وہاں نئی بستی بسانے کا ٹھیکا حکم چند مولیٰ چند بنتھیا کو مل چکا، تو پنڈت کیلاش ناتھ خزاں اور منشی پیارے لال غمزدہ نے تحسین باجی عرف ثریا شہلا ناز کے تعاون سے ایک قومی یکجہتی مشاعرے کا انتظام کیا جس میں پاکستان سے سیاسی پناہ کی تلاش میں آئے ہوئے ادیبوں اور شاعروں نے بھرپور حصہ لیا۔ صدارت مولوی گنگا پرشاد مدنی، فاضل دیوبند، نے کی۔ حضرت بے پایاں سمندری نے مرحوم لنگور کی موت پر ایک حسرت ناک و اندوہ ناک مرثیہ پڑھا۔ مفتی صبغت اللہ حجازی نے کہا کہ چوں کہ سائنس اور انتھروپولوجی کی رو سے بھی ثابت ہو چکا ہے کہ ہنومان جی انسانوں کے مورث اعلیٰ تھے، اس لیے میں نے آج تک جو بھی قرآن کریم پڑھا ہے اس کا ثواب مرحوم لنگور کی روح کو بخشا ہوں۔

پوری محفل جذبہ اتحاد، قومی یکجہتی، اور رواداری کے جذبے سے سرشار ہو گئی۔ پاکستانی ادیبوں اور شاعروں نے حسرت کا اظہار کرتے ہوئے کہا، "افسوس، ہمارے ملک میں یہ وسیع النظری پیدا ہی نہیں ہو سکتی۔"

"وہاں تو اسلام بیٹھا ہوا ہے،" سنجیدہ نیازی نے حقارت اور طنز سے آواز بڑھاتے ہوئے کہا، پھر رتن سنگھ ڈھینگرہ کی گود میں بیٹھ کر ڈار میکن کی "سولن" منہ سے لگالی۔

**

(پہ شکر یہ Annual of Urdu Studies، میڈیسن، وِسکانس، یو ایس اے۔)

وبھوتی نرائین رائے

وبھوتی نرائین رائے ہندی کے منفرد ادیب ہیں۔ وہ ۲۸ نومبر ۱۹۵۰ کو پیدا ہوئے اور بنارس اور الہ آباد میں تعلیم پائی۔ انھوں نے ۱۹۷۱ میں الہ آباد یونیورسٹی سے انگریزی ادب میں ایم اے کیا اور ۱۹۷۵ میں انڈین پولیس سروس میں منتخب ہوئے۔ ان کے کئی ناول اور افسانوں کے مجموعے شائع ہو چکے ہیں۔ وہ الہ آباد سے شائع ہونے والے ہندی ادبی ماہ نامہ "ورتمان" کے مدیر بھی ہیں۔ ان کا مختصر ناول "شہر میں کرفیو"، جس کا ترجمہ اگلے صفحات میں پیش کیا جا رہا ہے، ہندوستان میں فرقہ وارانہ فسادات کے موضوع پر لکھی گئی بے باک اور عمدہ تمزیروں میں سے ایک ہے اور خاصا موضوع بحث رہا ہے۔ اس ترجمے کے لیے ہم سہ ماہی "ارتھقا"، کراچی، کے ممنون ہیں۔

وَبھوتِی نر این رائلے

ہندی سے ترجمہ: وقار ناصری

شہر میں کر فیو

۱

شہر میں کر فیو اچانک نہیں لگا تھا۔ پچھلے ایک ہفتے سے شہر کا وہ حصہ جہاں ہر دوسرے تیسرے برس کر فیو لگ جایا کرتا ہے، اس کے لیے جسمانی اور ذہنی طور پر اپنے کو تیار کر رہا تھا۔ پوری فضا میں ایک خاص طرح کی سنسنی تھی اور سنسنی کو سونگھ کر پہچاننے والے تجربہ کار لوگ جانتے تھے کہ جلد ہی شہر میں کر فیو لگ جائے گا۔ انہیں صرف اس بات پر حیرت تھی کہ آخر پچھلے ایک ہفتے سے کر فیو ٹلتا کیسے جا رہا تھا۔ بلوا قریب ڈیڑھ بجے شروع ہوا۔ پونے دو بجتے بجتے پولیس کی گاڑیاں لالوڈ اسپیکروں پر کر فیو لگنے کا اعلان کرتی گھومنے لگی تھیں، حالانکہ کر فیو کا اعلان محض رسی ساتھ کیوں کہ پندرہ منٹ میں خلد آباد کی سبزی منڈی سے لے کر بہادر گنج تک، جی ٹی روڈ پوری طرح سے خالی ہو گئی تھی۔ اکادکا دکان دار اور افراد قریبی میں اپنے مردوں سے بچھڑی عورتیں ہی بدحواس سی جی ٹی روڈ پر بھاگ رہی تھیں۔ اگست کے آخری ہفتے میں ہوئے اس فساد کا رہرسل جون میں ہو چکا تھا، لہذا لوگوں کو بتانے کی ضرورت نہیں تھی کہ ایسے موقعوں پر کیا کیا جانا چاہیے۔

انہیں پتا تھا ایسے موقع پر سب سے پہلا کام دکانوں کے شٹر گراتے ہوئے اپنی سائیکلیں، چنبل، جھولے سرٹکوں پر چھوڑتے ہوئے گلی گلی اپنے گھروں کو بھاگنے کی کوشش کرنا تھا۔ انہوں نے یہی کیا اور تھوڑی ہی دیر میں جی ٹی روڈ، کاٹھور روڈ، مرزا غالب روڈ اور نور اللہ روڈ جیسی سرٹکیں ویران ہو گئیں۔ صرف گلیوں کے دہانوں پر لوگوں کے جھنڈ کھڑے تھے جو پولیس کے آنے پر اندر بھاگ جاتے اور پولیس کے ہٹتے ہی پھر واپس اپنی جگہ پر آ جاتے۔ شاہ گنج پولیس چوکی کے پیچھے منہاج پور اور منصور پارک کے پیچھے گلاب باڑی کی طرف سے فارنگ کی آوازیں کافی تیزی سے آرہی تھیں۔ ان کے علاوہ چھٹ پٹ آوازیں گلیوں سے یا اکبر پور، نہال پور اور مرزا غالب روڈ سے آرہی تھیں۔ دو بجتے بجتے فوج بھی شہر میں آگئی اور اس نے شاہ گنج، نور اللہ روڈ اور شوکت علی مارگ پر پوزیشن لے لی۔ ڈھائی بجے تک بلکی بوند اباندی شروع ہو گئی جس نے جلد ہی موسلا دھار بارش کا رنگ اختیار کر لیا اور اس بارش نے سب کچھ شانت کر دیا۔ تین بجے تک کھیل ختم ہو چکا تھا۔ لوگ اپنے اپنے گھروں میں دبک گئے تھے۔

باہر سرٹک پر صرف خوف تھا، پولیس تھی، اور اگست کی سرٹھی گرمی سے نجات دلانے والی موسلا دھار بارش تھی۔

کل ملا کر ڈیڑھ گھنٹے میں جو کچھ ہوا، اس میں چھ لوگ مارے گئے، تیس چالیس لوگ زخمی ہوئے اور تقریباً تین سو لوگ گرفتار کیے گئے۔ ایسا لگتا تھا جیسے چیل کی طرح آسمان میں منڈلانے والے ایک طوفان نے یکایک نیچے جھپٹا مار کر، شہر کو اپنے نوکیلے پنہوں میں دبوچ کر نوچ کھسٹ ڈالا ہو اور پھر اسے پنہوں میں پھنسا کر کافی اوپر اٹھ گیا ہو، اور اوپر لے جا کر اسے ایک دم سے نیچے پٹک دیا ہو۔ شہر بُری طرح سے لہو لہان پڑا تھا اور ڈیڑھ گھنٹے کے حادثے نے اس کے جسم کا جو حال کیا تھا اسے ٹھیک ہونے میں کئی مہینے لگنے تھے۔

ہوا کچھ ایسا کہ قریب ڈیڑھ بجے دن میں تین چار لڑکے مرزا غالب روڈ، جی ٹی روڈ کراسنگ پر بینک آف بڑودا کے پاس ایک گلی سے نکلے اور گاڑی بان ٹولے کے پاس ایک مندر کی دیوار پر بم پھینک کر واپس اسی گلی میں بھاگ گئے۔ جو چیز دیوار پر پھینکی گئی وہ بم کم پٹا خا زیادہ تھی۔ اس سے صرف تیز آواز ہوئی، کوئی زخمی نہیں ہوا۔ بم چوں کہ مندر کی دیوار پر پھینکا گیا تھا اس لیے اس وقت وہاں موجود ہندوؤں نے مان لیا کہ بم پھینکنے والے مسلمان رہے ہوں گے، اس لیے انہوں

نے ایک دم وہاں سے گزرنے والے مسلمانوں پر حملہ کر دیا۔ سب سے پہلے ایک موٹر سائیکل پر جانے والے تین لوگوں پر حملہ کیا گیا۔ ان میں سے ایک، موٹر سائیکل سے گرتے ہی، کود کر بھاگ گیا۔ باقی دو زمین پر اُکڑوں بیٹھ گئے اور سر کو دونوں ہاتھوں سے ڈھکے اُس وقت تک لاتیں، گھوننے اور ڈھیلے کھاتے رہے جب تک پاس میں احمد گنج میں تعینات پولیس کی ایک ٹکڑی وہاں پہنچ نہیں گئی۔ اس کے علاوہ بھی اُدھر سے گزرنے والے کئی لوگ پٹے۔ تقریباً اسی کے ساتھ مرزا غالب روڈ پر صبح سے جگہ جگہ اکٹھے برآخروختہ مجھے نے اس سرک پر تعینات پولیس کی چھوٹی ٹکڑیوں پر حملہ کر دیا۔ ان ٹکڑیوں میں دو تین سول پولیس کے سپاہیوں کے ساتھ چار چار پانچ پانچ ہوم گارڈ کے جوان تھے۔ تھوڑی دیر میں کافی تعداد میں پولیس اور ہوم گارڈ کے جوان مرزا غالب روڈ سے گاڑی بان ٹولے کی طرف بھاگتے دکھائی دینے لگے۔ گلیوں کے منہ پر کھڑے حملہ آور نوجوانوں اور لڑکوں کی بھیڑ کے پتھروں سے بچنے کے لیے اپنے ہاتھ سے چہرہ بچائے، وہ بینک آف بڑودا کی طرف بھاگ رہے تھے جہاں احمد گنج سے پی اے سی اور پولیس کی ایک ٹکڑی پہنچ چکی تھی۔ ان بھاگنے والے سپاہیوں میں سے ایک بینک آف بڑودا سے قریب ایک فرلانگ پہلے ہی گر پڑا۔ اسے ایک بم لگ گیا تھا اور کلنچ کی ٹانگی کرچیں اس کے چہرے میں بھر گئی تھیں۔ وہ دونوں ہاتھوں سے اپنا چہرہ ڈھکے بھاگ رہا تھا۔ اچانک ایک گلی کے منہ پر بدحواسی میں ایک دم سرک کے کنارے چلا گیا اور وہاں لڑکوں کی بھیڑ سے ٹکراتے ہوئے اس نے بیچ سرک پر آنے کی کوشش کی کہ تبھی ایک چھڑا اس کی بائیں پسلیوں پر لگا اور وہ لٹکھڑاتا ہوا بیچ سرک پر گر پڑا۔

قریب قریب ایک ساتھ کئی جگہوں پر بم پھینکنے اور فائرنگ کی وارداتیں ہوئیں۔ لگتا تھا جیسے کسی سوچی سمجھی سازش کے تحت کوئی ان دیکھا ہاتھ ان سارے حادثوں کے پیچھے کام کر رہا ہے۔ قریب قریب سبھی جگہوں پر بم پھینکے گئے۔ بم یا فائرنگ میں کوئی زخمی نہیں ہوا۔ ان کا مقصد صرف دہشت پیدا کر کے ایک خاص قسم کی سراسیمگی پھیلانا لگتا تھا اور اس میں انہیں کافی حد تک کامیابی بھی ہوئی۔

پچھلے دو تین دنوں سے یہ بات ہوا میں تیر رہی تھی کہ مسلمان پولیس پر حملہ کرنے کی تیاری کر رہے ہیں اور تقریباً یہی ڈر پولیس کے سپاہیوں کے دلوں میں بیٹھا ہوا تھا۔ صوبے کے ہیکھی علاقوں میں کچھ جگہوں سے ہوئے تھے جن میں کافی مسلمان پولیس کی گولیوں سے مارے گئے تھے، اس

لیے مسلمانوں کے دلوں میں غصہ بھرا تھا اور اس طرح کا پرچار کیا جا رہا تھا کہ مسلمان اگر اپنے محلے میں اکادکا سپاہیوں کو پا جائیں گے تو زندہ نہیں چھوڑیں گے۔ اس لیے مسلم علاقوں میں اکادکا سپاہیوں نے دو تین دن سے جانا چھوڑ دیا تھا۔ ضرورت پڑنے پر ہتھیار بند سپاہی اور داروغہ چار چار پانچ پانچ کی تعداد میں ان علاقوں میں جاتے تھے۔

ایک ساتھ کئی جگہوں پر پولیس پر بم پھینکنے اور فائرنگ کی جو وارداتیں ہوئیں ان میں زیادہ تر جگہوں پر کوئی زخمی نہیں ہوا۔ اکثر بم پھینکنے جانے والے مقامات پر پولیس کھلے میں بھوتی اور بم ہمیشہ دس پندرہ گز دائیں بائیں کسی دیوار پر پھینکا جاتا جس سے زخمی کوئی نہ ہوتا لیکن مان لیا جاتا کہ اسے مسلمانوں نے پھینکا ہوگا، اس لیے فوراً اس علاقے کے سبھی مسلمان گھروں کی تلاشی لی جاتی۔ زیادہ تر مقامات پر کچھ برآمد نہ ہوتا؛ کچھ مقامات سے گوشت کاٹنے کے چمڑے یا تھانے میں جمع کرنے کے حکم کے باوجود گھروں میں پڑے لائنسی اسلحہ برآمد ہوتے اور گھر کے مرد ۲۵ آرمر ایکٹ یا دفعہ ۱۹۹ میں گرفتار کر لیے جاتے۔

تین بجے جب بارش تھمی تو اس نے شہر کو اگست کی سرطی گرمی کے ساتھ ساتھ تناو سے بھی فوری طور پر نجات دلا دی۔ پکنک اور رومانس حاصل کرنے کے ارادے سے پولیس کی گاڑیوں پر نکلے صحافیوں کو بڑی مایوسی ہوئی جب انہوں نے دیکھا کہ شہر کی سڑکیں سُونی پڑی ہیں۔ لوگ گھروں میں تھے۔ سڑکوں پر پولیس کی بدحواس گاڑیاں تھیں، اور تناو چاہے کھیں رہا ہو فی الحال سڑکوں سے غیر حاضر تھا۔

بارش ابھی ختم نہیں ہوئی تھی کہ دو تین سمتوں سے پولیس کی گاڑیاں آکر شاہ گنج پولیس چوکی کے پاس رُکیں۔ اس وقت تک فوج نے چوکی کے آس پاس پوزیشن لینے شروع کر دی تھی۔ چوکی کے اندر سے کچھ سپاہی باہر جھانک رہے تھے اور چوکی کے آس پاس اور سامنے آنکھوں کے اسپتال اور نرسنگ ہاسٹل تک بالکل سناٹا تھا۔ بارش کا زور کچھ تھا ضرور تھا لیکن بیچ بیچ میں تیز ہو جانے والی بارش پورے ماحول کو پراسرار خاموشی میں تبدیل کر رہی تھی۔ ابھی تھوڑی دیر پہلے وہاں فائرنگ ہوئی تھی اور فائرنگ ختم ہونے کے فوراً بعد والا تناو پورے ماحول میں گھل مل گیا تھا۔

پولیس کی گاڑیوں سے دو ایس پی، ایک ڈی ایس پی، کچھ انسپکٹر اور سب انسپکٹر اترے۔

ان میں سے ایک دو نے چوکی کے پاس کی عمارتوں کے برآمدے میں بارش سے بچنے کے لیے پناہ لینے کی کوشش کی لیکن زیادہ تر لوگوں نے چوکی کے سامنے سرک پر ایک گھیرا بنا لیا اور اگلی کارروائی کے بارے میں بات چیت کرنے لگے۔ انہیں کنٹرول روم سے وہاں ہونے والی فائرنگ کی اطلاع ملی تھی۔ انہیں سرک پر دیکھ کر چوکی میں چھپے ہوئے اکادکا سپاہی بھی قریب آ گئے۔ سبھی کے جسم تیز پانی کی بوچھاڑ سے بھیگے ہوئے تھے۔

جوشیلے لمبے میں ایک دوسرے کی بات کاٹتے ہوئے سپاہیوں نے جو بتایا اس کا مطلب یہ تھا کہ بیس منٹ پہلے وہاں فائرنگ ہوئی تھی، پولیس پر زبردست پتھر اڑا ہوا تھا اور پولیس نے ایک عمارت کی چھت پر چڑھ کر فائرنگ کی تھی۔ چوکی کے پیچھے ملی جلی آبادی تھی اور کچھ دیر پہلے گلیوں سے چہننے چلانے کی آوازیں آئی تھیں۔ اس وقت کوئی آواز نہیں آرہی تھی لیکن انہیں پورا یقین تھا کہ پیچھے کچھ گھروں پر حملہ ہوا ہے۔

طے یہ ہوا کہ اندر گھس کر دیکھا جائے؛ باہر سرک پر کھڑے رہنے سے کوئی فائدہ نہیں تھا۔ اندر گلی میں ایک بھی آدمی مارا گیا یا کسی گھر میں آگ لگائی گئی تو اس کے نتائج کافی خطرناک ہو سکتے تھے۔ ابھی تک وارداتوں کا رخ ایسا نہیں تھا جس سے کسی غیر معمولی فرقہ وارانہ فساد کا شک کیا جاسکے، لیکن ایک بار گلیوں میں آتش زنی یا چاقو بازی کا سلسلہ شروع ہو جاتا تو اسے روکنا مشکل ہو جاتا۔

دونوں ایس پی تھوڑی دیر تک آپس میں صلاح مشورے کرتے رہے، پھر ایک جھگڑے سے وہ گلی میں گھسے۔ ان کے پیچھے پی اے سی اور پولیس کا جٹھا تھا۔ منہاج پور ایک پارک کے چاروں طرف بسا ہوا محلہ تھا جس میں کھاتے پیتے مسلمانوں کے دو منزلہ رہ منزلہ مکان تھے۔ دوسرے مسلمان علاقوں کی غریبی اور گندگی سے یہ علاقہ پاک صاف تھا۔

موسلا دھار بارش اور دہشت زدہ سناٹے نے ایسا ماحول بنا دیا تھا کہ پولیس اور پی اے سی کے جوان اپنے بوٹوں کی آواز سے خود بیچ بیچ میں چونک جاتے تھے۔ سارے انسپکٹروں اور سب انسپکٹروں کے ہاتھوں میں ریوالور یا پستولیں تھیں اور سپاہیوں کے ہاتھوں میں رائفلیں۔ سب نے اپنے ہتھیار مکانوں کی طرف تان رکھے تھے۔ ہر مکان کے چھتے دشمن نظر آ رہا تھا۔ سب کی انگلیاں گھوڑوں پر کسی ہوئی تھیں اور جوش میں کسی لمحے کوئی بھی انگلی ٹرگر پر ضروری دباؤ ڈال کر

ایسی صورت حال پیدا کر سکتی تھی جس سے فائر ہو جائے۔ بیچ بیچ میں ٹھہر کر افسر لوگ پھسپھا کر جوانوں کو رائفلوں کی نالوں کا رخ ہوا میں رکھنے کا حکم دے رہے تھے۔ وہ مکانوں کے برآمدوں اور کھمبوں کی آڑ لے کر دھیرے دھیرے آگے بڑھ رہے تھے۔ یہ ڈرے ہوئے لوگوں کا جھنڈ تھا اور ہر آدمی نے اپنے دل میں ایک خیالی دشمن گڑھ رکھا تھا جو اسے مکانوں کے چھتوں یا گلیوں کے دہانوں پر دکھائی پڑ جاتا لیکن بندوق کے حرکت میں آنے سے پہلے ہی وہ دشمن غائب ہو جاتا تھا۔ جہاں پارک ختم ہو جاتا تھا وہاں پہلی بار ٹکڑی کو کامیابی ہوتی نظر آتی۔ پارک کے ایک دم کو نے پر رین پر گاڑھا لال خون ایک بڑے دائرے میں سرک پر پڑا تھا۔ اس خون کو چاروں طرف سے کسی نے اینٹوں سے گھیر دیا تھا۔ اینٹوں کا یہ گھیرا چھوٹا تھا اور تیز بارش کی وجہ سے خون کا دائرہ پھیل کر اینٹوں کے گھیرے سے باہر نکل گیا تھا۔ خون بہت گاڑھا تھا اور پوری طرح سے جم نہیں پایا تھا۔ بارش کے پانی نے اسے چاروں طرف چھترادیا تھا، پھر بھی اینٹوں کے گھیروں میں وہ جگہ تلاش کرنا مشکل نہیں تھا جہاں کوئی گولی کھا کر گرا ہو گا، کیوں کہ درمیان میں ایک جگہ پر خون زیادہ موٹے ٹپکے کی صورت میں پڑا تھا اور وہاں سے بارش اسے بہا کر پتلی پتلی لکیروں کی طرح مختلف سمتوں میں لے گئی تھی۔

ٹکڑی کے سینئر افسروں نے تھوڑی دیر تک خون کی موجودہ حالت اور بہنے والی لکیروں کی سمتوں کا معائنہ کیا۔ باقی سبھی لوگ اپنے اپنے ہتھیاروں کو کس کر پکڑے چاروں طرف بار جوں اور چھبوں پر نگاہ گڑائے رہے۔ تیز ہونے والی بارش نے چاروں طرف دھند لکے کی ایک پرت سی جما دی تھی۔ اس کے پار چھبوں پر کوئی صاف صورت دیکھ پانا نہایت مشکل تھا پھر بھی کوشش کرنے پر ہر برآمدے میں کسی کھمبے یا کھڑکی کی آڑ میں کوئی نہ کوئی پرچائیں دکھائی پڑ ہی جاتی اور بندوق پر بھنپی ہوئی انگلیاں اور سخت ہو جاتیں۔ لیکن تھوڑی دیر لگاتار دیکھنے کے بعد پتا چلتا کہ ہر بار کی طرح اس بار بھی انہیں دھوکا ہوا ہے اور انگلیاں دھیرے دھیرے ڈھیلی ہو جاتیں۔

خون کی دھار دیکھ کر افسروں نے ایک گلی کا راستا پکڑا۔ گلی پارک کی حد سے شروع ہوتی تھی۔ راستے پر پڑی لال خون اور کیڑ پڑی لکیر دیکھنے سے ایسا لگتا تھا کہ کسی زخمی آدمی کو لوگ گھسیٹ کر لے گئے تھے۔ پورے محلے کے دروازے بند تھے۔ بارش اور سناٹے نے اسے مشکل بنا دیا تھا کہ اس بات کا پتا کیسے لگایا جائے کہ زخمی کس مکان میں چھپا یا گیا ہے۔ صرف زمین پر پھیلی اور پانی

سے کافی حد تک دھلی پچھلی لکیر ہی ایک ایسا سہارا تھی جس کے ذریعے تلاش کی کچھ امید کی جاسکتی تھی۔

گلیاں عجیب مایا جال کی طرح پھیلی تھیں۔ ایک گلی ختم ہونے سے پہلے کم سے کم تین حصوں میں بٹتی تھی۔ آسمان میں چھانے بادلوں اور تیز بارش نے دن دوپہر کو ڈھلتی شام سے ہم کنار کر دیا تھا۔ گلیوں میں ہلکا ہلکا اُمس بھرا اندھیرا تھا۔ اس پورے ماحول کے بیچ سے خون کی لکیر دیکھتے ہوئے آگے بڑھنا اور خیالی دشمن سے اپنے کو محفوظ رکھنا دونوں کافی مشکل کام تھے۔ آگے کے دو تین افسر زمین پر ٹکا میں گڑائے خون کی لکیر ڈھونڈنے کی کوشش کر رہے تھے اور پیچھے کی ٹکڑی کے لوگ اپنی پستولوں اور رائفلوں کا رخ چھتوں اور بارجوں کی طرف کیے دشمن سے حفاظت کی کوشش کر رہے تھے۔ بارش کے تھپیرے گلی کی اونچی دیواروں کی وجہ سے ایک دم سیدھے منہ پر تو نہیں لگ رہے تھے لیکن تیز موسلا دھار بارش نے لوگوں کو سر سے پاؤں تک شرابور کر رکھا تھا۔

اچانک آگے چلنے والا ایک افسر ٹھٹک کر کھڑا ہو گیا۔ دوسرے افسر نے بھی دھیان سے کچھ سننے کی کوشش کی اور وہ بھی ٹھٹکا سا ایک جگہ کھڑا ہو کر صاف صاف سننے کی کوشش کرنے لگا۔ باقی ٹکڑی میں سے کچھ لوگوں نے ان دونوں افسروں کا کھنچا ہوا چہرہ دیکھ کر کچھ سونگھنے کی کوشش کی اور پھر دیواروں کی آرٹ میں کھڑے ہو کر اندازہ لگانے لگے۔

بارش اور سناٹے سے بھیگے ہوئے ماحول کی خاموشی کو توڑتی ہوئی رونے کی آوازیں ہلکے ہلکے تیرتی ہوئی اس مجمعے کے کانوں تک پہنچ رہی تھیں۔ آوازوں نے انہیں اور زیادہ ہوشیار کر دیا اور وہ لوگ آہستہ آہستہ پاؤں جما کر اُسی سمت بڑھنے لگے۔ تھوڑی ہی دور بڑھنے پر آواز کچھ صاف سنائی دینے لگی۔

یہ رونے کی ایک عجیب طرح کی آواز تھی۔ لگتا تھا کہ جیسے چار پانچ عورتیں رونے کی کوشش کر رہی ہوں اور کوئی ان کا گلا دبائے ہوئے ہو۔ بچنے گلے سے رونے کا ایک الگ ہی درد ہوتا ہے — ڈراونا اور اندر تک توڑ دینے والا۔ یہ رونا بھی کچھ ایسا ہی تھا۔ جو آواز بچن کر پہنچ رہی تھی وہ پتھر دل سے پتھر دل آدمی کو بھی ہلا دینے کے لیے کافی تھی۔

آواز کا پیچھا کرتے کرتے پولیس کی ٹکڑی ایک چھوٹے سے چوک تک پہنچ گئی۔ چوک سے

تین سمتوں میں گلیاں بھوٹتی تھیں۔ چاروں طرف اونچے اونچے مکانوں کے درمیان یہ چوک عام دنوں میں بھوں کے لیے چھوٹے سے کھیل کے میدان کا کام کرتا تھا اور دن میں اس وقت گلزار بنا رہتا تھا، لیکن آج وہاں بالکل سنٹا تھا۔ پولیس والوں کے وہاں پہنچتے پہنچتے آواز ایک دم غائب ہو گئی۔ ایسا لگتا تھا کہ پولیس کے وہاں تک پہنچنے کی آہٹ ماتم والے گھر تک پہنچ گئی تھی اور رونے والی عورتوں کا منہ بند کر دیا گیا تھا۔

اس چھوٹے سے چوک کے اندر جتنے مکان تھے، پولیس والے پوزیشن لے کر ان کے باہر کھڑے ہو گئے۔ افسر بھی ایک کھجے کی آڑ لے کر اگلے قدم کے بارے میں دہی آواز سے بحث کرنے لگے۔ اتنا یقین تھا کہ وہ مکان جس کے اندر رونا ہو رہا تھا، یہیں کہیں قریب ہی تھا کیوں کہ ان کے اس چوک میں پہنچتے ہی آوازیں ایک دم بند ہو گئی تھیں۔ انہوں نے کھمبوں کی آڑ ہی سے چوک کی زمین پر خون کی لکیر ڈھونڈنے کی کوشش کی۔ خون کا شائبہ زمین پر ملنا یہاں پر مشکل تھا کیوں کہ اس علاقے میں پانی صرف آسمان سے نہیں برس رہا تھا بلکہ قریب قریب سبھی مکانوں کی چھتوں سے نالیاں سیدھی چوک میں کھلتی تھیں؛ چھتوں کا اکٹھا پانی نالیوں سے ہو کر چوک میں موٹی دھار کی شکل میں گر رہا تھا اور اس سے پوری زمین لبریز تھی۔

اچانک ایک سپاہی نے جوشیلے انداز میں اپنا ہاتھ بلانا شروع کر دیا۔ وہ ایک بڑے سے حویلی نما مکان کی سیرمچیوں پر دروازے سے سٹ کر کھڑا تھا۔ دروازے کے اوپر ٹکلا بارجہ اسے بارش سے بچا رہا تھا۔ دروازے کی چوکھٹ پر اسے لال رنگ کا دھبہ نظر آ گیا۔ حالانکہ اس دھبے پر بارجے کی وجہ سے سیدھی بارش نہیں پڑ رہی تھی، پھر بھی آڑی ترچھی بوچاروں نے اسے کافی دھندلا دیا تھا، اس لیے اس کی ٹھیک بغل میں کھڑے سپاہی کی بھی نگاہ اس پر دیر سے پڑی۔ اس کو ہاتھ بلاتا دیکھ کر کچھ پولیس افسر اور داروغہ تیزی سے اپنی اپنی آڑ سے نکلے اور جھکی ہوئی پوزیشن میں تقریباً دوڑتے ہوئے اس بارجے تک پہنچ گئے۔

وہاں پہنچ کر کچھ نے جھک کر چوکھٹ کا معائنہ کیا جہاں پہلی بار خون کا دھبہ دکھائی دیا تھا۔ اس کے علاوہ بھی کئی جگہ پر ہلکے دھندلے لال دھبے دکھائی پڑنے لگے۔ اتنا یقین ہو گیا کہ اسی گھر میں کوئی زخمی حالت میں لایا گیا ہے۔

ایک افسر نے دروازہ دھیرے سے کھٹکھٹایا؛ اندر پوری طرح سنٹا تھا۔ اس نے تھوڑی

تیزی سے دروازہ کھٹکھٹایا؛ اندر سے کوئی آواز نہیں آئی۔ وہ پیچھے ہٹ گیا اور اس نے ایک داروغہ کو اشارہ کیا۔ داروغہ نے آگے بڑھ کر دروازہ تقریباً پیٹنا شروع کر دیا۔ کوئی جواب نہ پا کر اس نے دروازے کو تین چار لاتیں لگائیں۔ لات لگنے سے دروازہ بُری طرح بل گیا۔ پرانا دروازہ تھا، ٹوٹنے کی حالت میں آگیا۔ شاید اسی کا اثر تھا کہ اندر سے کچھ آواز سی آئی۔ لگا کوئی دروازے کی طرف آ رہا ہے۔

سیرٹھیوں پر کھڑے لوگ دونوں طرف کنارے سمٹ کر کھڑے ہو گئے۔ دو ایک نے اپنے ریوالور نکال کر ہاتھ میں لے لیے۔

دروازے کے پاس پہنچ کر قدموں کی آہٹ تھم گئی۔ صاف تھا کہ کوئی دروازے کے پیچھے کھڑا ہو کر دروازہ کھولنے نہ کھولنے کے پس و پیش میں تھا۔ پھر اندر سے چٹخنی گرنے کی آواز آئی اور ایک ماتمی خاموشی کے ساتھ دروازہ کھل گیا۔

سامنے ایک مُرجھایا ہوا سپاٹ بوڑھا چہرہ تھا جسے دیکھ کر یہ اندازہ کر پانا بہت مشکل تھا کہ مکان میں کیا کچھ رونما ہو چکا ہو گا۔

”سب کے سب ہرے ہو گئے تھے کیا؟ ہم لوگ اتنی دیر سے برسات میں کھڑے بھیگ رہے ہیں اور دروازہ پیٹ رہے ہیں۔“

بولنے والے کے لفظوں کی جھنجھلاہٹ نے بوڑھے کو پوری طرح بے چین کر دیا۔ اس کی خاموشی غیر معمولی تھی۔ دروازہ کھلنے سے کچھ بوچھاریں اس کی پیشانی اور چہرے پر پڑیں اور اس کی سفید داڑھی میں آ کر الجھ گئیں۔

”اندر کوئی زخمی چھپا ہے کیا؟“

”جی نہیں... کوئی نہیں ہے۔“ اس کی آواز اتنی ٹھہری ہوئی تھی کہ یہ جانتے ہوئے بھی کہ وہ جھوٹ بول رہا ہے، کسی نے اسے ڈپٹنے کی کوشش نہیں کی۔

”بڑے میاں، ہم زخمی کے بھلے کے لیے کھڑے ہیں۔ تم اسے ہمارے حوالے کر دو۔ ہم اسے اسپتال تک اپنی گاڑی میں پہنچا دیں گے۔ دوا دارو وقت سے ہو گیا تو بچ سکتا ہے۔ نہیں تو اب پتا نہیں کتنے دنوں تک کرفیو لگا رہے اور ہو سکتا ہے علاج نہ ہونے سے حالت اور خراب ہو جائے۔“

"آپ مالک میں حضور، پورا گھر کھلا ہے، دیکھ سکتے ہیں۔ اندر کوئی نہیں ہے۔"

اس نے گھر کی طرف اشارہ کیا لیکن خود دروازے پر سے نہیں ہٹا۔ وہ پورا دروازہ گھیرے کھڑا تھا۔ کسی کی سمجھ میں نہیں آ رہا تھا کہ کیا کرے۔ بوڑھے چہرے کی غیر جذباتیت نے بوند اباندی کے ساتھ مل کر پورے ماحول کو اس قدر پر اسرار بنا دیا تھا کہ سب کچھ ایک طلسم سا لگ رہا تھا۔

سب کوشش و ہنج میں دیکھ کر بوڑھے نے دھیرے دھیرے دروازہ بند کرنا شروع کر دیا۔ اس کے حرکت میں آتے ہی یہ طلسم اچانک ٹوٹ گیا اور ایک افسر نے جھپٹ کر اپنا بیست دونوں دروازوں کے بیچ پھنسا دیا اور بوڑھا لڑکھڑاتا ہوا پیچھے ہٹ گیا۔

دروازے کے فوراً بعد ایک چھوٹا سا کمرہ تھا۔ اس کمرے کے بعد آنگن تھا جس کے چاروں طرف برآمدہ تھا۔ برآمدے سے لگے ہوئے چاروں طرف پانچ چھ کمرے تھے جن کے دروازے آنگن کی طرف کھلتے تھے۔ برآمدے میں سات آٹھ عورتوں، دو تین جوان مردوں اور تین چار بچوں کا ایک ماتمی دستہ تھا جو ایک چارپائی کو گھیرے کھڑا تھا۔ زخمی ننگی چارپائی پر پڑا تھا۔ خون چارپائی کی رسیوں کو بگوتا ہوا زمین پر پھیل گیا تھا۔ حالاں کہ خون سے چارپائی پر لیٹے آدمی کا پورا جسم نہایا سا تھا، پھر بھی غور سے دیکھنے پر صاف دکھائی دے رہا تھا کہ اس کے پائیں کندھے سے قریب ایک بتا نیچے سینے پر چپکا ہوا قمیص کا حصہ زیادہ سرخ اور گاڑھے خون سے سنا تھا۔ گولی وہیں لگی تھی۔ اپنی تجربہ کار آنکھیں چارپائی پر لیٹی صورت پر دوڑانے کے بعد ایک داروغہ نے اپنی بغل میں کھڑے افسر کے کان میں پھسپھساتے ہوئے کہا:

"مر گیا ہے حضور۔"

افسر نے گھبرا کر چاروں طرف دیکھا۔ کسی نے سنا نہیں تھا۔ چارپائی کے ارد گرد کھڑی عورتیں اور مرد ابھی تک یہی سمجھ رہے تھے کہ چارپائی پر لیٹا آدمی صرف زخمی پڑا ہے، مرا نہیں ہے۔ خاص طور سے عورتیں یہی سوچ رہی تھیں، یا ہو سکتا ہے ان میں سے کچھ لوگوں کو احساس ہو چکا ہو کہ زخمی مر گیا ہے، پر وہ اس بات کو ماننا نہ چاہتے ہوں۔

عورتوں نے پھر سے رونا شروع کر دیا۔ زیادہ تر عورتیں پردہ کرنے کے لیے اپنے ماتھے پر کپڑا ڈالے ہوئے تھیں۔ وہ بھنپی آواز میں دھیرے دھیرے بے نقط رو رہی تھیں۔ ان کے جسم

ہو لے ہو لے بل رہے تھے۔ ان کے رونے اور بدن کی تھر تھراہٹ میں ایک عجیب سی لہ تھی اور یہ لہ کے تسبی ٹوٹتی تھی، جب ان میں سے کوئی ایک اچانک دوسری سے تیز آواز میں رونے لگتی یا کسی کا جسم دوسری عورتوں سے تیز کانپنے لگتا۔

افسروں نے آپس میں آنکھوں ہی آنکھوں میں بات کی اور ان میں سے ایک نے اپنے ماتحت کو حکم دیا:

"زخمی کو چارپائی سمیت اٹھا لو۔ کالونی میں کوئی نہ کوئی ڈاکٹر ضرور مل جائے گا۔"

پولیس کے چار پانچ لوگوں نے بھرتی سے چارپائی چاروں طرف سے پکڑ کر ہاتھوں پر اٹھالی۔ چارپائی کے چاروں طرف اب بھی عورتیں اور مرد کھڑے چپ چاپ دیکھ رہے تھے۔ صرف عورتوں کے رونے میں رکاوٹ پڑی۔

"آپ لوگ بھی مدد کیجیے۔ جتنی جلدی اسپتال پہنچیں گے، اتنا ہی اچھا ہوگا۔"

ارد گرد کھڑی عورتوں اور مردوں میں کچھ ہلچل ہوئی۔ دو تین مردوں نے چارپائی کو ہاتھ لگایا۔ چارپائی تھامے لوگ دھیرے دھیرے دالان سے باہری دروازے کی طرف بڑھنے لگے۔

ایک عورت کو اچانک کچھ یاد آیا۔ وہ دوڑ کر ایک موٹی چادر لے آئی اور اس نے لیٹے ہوئے آدمی کو چادر اڑھا دی۔ باہر بارش تیز تھی۔ شروع میں جس بوڑھے نے دروازہ کھولا تھا اس نے برآمدے میں ایک کھونٹی پر ٹنگا چھاتا اتار لیا اور چارپائی پر لیٹے آدمی کے منہ پر آدھا چھاتا کھولا اور پھر بند کر دیا۔ وہ مطمئن ہو گیا کہ باہر بارش میں یہ چھاتا کام کرے گا۔

چارپائی کو لوگ اس طرح اٹھائے ہوئے تھے کہ وہ ان کی کمر تک ہی اٹھی تھی۔ دروازے پر آ کر لوگ رک گئے۔ چارپائی جو کہ تینوں دروازے سے نہیں نکل سکتی تھی۔ باہر نکالنے کے لیے اسے ٹیڑھا کرنا ضروری تھا۔ پاننٹی کی طرف کے لوگوں نے دہلیز سے باہر نکل کر چارپائی پکڑ لی۔ چوڑائی میں بھی ایک طرف سے لوگ ہٹ گئے۔ صرف تین طرف کے لوگوں نے ایک طرف چارپائی ٹیڑھی کر کے اسے باہر نکالنا شروع کر دیا۔ چارپائی بار بار پھنسی جا رہی تھی۔ بہت صبر اور ہوشیاری کی ضرورت تھی۔ چارپائی دھیرے دھیرے آدمی سے زیادہ جھک گئی اور اس پر لیٹا شخص ڈھلان کی طرف لٹھکنے لگا۔ دو تین لوگوں نے جھپٹ کر اسے سنبھالا۔ پوری حرکت کو پیچھے سے منظم کرنے والے افسر نے جھنجھلا کر تیزی دکھانے والے کو ڈانٹا:

”سنہال کے نکالو۔ ابھی لاش گر جاتی۔“

”لاش“ کے لفظ نے ماحول کو پوری طرح متہ ڈالا۔ عورتیں سہم کر ٹھٹھک گئیں۔ بوڑھے نے ایک لمبی سکاری لی اور اپنے ہاتھ کے چھاتے پر پورا بوجھ ڈال کر کھڑا ہو گیا۔ اچانک وہ اتنا بوڑھا ہو گیا کہ اسے چھاتے کا سہارا لینے کی ضرورت پڑنے لگی۔

عورتوں نے پہلی بار مٹی کا ماتم شروع کیا۔ ان کی دہی آواز پوری بلندی سے اٹھنے کرنے لگی۔ کچھ نے اپنی چھاتی زور زور سے پیٹنا شروع کر دیا۔ بھلاوے کا ایک جھینسا پردہ جسے انہوں نے اپنے چاروں طرف بن رکھا تھا، ایک دم سے تارتار ہو گیا۔ جس وقت زخمی وہاں لایا گیا ہو گا اُس وقت ضرور اس کے جسم میں حرکت رہی ہو گی۔ دھیرے دھیرے جسم مردہ ہو گیا ہو گا، پر وہ اسے ماننے کو تیار نہیں تھیں۔ پہلی بار ”لاش“ کے لفظ نے ان کو اس حقیقت سے واقف کرایا تھا۔

ان عورتوں میں سے دو تین جھپٹیں اور بانہیں پھیلائے مُردے کے اوپر گر پڑیں۔ تب تک چارپائی باہر نکل گئی تھی۔ اس کا آدھا حصہ بار جسے کے نیچے تھا اور آدھا بارش کے نیچے۔ جو لوگ پاؤں کے پاس چارپائی پکڑے تھے وہ پوری طرح بارش کی زد میں تھے۔ عورتوں کے پچھاڑ مچھا کر چارپائی پر گرنے کے کارن چارپائی زمین پر گر پڑی۔ باقی عورتیں بھی چارپائی کے چاروں طرف بیٹھ گئیں۔ اوپر بارش تھی، نیچے عورتوں کا ماتمی دستہ تھا اور ان سب سے شرابور ہوتی ہوئی بیچارے مردوں کی خاموشی اور اُداس بھیر تھی۔

مردوں میں سے کچھ لوگ آگے بڑھے۔ انہوں نے عورتوں کو آہستہ آہستہ چارپائی سے الگ کرنا شروع کیا۔ کچھ عورتیں ہٹائے جانے پر چھٹک چھٹک کر پھر سے لاش پر جا پڑتیں۔ مردوں نے بلکی سختی سے انہیں ڈھکیل کر الگ کیا۔

پولیس والوں اور گھر کے مردوں میں سے کچھ نے پھر سے چارپائی اٹھالی۔ اس بار انہوں نے چارپائی اپنے کندھوں پر لاد لی۔ تیز رفتار سے وہ گلی کے باہر کی طرف بھاگے۔ مشکل سے دس قدم پر گلی بائیں طرف مڑتی تھی۔ پہلے چارپائی عورتوں کی نظر سے اوجھل ہوئی، پھر اس کے پیچھے چلنے والا قافلہ بھی دھیرے دھیرے غائب ہو گیا۔ صرف ماتم کرنے والی عورتوں کی آوازیں ان کا پیچھا کرتی رہیں۔ دھیرے دھیرے وہ آوازوں کی حد کے باہر چلے گئے۔ اگر بیچ میں اونچے اونچے مکانات کی دیواریں نہ ہوتیں اور وہ دیکھ سکتے ہوتے تو دیکھتے کہ عورتیں گھر کے اندر چلی گئی ہیں اور ایک بوڑھا

آدمی بارش کی ہلکی بوچھاڑوں میں چھاتے کی ٹیک لگائے دروازے کے بیچ کھڑا ہے۔ اسے دروازہ بند کرنا تھا، لیکن وہ پتا نہیں بھول گیا تھا یا شاید اسے ایسا لگ رہا تھا کہ اب دروازہ بند کرنے کا کوئی حاصل نہیں رہ گیا ہے اس لیے وہ چپ چاپ بے چین خاموشی کے ساتھ کھڑا تھا۔

۲

کرفیو لگنے کے ساتھ ہی یکبارگی بہت ساری چیزیں اپنے آپ ہی ہو گئیں — مثلاً شہر کا ایک حصہ پاکستان بن گیا اور اس کے رہنے والے پاکستانی۔ یہ حصہ جانش گنج سے اٹالہ اور خلد آباد سے مٹھی گنج کے درمیان پھیلا ہوا تھا۔ ہر سال دو ایک بار ایسی نوبت ضرور آتی تھی جب شہر کے باقی حصوں کے لوگ اس حصے کے لوگوں کو پاکستانی قرار دیتے تھے۔ پچھلے کئی سالوں سے جب کبھی شہر میں کرفیو لگتا تو اس کا مطلب صرف اس علاقے میں کرفیو سے ہوتا۔ اس کے پرے جو شہر تھا وہ ان حادثوں سے بالکل بے خبر اپنے میں مست ڈوبا رہتا۔ جنکشن سے سول لائنز کی طرف اُترنے والوں کو یہ احساس بھی نہیں ہو سکتا تھا کہ چوک کی طرف کتنا خوفناک سناٹا پھیلا ہوا ہے۔ کٹرا، کیٹر گنج یا سول لائنز کے بازاروں میں زندگی اپنی چہل پہل سے بھرپور رہتی اور چوک، مٹھی گنج میں لوگ دن کے اُن چند گھنٹوں کا انتظار کرتے جب کرفیو میں جھوٹ ہوتی اور وہ بھیڑوں کی طرح بھڑبھڑا کر سڑکوں پر نکل کر دوزخ سے نجات محسوس کرتے۔

اس بار بھی یہی ہوا۔ شہر کے پاکستانی حصے میں کرفیو لگ گیا۔ کچھ سڑکیں ایسی تھیں جو ہندو اور مسلم آبادی کے بیچ سے ہو کر گزرتی تھیں۔ ان کے مسلم آبادی والے حصے میں کرفیو لگ گیا اور وہاں زندگی پوری طرح سے تھم گئی، جب کہ ہندو آبادی والے حصوں میں زندگی کی رفتار کچھ دھیمی پڑ گئی۔

سعیدہ کے لیے یہ پہلا کرفیو تھا۔ پچھلے جون میں جب کرفیو لگا تھا تو وہ گاؤں گئی ہوئی تھی۔ جس وقت کرفیو لگا وہ چوک میں گھنٹا گھر کے پاس ایک ہو میو پیسٹک ڈاکٹر کی دکان میں اپنی دوسری لڑکی کو دوا دلانے لے گئی تھی۔ اس کی بڑی لڑکی گھر پر اپنی دادی کے پاس رہ گئی تھی۔ سعیدہ پہلے

ہی دن سے اپنی ساس کی منت کر رہی تھی کہ وہ اس کے ساتھ ساتھ ڈاکٹر کی دکان تک چلی چلے، لیکن ایک تو بیرٹھی کا دھندا ایسا تھا کہ اس میں دو تین گھنٹے کی برہادی سے دوسرے جون کی روٹی خطرے میں پڑ جاتی تھی اور شاید اس لیے بھی کہ اس کے تاڑ توڑ دو دو لڑکیاں ہو گئی تھیں اور اس کی ساس کو اس کی لڑکیوں سے زیادہ دل چسپی نہیں تھی۔ وہ آج تک ٹال مٹول کرتی رہی۔ اس کی صلح پر سعیدہ لڑکی کو گھریلو دوائیں دیتی رہی لیکن آج جب سویرے سے پوری طرح پست دکھائی دینے لگی تب اس نے اپنی پڑوسن سیف النسا کو بمشکل تمام اس بات کے لیے تیار کیا کہ وہ اس کے ساتھ ساتھ گھنٹا گھر تک چلے۔ بدلے میں اس نے سیف النسا کے ساتھ چوڑھی کی دکان تک چلنے کا وعدہ کیا جہاں سے سیف النسا چوڑیاں خریدنے کے لیے کافی دنوں سے سوچ رہی تھی۔

دوا لے کر وہ ابھی دکان کے باہر نکلی ہی تھیں کہ کرفیو لگ گیا۔ دراصل کرفیو لگنے کی کوئی رسمی کارروائی نہیں ہوئی لیکن سیف النسا کے تجربے سے اس نے بتا دیا کہ کرفیو لگ گیا ہے۔ پورے چوک میں عجیب افراتفری تھی۔ دوکانوں کے شتر اتنی تیزی سے گر رہے تھے کہ ان کی ملی جلی آواز پورے ماحول میں خوف کا زبردست احساس طاری کر رہی تھی۔ جس طرح بچے ایک قطار میں اینٹیں کھڑی کر کے انہیں ایک سرے سے دھکیلتے ہیں تو لہروں کی طرح اینٹیں ایک کے اوپر ایک گرتی چلی جاتی ہیں، اسی طرح بھیڑ کے ریٹے نحاس کی طرف سے گھنٹا گھر کی طرف چلے آ رہے تھے۔

"یا خدا... رحم کر!" سیف النسا کے منہ سے بے ساختہ نکلا اور اس نے جھپٹ کر سعیدہ کی کلائی تھام لی۔ جب تک اچانک منہ کھولے سعیدہ کچھ سمجھتی تب تک وہ اسے گھسیٹتی ہوئی بازار میں قریب پچیس تیس گز آگے بڑھ گئی۔

"کاہوا بہن؟"

"کرفو... کرفو... یا خدا، کسی طرح گھر پہنچ جائیں۔"

ایک ایک قدم آگے بڑھنا مشکل تھا۔ مخالف سمت سے لہروں کی طرح جم غفیر پھٹا پڑ رہا تھا۔ دکان دار بدحواس سے اپنا سامان سمیٹ رہے تھے۔ سائیکلیں، رکشے، گاڑیاں اور آگے ایک دوسرے کو دھکیل کر آگے بڑھنے کے چکر میں اس قدر ریل پیل مچائے ہوئے تھے کہ عام دنوں کے لیے مناسب چوڑھی سرک بھی کسی پتلی گلی کی طرح ہو گئی تھی۔

سیف النسا سعیدہ کو گھسیٹتے ہوئے کسی طرح پھل منڈی تک پہنچ پائی۔ پھل منڈی کے

دہانے پر روز ریل لگانے والے ٹھیلے غائب تھے۔ ٹھیلے والے بڑی جلدی میں گلیوں یا گھنٹا گھر کی طرف بھاگے تھے۔ یہ پہلی ہی نظر میں عیاں ہو جاتا تھا کیوں کہ چاروں طرف آم، سیب اور سترے بکھرے پڑے تھے جنہیں بدحواس لوگ کچلتے ہوئے بھاگ رہے تھے۔ سیف النسا کی سمجھ میں کچھ نہ آیا تو وہ سعیدہ کو لے کر پھل منڈی ہی میں گھس گئی اور اسے پار کرتی ہوئی میسر گنج کی بھول بھلیوں میں بھٹک گئی۔

میسر گنج کا جسم کا بیوپار پوری طرح ٹھنڈا پڑا تھا۔ رنڈیوں نے اپنے دروازے بند کر لیے تھے اور روز جھنڈ کے جھنڈ مٹر گشت کرنے والے گاہکوں کا کہیں پتا نہ تھا۔ دو دو چار چار گھروں کے بعد اوپری منزل کی کھڑکی سے جھانکتی ہوئی کوئی رنڈی، ایک عام منظر تھا۔ ان رنڈیوں کی آنکھوں میں بے چارگی اور غصہ صاف دکھائی پڑتا تھا کیوں کہ انہیں پچھلے کئی دنگوں کا تجربہ تھا۔ ہر بار کرفیو لگنے پر دھیرے دھیرے وہ فاقے کے قریب پہنچ جاتی تھیں اور زیادہ تر کوٹھوں پر تو چار چھ دن بعد ہی سے خالی پانی پینے کی نوبت آ جاتی تھی۔

سیف النسا یہاں کے ماحول سے پہلے سے واقف تھی۔ دو بار وہ اپنے شوہر کے ساتھ خریداری کرنے کے لیے ان گلیوں کے پاس کی دکانوں پر گئی تھی، اور باہر سے جھانک کر جتنی دور دیکھا جاسکتا تھا اتنی دور تک گلی کا جائزہ اس نے لیا تھا۔ سعیدہ کے لیے آج پہلا موقع تھا جب وہ ان گلیوں کو دیکھ رہی تھی، اس لیے اسے گنگاری، سنسنی اور شرم کی ملی جلی کیفیت محسوس ہو رہی تھی۔ سیف النسا کے بنا بتائے بھی وہ جان گئی تھی کہ وہ کہاں آ گئی ہے۔ سیف النسا اس کی کلائی پکڑے کھینچتی چلی جا رہی تھی۔ سناٹے اور خوف کی وجہ سے گلیاں اسے عجیب طرح کے ابھار سے بھری لگ رہی تھیں۔ انہیں کی طرح گھبرائے ہوئے اکا دکا لوگ پاس سے گزرتے ہوئے اس رنگ کو زیادہ گھبرا بناتے جا رہے تھے۔ بڑی مشکل سے ان گلیوں کی بھول بھلیوں میں بھٹکتے ہوئے وہ گرم منڈی کے پاس واپس جی ٹی روڈ پر نکلیں۔

اس وقت تک جی ٹی روڈ کافی حد تک خالی ہو گئی تھی۔ پولیس کی ایک جیپ بڑی تیزی سے ان کے پاس سے گزری۔ اس میں بیٹھا ہوا ایک افسر ہیجان زدہ آواز میں کرفیو لگائے جانے کا اعلان کر رہا تھا اور لوگوں سے فوراً اپنے اپنے گھروں میں لوٹ جانے کی اپیل کر رہا تھا۔ کرفیو کا اعلان سعیدہ کے لیے ایک خوفناک تجربہ تھا۔ اپنی بیٹی کو چھاتی سے چپکائے ہوئے وہ

پوری طرح سیف النسا کی مرضی پر کھنچی چلی جا رہی تھی۔ سیف النسا زیادہ تجربہ کار اور بہادر تھی، اس لیے اپنے کو اس کے اوپر چھوڑ کر وہ خود کو محفوظ سمجھ رہی تھی۔ دراصل سعیدہ کو اس شہر میں آ کر رہے ہوئے صرف چار سال ہوئے تھے اور ابھی تک اس شہر میں وہ خود کو بالکل اجنبی محسوس کرتی تھی۔ اس کا گھر پورہ مفتی کے پاس تھا اور شادی کے چار سال بعد بھی اس کا من و میں کے لیے ہڑکنا تھا۔ اس کا شوہر اپنے پورے خاندان کے ساتھ بیرٹی بناتا تھا اور شادی کے بعد شروع کے کچھ مہینوں کو چھوڑ کر، جب وہ اس کے ساتھ سنیا، بازار وغیرہ جایا کرتا تھا، اسے اکثر سودا سلف لینے لانے کے لیے ساتھی کی ضرورت پڑتی تھی اور ایسے وقت سیف النسا ہی اس کے کام آتی تھی۔ سیف النسا کا شوہر جیپ فیکٹری میں چہر اسی تھا اس لیے اسے ہر مہینے بندھی بندھائی رقم ملتی تھی۔ وہ بیرٹی بنانے کا کام کرتی ضرور تھی لیکن شوقیہ — صرف فاضل آمدنی کے لیے۔ سعیدہ کی حالت دوسری تھی؛ بیرٹی اس کے خاندان کا واحد ذریعہ معاش تھا۔ اس کا پورا خاندان اوسطاً چودہ گھنٹے روز منت کرتا تھا تب کہیں جا کر دو جون کی روٹی کا انتظام ہو پاتا تھا۔ شادی کے دو چار ہی مہینوں میں اس نے یہ بات اچھی طرح سمجھ لی تھی کہ اس کے اور اس کے شوہر کے لیے سنیا دیکھنے یا بازار گھومنے سے زیادہ ضروری ہے کہ گھر کے دوسرے لوگوں کے ساتھ اندھیری سیلن بھری تنگ کوٹھری میں کھر جھکانے جھکانے بیرٹی کے بندل باندھتے رہیں اور بچوں کا کم سے کم پیٹ بھرنے کا سکون لیے، رات میں سو سکیں۔

حالاں کہ شہر کی ٹیرٹی میٹھی نامعلوم گلیوں میں سیف النسا کا ہاتھ تھامے تھامے گزرتے ہوئے سعیدہ کو لگ رہا تھا کہ یہ سفر کبھی ختم نہیں ہوگا، لیکن آخر میں اسے اپنی گلی مل ہی گئی۔ اس کی گلی بھی ویران تھی، پھر بھی اس گلی میں پہنچتے ہی اسے ایک قسم کا سکون محسوس ہونے لگا۔ گلی کے مکان بُری طرح بند تھے۔ دروازے کھڑکیاں سبھی پوری طرح بھڑے ہوئے تھے۔ اتنا خوفناک سناتا اور اتنی خاموشی سعیدہ نے آج تک اپنی گلی میں محسوس نہیں کی تھی۔ اسے لگا کہ ویران گلی میں وہ اپنا گھر بھول جائے گی۔ ان کے گلی میں پہنچنے کے بعد دو ایک کھڑکیاں ہلکے سے کھڑکیں۔ ایسا لگا جیسے کسی نے جھانک کر ایک دم سے کھڑکی کے پتے بند کر دیے۔ کھڑکیوں کے اس طرح کھلنے بند ہونے سے سعیدہ کا دل آور زور زور سے دھڑکنے لگا۔ سیف النسا کا گھر پہلے پڑتا تھا اس سے کچھ اور آگے سعیدہ کا گھر تھا۔

سیف النسا کے ہاتھ چھڑا کر اپنے گھر میں گھسنے کے بعد اس کے اور اپنے گھر کے بیچ کے تیس چالیس گھر کے فاصلے کو پار کرنے میں سعیدہ کو کئی یگ لگ گئے۔ اپنی بیٹی کو سینے سے چپکائے جب وہ اپنے گھر کے سامنے والی نالی کو پہنچتے ہوئے دروازے پر پہنچی تو خوف اس کے سر پر کھڑا تھا۔ اس نے ہلکے سے دروازے پر دستک دینی چاہی لیکن دروازے پر ہاتھ رکھتے ہی اس نے پایا کہ وہ بُری طرح سے دروازہ پیٹ رہی ہے۔

سب سے پہلے اندر سے اس کی ساس کے کھانسنے کی آواز آئی، پھر کوئی مردانے قدموں کی آہٹ آ کر دروازے پر ٹھٹھک گئی۔ آہٹ سے اس نے پہچانا، یہ اس کا شوہر تھا۔ اچانک اس کے جی میں آیا کہ وہ رونے لگے۔ گھر کے پاس پہنچتے ہی کوئی غیر مرئی احساس تھا جو اسے رونے پر مجبور کر رہا تھا۔ جیسے ہی اس کے شوہر نے دروازہ کھولا وہ سچ مچ رونے لگی۔ پہلے دھیرے دھیرے، پھر ہرک ہرک کر۔

سعیدہ کی ساس نے آگے بڑھ کر اس کی بیٹی کو گود میں لے لیا۔ بیٹی صبح سے زیادہ پست نظر آرہی تھی۔ اس کے ماتھے پر ہاتھ پھیرتے پھیرتے ساس بھی رونے لگی۔ پہلی بار سعیدہ کو اپنی ساس سے ممتا محسوس ہوئی اور وہ زور زور سے رونے لگی۔

"کچھ نہیں ہوا... سب ٹھیک ہو جائے گا... اللہ سب ٹھیک کرے گا..." ساس کے کہنے پر سعیدہ کو لگا کہ سچ مچ کچھ نہیں ہوا اور سچ مچ سب ٹھیک ہو جائے گا۔ ویسے بھی کیا ہوا تھا اسے کچھ نہیں معلوم تھا۔ وہ تو بھاگ دوڑ اور سناٹے کے خوف سے گزرتی ہوئی یہاں تک آ گئی تھی۔ راستے میں سیف النسا کے منہ سے اسے صرف اتنا پتا چلا کہ کرفیو نام کی کوئی چیز لگ گئی ہے جس میں گھر سے باہر نکلنے کی ممانعت ہے۔ اگلے کچھ دنوں میں یہ بات اسے زیادہ اچھی طرح سمجھ میں آ سکی کہ گھر سے باہر نہ نکلنے کا کیا مطلب ہوتا ہے۔

کرفیو شروع میں تو ہر جگہ لگا لیکن جلد ہی اُن حصوں سے اس کا اثر کم ہونے لگا جو پاکستانی

نہیں تھے۔ ان حصوں میں ہندو رہتے تھے، اور ہندو ہونے کے ناطے ظاہر تھا کہ اس دیش سے سچا پریم کرنے والے وہی تھے۔ اس لیے شروع میں تو لوگ ضرور کچھ گھنٹوں کے لیے اندر قید ہوئے لیکن جلد ہی وہ گھروں کے دروازے اور کھڑکیاں کھول کھول کر جھانکنے لگے۔ بچوں نے ماں باپ کی آنکھیں بچائیں اور چبوتروں پر آ کر بیٹھ گئے۔ بیچ بیچ میں ماں باپ کان پکڑ کر چہنٹتے چلاتے بچوں کو گھر کے اندر پٹک دیتے لیکن بچے پھر چھوٹ کر اندر سے باہر بھاگ آتے۔

بیچ بیچ میں دو دو چار چار کی تعداد میں پولیس والے آتے اور بچوں کو ہرکاتے ہوئے چبوتروں پر ڈنڈے پٹکتے چلے جاتے۔ بچوں کی ہمت اتنی بڑھ گئی کہ وہ گلیوں میں گلی ڈنڈے سے لے کر کرکٹ تک تمام کھیل کھیلنے لگے۔ کچھ عورتیں بھی باہر دروازوں پر ٹکل کر بتیانے لگیں۔ ان کی چنتا کا خاص موضوع یہ تھا کہ بچے کھیلے ہوئے گلی سے باہر سرڑکوں پر نہ چلے جائیں اور دفتروں، دکانوں یا کارخانوں میں گئے اُن کے مرد صبح سلامت گھر لوٹ آئیں۔ زیادہ تر گھر خاندان کے کھانے والے ابھی تک نہیں لوٹے تھے۔ کچھ بچے بھی اسکولوں میں پھنس گئے تھے۔

جیسے جیسے دیر ہوتی جا رہی تھی، عورتوں کی گھبراہٹ بھی بڑھتی جا رہی تھی۔ گلی کافی گھنے مکانوں کی بستی تھی لیکن بستی کے بیچ میں ایک چھوٹا سا زمین کا ٹکڑا خالی پڑا تھا۔ اسے کسی نے برسوں پہلے خرید لیا تھا لیکن ابھی تک اس پر کوئی تعمیر نہیں کی گئی تھی۔ برسوں سے یہ محلے کا کورٹا خانہ بنا ہوا تھا اور برسوں سے محلے کی عورتیں مشترکہ مصیبت یا خوشی کے موقعوں پر وہاں جمع ہو کر شور شرابا کرتی چلی آرہی تھیں۔ دھیرے دھیرے کئی عورتیں وہاں اکٹھی ہو گئیں۔ جن کے مرد اور بچے واپس آ گئے تھے انھوں نے اپنے سبھی لوگوں کو گھروں کے اندر کر لیا اور کھڑکیوں چھبوں سے ساری کارروائی دیکھنے لگیں، اور جن کے گھر کا کوئی فرد باہر رہ گیا تھا انھوں نے باہر کھلی جگہ پر اپنے کو اکٹھا کر لیا اور باتیں کرنے لگیں۔ ان کی آوازوں میں جوش اور دکھ بھرا ہوا تھا۔

دھیرے دھیرے اندھیرا گلی میں پھیلنے لگا تھا اور باہر لگتا تھا کہ کرفیو پوری سختی کے ساتھ لگ گیا ہے، اس لیے باہر سے گلی میں آنا جانا بہت کم ہو گیا۔ اکادکا مردوں کے علاوہ چار پانچ بچے ہی اندر آ پائے تھے۔ ان مردوں اور بچوں کے ساتھ کچھ عورتیں گھروں کے اندر چلی گئیں۔ آنے والے اپنے ساتھ افواہوں کا پلندا لے کر آئے تھے۔ ان کے پاس طرح طرح کی خبریں تھیں — مثلاً دسیوں ہندوؤں کی لاشیں نالیوں میں پڑی ہیں، یا پولیس نے لاشیں کئی ٹرکوں میں لا کر جھنا

میں بہادی ہیں۔

یہ گلی بھی قریب قریب پڑوس کی گلی ہی کی طرح تھی جس میں مسلمان رہتے تھے۔ اسی کی طرح گندی، مفلس اور بد بودار۔ گھروں کے پاخانوں کی گندگی بہہ بہہ کر گلی کی نالیوں میں پہنچ رہی تھی اور، اگرچہ گلی کے روزمرہ کے باشندوں کو اس سے کوئی فرق نہیں پڑتا تھا، پھر بھی باہر سے پہلی بار گلی میں آنے پر یہ ممکن نہیں تھا کہ کوئی بنا ناک پر رومال رکھے گلی میں داخل ہو جائے۔ فرق صرف اتنا تھا کہ یہ ہندوؤں کی گلی تھی، اس لیے کرفیو نے لوگوں کو گھروں کے اندر بند نہیں کیا تھا۔ ان کے صرف گلی کے باہر نکلنے پر پابندی لگی تھی۔

گلی میں دیوی لالہ کا داخلہ ایک تقریبی رلیف کی طرح تھا۔

دیوی لالہ روز کی طرح صبح گلی سے نکل گئے تھے اور روز ہی کی طرح گرتے پڑتے گلی میں لوٹ رہے تھے۔ فرق صرف اتنا تھا کہ روز نو دس بجے رات کے بعد لوٹتے تھے اور آج دو تین گھنٹے پہلے لوٹ رہے تھے۔ روز گلی کے زیادہ تر لوگ جس وقت کھانا کھا رہے ہوتے ہیں، اسی وقت دیوی لالہ کی شراب میں ڈوبی ہوئی کڑک دار آواز ہوا میں تیرتی ہے۔ آج دیوی لالہ کچھ پہلے آگئے تھے۔ روز کی طرح نہ تو وہ چمک رہے تھے اور نہ ہی شراب پینے سے پیدا ہونے والی خود اعتمادی ان کے اندر تھی۔ وہ کچھ پریشان سے تھے۔ ایک تو انہیں شراب نہیں ملی تھی اور دوسرے ان کو راستے میں کسی جگہ گرتے پڑتے آنا پڑا تھا۔ اس سے ان کے جسم پر جگہ جگہ کھروںچیں آگئی تھیں اور ان کے پاجامے کے پانسچے نالیوں کے پانی اور گندگی سے شرابور تھے۔

دیوی لالہ پیشہ ور خون پیسنے والوں میں سے تھے۔ وہ ہر دوسرے تیسرے دن سروپ رانی اسپتال میں جا کر اپنا خون پیستے تھے اور چالیس پچاس روپے لے کر لوٹ آتے تھے۔ اسی آمدنی کے بل پر وہ شام کو ٹھرا چڑھا کر لوٹتے تھے۔ آج انہوں نے خون ضرور بیچا پر پی نہیں پائے؛ اس سے پہلے ہی کرفیو لگ گیا۔ وہ تب تک کرفیو والے علاقے میں داخل ہو گئے تھے۔ اگر کہیں انہیں پہلے پتا چل جاتا تو وہ شراب پی کر ہی کرفیو میں گھسے۔ ایک بار گھس جانے کے بعد انہوں نے باہر نکلنے کی کوشش بھی کی، لیکن شٹروں کے گرنے، لوگوں کے بدحواس بھاگنے دوڑنے اور پولیس کی لاثیوں نے ایک عجیب سا چکر دیو بنا دیا تھا۔ اس چکر دیو میں وہ صرف آگے کو بھاگ رہے تھے اور کافی دیر بعد جب انہیں سنبھلنے کا ہوش آیا تو وہ اپنے گھر کی گلی کے دہانے پر تھے۔

دیوی لال کو دیکھتے ہی گلی کے کچھ بچے اکٹھے ہو گئے اور روز کا کورس شروع ہو گیا۔

دیوی کے دو ٹوپی
بکری کے دو کان
دیوی لالہ ہگنے پہنچے
ان کو پکڑ لیا شیطان

عورتوں نے اس پریشانی کے ماحول میں بھی ہنسنا شروع کر دیا۔ دو ایک نے بچوں کو ڈانٹ ڈپٹ کر چپ کرانا چاہا۔ پتا نہیں یہ ماحول میں چھائی دہشت اور اداسی کا اثر تھا یا دیوی لالہ کی بے کیفی کا کہ آج بچے چپ ہو گئے۔ روز کی طرح انھوں نے روکنے پر آور زیادہ اچھل اچھل کر دیوی لالہ کی مٹی پلید نہیں کی۔ شراب نہ پینے کی وجہ سے دیوی لالہ کو اپنا بدن ٹوٹتا سا محسوس ہو رہا تھا اور انہیں بولنے میں دقت ہو رہی تھی۔

"کیوں لالہ، دنگے میں بہت لوگ مرے کا؟"

سوال دیوی لالہ سے پوچھا گیا تھا۔ وہ اکیلے آدمی تھے جو کرفیو لگنے کے بعد کافی دیر تک کرفیوزدہ علاقے میں گھومنے کے بعد محلے میں پہنچے تھے، اس لیے منفرد ہونے کے احساس میں گم تھے۔ انھوں نے اپنے مخصوص انداز میں آنکھیں سکیرٹیں اور پورے یقین سے بولنے کی کوشش کی۔ اگرچہ شراب نہ پینے سے ان کی زبان لکھڑا رہی تھی، پھر بھی انھوں نے سنسنیلے کی پوری کوشش کی۔

"ارے چاچی، شہر میں لہاش ہی لہاش ہیں۔ دوئی ٹرک میں لہاش جاتی تو ہم خود دیکھا... پولیس والے جمنائیں بہانے لے جا رہے تھے۔ مسلے مار چھرا چا کو چمکاتے گھوم رہے ہیں۔ ہندون بیچاروں کا تو کوئی رکھوالا نہیں ہے۔"

"ہے بھگوان، جو لوگ ابھی گھر نہیں لوٹے ان کا کیا ہو گا؟"

جن عورتوں کے شوہر اور بچے گھروں کو نہیں لوٹے تھے ان کے چہرے اتر گئے اور کچھ نے تو ہولے ہولے رونا سکنا شروع کر دیا۔ جن کے گھر کے لوگ صبح سلامت لوٹ آئے تھے انھوں نے چٹخارے لینے شروع کر دیے۔

"تواللہ، کیا مسلمان پولیس کے رہتے چاقو چھرا لیے گھوم رہے ہیں؟"

"گھوم رہے ہیں؟ ارے گھونپ رہے ہیں! کئی تو ہم اپنی سامنے مارتے دیکھے۔ ہندو بیچارے پٹ پٹ گر رہے ہیں۔ اب ان مسلوں کو جان لینے میں کتنی دیر لگتی ہے۔ پولیس ان کا کیا بگاڑ لے گی۔ کتنی ہماشیں تو ہمارے پیر کے نیچے آتے آتے پچیں۔"

دیوی لالہ ہانکے جا رہے تھے۔ شراب نہ پیے رہنے سے تھوڑی خود اعتمادی ضرور بیچ بیچ میں گڑ بڑا جاتی لیکن لوگوں کے چہرے پر تیرنے والا تجسس اور دہشت انہیں پھر سے بولنے کا حوصلہ دے دیتی۔ وہ بول رہے تھے اور سوالیہ پریشان چہرے انہیں سن رہے تھے۔ یہ سلسلہ تبھی ٹوٹا جب باہر سے گرتا پڑتا کوئی اور فرد گلی میں داخل ہو جاتا اور سننے والوں کی بصیرت اسے گھیر لیتی۔ کرفیو لگنے کے بعد تین چار گھنٹے چوں کہ جم کر بارش ہوئی تھی اس لیے آنے والا بری طرح بارش میں نہایا ہوتا اور پاجامے یا پینٹ کے نیچے کا پانسچا گلی کی کیپڑ سے لت پت ہوتا۔ ہر آنے والا آتا اور کھوجی بصیرت کے پاس کھڑے ہو کر کچھ نہ کچھ نئی بات بتاتا۔ جب تک اس کی بیوی یا بچے اسے گھسیٹ نہ لے جاتے تب تک وہ لوگوں کے چہرے پر کھنچی کشمکش اور بے یقینی کی لکیروں کا مزہ لیتا رہتا۔

پولیس اور پی اے سی کے سات آٹھ جوان ڈنڈے زمین پر پھٹکارتے گلی کے دہانے سے اندر گھسے۔ ان کے گھسے ہی لوگ ہڑبڑا کر بھاگے۔ گرتے پڑتے لوگوں کو بھاگتے دیکھ کر پولیس والوں میں سے ایک دو کو مسخری سو جھی۔ انہوں نے آور زور سے لاٹھیاں زمین پر پٹکیں اور ہوا میں گالیاں اچھالتے ہوئے دوڑنے کا ناکم کیا۔ لوگ آور زور سے بھاگے اور گلی کے کیپڑ اور نالیوں کے پاخانے میں پیر سانتے ہوئے اپنے اپنے گھروں میں دبک گئے۔ جن کے دروازے بند تھے انہوں نے انہیں بری طرح پیٹ ڈالا۔

گھروں میں بند ہو کر بچوں نے کھڑکیوں سے اپنی ناک ستادی اور آنکھیں باہر جمع پولیس والوں پر مرکوز کر لیں۔ عورتیں کواڑوں کی دراروں سے چپک گئیں۔ مرد اپنے مرد ہونے کے احساس سے دبے اپنی تشویش کی نمائش نہیں کر سکتے تھے اس لیے بند، اُمس بھرے کمروں میں پنکھے کے نیچے بیٹھے اپنے خارش زدہ بدن کھجلا رہے۔ بارش بند ہوئے کافی دیر ہو چکی تھی اور ایک بار پھر سے اس پورے ماحول پر طاری ہو گئی تھی۔

پولیس والے باہر ایک چبوترے پر بیٹھ گئے۔ اس بگڈڑ میں دیوی لالہ بھی ڈر کر ایک

کوڑے کے ڈھیر کے پیچھے چھپ گئے تھے۔ دن میں بھاگتے وقت دو چار لاشیاں ان کے پیر اور پیٹھ پر پڑی تھیں، اس لیے پولیس والوں کو دیکھ کر وہ ڈر گئے۔ تھوڑی دیر تک وہ بد بودار کوڑے کو اپنی ناک پر جھیلے رہے، پھر ہمت بٹور کر انہوں نے اچک کر دیکھا۔ پولیس والوں میں ایک مقامی تھانے کا سپاہی بھی تھا جسے وہ مصر ا کے نام سے جانتے تھے اور جس کے ساتھ بیٹھ کر انہوں نے کئی بار شراب پی تھی۔ مصر ا کو دیکھتے ہی ان کی ہمت لوٹ آئی اور وہ کوڑے کے ڈھیر کو تقریباً ڈھکیلتے ہوئے اٹھ بیٹھے۔

"جے ہند پنڈت جی! ہم تو بے کار ڈر رہے تھے۔"

"کون؟ دیوی لالہ؟ جے ہند جے ہند۔ کھوکھاں چھپے ہو؟ کیسا محلہ ہے بھائی، سسر پانی کو بھی ترس گئے۔ آج دوپہر سے ایک بوند پانی نہیں گیا حلق میں۔ کچھ چائے واے کا انتظام کرو بھائی۔"

دیوی لالہ جھپٹ کر ایک مکان کے بند دروازے پر پیچھے اور لگے دروازہ پیٹنے۔

"کون ہے؟ کیا ہے؟ گھر میں کوئی مردانس نہیں ہے،" اندر سے زنانی آواز آئی۔

"ہے کیسے نہیں؟ ارے ہم خود دیکھا رام سکھ کمپوزیٹر کو اندر آتے۔ بھائی ہم دیوی لالہ ہیں۔ باہر دروازہ جی کھڑے ہیں۔ کھولو دروازہ کھولو، پانی چاہیے۔"

رام سکھ کمپوزیٹر نے تو نہیں لیکن دیوی لالہ کی آواز سے مطمئن ہو کر اس کی بیوی نے آدھا دروازہ کھولا۔

باہر لاشیوں اور خدوقوں کے ساتھ پولیس ان کے ساتھ تھی، اس لیے دیوی لالہ کافی جوش میں تھے۔ انہوں نے کڑک دار آواز میں ایک بار پھر سے رام سکھ کو باہر آنے کو للکارا۔ رام سکھ کی پتنی نے ایک بار پھر میا تے ہوئے بتایا کہ رام سکھ گھر میں نہیں ہیں، پر دیوی لالہ نے ماننے سے انکار کر دیا۔ آخر میں بات اس پر ختم ہوئی کہ رام سکھ کی گھر والی گرما گرم چائے بنا کر سب کو پلائے۔

چائے بن کر جب تک باہر آئی تب تک کچھ گھروں کی کھڑکیوں کے پتلے آدھے پورے کھل چکے تھے۔ کچھ بچوں نے باہر نکلنے کی کوشش کی لیکن سپاہیوں نے انہیں ڈانٹ کر اندر کر دیا۔ پر جب چائے باہر آنے لگی تو دیوی لالہ نے رام سکھ کے دولڑکوں کو مدد کے لیے باہر بلا لیا۔ ان کی دیکھا دیکھی بغل کے دولڑکے اور نکل آئے۔ سپاہیوں نے بے من سے انہیں ڈانٹا اور پھر چائے پینے

میں لگ گئے۔ لڑکے بھی ڈھیٹوں کی طرح پہلے اپنے دروازوں سے چپکے رہے اور پھر دھیرے دھیرے گلی میں اتر آئے۔ تھوڑی دیر میں بچوں کی اچھی خاصی بھیڑ پولیس والوں کے ارد گرد اکٹھی ہو گئی۔ وہ للچائی آنکھوں سے ان کے ہتھیار دیکھتے رہے اور ان ہتھیاروں کے نام ایک دوسرے کو بتاتے رہے۔ بیچ بیچ میں پولیس والوں میں سے کوئی انہیں جھرمک دیتا یا اپنی لاسٹی زمین پر پٹک دیتا۔ بچے بھاگتے اور تھوڑی دور پر پھر اکٹھے ہو جاتے۔ وہ کورس میں گاتے:

ہندو پولیس بھائی بھائی
کٹوا قوم کہاں سے آئی

پولیس والے بنستے اور گالی والی دے کر پھر چائے پینے میں لگ جاتے۔ دیوی لالہ ان کے کھانے کا انتظام کرنے لگے۔ کرفیو ہر دوسرے تیسرے سال لگتا تھا۔ پولیس والے ہر بار اسی گلی میں یا بغل کی کسی گلی میں کھانا کھاتے۔ یہاں کھانا کھا کر محلے والوں سے کچھ بنسی مذاق کرتے اور پھر پاکستانی گلیوں میں کرفیو لگانے چلے جاتے۔

گلی میں کوئی گھر ایسا نہیں تھا جو اکیلے اس پوری ٹکڑی کے لیے کھانے کا معقول انتظام کر سکتا۔ دیوی لالہ ایک ایک گھر کا حال جانتے تھے، اس لیے انہوں نے کسی گھر پوری چھنوائی، کہیں آلو کی بھیڑیا تلی گئی اور دو ایک گھروں سے ڈانٹ کر اچار اور چٹنی اکٹھا کی گئی۔

پولیس والے جب تک کھانے بیٹھے تب تک کافی لوگ ہمت بٹور کر ان کے ارد گرد اکٹھے ہو گئے تھے۔ یہ ہندو لوگ تھے، اس لیے فطرتاً ملک کی سب سے زیادہ فکر انہیں ہی تھی۔ انہوں نے پولیس ٹکڑی میں اپنے جاننے والوں کو ڈھونڈا، یا نئے سرے سے تعارف حاصل کر لیا، اور انہیں پرجوش لہجے میں خفیہ طرز کی خبریں دینے لگے۔ کسی کو جانکاری تھی کہ پاکستانی گلی کے فلاں گھر میں ٹرانسمیٹر لگا ہوا ہے جس سے ایک ایک پل کی خبر بھیجی جا رہی ہے، اسی لیے تو جو دنگا دوپہر بعد ہوا اس کی خبر شام کو بی بی سی سے آگئی۔ جو ذات شریف ٹرانسمیٹر والی جانکاری دے رہے تھے ان سے ایک آدھ حاسد پڑوسیوں نے پوچھا بھی کہ انہوں نے بی بی سی کب سنا، لیکن باقی سب نے مان لیا کہ بی بی سی نے ضرور یہ خبر دی ہوگی۔ کچھ لوگوں نے پاکستانی گلی کے کچھ مکان بتائے جن میں ان کے مطابق ہتھیاروں کے ذخیرے تھے۔ ان ہتھیاروں کی تفصیل لوگوں نے اپنی اپنی

عام معلومات کے مطابق الگ الگ دی۔ زیادہ تر لوگوں نے سنیما اور اخباروں میں پستولوں اور بموں کے بارے میں پڑھا تھا، اس لیے اس کے مطابق ان میں پستولوں اور بموں کو اکٹھا کیا گیا تھا۔ کچھ لوگوں نے اسٹین گن بھی چھپائے جانے کی خبر دی۔ پولیس والوں نے خبریں اکٹھی کیں۔ وہ ہر بار دنگوں میں پاکستانیوں کو سبق سکھاتے تھے۔ اس بار بھی یہ خبریں ان کے کام آنے والی تھیں۔

پولیس والوں نے کھانا کھایا اور نالیوں پر کھڑے ہو کر ہاتھ منہ دھویا۔ وہ تھوڑی دیر تک دانت دانت کھودتے رہے، پھر بغل والی گلی میں پاکستانیوں کو سبق سکھانے چلے گئے۔

رات کافی دھل چکی تھی۔ عام طور سے اس وقت تک یہ گلی تک تھکا کر سو جاتی تھی، لیکن آج گلی میں گھروں، سیرمھیوں اور چبوتروں پر لوگوں کے چھوٹے چھوٹے گروہ اکٹھے تھے۔ فرق صرف اتنا تھا کہ گلی کی نالیوں پر چارپائیاں نہیں پڑی تھیں۔ باوجود اس کے کہ یہ ہندوؤں کی گلی تھی اور کرفیو صرف اس حد تک لگا تھا کہ لوگ گلیوں کے باہر بڑی سرک تک نہیں جاسکتے تھے، پھر بھی اُس بھری رات میں گھر کے اندر سونے کو مجبور تھے۔ گھروں کے اندر جانے کا خیال ہی ناقابل برداشت تھا اس لیے لوگ باہر گلی میں بیٹھ گئے اور گپ لڑتے رہے۔ دوسرے وہ مطمئن تھے؛ گلی میں بیٹھنے میں کوئی خطرہ نہیں تھا۔ دہاڑی کھانے والے ضرور پریشان تھے کہ اگر کرفیو تین چار دن چل گیا تو گھر میں جلنے والے چولہے کی رفتار مدھم بھتی جائے گی۔ پچھلے برسوں میں جب تک شہر کے حکمرانوں کو لگتا کہ شہر کو اچھی طرح سبق نہیں سکھایا گیا ہے، تب تک وہ کرفیو اٹھانے کو مائلتے جاتے۔ دو تین لگاتار کرفیو جاری رہتے تو دہاڑی والے واویلا کرنے لگتے۔

گلی کے ایک کونے پر اچانک دو تین پتھر کسی دروازے سے ٹکرائے۔ سیرمھیوں، چبوتروں پر بیٹھے لوگ ہڑبڑا کر بھاگے۔ کچھ لوگ نالیوں میں پھنس کر گر گئے۔ کچھ عورتوں نے جیننا شروع کر دیا۔ بچوں کو سنبھالنے کے چکر میں عورتیں گر گر پڑیں۔ لیکن یہ بدحواسی چند منٹوں کی رہی۔ جلد ہی لوگوں کی سمجھ میں آ گیا کہ گلی پر باہر سے کوئی حملہ نہیں ہوا بلکہ گلی کے کنارے اکٹھے بیٹھے لڑکوں ہی نے اٹھ کر یوسف درزی کے مکان کے بند دروازے پر دو تین اڑھے مار دیے تھے۔ یوسف درزی اس گلی میں اکیلا مسلمان تھا۔ ملک کی تقسیم کے بعد اس کے سبھی بھائی پاکستان چلے گئے، صرف وہی رہ گیا تھا۔ ہر فساد میں اس کی بیوی اسے تیس پینتیس سال پرانی بے وقوفی پر کوسنے

لگتی اور ہر دنگے میں وہ فیصلہ کرتا کہ اس گلی کا مکان بیچ کر وہ کسی محفوظ جگہ پر مکان لے لے گا، لیکن ہر بار فساد ختم ہونے کے بعد وہ دو تین دن سبھی جگہ پر مکان ڈھونڈتا اور پھر چپ چاپ سر جھکا کر کپڑے سینے لگتا۔ فساد میں یوسف درزی کے خاندان کے لیے صرف یہی فرق پڑتا کہ وہ اپنے مکان میں قید ہو جاتا۔ مکان چاروں طرف سے بند کر دیا جاتا۔ دروازوں پر تختے اور چارپائیاں ٹکا دی جاتیں اور گھر کے کمروں میں لوگ چپ چاپ سُن ہو کر بیٹھ جاتے۔

یوسف درزی کے نو بچے تھے۔ ان میں چھ لڑکیاں تھیں۔ لڑکیاں مختلف عمروں کی تھیں اور اپنی اپنی عمر کے مطابق لفظوں میں گھری تھیں۔ وہ لفظے محفلے کے تمام لڑکے لڑکیوں کے لفظوں کی طرح تھے، جو اسکول جانے کی عمر سے شروع ہوتے تھے اور شادی ہوتے ہی ختم ہو جاتے تھے۔ آج تک تو اس گلی میں ایسا ہوا نہیں کہ جس کے ساتھ چھپ چھپا کر آنکھیں لڑائی گئی ہوں، کتابوں کا پیوں میں چھپا کر چٹھیاں بھیجی گئی ہوں، اُسی سے شادی ہو گئی ہو۔ مستقبل میں بھی ایسا ہونے کے امکانات نظر نہیں آتے تھے۔ اس لیے یوسف درزی کی لڑکیاں اسکول جاتے جاتے یا اپنے گھر کی کھڑکی دروازے پر کھڑے ہو کر بے خیالی میں لڑکوں کو دیکھ کر مسکرا دیتیں یا آنکھیں نیچی کر کے تیزی سے بغل سے ٹکل جاتیں۔

آج بھی کرفیو لگنے سے پیدا ہوئی بوریٹ کو دور کرنے کے لیے وہ لڑکیاں باری باری سے کھڑکی پر آ کر بیٹھ جاتیں اور نیچے گلی میں چبوترے پر بیٹھے لڑکوں کی سیٹیوں اور پھبتیوں پر مسکرا کر ہٹ جاتیں۔ یوسف درزی کا پستینی مکان اس محلے کے مکانوں کے لحاظ سے کافی بڑا تھا۔ نیچے دو کمرے تھے، آنگن تھا اور باورچی خانہ تھا۔ اوپر ایک کمرہ تھا اور کھلی چھت تھی۔ چھت کی دیواریں ضرور یوسف نے اپنی لڑکیوں اور دنگوں کی وجہ سے کافی اونچی کرادی تھیں۔

پورے گھر میں سما ہوا سناٹا تھا۔ یوسف اور اس کی بیوی نے باہری دروازہ بند کر کے اس پر تختے اور چارپائیاں کھڑکی کے مضبوطی کر دی تھی۔ یوسف کرفیو لگتے ہی بڑی مشکل سے گرتا پڑتا اپنی دکان بند کر کے گھر آیا تھا۔ وہ کافی دیر تک گھر کے دروازے بند کر کے اونڈھے منہ بستر پر پڑا رہا۔ اس کی بیوی دبے لفظوں میں اسے کوستی رہی۔ لڑکے لڑکیاں سسے سسے کونوں کھدروں میں دبکے رہے۔ اندھیرا ہونے پر لڑکیاں باری باری سے اوپر کمرے میں کھڑکی تک آنے جانے لگیں۔ ماں نے کھانا پکانا شروع کیا اور لڑکیوں میں سے دو ایک کو دھول دھپنے لگا کر اپنے ساتھ رسوئی

میں لگایا۔ باپ بیچ بیچ میں ذرا بھی شور ہونے پر دانت پیس پیس کر لڑکوں کو گالیاں دیتا۔ کھانا بن جانے پر یہ سلسلہ ٹوٹا اور پورا خاندان نیچے اکٹھا ہو کر کھانا کھانے بیٹھا۔ بیوی پرستی رہی اور یوسف درزی اپنی عادت سے مجبور سر جھکائے کھاتا رہا۔ بچے بھی اس کی موجودگی سے خائف ہو کر بنا کچھ بولے کھانا کھاتے رہے۔ اس بیچ باہر چبوترے پر بیٹھے لڑکوں کا صبر جواب دے گیا۔ انھوں نے پہلے تو ایک آدھ لنگریاں اوپر کھڑکی پر پھینکیں، اور جب کوئی لڑکی کھڑکی پر نہیں آئی تو تین چار اڑھے اور پوری اینٹیں دروازے پر دے ماریں۔

دروازے پر اینٹ لگتے ہی جو بھر بھر کی آوازیں ہوئیں انھوں نے یوسف درزی کے پورے خاندان کو خوف کے سمندر میں ڈبو دیا۔ چھوٹے بچوں نے رونا شروع کر دیا۔ یوسف نے دہشت بھری آنکھوں سے دروازے کی طرف دیکھا۔ دروازے پر چار پائیاں رکھی تھیں لیکن پھر بھی اگر باہر سے دباؤ پڑتا تو پرانے وقت کی مار کھایا دروازہ کتنی دیر تک رگ پاتا۔ اس نے اپنے چھوٹے لڑکے کو کچھ اشارہ کیا اور اس نے کھڑکی بند کر دی۔ یوسف اور اس کی بیوی نے دو تین بھاری سامان اور اٹھا کر دروازے سے لگا دیے۔ بچوں کے نوالہ لگتے ہاتھ رک گئے اور انھوں نے اپنی خوف زدہ آنکھیں دروازے پر لگا دیں۔

باہر گلی میں بھی اینٹوں کی آوازوں نے لوگوں کو کچھ دیر کے لیے تہ و بالا کر دیا۔ لیکن جلد ہی لوگوں کی سمجھ میں آ گیا کہ یہ کوئی باہری حملہ نہیں تھا بلکہ گلی کے ہی لڑکوں نے یوسف درزی کے مکان پر پتھر پھینکے تھے۔

لوگوں نے لڑکوں کو گالیوں سے جھڑکا۔ جو لوگ دوسری گلیوں کے مسلمانوں کے یہاں پاکستانی ٹرانسمیٹر اور ہتھیاروں کا ذخیرہ ہونے کا بیان کر رہے تھے انہیں کی سمجھ میں یہ نہیں آیا کہ کیسے اپنی گلی کے مسلمان کے مکان پر حملہ کیا جاسکتا ہے۔ ایک ساتھ اتنے لوگ لٹکارنے لگے کہ شرارتی لڑکے سہم کر دبک گئے۔

گلی والوں کو بھی احساس ہوا کہ افراتفری میں اس کیلے مکان کو وہ بالکل بھول گئے تھے۔ وہ مکان کے سامنے اکٹھے ہو گئے۔ دو تین نے الگ الگ آوازیں لگا کر یوسف کو دروازہ کھولنے کو کہا۔ اندر سے کوئی آہٹ نہیں آئی۔

”آج پہلا دن ہے، آج دروازہ نہیں کھولیں گے،“ کسی نے کہا۔ بات صبح تھی کیوں کہ پہلے

بھی کرفیو کے دوران دو ایک دن تک یوسف کے گھر کا دروازہ نہیں کھلتا تھا۔ "یوسف بھائی گھبرانا نہیں، ہم لوگ یہاں ہیں،" دیوی لالہ نے اپنی شراب کی پیاسی زبان کی اینٹھن کو دباتے ہوئے کہا۔ لڑکوں نے وہ بات پکڑ لی۔ انھوں نے چلبلی آوازیں گانا شروع کیا۔

یوسف تم سنگھرش کرو، ہم تمہارے ساتھ ہیں

ابھی ابھی چناو ختم ہوا تھا اور نعرہ لڑکوں کی زبان پر چڑھا ہوا تھا۔ بڑوں نے انہیں جھڑکنے کی کوشش کی پر ان کا کوئی اثر نہیں پڑا۔ وہ لوگ الگ الگ گروہوں میں تتر بتر ہو گئے۔ تھوڑی دیر میں اوپر والی کھڑکی کھل گئی اور لڑکے بھی نیچے سامنے والے چبوترے پر جم گئے۔

۴

کرفیو کا دوسرا دن تھا اور سعیدہ کی بیٹی پوری طرح پست ہو گئی تھی۔ اگست کی سرطی گرمی نے لگاتار بند کمرے کو جہنم میں تبدیل کر دیا تھا۔ اس جہنم میں گھری عورتوں اور مردوں کے جسموں کی خوشبو کے ساتھ بچوں کے پاخانے کی بدبو بھی شریک ہو گئی تھی۔ ۱۳ ضرب ۸ فٹ کے کمرے اور اس کے ساتھ لگے ۸ ضرب ۵ فٹ کے برآمدے میں لوگ قید تھے۔ اس میں سعیدہ، اس کا شوہر، اس کی ساس اور سر، اس کی ایک بڑی نند، دو چھوٹے دیور ایسے تھے جنہیں بڑا کہا جا سکتا ہے؛ اس کی نند کا سات سال کا لڑکا اور اس کی دو بیٹیاں، تین ذی روح ایسے تھے جن کی گنتی چھوٹوں میں ہو سکتی تھی۔

اپنے گاؤں سے جب سعیدہ بیاہ کر اس گھر میں آئی تھی تو بہت ساری چیزوں سے وہ مانوس نہیں ہو پائی تھی۔ وہ محلہ جسے منہاج پور کے نام سے پکارا جاتا تھا، خاص طور سے مسلمانوں کا محلہ تھا اور اکثر مسلم محلوں کی طرح غریبی، گندگی اور جہالت سے بھجاتا رہتا تھا۔ بڑی مشکل سے سعیدہ یہ بات سمجھ پائی کہ یہ چھوٹا سا کمرہ اس کا پورا گھر ہے۔ اس کمرے میں ساس، سر، دیور، نند کی موجودگی میں اسے اپنی ازدواجی زندگی کی شروعات کرنی تھی۔ شروع شروع تو وہ چڑھاتی تھی۔ ایک کمرے کے اس گھر میں پیچھے کی طرف ایک برآمدہ تھا جس سے ملا ہوا چھوٹا سا پاخانہ تھا۔ اس پر ایک

ٹماٹ کا پردہ ٹٹکا رہتا تھا اور کھانے والا نہ ہونے کی وجہ سے کبھی بھی یہ پوری طرح سے صاف نہیں ہوتا تھا۔ ایک خاص طرح کی بد بو اس سے ہمیشہ نکلتی رہتی تھی۔ سعیدہ کو اس بد بو کے ساتھ جینے کی عادت ڈالنے میں کئی مہینے لگ گئے۔

اسی برآمدے میں سعیدہ کو شادی شدہ زندگی کا ابتدائی سکھ حاصل ہوا۔ پہلی رات کو چھوڑ کر، جب اس کے ساس سر سبھی کو لے کر باہر گلی میں نالے پر سونے چلے گئے تھے، باقی تقریباً روز ہی کوئی نہ کوئی کمرے میں موجود رہتا، کبھی کبھی تو پورا کنسہ ہی اندر موجود رہتا۔ سعیدہ کا شوہر برآمدے میں زمین پر بستر بچھا کر پڑا رہتا اور بے چینی کے ساتھ سعیدہ کا انتظار کرتا۔ وہ دیر ہونے پر مصحکہ خیز انداز میں کھانستا اور اس کی کھانسی کی آواز سن کر سعیدہ کا بند بند کاٹھ کی طرح تن جاتا۔ اسے شوہر کی بے حیائی پر بے حد غصہ آتا اور اس کا غصہ تب تک رہتا جب تک وہ دھیرے سے اٹھ کر زمین پر پورے کمرے میں سوتے لوگوں کو لانگھتی پھلانگتی اپنے شوہر کی بغل میں جا کر لیٹ نہ جاتی۔

کرفیو کا دوسرا دن تھا اور سعیدہ کو چھوڑ کر گھر کے باقی سبھی افراد کو معلوم تھا کہ ابھی اگلے کئی دنوں تک اس میں چھوٹ نہیں ہو سکتی تھی۔ شہر کے حکام کبھی کبھی سبق سکھانے کے لیے کرفیو کئی دنوں تک نہ بٹانے کے اصول پر یقین رکھتے تھے اور جب انہیں یہ اطمینان ہو جاتا کہ انہوں نے کافی سبق سکھا دیا ہے تبھی وہ کرفیو بٹاتے۔

بند کمرے میں پڑے رہنے سے سعیدہ کو دو دقتیں محسوس ہو رہی تھیں۔ ایک تو اس کی بٹیا کی بیماری تھی جس کو دیکھ کر اس کی قیافہ شناس ساس کو لگ رہا تھا کہ اس کے بچنے کی امید بہت گم ہے۔ اس کی ساس نے کل گیارہ بچے پیدا کیے تھے جن میں سے سات مر چکے تھے۔ بچوں کو مرتے دیکھنے کا اسے کچھ ایسا تجربہ تھا کہ اسے اب کسی بھی مرتے ہوئے بچے کو دیکھ کر اس کی ہونے والی موت کا احساس ہو جاتا تھا۔ سعیدہ کی دوسری دقت بڑی عجیب قسم کی تھی۔ وہ جس ماحول سے اس شہر میں آئی تھی، وہاں اس طرح کی دقت کا خیال بھی اس کے لیے مصحکہ خیز تھا۔ وہاں روز صبح منہ اندھیرے المونیم کا لوٹا ہاتھ میں لیے اپنی کسی بہن یا پڑوسن کے ساتھ وہ دور کھیتوں میں نکل جاتی۔ اس کے گاؤں میں دو ایک زمیندار گھروں کو چھوڑ کر باقی کسی کے گھر میں پاخانہ نہیں تھا۔ عورتیں صبح شام اندھیرے میں کھیتوں میں جلی جاتی تھیں۔ جن دنوں کھیت خالی ہوتے ان دنوں

وہ کسی چھوٹی موٹی جھاڑی یا اونچی مینڈ کے پیچھے چھپ جاتی تھیں۔ اس عادت میں تبدیلی بھی آتی تھی، جب بارش پڑتی تھی یا جب کسی کا پیٹ خراب ہو جاتا تھا۔

سعیدہ کی ساس نے اسے پہلے ہی دن بتا دیا تھا کہ یہاں اسے کیا کرنا پڑے گا۔ اس کے ساس سر دیہات سے آ کر اس گلی میں بے تھے، اس لیے اس کی ساس جانتی تھی کہ گاؤں سے پہلی بار آنے پر عورت کے سامنے کیا کیا دقتیں آ سکتی ہیں۔ پہلی ہی شام سعیدہ گھر کے سنڈاس میں گئی تو اُلٹیاں روکتے روکتے اس کا بُرا حال ہو گیا۔ اس کی آنکھوں سے بری طرح پانی بہنے لگا تھا اور کھٹی پت بھری رال اس کے ہونٹوں کے کونوں سے رس رس کر اس کے کپڑے بگڑ گئی۔ سنڈاس ۶ ضرب ۳ فٹ کا کھدایا جانے والا پاخانہ تھا، جس کی چھت اتنی نیچی تھی کہ اس میں مشکل سے کھڑا ہوا جا سکتا تھا۔ اندھیرے سیلن بھرے اس کمرے میں ایک تیز بدبو ہر وقت اٹھتی رہتی تھی اور اس کا دروازہ کھلتے ہی یہ بدبو پورے گھر پر بھپکے کی طرح چھا جاتی تھی۔ دروازہ بند ہونے پر بھی گھر کے پورے جغرافیے پر یہ بدبو ایک دھیسے غلاف کی طرح چھائی رہتی تھی۔ اس بدبو کے ساتھ جینے کے لیے اس سے واقف ہونا ضروری تھا اور یہ واقفیت حاصل کرنے میں سعیدہ کو مہینوں لگ گئے۔

سنڈاس دن میں ایک بار صاف ہوتا تھا۔ سعیدہ نے شروع میں چالاک بننے کی کوشش کی۔ صبح ساڑھے سات بجے تک بھنگی آ جاتا تھا۔ بنا بو لے دروازے کے باہر سیرٹھیوں پر وہ خاص ڈھنگ سے جھاڑو پھگتا، جھاڑو کی آواز اس کے آنے کا اشارہ تھی اور اس آواز پر سعیدہ کا دیور یا ساس اٹھ کر دیکھ آتی کہ پاخانے میں کوئی گیا تو نہیں ہے۔ اس میں کسی کے ہونے یا اس کے خالی ہونے کی اطلاع بھنگی کو دے دی جاتی۔ پاخانے کی صفائی کے لیے پیچھے گلے میں جانا پڑتا تھا جہاں پاخانے کے نیچے کا قریب قریب ایک مربع فٹ چھوٹا سا حصہ کھلتا تھا۔ اسے ڈھکنے کے لیے ٹین کا ایک ٹکڑا کیلوں کے سہارے جڑا ہوا تھا۔ وقت کی مار نے اس ٹین کے ٹکڑے کو اتنا کمزور کر دیا تھا کہ بھنگی کو روز اس ٹین کے ٹکڑے کو کھولنے یا بند کر۔ نے میں یہی ڈر لگتا تھا کہ دوسرے دن یہ ٹکڑا سے صبح سلامت ملے گا بھی یا نہیں۔ سعیدہ نے پانچ سات ہی دن میں بھنگی کے معمولات سمجھ لیے۔ وہ صبح ہی سے دھیان لگا کر بیٹھی رہتی اور جیسے ہی بھنگی صفائی کر کے بٹنا وہ سنڈاس کی طرف جھپٹتی۔ وقت صرف اتنی تھی کہ اسے روز بہت سویرے پاخانے جانے کی عادت تھی۔ صبح سات ساڑھے سات تک انتظار کرنا کافی تکلیف دہ محسوس ہوتا تھا۔ اپنے اوپر قابو رکھنے کے لیے اسے طرح طرح کی

حرکتیں کرنی پڑتی تھیں۔ اکثر اس کا پورا جسم اکڑ جاتا۔ جلد ہی اس کی ساس نے اس کی یہ حرکت پکڑ لی۔ اس کی ساس کو یہ بہت برا لگا کہ چار دن پہلے گھر میں آئی لونڈیا اپنے کو خاندان کے دوسرے لوگوں سے برتر سمجھے اور ایسا برتاؤ کرے جس سے دوسرے لوگ اپنے کو کمتر سمجھیں۔ اس نے ایک دن صبح صبح سعیدہ کو ایسی چنی چنی گالیاں دیں کہ وہ شرم اور گھبراہٹ میں کافی دیر تک اپنے پیروں میں منہ چھپائے بیٹھی رہی۔

لیکن اس کی ساس، جو اس کی ساس کے علاوہ پھوپھی بھی تھی، جلد ہی پیچ گئی۔ اس نے دو تین بار دیکھا کہ سعیدہ ابتر حالت میں سندھ اس سے ٹکلتی، اس کی آنکھوں سے بُری طرح پانی ٹکلتا رہتا اور اُلٹی روکنے کی کوشش میں اس کے منہ سے رال کی شکل کا مادہ گرتا رہتا۔

سعیدہ کے گھر کے پاس جہاں گلی ختم ہوتی تھی وہاں ایک پلاٹ خالی پڑا تھا۔ اسے کسی نے گھر بنوانے کے لیے نیو بھروا کر پچھلے کئی برسوں سے خالی چھوڑ رکھا تھا۔ اس کے پیچھے نالا تھا جو کافی دور تک گلی کے ساتھ ساتھ بہتا ہوا اُتر کی طرف نکل جاتا تھا۔ یہ پلاٹ اور نالا دن بھر مچنے کے بھوں کی آوارہ گردی اور کھیل کود کا اڈا بنا رہتا۔ سعیدہ کی ساس صبح منہ اندھیرے اُسے لے کر اسی میں جانے لگی۔ کبھی وہ پلاٹ کے کسی کونے میں بیٹھ جاتی اور کبھی نالے کے کنارے چلی جاتی۔ نالے کے کنارے اُترنے کے لیے دھلان سے اترنا پڑتا تھا، اس لیے اکثر ساس ہو ہاتھ پکڑ کر ایک دوسرے کو سہارا دیتیں۔ بڑھیا ساس ایک دو بار گر کر اپنے ٹخنوں میں موج بھی لگا بیٹھی۔ ہر بار گرنے پر وہ سعیدہ کو کوستی اور بیٹھے بیٹھے یا چلتے چلتے اتنی گالیاں دیتی کہ سعیدہ روبانسی ہو جاتی۔

اس پورے معمول میں دقت یہ تھی کہ ساس ہو کو صبح بہت سویرے اٹھنا پڑتا۔ انہیں کسی رات گیارہ بجے سے پہلے سونا نصیب نہیں ہوتا تھا۔ سعیدہ کو تو اس کے بعد بھی اپنے شوہر کے لیے ایک آدھ گھنٹے تک جاگنا پڑتا۔ اس کے بعد اتنے سویرے اٹھنے کا مطلب تھا پورا دن اونگھتے ہوئے بتانا۔ ساس نے تو پانچ سات ہی دن میں تو بہ بول دی، مگر سعیدہ کو اکیلے جانے کی اجازت دے دی۔ سندھ اس میں بیٹھنے کا خیال ہی اتنا اُبکاٹی بھرا تھا کہ وہ روز صبح صبح مقررہ وقت پر اٹھ بیٹھتی۔ کبھی کبھی شوہر رات کو دیر تک سونے نہ دیتا تو باقی سچے تین چار گھنٹے سعیدہ کے اس دہشت میں نکل جاتے کہ کہیں سورج نکل آئے اور اس کی آنکھ نہ کھلے۔ وہ نیم غنودہ حالت میں رہتی اور بیچ بیچ میں چونک کر اٹھ جاتی اور اپنے شوہر کی کھائی میں آنکھیں گڑا گڑا کر وقت کا اندازہ لگانے کی کوشش

کرتی۔ رات بھر وہ اسی طرح سوئی اور دن بھر ساس کی گالیاں سنتی۔

کرفیو کے دوسرے دن گھر، بجبجائے سنڈاس اور اُمس بھری گرمی میں، ایک ایسے دوزخ میں تبدیل ہو گیا جس میں زندہ رہنے والے افراد کے لیے پسینے اور بدبو سے پست وجود کو ڈھونا مشکل ہوتا جا رہا تھا۔ سعیدہ نے ٹاٹ کا پردہ ہٹا کر اندر گھسنے کی کوشش کی اور تقریباً قے کرتی ہوئی باہر بھاگی۔ پورا دن ہو گیا تھا اور وہ ایک بار بھی سنڈاس نہیں گئی تھی۔ صبح سے وہ کچھ نہیں کھا رہی تھی۔ مارے ڈر کے اس نے چائے بھی نہیں پی تھی۔

سعیدہ کی لڑکی دن بھر اپنی دادی کی گود میں پڑی رہی تھی۔ دو سال کی لڑکی تین دن کی پیش پیش سے بے حال ہو گئی۔ آج دوپہر بعد سے اسے اُلٹیاں بھی شروع ہو گئی تھیں۔ صاف ظاہر تھا کہ سرطی گرمی اور گندگی نے اسے پیسے کا شکار بنا دیا ہے۔ صرف دادی اور ماں اس کے بارے میں پریشان تھیں۔ دادا اور باپ کمرے کے ایک کونے میں اکڑوں بیٹھے بیڑیاں بنانے میں اس قدر مشغول تھے کہ اس اندھیرے سیلن بھرے کمرے میں اچانک کوئی روشنی میں سے آتا تو انہیں بھوت سمجھنے کی بھول کر بیٹھتا۔ چاروں طرف سے بند کمرے میں ان کے ننگے بدن پر پسینا بری طرح چھپچھا رہا تھا اور ان کے پیشہ ور ہاتھ پٹوں، تمباکو اور دھاگوں پر مضراب کی طرح چل رہے تھے۔ سعیدہ کے دونوں دیور اور اس کی نند کا لڑکا کمرے کے دوسرے کونے میں بیٹھے کیرم بورڈ کھیلنے کی کوشش کر رہے تھے۔ گھر میں یہی ایک تفریح کا سامان تھا اور صبح سے اسے کھیلتے کھیلتے لڑکے بور ہو گئے تھے۔ وہ کھیلتے، جھگڑتے، کھیلنا بند کر دیتے، اور پھر کھیلنے لگتے۔ صبح سے یہی چل رہا تھا۔ آج چوں کہ بیڑی بنانے کا سامان کھم تھا اس لیے انہیں کھیلنے کے عوض میں لاتیں، گھونے یا گالیاں نہیں مل رہی تھیں۔ ڈیڑھ کمرے کے مکان میں صرف سعیدہ کی نند چل پھر رہی تھی اور گھر کے لوگوں کے کھانے پینے کا انتظام کرنے میں لگی تھی۔

سعیدہ دو دن کے لیے دوالائی تھی اور گھبراہٹ میں اس نے ایک ہی دن میں اسے پلا دیا تھا۔ دوپہر تک دوا ختم ہو گئی۔ سعیدہ نے کئی بار مجبور اور لاچار لگاہوں سے اپنے شوہر کی طرف دیکھا۔ ایک آدھ بار اس نے اپنے سر کا لحاظ چھوڑ کر شوہر سے باہر جا کر دوالانے کی گڑگڑاہٹ بھری خوشامد بھی کی، لیکن اس کا شوہر اور سر بے حسی سے اپنے کام میں لگے رہے۔

شوہر کو سویرے بڑا تلخ تجربہ ہوا تھا، اس لیے اب وہ باہر جانے کی کوئی التجا سننے کو تیار نہ

تھا۔ صبح پانی کے لیے اسے باہر نکلنا پڑا تھا۔ گھر میں ایک نل تھا جس میں صبح اور شام کوئی ڈیڑھ دو گھنٹے پانی بوند بوند ٹپکتا تھا۔ پانی کی باقی ضرورت گلی کے منہ پر لگے عام نل سے پوری ہوتی تھی۔ روز صبح اور شام وہاں کھرام مچتا تھا؛ عورتیں ایک دوسرے سے لڑتی جھگڑتی، اپنی اپنی بالٹی کو آدھا تہائی بھرتی تھیں۔ گلی کے زیادہ تر مکانوں میں ایک دو ٹونٹیوں سے زیادہ نہیں تھیں جن سے جاڑوں میں بھی لوگوں کی ضرورت پوری نہیں ہوتی تھی۔ پھر اس وقت تو بلا کی گرمی تھی جس میں آدمی کے حلق میں ہر وقت کانٹے لگے رہتے ہیں، اس لیے سعیدہ کے شوہر نے اپنی ماں کے کھنہ پر جو کھم اٹھانے کا فیصلہ کیا۔ پچھلے دن دوپہر میں کرفیو لگنے کے بعد سے ایک بوند پانی باہر سے گھر میں نہیں آیا تھا۔ گھر کے نل میں روز کی طرح اتنا پانی ٹپکا تھا کہ سویرا ہوتے مشکل سے ڈیڑھ بالٹی پانی بچا تھا۔ اس لیے ماں کے کھنہ پر وہ بالٹی ہاتھ میں لیے باہر گلی کے ٹھنڈے اندھیرے میں اتر گیا۔

تقریباً بارہ گھنٹے اُس بھرے کمرے میں بند رہنے کے بعد کھلے پن میں نکلنا ایک خوشگوار تجربہ تھا۔ ابھی پو نہیں پچھی تھی اور گرمی کی صبح ٹھنڈی بیار کے ساتھ تازگی دے رہی تھی۔ پوری گلی میں سناتا تھا اور رات میں گلی کے ایک ایک انچ میں پڑی رہنے والی چار پائیاں جانے کہاں رخت ہو گئی تھیں۔ روز کی تنگ گلی آج کافی کھلی اور چورسی نظر آرہی تھی۔ زندہ ہستیوں کے نام پر صرف کتے تھے۔ روز رات بھر گلی میں جگالی کرتی گھومنے والی گائیں بھی کرفیو کی زد میں آگئی تھیں اور لپٹا تھیں۔

وہ اپنے دونوں ہاتھوں میں بالٹیاں لٹکائے سہی سہی چال سے آگے بڑھا۔ نل قریب سو گز دور تھا۔ تھوڑا ہی آگے بڑھنے پر پانی کی آواز آنے لگی۔ نل کھلا ہوا تھا اور صبح صبح تیز رفتار سے پانی آنے کی وجہ سے اس کے زمین پر گرنے کی آواز یہاں تک آرہی تھی۔ روز ہی کی طرح رات میں نل بند نہیں کیا گیا تھا اور روز ہی کی طرح پانی تیز رفتار سے زمین پر گر رہا تھا۔ مرق صرف اتنا تھا کہ روز اس وقت تک اکادکا عورتیں بالٹیاں لیے نل کی طرف جاتی یا واپس آتی دکھائی دے جاتی تھیں جب کہ اس وقت وہ بالکل اکیلا تھا۔

دس پانچ قدم چلنے کے بعد اس کا ڈر دھیرے دھیرے ختم ہونے لگا۔ وہ مستی میں آنے لگا۔ رات بھر کی بے کیفی نے اس کے جسم میں جوا کرٹن بھر دی تھی، صبح کی ٹھنڈی بیار نے اسے دور

کر کے تازگی پیدا کر دی۔ وہ دھیرے دھیرے گنگنا نے لگا۔ اپنے آپ سے بے خبر جب وہ نل کے قریب پہنچا تو اسے یہ بھی پتا نہیں تھا کہ وہ اونچی آواز میں گارہا ہے۔ اس نے نل کے نیچے ہالٹی لگانے سے پہلے پانی کی ٹھنڈی دھار اپنی ہتھیلیوں میں سمیٹ کر منہ ہاتھ دھویا۔ پانی اتنی تیز رفتار سے آرہا تھا کہ لاکھ بچاتے بچاتے اس کی لنگی اور بنیان بھیگ گئی۔ پانی ٹھنڈا تھا اور اس کا لمس تن میں سکھ اور جھرجھری ایک ساتھ پیدا کر رہا تھا۔

پتا نہیں اس کی اونچی آواز کا اثر تھا یا صبح صبح ٹھنڈے پانی سے منہ ہاتھ دھونے کا، ایک دو پولیس والے اونگھتے آساتے وہاں نمودار ہوئے۔ اُسے ان کے وہاں ہونے کا پتا تب چلا جب انہوں نے گالیوں اور ڈنڈوں کی بوچھاڑ ایک ساتھ شروع کر دی۔ "مادر— سائلے، کرفیو میں یہاں اپنی ماں— آیا ہے!" اس جملے کے ساتھ دنادن اس کے پیروں اور کولہوں پر ڈنڈے پڑنے لگے۔

اس کی دوسری ہالٹی آدھی بھری تھی۔ وہ لٹکھڑا کر ایک طرف کو جھکا اور پھر سنبھل کر اس نے دونوں ہالٹیاں اٹھائیں اور گھر کی طرف بھاگا۔ دونوں پولیس والے شاید رات بھر ڈیوٹی دینے کے بعد اتنے تھکے ہوئے تھے کہ انہیں اس کے پیچھے بھاگنے میں کوئی نتیجہ نظر نہیں آرہا تھا۔ ان میں سے ایک نے اپنا چلو نل میں لگا کر پانی پینا شروع کر دیا اور دوسرا کھڑا ہوا اسے ماں بہن کی گالیاں دیتا رہا۔ بھاگتے بھاگتے وہ دو تین بار لٹکھڑایا۔ جگہ جگہ اس کی ہالٹیوں کا پانی چھلکتا رہا اور راستے بھر اسے ایسا لگتا رہا جیسے اس کے پیچھے دونوں نم دوت دوڑتے چلے آرہے ہوں۔ جب وہ گھر کے اندر گھسا تو اس کی دونوں ہالٹیوں میں دو دو چار چار لوٹے پانی بمشکل رہ گیا تھا۔

اس لیے سعیدہ کے کئی بار اشارے سے اور کئی بار صاف صاف کہنے کے باوجود اس کے دل میں باہر نکل کر لڑکی کے لیے دوا لانے کے لیے کوئی جوش پیدا نہیں ہوا۔ وہ سر جھکائے اپنے کام میں لگا رہا۔

سعیدہ نے بھی جھنجھلا کر اپنے شوہر سے بولنا بند کر دیا۔ بیچ بیچ میں جب اس کی بیٹی اپنی دادی کے اوپر الٹی یادست کر دیتی تو وہ اٹھتی اور پانی کے ساتھ پوری کنجوسی برتتے ہوئے ساس کی ساڑھی یا بدن پونچھ دیتی۔ اس کی ساس نے کئی بچوں کو اپنی آنکھوں کے سامنے دھیرے دھیرے مرتے دیکھا تھا! اس کے لیے یہ اندازہ لگانا بہت مشکل نہیں تھا کہ یہ بچی بھی اب مر رہی ہے۔

چھوٹی سی بچی کو مرتے ہوئے دیکھنا بطور ماں کے سعیدہ کا پہلا تجربہ تھا۔ اس نے شہر میں آ

کر کئی فلمیں دیکھی تھیں جن میں اکثر عورتیں اپنے مرحوم بچوں کی یاد میں گانے گاتیں اور بچوں کی بھولی شرارتوں کے تصور میں ڈوبی رہتیں۔ سعیدہ نے اپنی بیٹیا کی شرارتیں یاد کرنے کی کوشش کی، پر اسے ہر بار مایوسی ہوتی۔ جو چیز اسے یاد آرہی تھی وہ بھوک، دھول اور بہتی ناک کا کچھ ایسا ملاحظہ ملتا تھا جس سے فلمی ماں کی مکمل حقیقت کا کوئی ماحول نہیں بن پاتا تھا۔ اسے بار بار یاد آرہا تھا، اس بیٹیا کی پیدائش پر اس کی چھاتیوں میں دودھ نہیں اترتا تھا۔ سال بھر کی اس کی پہلی بیٹی ابھی تک اس کی چھاتی بھنبھورتی تھی پر اس بیٹی کے جنم سے کچھ دن پہلے سے اس کی ساس نے بڑی بیٹی کو ڈانٹ پھٹکار کر یہ عادت چھڑانے کی کوشش کی تھی۔ بڑی بیٹی روتی رہتی اور وہ چھوٹی کو اپنی چھاتیوں سے چپکائے رہتی۔ دودھ پتا نہیں اس بار کیوں نہیں اتر رہا تھا۔ لاچاری، غریبی اور مشقت سے ٹوٹا ہوا اس کا بدن اسے پوری طرح سے ماں بننے سے روکتا تھا۔ وہ جھنجھلا کر اپنی دونوں بیٹیوں کو زمین پر ساتھ ساتھ لٹا دیتی اور خود گھر کے کام کاج میں لگ جاتی۔ دونوں بیٹیاں گلا پھاڑ پھاڑ کر روتیں اور روتے روتے بے دم ہو جاتیں۔ گھر کے ذی روح سر جھکانے بیڑی بناتے رہتے۔ بچوں کا اس طرح رونا اس گھر کے ماحول میں ایسی جانی پہچانی صورت حال تھی کہ انہیں اپنا کام چھوڑ کر اس طرف متوجہ ہونے کی قطعی ضرورت محسوس نہیں ہوتی تھی۔

آج یہی بیٹیا مر رہی تھی۔ زندگی کا سب سے بڑا دکھ ماں کی گود میں اس کے بچے کی موت ہے۔ سعیدہ کا پورا پورا ماں بن گیا تھا اور نوحہ کر رہا تھا۔ اس کی ایک کم زور اور غریب بیٹی اس کی آنکھوں کے سامنے مر رہی تھی اور کچھ نہ کر پانے کا احساس اسے بری طرح تڑپا رہا تھا۔ اسے گردن جھکانے، لا تعلق سا، بیڑی بنانا ہوا اپنا شوہر کسی ظالم راکھش سا لگ رہا تھا۔ کئی بار اس کے جی میں آیا کہ وہ چیخ چیخ کر کمرے کے سناٹے کو توڑ ڈالے اور پتھر کی طرح سخت اور بے حس اپنے شوہر کا سینہ اپنے نکیلے ناخنوں سے چھلنی کر ڈالے۔

جس طرح خاموش کالے جل والی جھیل کا سناٹا اس میں پتھر گرنے سے ٹوٹتا ہے، اسی طرح اس گرم، اُمس والے کمرے کی خاموشی سعیدہ کی چیخ سے ٹوٹی اور کمرے کا ماحول پانی کی طرح دیر تک کانپتا رہا۔ بیٹیا کی آنکھیں جلدی جلدی جھپکنے لگیں اور بچکی کے ساتھ سانس اٹھڑنے لگی تو اس کی دادی سمجھ گئی کہ اب اس کا وقت پورا ہو گیا ہے۔ پر ماں کی سمجھ میں یہ تب آیا جب اس نے بیٹیا کے منہ کے کونے سے بہتی رال اور اُلٹی کے گھول کو پو پھنے کی کوشش کی اور اس کے اوپر جھکے

جھکے دیکھا کہ بیٹی کی چھوٹی چھوٹی آنکھیں عجیب طرح سے جھپک رہی ہیں، اور اس کی دونوں آنکھوں کے کپچے اوپر کی طرف چڑھتے چڑھتے اچانک جامد ہو گئے۔ اسے ایک ناقابلِ برداشت قسم کی گھبراہٹ اور ڈر اپنی پسلیوں میں دوڑتا محسوس ہوا اور وہ چیخ پڑی۔

سعیدہ کے شوہر کے لیے موت ایک بہت معمولی قسم کی چیز تھی۔ اس کے اپنے گھر اور پڑوس میں ہر سال موت کسی نہ کسی کو اپنے جبرٹے میں کس لیتی تھی۔ مرنے والوں میں اکثر چھوٹے بچے ہوتے تھے، پر اپنی بچی کی موت میں پتا نہیں کیا تھا کہ ضبط کا سارا ٹکٹ کرنے کے باوجود سعیدہ کی پہلی چیخ سن کر وہ ہل گیا۔ جس بیٹی کو دو سال میں مشکل سے چار چھ بار گود میں لے کر باپ کی طرح پیار کیا تھا، اس کے مرنے پر وہ کچھ دیر تک چپ چاپ بیٹھا خلا میں تاکتا رہا۔ ماں باپ کی موجودگی اسے رونے سے روک رہی تھی۔ روتی ہوئی سعیدہ زمین پر سر پٹکنے کی کوشش کر رہی تھی۔ ساس اور نندا سے پوری طرح سے جکڑے ہوئے تھیں، لیکن پھر بھی بیچ بیچ میں اس کا سر دیوار یا فرش سے ٹکرا جاتا۔ شوہر کا دل ہوا کہ وہ اٹھ کر بیوی کا سر سہلا دے۔ وہ دھیرے سے اٹھا اور پیچھے کے برآمدے میں بیٹھ کر رونے لگا۔ شاید وہ اپنی بیمار بچی کے لیے کچھ نہ کر پانے کا گناہگار تھا جس نے اسے رونے پر مجبور کر دیا۔

۵

لڑکی کی عمر چودہ سال رہی ہوگی۔ نام بتانے سے قارئین کو کوئی خاص فائدہ نہیں ہونا ہے۔ نام کے ساتھ مذہب جڑا ہوتا ہے اور ہمارے اس مہان جگت گرو دیش میں مذہب کبھی انا کی تسکین کی وجہ ہوتا ہے تو کبھی جذبات کو ٹھیس پہنچانے کا بہانہ بن سکتا ہے۔ مثلاً یہ لڑکی اگر مذہباً ہندو نکلی تو ہندو دلاوروں کے لیے ڈوب مرنے کی بات ہو جائے گی اور اگر مسلمان نکلی تو اسلام خطرے میں پڑ سکتا ہے۔ اس لیے اسے قارئین، بہتر ہے کہ ہم اس لڑکی کو ہندو یا مسلمان نہ مانیں اور اس کی مصیبت کو صرف اس کی ذاتی مصیبت مان لیں۔

یہ لڑکی اس ملک کی اکثر لڑکیوں کی طرح جہالت، غریبی اور خوابوں کے ساتھ جینے پر مجبور

تھی۔ ہندی فلموں اور رافو کے ناولوں نے اس کے جذبات گڑھنے شروع کیے تھے اور وہ دن رات خوابوں میں ان راجکماروں کے بارے میں سوچتی رہتی تھی جنہیں اس کی زندگی میں کبھی نہیں آنا تھا۔ اس لڑکی کی گلی کی نالیوں میں پاخانہ بھجھاتا رہتا تھا اور صفائی تبھی ہوتی تھی جب کسی بڑے افسر یا وزیر کا معائنہ ہوتا تھا۔ اس لڑکی کی بڑی بہن بھی اس گندی گلی میں لمبی گاڑیوں والے راجکماروں کا تصور کرتی رہی تھی اور پچھلے سال گلی کے ایک لڑکے کے ساتھ بھاگ گئی تھی۔ غنیمت یہ ہوا کہ ان لڑکیوں کے باپ اور بھائیوں نے اسے تیسرے ہی دن بمبئی کے ریلوے پلیٹ فارم پر پکڑ لیا اور پندرہ دن کے اندر اسے ایک ایسے خلاصی سے بیاہ دیا گیا جس کی پہلی بیوی اپنے پیچھے تین بچوں کو چھوڑ کر پچھلے ہی سال مری تھی۔ اس لڑکی کے ساتھ بھی یہی ہونا تھا، پر اس کے باوجود یہ لڑکی عمر کی ماری لگناتی رہتی تھی۔

روز کی طرح یہ لڑکی آج بھی ایک بچے واپس گھر لوٹ رہی تھی۔ وہ گیارھویں کلاس میں پڑھتی تھی اور اس کا اسکول گھر سے تین کلومیٹر دور تھا۔ صبح سات بجے سے اس کا اسکول شروع ہوتا تھا۔ شفٹوں میں چلنے کی وجہ سے جاڑا گرمی برسات، کبھی بھی یہ وقت بدلتا نہیں تھا۔ گھر سے وہ چھ بجے نکلتی تھی۔ گرمیوں میں تو یہ گوارا تھا، لیکن سردیوں میں اسے بڑی کوفت ہوتی تھی۔ اکثر پہلا پیرید چھوٹ جاتا تھا۔ ادھر کچھ دنوں سے وہ لازمی طور سے پونے چھ بجے ٹکل جاتی تھی۔ اس پابندی کے پیچھے پڑھائی میں اچانک پیدا ہونے والی دل چسپی نہیں تھی بلکہ وجہ کچھ اور ہی تھی۔

اس لڑکی کی گلی میں کچھ آگے چل کر ایک لڑکا رہتا تھا۔ لڑکا اس سے چار پانچ سال بڑا تھا اور کچھ چھیلا ٹائپ کا تھا۔ سالوں سال ایک ہی گلی میں رہتے ہوئے بھی اس سے پہلے دونوں نے ایک دوسرے کو سنبیدگی سے نہیں لیا تھا، لیکن پچھلے کچھ دنوں سے ایک دوسرے میں دل چسپی یعنی شروع کر دی تھی۔ ہوا یہ کہ اس لڑکے کو انٹر پاس کرنے کے بعد اس کے باپ نے نوکری کرنے کی صلاح دی۔ لڑکے نے بی اے کرنے کی ضد کی تو باپ نے دھنائی کر دی۔ لڑکے نے دو تین دن کھانا پینا چھوڑ دیا۔ باپ نے اسے اپنی تنخواہ اور مہنگائی کا موازنہ سمجھا دیا۔ لڑکا گھر چھوڑ کر بھاگ گیا۔ سات آٹھ دن بعد باپ نے ایک مقامی اخبار میں لڑکے کی تصویر چھپوائی اور نیچے لکھا کہ اس کی ماں سخت بیمار ہے اور وہ فوراً لوٹ آئے۔ لڑکا لوٹ آیا۔ باپ نے پھر پٹائی کی۔ لڑکا اس بار نہیں بھاگا اور اس نے چپ چاپ نوکری کی تلاش شروع کر دی۔ اس معاملے میں وہ اپنی پیرٹھی کے تمام

لڑکوں کے مقابلے میں زیادہ خوش قسمت نکلا۔ بنا کسی سفارش کے نیننی کی ایک فیکٹری میں صرف دو ہزار روپے رشوت دے کر اسے ٹائم کیپر کی نوکری مل گئی۔ رشوت دینے کے لیے اس کے باپ نے دفتر کے کئی لوگوں سے اُدھار لیا اور لڑکا اپنی پہلی ہی تنخواہ سے یہ قرض پاٹنے کی کوشش کر رہا تھا۔

لڑکی کے آج کل پابندی سے صبح پونے چھ بجے گھر سے نکلنے کے پیچھے یہ لڑکا اور اس کی نوکری تھی۔ لڑکے کو آٹھ بجے فیکٹری پہنچنا ہوتا تھا، اس لیے وہ چھ بجے گھر سے نکلتا تھا۔ گھر سے سٹی بس کا اسٹاپ تقریباً ایک کلومیٹر دور تھا۔ یہ وہ راستا تھا جس سے ہو کر لڑکی بھی اسکول جاتی تھی۔ ایک ہی راستے سے جاتے جاتے دونوں کی آنکھیں محاورے کی زبان میں لڑ گئیں۔ صبح صبح بھیر کا تو کوئی سوال ہی نہیں ہوتا تھا؛ اکا دکا کوئی بغل سے گزر جاتا۔ آنکھیں لڑانے کے لیے یہ بڑا موزوں وقت ہوتا تھا۔ دو ایک دن تو لڑکی نے دھیان نہیں دیا لیکن ایک دن اچانک اسے لگا کہ اس کے آگے چلنے والا لڑکا جان بوجھ کر چھوٹے چھوٹے قدموں سے چل رہا ہے تاکہ وہ اس کے برابر آ جائے۔ لڑکی سمجھ نہیں پا رہی تھی کہ اسے رفتار دھیمی کرنی ہے یا تیز۔ لڑکے کے قریب پہنچتے پہنچتے اس کا بدن تھر تھرانے لگا اور جاڑے کی اُس صبح اس کی کنپٹی گرم ہو گئی۔

لڑکی نے اپنی رفتار دھیمی کر دی۔ لڑکے نے بھی اپنی رفتار اور دھیمی کر دی۔ لڑکی سمجھ گئی کہ دوری کم ہونی ہی ہے۔ وہ چاہتی بھی یہی تھی، لہذا دوری کم ہو گئی۔ پھر تو صبح صبح اٹھنے میں جانے والی کاہلی ختم ہو گئی اور دونوں روز پابندی سے ایک کلومیٹر ساتھ ساتھ چلنے لگے۔

اس آدھے گھنٹے ہی کے ساتھ میں دونوں نے خواب دیکھنے شروع کر دیے۔ لڑکی بنا وجہ مسکرانے لگی اور لڑکا اپنے بالوں کو سنوارنے کے لیے اپنی پینٹ کی پچھلی جیب میں کنگمار کھنے لگا۔ لڑکے کو کل چار سو نوے روپے تنخواہ کی صورت میں ملتے تھے۔ ان میں سے سو روپے کے قریب مہینے میں بس اور رکشا میں خرچ ہو جاتے تھے۔ باقی تین سو نوے روپے وہ لائق بیٹے کے طور پر اپنی ماں کے ہاتھ میں ہر پہلی تاریخ کو دے دیتا تھا۔ نوے سو روپے وہ اپنے جیب خرچ کے طور پر استعمال کرتا تھا۔ اس دوستی کے نتیجے میں اس نے اپنے جیب خرچ کی کمی کی اور لڑکی کو ایک دن پکچر دکھالایا، اسے ایک قلم بھیمنٹ کیا اور دو بار ریستوراں میں چائے پلائی۔ اس مہینے اس نے اپنی ماں کو سو روپے کم دیے اور بہانہ بنا دیا کہ اس کی جیب سے گر گئے۔ وہ لڑکی کو ایک شال بھیمنٹ

کرنا چاہتا تھا۔ اسے دو تین مہینے ماں سے جھوٹ بول کر اتنے پیسے بچانے تھے کہ ان سے شال خریدی جاسکے۔ تب تک سردیاں بھی شروع ہو جائیں گی۔ اس نے اپنا ارادہ لڑکی کو بتا بھی دیا۔ لڑکی کو زندگی میں یہ پہلی شال ملنے جا رہی تھی۔ وہ رہ رہ کر شال کا دباوا اپنے سینے پر محسوس کرتی اور مسکرانے لگتی۔ اس نے اپنے گھر کے دو چار بے کار ہو چکے سوئٹروں کو ادھیڑا اور لڑکے کے لیے سوئٹربٹنے لگی۔ ظاہر ہے کہ وہ ماں کو یہ نہیں بتا سکتی تھی، اس لیے یہ سب کارروائی چوری چھپے ہی ہوئی۔ ایک بڑی سی ٹوکری میں ماں ہر سال جاڑا ختم ہونے پر گھر بھر کے پھٹے چیتھڑے سوئٹرسمیٹ کر رکھ دیتی تھی اور جاڑا شروع ہونے سے ایک آدھ مہینے پہلے ان سوئٹروں کو ادھیڑا دھیڑ کر دو تین سوئٹروں کا اُون ملا کر، ایک نیا سوئٹربٹنتی تھی۔ تقریباً ہر سوئٹر کا اُون اس عمل سے اتنی بار گزرتا کہ پندرہ بیس دن پہننے کے بعد وہ پھر بھٹنے لگتا اور جاڑا ختم ہوتے ہوتے تارتار ہو جاتا۔ اس نے دھیڑے سے ایک دن لڑکے کے ناپ کے سوئٹر کے لیے ضروری اُون ٹوکری میں سے نکال لیا اور اپنی سہیلی کے یہاں رکھ دیا۔ روز اسکول جاتے وقت راستے میں سہیلی کے یہاں سے اُون لے لیتی اور پھر دن بھر بن کر واپس آتے وقت سہیلی کے یہاں رکھ دیتی۔

اس لڑکی کی زندگی اسی طرح محرومیوں اور رومانس کا کمپن بن کر اگلے دو تین سال، جب تک اس لڑکے کے ساتھ طرار ہونے کا موقع نہیں آتا یا اس کی شادی نہیں ہو جاتی، چلتی رہتی اگر یہ کرفیو اس کے تجربات کی دنیا میں بھونچال بن کر نہ آ جاتا۔ ہوا یہ کہ پچھلے ایک ہفتے سے شہر کا مزاج گرم ہو رہا تھا۔ لڑکی کے ماں باپ تجربہ کار تھے اور جانتے تھے کہ مزاج کی یہ گرمی جلد ہی دنگے کی شکل میں برے گی اور شہر کرفیو کی مار میں آ جائے گا۔ ماں نے رات ہی میں کچھ دیا تھا کہ صبح اسکول نہیں جانا، مگر لڑکی کے روزمرہ میں اسکول کی بہت اہمیت تھی۔ دراصل غریبی کی ماری یہ لڑکی اسکول کے بعد کا پورا وقت اپنے گھر کو سنبھالنے میں لگاتی تھی۔ اس کی ماں ایک دکان دار کے لیے بیٹی کوٹ سیتی تھی۔ روز وہ لڑکی کے اسکول سے آتے ہی بیٹی کوٹ سینے بیٹھ جاتی اور آٹھ دس روپے کما لیتی تھی۔ لڑکی اپنے چھوٹے بھائی بہنوں کو دیکھنے کے ساتھ ساتھ گھر کا چوکا برتن سنبھال لیتی تھی۔ دیر رات تک گھر کے کام کاج کو ختم کرنے کے بعد وہ پڑھنے بیٹھتی۔ پڑھتی کیا، پڑھنے اور سوچنے میں لگی رہتی۔ اس اُون بننے والے اور بے رس ماحول میں سویرے اسکول جانے کی وجہ سے جو تھوڑی بہت مناس مل جاتی تھی اسے وہ کسی قیمت پر چھوڑنا نہیں چاہتی تھی۔ اس لیے ماں کے منع کرنے کے

باوجود وہ سب کی آنکھیں بچا کر تیار ہوئی اور کب اسکول نکل گئی، گھر میں کوئی نہیں جان پایا۔ لڑکی کو بڑی کوفت ہوئی کہ لڑکا آج نہیں آیا۔ لڑکی کو لگا کہ اسے دیر ہو گئی۔ وہ پوری گلیاں لانگھتی ہوئی سرک پر اس جگہ تک گئی جہاں لڑکا اپنی کمپنی کی بس پکڑتا تھا۔ وہاں پر روز کے مقابلے میں ایک تہائی لوگ بھی نہیں آئے تھے۔ لگتا تھا شہر کی کیفیت کو دیکھتے ہوئے لوگوں نے دفتر نہ جانا ہی مناسب سمجھا۔ بس آئی اور چلی گئی، لڑکی تب تک کھڑی رہی۔ لڑکا بزدل نکلا، اپنی ماں کے آنچل سے نکل نہیں پایا۔ لڑکی نے غصے اور کھج سے اس کی بزدلی کو کوسا اور واپس گھر جانے کے لیے مڑی، لیکن گھر جا کر کون ماں کے ہاتھوں ذلیل ہوتا، اس لیے وہ اسکول چلی گئی۔

اسکول میں بہت کم لڑکیاں اور استانیاں آتی تھیں، اس لیے کوئی کلاس نہیں چلی۔ کلاس میں لڑکیاں اُدھم مچاتی رہیں اور پرنسپل کے کمرے میں بیٹھی استانیاں بار بار چائے منگاتی اور گپ لڑاتی رہیں۔ لڑکی نے کئی بار سوچا کہ گھر واپس چلی جائے لیکن کھج اور ماں کے ڈر سے وہ کافی دیر اسکول کے میدان میں دھوپ میں بیٹھی اپنی ایک سہیلی سے دنیا بھر کی باتیں کرتی رہی۔ بات چیت کے اس عمل میں اس نے سنا زیادہ اور بولی کم۔

اچانک انھوں نے دیکھا کہ پرنسپل کے کمرے سے استانیاں بدحواس سی نکلیں اور پھانک کی طرف بھاگیں۔ راستے میں جو بھی لڑکی انھیں ملی، انھوں نے اسے فوراً گھر جانے کی ہدایت کی۔ میدان کی طرف ایک چہرہ اسی دوڑتا ہوا آیا اور اس نے دور سے ہاتھ ہلا کر اور چلا کر گھر بھاگ جانے کے لیے کہا۔

دُصوروں کی طرح ہر طرف سے لڑکیاں بھاگیں اور زیادہ تر کو گیٹ پر آنے پر پتا چلا کہ شہر میں گڑبڑ ہو گئی ہے اور کرفیو لگا دیا گیا ہے۔

حالاں کہ لڑکی کا گھر ایسی گلی میں پڑتا تھا جہاں ہر سال دو سال میں کرفیو لگتا ہی رہتا تھا، پھر بھی کرفیو کے دوران سرک پر بھاگنے کا یہ اس کا پہلا تجربہ تھا۔ وہ بے تحاشا بھاگی۔ دکانیں دھڑا دھڑ بند ہو رہی تھیں؛ شٹروں کے گرنے کی آواز طلسمی دہشت پیدا کر رہی تھی۔ سائیکلوں پر اور پیدل، بدحواس بھاگتے لوگوں کی بھیڑ، رگڑتی ٹکراتی، گرتی پڑتی، جس طرح دوڑ رہی تھی اس کا تصور بھی کسی دوسرے دن کرنے میں وہ ہنستے ہنستے لوٹ پوٹ ہو جاتی، مگر آج کی دوڑ سے اس کی آنکھوں میں بار بار آئیو بھر آرہے تھے۔

جی ٹی روڈ پر تیسری گلی تھی جہاں سے لڑکی اپنے گھر کے لیے مڑتی تھی۔ آج اسے ہوش ہی نہ رہا اور بھیڑ کے ایک ریٹے کے ساتھ وہ کسی دوسری گلی میں ڈھکیل دی گئی۔ گلی میں جب وہ گھسی تو ایک جتھے کا حصہ تھی، لیکن کسی طلسم کی طرح اچانک باقی لوگ نہ جانے کہاں غائب ہو گئے اور اس لڑکی نے دن دوپہر میں اپنے کو ایک ایسی گلی میں پایا جو پوری طرح ویران تھی، جس میں کھلنے والے سارے دروازے اور کھڑکیاں سخت جبرٹوں کی طرح بھنچی ہوئی تھیں اور جس کے مکان دولت مند محلوں کی طرح تھے۔ ان مکانوں میں یہی پتا نہیں چل رہا تھا کہ کوئی رہتا بھی ہے یا نہیں۔ لڑکی گھبراہٹ کے مارے تھر تھر کانپ رہی تھی۔ اس گلی سے وہ سیکڑوں بار گزری تھی لیکن آج وہ نہ جانے کیسے اجنبی سی لگ رہی تھی۔

وہ ایک کونے میں کھڑی ہو کر زندگی کی علامات ڈھونڈنے لگی۔ تھوڑی ہی دیر کی کوششوں کے بعد یہ واضح ہو گیا کہ گلی کے مکان اتنے مُردہ نہیں جتنے شروع میں لگے تھے۔ ہر مکان میں کھڑکیوں دروازوں کے پیچھے چہرے سٹے ہوئے تھے اور بیچ بیچ میں کوئی پلٹا کانپتا اور اس کے پیچھے ڈری گھبرائی آنکھیں جھانکتی نظر آ جاتیں۔ گلا، کے باہر جی ٹی روڈ پر کوئی شور ہوتا اور دروازوں کھڑکیوں کی دراریں ایک دم مُند جاتیں۔ آس پاس کے کسی مکان کا دروازہ یا کھڑکی آواز کرتی اور لڑکی ڈری ہوئی ہرنی کی طرح چوکنی ہو جاتی اور اس کی سانس تیز ہو جاتی۔

جن طاقت ور بانہوں نے لڑکی کو بے دردی سے اندر گھسیٹ لیا وہ پتا نہیں کہاں سے آئی تھیں۔ لڑکی کو صرف ایک آواز شٹر اٹھانے کی سنائی دی اور جب تک وہ اس آواز کی دھمک سے چوٹے، تب تک چہرہ مردانہ کھر درے ہاتھوں نے اسے ایک تنگ سے چھوٹے کمرے میں گھسیٹ لیا۔ یہ کمرہ ایک چکنی کا کمرہ تھا جس میں آٹا پیدا جاتا تھا۔ اس میں چھپے ہوئے مردوں نے اچانک شٹر آدھا اوپر اٹھایا اور لڑکی کو اندر گھسیٹ لیا۔ گھسیٹے جانے کی ہڑبڑاہٹ میں لڑکی کا سر کھٹ سے شٹر سے ٹکرایا۔ سر کی چوٹ اور کھینچے جانے کی دہشت نے لڑکی کو ایک دم وحشت زدہ کر دیا۔ وہ چیخنا چاہتی تھی لیکن اس کی چیخ حلق میں گھٹ گئی۔ اسے جب تک بات سمجھ میں آتی تب تک دکان کا شٹر پھر سے گر چکا تھا اور وہ ایک ایسی چارپائی پر پٹک دی گئی تھی جو بُری طرح جھٹکا ہو چکی تھی اور جس پر آٹے کی پرت در پرت جمی ہوئی تھی۔

”میں تمہاری بہن ہوں بھینا، مجھے چلے جانے دو!“

یہی اکیلا جملہ تھا جو وہ لڑکی بول پائی۔ اس پر تینوں دھیرے دھیرے ہنسنے لگے۔ ان میں سے ایک نے بوری کاٹنے کے لیے رکھا ہوا چھڑے کی شکل کا لوہا اٹھالیا اور لڑکی کے سر جانے کھڑا ہو گیا۔ لڑکی نے پھر کچھ کھنسنے کی کوشش کی۔

”چپ سالی، ہم بہن — ہیں!“

لڑکی چپ ہو گئی۔ اس کے بعد جس تجربے سے ہو کر وہ گزری وہ نہایت الجھتا اور خوفناک تھا۔ جتنی دیر وہ ہوش میں رہی اسے ایسا لگتا رہا جیسے گرم سلاخیں اس کے بدن میں چبھوئی جا رہی ہوں۔ پھٹی پھٹی آنکھوں سے وہ اپنے اوپر جھکے ہوئے مرد کو دیکھتی رہی اور اپنے تجربوں کی دنیا میں کچھ ایسے تجربے جوڑتی رہی جو باقی زندگی میں اس کے ساتھ بُرے خوابوں کی طرح رہنے والے تھے۔

جس طرح ذبح کیے ہوئے جانور کے منہ سے غوں غوں کی آواز نکلتی ہے، کچھ کچھ اسی طرح کی آواز لڑکی کے منہ سے نکل رہی تھی۔ درد کی لہر تھی جو پاؤں سے اٹھ کر اس کے پورے بدن کو جھنجھوڑتی چلی جا رہی تھی۔ وہ بری طرح چھٹپٹا رہی تھی اور کئی بار اٹھنے کی کوشش میں چارپائی کی پیٹیوں سے ٹکرا کر زخمی ہو چکی تھی۔ اس کی تکلیف تبھی ختم ہوئی جب وہ بے ہوش ہو گئی۔

قارئین، اس کے بعد کی تفصیل بے کار ہے۔ جس طرح لڑکی کی ذات یا مذہب کے بارے میں پوچھنا بے کار ہے، اسی طرح اس کی عصمت درمی کرنے والوں کی ذات یا مذہب جاننے کا بھی کوئی مطلب نہیں۔ اس بات کی بھی تفصیل جاننے کی ضرورت نہیں ہے کہ آٹے کی دھول اور غبار میں اٹی ہوئی لڑکی ہوش میں آنے کے بعد اپنے پھٹے کپڑوں میں گھر کیسے پہنچی، یا پھر اس محلے میں سبھی نامرد بستے تھے جنہوں نے اپنے دروازوں کھڑکیوں کی دراروں میں سے لڑکی کو تین درندوں کے ہاتھوں چنگی کے اندر کھینچے جاتے دیکھا اور دراریں چپ چاپ بند کر لیں۔ مطلب صرف اس بات کا ہے کہ کرفیو کسی بھی قوم یا مذہب کی لڑکی کو زندگی کے سب سے معصوم تجربے سے بے دخل کر سکتا ہے اور اسے جانوروں کی سطح پر اتار کر احساس کی ایسی خوفناک سرنگ میں ڈھکیل سکتا ہے جہاں سے ایک بار گزرنے کے بعد پوری زندگی دکھ بھرے خوابوں کی بھول بھلیوں میں تبدیل ہو جائے۔

دنیا میں سب سے بڑی ٹربجڈی ماں کی گود میں اس کے بچے کا مرنا ہے۔ یہ ٹربجڈی اس چھوٹے سے دوزخ نما، ڈیڑھ کمرے کے گھر میں چند گھنٹے پہلے واقع ہوئی۔ اس گھر کے مزدور افراد کے لیے موت ایک دیکھی بھالی صورتِ حال تھی؛ ہر دوسرے تیسرے سال کوئی نہ کوئی بچہ اس گھر میں یا پڑوس میں مرتا تھا۔ بھوک، غریبی اور جہالت سے جو ماحول یہاں بنتا تھا اس میں بچوں کا زندہ بچ جانا ایک معجزہ تھا۔ لہذا بڑے لوگوں کے لیے تو اس میں بہت کچھ غیر یقینی نہیں تھا، لیکن گھر میں موجود بچے اور سعیدہ اس حادثے سے بری طرح بل گئے تھے۔

کمرے کے بیچوں بیچ دو ڈھائی فٹ لمبی ایک لاش پڑی تھی جسے ایک سفید چادر کے پھٹے ٹکڑے سے ڈھک دیا گیا تھا۔ گھر کے سارے بڑے افراد کمرے کے چاروں طرف دیواروں پر سر ٹکائے آدھ لیٹے پڑے تھے۔ سعیدہ کی بڑی بچی جو ابھی ابھی ساڑھے تین سال کی ہوئی تھی، ایک ٹمک اپنی بہن کی طرف دیکھ رہی تھی۔ اس کے ہوش میں آج پہلی بار اس کی بہن خاموش پڑی تھی، نہیں تو جب بھی اس نے دیکھا اسے منمناتے یا روتے ہی دیکھا تھا۔ ایک بار اس نے پوچھا بھی:

"کس امی، آج بہنا بولت کا ہے نہیں؟"

مگر اس پر سعیدہ اتنی زور سے دھاڑ مار کر روتی کہ وہ گھبرا کر چپ ہو گئی۔ اسے لگا کہ اس نے کوئی ایسی چیز پوچھ لی ہے جو اسے نہیں پوچھنی چاہیے تھی۔ اس کا سات سال کا پھپھیرا بھائی دوسرا ایسا فرد تھا جو اس موت سے بری طرح بے چین تھا۔ دراصل چھوٹی لڑکی ان دونوں بچوں کے لیے کھلونے کی طرح تھی۔ اس کے آنے کے بعد یہ دونوں اپنے کو بڑا سمجھنے لگے تھے۔ سعیدہ اکثر کام دھندے میں پھنسی رہنے پر چھوٹی بیٹی کو ان دونوں کے حوالے کر دیتی تھی۔ حالاں کہ دونوں کو چھوٹی کا لگاتار رونا یا منمنانا ناپسند تھا، پھر بھی دونوں اس کے ساتھ بڑوں کی طرح پیش آتے؛ اسے تعالیٰ یا کٹوری بجا کر چپ کرانے کی کوشش کرتے یا اپنی گود میں ٹٹا کر بڑوں کی طرح پانی یا دودھ چھج یا کٹوری سے پلانے کی کوشش کرتے۔

بچی کی موت دن بچپنے سے تھوڑی دیر پہلے ہوئی تھی۔ دھیرے دھیرے رات اُتر آئی اور اس نے اس گھر کو بھی باہر کے پورے ماحول کی طرح اپنے شکنجے میں جکڑ لیا۔ اس گھر میں دو یلب

تھے؛ ایک اس کمرے میں جہاں گھر کے افراد بیٹھ کر بیڑی بناتے تھے، اور دوسرا پیچھے برآمدے میں جس کی روشنی اس برآمدے میں ایک کنارے بنی رسوائی اور سندھ اس تک جاتی تھی۔ دونوں کی مریل روشنی نے گھر کے افراد کو جادو لوک کی مصوّر پر چھائیوں سا بنا دیا تھا۔
غم اور ماتم کی رات اتنے دھیرے دھیرے بیتتی ہے کہ لگتا ہے وقت تھم گیا ہے۔ ایسی رات کسی بھی طرح کٹتی دکھائی نہیں دیتی۔

کسی کی شبِ وصل سوتے کٹے ہے
کسی کی شبِ بھر روتے کٹے ہے
یہ کیسی شبِ بھر ہے یا الہی!
نہ سوتے کٹے ہے نہ روتے کٹے ہے

اس گھر کے افراد کے لیے بھی آج کی رات کچھ ایسی ہی ہو گئی ہے۔ گھر کے دو چھوٹے فرد موت کے اسرار سے جو جھٹکتے جھٹکتے زمین پر لٹک گئے۔ دوپہر بعد سے ان کے پیٹ میں کچھ نہیں گیا تھا۔ بھوک نے کافی دیر تک انہیں سونے نہیں دیا لیکن نیند تو بچوں کی سب سے پیاری دنیا ہوتی ہے، لہذا خالی پیٹ بھی وہ دھیرے دھیرے نیند کے سمندر میں کھو گئے۔ جانے یہ گھر کی عورتوں کو ماتم کرتے ہوئے دیکھنے کا اثر تھا یا بھوک سے انٹریوں کی اینٹھن کا نتیجہ، ان کی ننھی آنکھوں سے کافی آنسو بہے تھے اور دونوں کے گالوں پر آنسو لکیروں کی شکل میں جم گئے تھے۔

گھر کے بڑے افراد دیوار پر سر ٹکائے بیٹھے تھے۔ سعیدہ کا بوڑھا سنر اپنی آنکھیں آدھی کھولے، کمرے کی نہ جانے کس چیز پر انہیں ٹکائے، خاموش، دھیان میں گم سا بیٹھا تھا۔ اپنے بچپن میں ماں باپ کی موت کو چھوڑ کر آج تک کسی کی بھی موت پر وہ مضطرب نہیں ہوا تھا۔ باپ سے وہ بہت زیادہ لگاؤ محسوس کرتا تھا اور اس کی موت کے وقت تک وہ اتنا سمجھ دار ہو گیا تھا کہ موت کا مطلب اسے اچھی طرح معلوم ہو چکا تھا۔ اس کا باپ اسے بہت پیارا کرتا تھا اور دن بھر بیڑی بنانے کے بعد اسے شام کو گھما نے ضرور لے جاتا تھا۔ اسے سب سے چھوٹا ہونے کی وجہ سے یہ سکھ حاصل تھا۔ گھوم کر جب وہ لوٹتا تو اس کے پاس رنگ برنگے کپے اور پتنگیں ہوتی تھیں اور اس کے منہ اور مٹھیوں میں کھٹ مٹھی گولیاں بھری ہوتیں۔ اس کے سارے بھائی چھوٹے سے کمرے

میں بیٹھے بیڑیاں بناتے رہتے اور وہ ان کے حسد کا مرکز بنا، بیچ کمرے میں بیٹھ کر پتنگ میں ڈور چڑھاتا یا کچے کھیلتا۔ باپ کے مرنے کے بعد اسے جو احساس ہوا وہ بعد کی موتوں پر نہیں ہوا۔ بعد کے برسوں میں موت اس کے لیے معمولی اور ٹھنڈی شے بن گئی۔ جس علاقے میں وہ رہتا تھا وہاں پچیس سال کے بعد ہر شخص تمباکو اور سیلن کا شکار ہو کر ٹی بی کا مریض بن جاتا تھا۔ بچے بھی بہت زیادہ تعداد میں پیدا ہوتے اور اسی شرح میں مرتے تھے۔ دراصل موت اس کے لیے اتنی جانی پہچانی شے تھی کہ آج بھی کی موت نے اس پر زیادہ اثر نہیں ڈالا تھا۔ اسے زیادہ پریشانی اس بات کی تھی کہ بھی کو دفن کیسے کیا جائے گا۔ آج رات کر فیو کھلنے کے کوئی آثار نہیں نظر آرہے تھے۔ کل دن میں بھی کر فیو کھلے گا یا نہیں، کوئی نہیں بتا سکتا تھا۔ صبح صبح اس کا لٹکا بالٹی لیے جس طرح پانی چھلکاتا ہوا گھر کے اندر آیا اور گھر کا دروازہ بند کر کے ہوا کو گالیاں دیتا رہا، اس سے وہ صاف سمجھ گیا تھا کہ باہر اُسے ذلیل کر کے کھدیڑا گیا ہے۔ جس طرح کی سرطی گرمی پڑ رہی تھی، اس میں لاش دوپہر شروع ہونے سے پہلے ہی دفن ہو جانی چاہیے تھی، نہیں تو اس میں سرٹاند اور بدبو شروع ہو جاتی۔

کر فیو کا اسے پرانا تجربہ تھا۔ کر فیو کے دوران کو توالی میں بیٹھ کر ایک مجسٹریٹ کر فیو پاس بناتا تھا۔ یہ پاس بنوانا اس کی جیسی حیثیت کے لوگوں کے لیے آسان نہیں تھا۔ پچھلے ایک آدھ موقعوں پر اس نے پاس بنوانے کی کوشش کی تھی اور ہر بار ناکام ہو کر لوٹا تھا۔ لڑکے سے کھنسنے کے لیے اس نے کئی بار ہمت بٹورنے کی کوشش کی، لیکن ہر بار اس کا منہ دیکھ کر چپ رہ گیا۔

یہ لٹکا اس کی اولاد میں دوسرے نمبر پر تھا، لیکن لڑکوں میں پہلے نمبر کا ہونے کے کارن وہ ذمہ داری کے احساس سے وقت سے پہلے ہی بوڑھا ہو گیا تھا۔ اس کے بھیتر بڑا ہونے کا یہ احساس اتنا گھرا بیٹھا تھا کہ تیرہ چودہ سال کا ہوتے ہوتے وہ بیرٹی بنانے کی مشین میں تبدیل ہونے لگا تھا۔ نہ اس نے دوسرے لڑکوں کی طرح کیرم بورڈ اور شطرنج کھیلنے کے لیے باہر گلی کے چبوتروں پر بھاگنے کی کوشش کی اور نہ ہی پتنگ اڑانے کے لیے دریا کے کنارے دوڑ لگائی۔ اس کے اس غیر معمولی ذمہ داری کے احساس نے اس کے چہرے پر سنجیدگی کی ایک ایسی پرت چڑھا رکھی تھی جسے چھید کر اس کے من میں کچھ تھاہ لگا پانا نہایت مشکل تھا۔ گھر کا کوئی فرد اس سے ایسی بات کرنے کی ہمت نہیں کر سکتا تھا جس کے بارے میں توقع ہوتی کہ اسے پسند نہیں آئے گی۔ آج وہ سب سے چھپ کر پیچھے برآمدے میں رو آیا تھا۔ یہ بات بھی گھر کے دوسرے افراد کے لیے

تعجب کی تھی۔ جس لڑکی کو اس نے کبھی گود میں اٹھا کر پیار تک نہیں کیا اس کے لیے وہ رونے لگا، یہ کسی کو امید نہیں تھی۔ بہر حال، رونے سے اس کے چہرے کی سختی غائب ہو گئی۔ اس کا چہرہ صاف شفاف نیلے پانی کی طرح ہو گیا تھا جس پر کھنچی دکھ کی لکیریں صاف نظر آرہی تھیں۔ شاید اس کے چہرے کی یہ نرمی تھی جس سے متاثر ہو کر اس کے باپ نے اس سے کچھ ہی دیا:

"پاس بنوائے جائے کے ہے۔"

"کے جائے؟"

"تو آور کے؟"

"ہم نہ جاب۔"

"کا ہے؟"

پھر وہ خاموشی جس سے سب سر اسیمہ ہو جائیں۔ مگر اس بار اس خاموشی کی دہشت کو سعیدہ نے توڑا۔ عام طور سے وہ ساس سر کے سامنے نہیں بولتی تھی۔ ساس سر کے سامنے شوہر سے بولنے کی بات تو آور بھی خیالی تھی، لیکن دکھ نے اسے دنیا داری سے پرے کر دیا۔ وہ ابھی تک اسی سوچ سے نہیں ابھری تھی کہ اگر اس کے خاندان کے کسی مرد نے ہمت دکھائی ہوتی اور کرفیو میں جا کر دوا لے آیا ہوتا تو شاید اس کی بٹیا بچ گئی ہوتی۔ اب اس کے شوہر کی بزدلی کے کارن بیٹی کی مٹی بھی خراب ہو گئی۔ دکھ یا غصے میں اکثر وہ کھڑی بولی بولنے لگتی تھی۔ آج تو دونوں کی کیفیت تھی۔ اس نے اونچی آواز میں آہ وزاری شروع کر دی۔ "ہے مولا، میری بٹیا کو زندہ رہتے دوا نہیں ملی، اور اب مرے کے بعد قبر و نہ نصیب ہو گا کا... ہے مولا، کا ہے اس ابجا گن بٹیا کو اس گھر ما بھجے..."

سعیدہ کے رونے نے سب سے پہلے اس کے سر کو توڑا۔ بوڑھا مذہبی آدمی تھا۔ دونوں وقت کی روٹی کھانے سے فرصت پاتا تو روزہ نماز میں لگ جاتا۔ یہ تصور بھی اس کے لیے محال ہو گیا کہ اس کی پوتی کو مذہبی طریقے سے مٹی نہیں ملے گی۔ اس نے گھر والوں کے چہروں پر نظر ڈالی۔ سبھی تھکے، پست چہرے زمین پر نظریں گڑائے بیٹھے تھے۔ ایک دوسرے سے آنکھیں چرا کر وہ سعیدہ کے رونے کا مقابلہ کر رہے تھے۔

"کون سکھ ملار ہے مور سون چریا کو ای گھر میں آ کے... نہ ڈھنگ سے دودھ ملا، نہ دوا نہ دارو! اب قبر و نہ ملی... کا مورے آکا!"

بوڑھے کو چھٹپٹا ہٹ ہونے لگی۔ اس نے اپنی بیوی کی طرف دیکھا۔ اسے امید تھی کہ اس کی بیوی تو اسے قوت مدافعت دے گی ہی، لیکن اس کی بڑھیا بھی اس سے آنکھیں چُرا رہی تھی۔ ایک آدھ بار دونوں کی آنکھیں ٹکرائیں، لیکن ہر بار بڑھیا زمین پر یا خلا میں تانے لگی۔ اس نے اپنی گھڑی دیکھی: سات سے کچھ اوپر کا وقت ہو رہا تھا۔ اس سال پتا نہیں کیا انتظام تھا، لیکن پچھلے کر فیو کے موقعوں کا اسے تجربہ تھا۔ ساڑھے سات بجے کے بعد کوئی کر فیو پاس بنانے والا افسر آسانی سے نہیں ملتا تھا۔ اگر پاس بنوانا تھا تو فوراً گھر سے نکلنا تھا۔ وہ کمزور ارادے کے ساتھ تقریباً پچھڑاتے ہوئے، اٹھا۔ لگاتار بیٹھے رہنے سے اس کا ایک پیر سُن ہو گیا تھا۔ اس نے ہاتھوں سے مالش کر کے اور چٹکی کاٹ کر اس پیر کو جگایا، کیل پر سے اتار کر کُرتا اپنے بدن پر ڈالا، آہستہ آہستہ ایک بیرمی سلگائی اور جھکے سے دروازہ کھول کر باہر نکل آیا۔

گھر سے باہر گلی میں ٹھوس اندھیرا شانت جمیل کی طرح پھیلا ہوا تھا جس میں پہلا پیر رکھتے ہی وہ پوری طرح اس میں ڈوبنا چلا گیا۔ زندگی کا کوئی نشان نہیں تھا۔ روز اس وقت یہی گلی آوازوں سے بھجباتی رہتی تھی۔ اس وقت بالکل سناتا تھا۔ اس وقت پچھنے والی چارپائیوں کا قطاریں غائب تھیں اور روز جس گلی میں آدھی رات تک بنا کسی سے ٹکرائے ٹکنا دو بھر تھا وہ آج کسی چوڑی سرک کی طرح لگ رہی تھی۔

اس گلی میں عام روشنی پہلے بھی فقط کھنے کو تھی اور آج بھی گھروں کے کواڑ بند ہونے کی وجہ سے ان سے گلی میں پڑنے والی روشنی اور بھی چھن چھن کر پڑ رہی تھی۔ ایک طرح سے اندھیرے ہی میں وہ آگے بڑھا، مگر اس کا اسے خوب اندازہ تھا۔ بچپن سے وہ انہیں گلیوں میں پلا بڑھا تھا۔ مکان ضرور اس نے دو تین بدلے تھے لیکن سب اسی علاقے میں تھے۔ گلیاں اندر اندر میلوں پھیلی ہوئی تھیں۔ کوئی اجنبی اگر ان میں پھنس جائے تو اسے باہر کی بڑی سرک پر نکلنے ہی میں گھنٹوں لگ جائیں، لیکن بوڑھے کی یہ جانی پہچانی دنیا تھی۔ اس میں وہ اندھیرے میں بھی تیرتا چلا جاسکتا تھا۔ مگر آج کی بات کچھ اور ہی تھی۔

آج گلیوں میں خوف پیدا کرنے کی حد تک سناتا پھیلا ہوا تھا۔ جہاں دو تین گلیاں ملتیں یا کوئی گلی سرک پر ٹکلتی، وہیں پولیس کے جوان جیسے بنائے کھڑے یا بیٹھے تھے۔ بیچ بیچ میں وہ سیٹی بجاتے یا کوئی دکھائی دے جاتا تو سرک پر ڈنڈے پٹک کر اسے گالیاں دیتے ہوئے لٹکارتے۔ پولیس

والوں کے ڈر سے بوڑھے کو کافی لمبا چکر کاٹنا پڑا۔ اس کے گھر سے کو توالی مشکل سے ایک کلومیٹر دور تھی لیکن آج چکر لگاتے ہوئے اسے لگ رہا تھا کہ یہ فاصلہ نہ جانے کتنا بڑھ گیا ہے۔ پولیس والوں سے پتتا پتتا وہ کو توالی کے ایک ذم پچھواڑے پہنچ گیا تھا کہ اچانک پکڑا گیا۔

ہوا یہ کہ گلی میں سے نکل کر اسے بڑی سڑک پر آنا تھا۔ گلی کے اندر سے سڑک کا جو حصہ دکھائی دے رہا تھا وہ بالکل خالی تھا۔ کوئی آواز بھی نہیں تھی۔ لیکن سڑک پر آ کر جیسے ہی وہ تین چار قدم آگے بڑھا، گالیوں کی بوچھاڑ اس کے کانوں میں پڑی۔ اس کے بوڑھے جسم نے بھاگنے کی مصحکہ خیز حرکت کی، مگر ایک ڈنڈا اس کے پیروں پر پڑا اور وہ گر پڑا۔ گرنے پر اس نے احساس کیا کہ غلطی کہاں پر ہوئی۔ گلی جہاں کھلتی تھی وہیں ایک دکان کی بیچ پر کچھ سپاہی ایک کھمبے کی آڑ میں بیٹھے ہوئے تھے۔ ٹھکے، اکتائے ہوئے، وہ اونگھ رہے تھے اس لیے خاموش تھے۔ بوڑھے کو دیکھ کر وہ ہوشیار ہو گئے اور ان میں طراری آ گئی۔

پتا نہیں بڑا پا تھا یا دہشت، بوڑھا گرا تو پھر دیر تک نہیں اٹھا۔ پسینے اور رال نے اس کی داڑھی بگود دی اور اس کی منعموم ڈبڈبائی ہوئی آنکھیں سپاہیوں پر ٹپکی اگلے ڈنڈے کا انتظار کر رہی تھیں، لیکن اگلا ڈنڈا نہیں اٹھا۔ اس کے بڑھاپے نے سپاہیوں کو بے دل کر دیا۔ جس سپاہی نے ڈنڈا مارا تھا وہی گالیاں بکتا رہا، باقی سب اُوب سے بھرے بیٹھے رہے۔

"مادر—، اس کرفیو میں ٹکٹے کو کیا ڈاکٹر بتائے رہے؟"

بوڑھا چپ رہا۔ کچھ بولنے کو اس کے ہونٹ کانپے لیکن حلق سے غوں غوں کے سوا کوئی صدا نہیں نکلی۔

"بول سالے، کوئی بم وم تو نہیں چھپائے ہے؟ مُسلوں کا کوئی بھروسا نہیں! دیوان جی، تلاشی لے لوں کیا؟"

"لے لو۔ لیکن پوچھ تو لو کہاں جا رہا تھا۔"

"بول بے! کہاں جا رہا تھا؟"

بوڑھے نے بولنے کی کوشش کی مگر اب بھی اس کی آواز سمجھ میں آنے لائق صاف نہیں ہوئی تھی۔ سپاہی نے اس کا کارپکڑ کر اسے اٹھالیا۔ بوڑھے نے دونوں ہاتھ جوڑ کر ملتجیانہ کچھ کہنے کی کوشش کی، مگر گھبراہٹ اور ڈر سے ٹپکی آواز سپاہیوں کی سمجھ میں نہیں آئی۔

"بہن—، بولتا ہے یا دوں ایک رپٹا اور؟" سپاہی نے ہاتھ اٹھایا۔ جڑے ہوئے دونوں ہاتھ بورٹھے نے اپنے منہ کے سامنے کر لیے۔ سپاہی نے بھی مارا نہیں، صرف دھمکاتا رہا۔ تھوڑی دیر میں بورٹھے کے بول صاف پھوٹے:

"سہرکار، پاس بنوائے جا رہا۔ گھر میں مٹی پر مٹی ہے۔ نائن گزر گئی۔"

"کیا؟" سپاہی تھوڑا پیچھے ہٹ گیا۔

"جھوٹ تو نہیں بول رہا؟ ابھی گھر چل کر دیکھیں گے۔ اگر غلط نکلا تو سالے، ڈنڈا ڈال دیں گے!" دوسرے سپاہی نے کہا۔

"چلو دیکھ لو صاحب، پاس ماگھر ہے۔"

اس پولیس کلرٹی کا نایک سنجیدہ آدمی تھا۔ وہ ابھی تک زیادہ نہیں بولا تھا مگر بات لمبی کھینچتے دیکھ کر اس نے دخل دیا:

"جانے دو بہینا، غمی کسی پر بھی پڑ سکتی ہے۔"

"کٹھوں کو بچے پیدا کرنے کے سوا اور کیا کام ہے! سالے چوہے کے بچوں کی طرح پیدا کریں گے اور مریں گے۔ چھوڑو سالے کو۔ بھاگ جا بے! بنا پاس لیے لوٹا تو سمجھ لے تیرے باپ یہاں بیٹھے ہیں۔ بھاگ... بھاگ جا!"

بورٹھا بھاگنے کی حالت میں نہیں تھا، لیکن لٹکھڑاتے قدموں سے جس رفتار سے وہ چلا وہ اس کی عمر کے لحاظ سے بھاگنے جیسی ہی تھی۔ وہ ایک آدھ بار لٹکھڑایا، گرتے گرتے سنبھلا، اور گرتا سنبھلتا آخر میں کو توالی کے موڑ پر پہنچ گیا۔

کو توالی میں پچھلے برسوں جیسا ہی منظر تھا۔ باہر سرک پر پولیس، پی اے سی اور فائر بریگیڈ کی گاڑیاں پٹی پر مٹی تھیں۔ پولیس کے جوان بے ترتیب سرک پر، بند پر مٹی دکانوں کے چبوتروں، بنپوں اور بھٹیوں پر بیٹھے تھے۔ بیچ بیچ میں کسی بڑے افسر کے آنے پر ان میں ہلچل ہوتی لیکن پھر جلد ہی وہ تھکان اور اُوب کے مہاسا گر میں ڈوب جاتے۔ ایک کنارے پر بیٹھی ایک لیڈی مجسٹریٹ کرفیو پاس بنا رہی تھی۔ اس کا کمرہ اور کمرے کے باہر کا برآمدہ مچھلی بازار کی طرح شور سے بھنبھنا رہا تھا۔ کمرے کے باہر اندر دتالوں، نیتاؤں، صحافیوں، خدائی خدمت گاروں، اور مصیبت زدہ لوگوں کا جھگھٹا تھا۔ پریشان حال لوگ ایک ایک پاس کے لیے گڑگڑا رہے تھے۔ نیتا اور دتال

دھڑا دھڑ پاس بنوا کر اپنے اپنے چمچوں کو دیتے جا رہے تھے۔ جن کا کوئی پرسانِ حال نہیں تھا، جھڑکیاں کھاتے ہوئے ایسے لوگوں کی بھیڑ میں بوڑھا بھی شامل ہو گیا۔

بوڑھا اس ملک ایسے کثیر لوگوں کے گروہ کا حصہ تھا جس کے لیے عزت اور ذلت کے کوئی معنی نہیں ہوتے۔ بے کسی ان کے وجود کا اٹوٹ حصہ بن جاتی ہے۔ زندگی بھر دھتکارے جاتے، ڈانٹیں کھاتے، ان کا پورا قد انسانی قد سے کافی چھوٹا ہو جاتا ہے۔ بوڑھا بھی بار بار بھیڑ میں بچکولے کھاتا، لتاڑا جاتا، دائیں بائیں ہوتا رہا اور آخر میں مجسٹریٹ کی میز تک پہنچ ہی گیا۔

"نام؟ نام بولو، جلدی! اب کیا ایک گھنٹے تک میں تم سے نام ہی پوچھتی رہوں گی؟" مجسٹریٹ کی جھنجھلائی ہوئی آواز نے بوڑھے کو جھنجھوڑا۔

"عبدالرشید... عبدالرشید..."

"وجہ؟"

"جی..."

"جی جی کیا کر رہا ہے؟ پاس لینے کی وجہ کیا ہے؟"

"پوتی مر گئی ہے۔ کل مٹی دیسی ہے۔"

"اوہ... کیا عمر تھی اس کی؟" آواز پہلی بار نرم ہوئی۔

بوڑھے نے کوئی جواب نہیں دیا۔ مری ہوئی پوتی کی عمر یاد کرنے کی اسے ذرا بھی خواہش نہیں ہوئی۔

"کتنے لوگ جائیں گے؟"

"سات آٹھ۔"

"سات آٹھ کیوں؟ دو بہت ہیں۔" آواز پھر چڑچڑاہٹ اور کھسیاہٹ سے بھرا ٹھی۔ بوڑھے

نے ایسے موقع پر وہی کیا جو اس دنیا کے لوگ کرتے ہیں۔ پہلے اس نے بحث کرنے کی ناکام کوشش کی، پھر ڈانٹ دیے جانے پر وہ ادھورے لفظوں میں گڑگڑانے لگا۔ کوئی اثر نہ پڑتا دیکھ کر اس نے مجسٹریٹ کے پیر پکڑنے کی کوشش کی۔ آخر میں جھڑکی کے ساتھ وہ تین لوگوں کے لیے کل صبح کا کرفیو پاس مٹھی میں بھینچے کمرے سے باہر نکل گیا۔

راستے بھر اسے دو تین جگہ ٹوکا گیا۔ دو تین جگہ اسے پولیس والے ہی ملے، لیکن کرفیو پاس

نھنے اس کے دل میں ایک خاص طرح کی خود اعتمادی بھر دی تھی۔ ایک آدھ بار جب پولیس والوں نے کرفیو پاس الٹ پلٹ کر دیکھا، اسے پہاڑ کر پھینکنے کی دھمکی دی یا سچ مچ ہی ہوا میں اُچھال کر زمین پر پھینک دیا، تو اس کی خود اعتمادی دگمگائی ضرور، لیکن پھر بھی اس کی بے کسی اور خود اعتمادی نے مل کر ایسی فضا پیدا کر دی کہ وہ دھیرے دھیرے کسی طرح گھر پہنچ ہی گیا۔

گھر پوکھر کے ٹھہرے ہوئے پانی کی طرح تھا۔ اس میں اس کے آنے سے ہلکی ہلکی بلبل شروع ہو گئی۔ سبھی بڑے لوگ جاگ کر اس کا انتظار کر رہے تھے۔ ایک بار ہلکے سے کھٹکھٹانے ہی پر بڑھیا نے دروازہ کھول دیا۔ ایسا لگا جیسے وہ اس کا دروازے سے لگ کر انتظار کر رہی تھی۔ اسے غصہ بھی آیا کہ بنا نام وام پوچھے بڑھیا نے کیسے دروازہ کھول دیا، لیکن وہ ضبط کر گیا۔

"پاس ملا؟" بڑھیا نے اس کے گھر میں گھسے ہی پوچھا۔

"ہاں ملا۔ تین جنے جائیں گے۔ صبح مولوی صاحب کا دیکھے کا پرٹی۔"

"بس تین جنے؟ کیسے کل ہوئی؟"

ساس کی آواز سن کر سعیدہ کچھ چونکی۔ وہ گھٹنوں میں منہ دبا کر بیٹھی تھی۔ اسے لگا کہ شاید اس کا سر ناکام لوٹا ہے۔ اس نے پھر رونا شروع کر دیا۔

"ہے مولا، ہماری بیٹیا کے کامائی بھی نہ ملی..."

"چوپ... سالی... خوب ملی مائی۔ من بھر کے مائی دے کل!" اس کے شوہر نے اسے یچ ہی میں ڈپٹا۔ پوری واردات میں اپنی بیوی کے سامنے بزدل ثابت ہو جانے کے احساس نے اسے درندگی کی حد تک وحشی بنا دیا تھا۔ وہ اتنا خاموش طبیعت کا انسان تھا کہ اس نے شاید ہی کبھی اپنی بیوی کے ساتھ گالی گلوچ کی ہو۔ آج پتا نہیں بیوی کی نظر میں ڈر پوک ثابت ہو جانے کی شرم تھی یا اپنی مرقی ہوئی بیٹی کے لیے کچھ نہ کر پانے کی بے بسی، جس نے اسے وحشی بنا دیا۔ اگر سعیدہ فوراً پوری بات سمجھ کر چپ نہ ہو جاتی تو شاید وہ اسے مار بھی بیٹھتا۔

بوڑھے کے آنے کے بعد خاموش کمرے میں تھوڑی دیر کے لیے آوازوں کی جو بلبل ہوئی تھی، وہ جلد ہی دھیرے دھیرے پھر خاموش ہو گئی۔ کمرے کے افراد جنہوں نے کھڑے ہونے یا بیٹھنے کے لیے اپنے پہلو بد لے تھے، پھر سے دیواروں پر بیٹھ ٹیک کر بیٹھ گئے۔ صرف سعیدہ کی ساس اٹھ کر بکے الٹ پلٹ رہی تھی۔ کافی محنت کے بعد اسے ایک سفید چادر مل ہی گئی۔ وقت کی

مارنے اسے بدر لگا بنا دیا تھا مگر سعیدہ کی ساس کو لگا کہ اس کے سوا کفن کا کام دینے کے لیے اس کے پاس کوئی اور کپڑا اس وقت نہیں مل سکتا۔ وہ اسی کپڑے کو لے کر قینچی سے کاٹ چھانٹ کرنے لگی۔

رات کو تو بہر حال بیتنا ہی تھا لیکن جاگتی آنکھوں سے یہ قرض کی صورت میں ادا ہو رہا تھا۔ بچی کی لاش کے ارد گرد چھوٹے بچے فرش پر لٹک گئے تھے۔ اگر لاش کا منہ کپڑے سے ڈھکا نہ ہوتا تو یہ بھی ان نیند میں ڈوبے بچوں میں سے ایک ہوتی۔ بڑوں کے پیٹ میں صبح کے بعد پانی کے سوا کچھ نہیں گیا تھا۔ پانی بھی کفایت کے ساتھ خرچ ہوا تھا، اس لیے سب کی آنتیں بھوک سے اینٹھی ہوئی تھیں اور سبھی کے حلق پیاس سے سوکھے تھے۔ یہ روز کھانے اور روز کھانے والوں کا گھر تھا۔ کرفیو لگنے کے دوسرے یا تیسرے دن سے فاقوں کی نوبت آ جاتی تھی۔ اگر موت نہ ہوئی ہوتی تب بھی شاید یہی حالت ہوتی۔ وہ سبھی آدھ لیٹے کل کی فکر میں تھے۔ اگر کل بھی کرفیو نہیں ہٹا تو دوسرے وقت تک تو گھر کے بچوں کو بھی فاقہ کرنے کی نوبت آ جانے والی تھی۔

ٹھماتے بلب کی روشنی میں رات بیتی لیکن بہت دھیمے دھیمے۔ باہر گلی میں دو ایک بار پولیس والوں کے بوٹوں کی آہٹ گونجی۔ ایک آدھ بار دو کھمیں ہر ہر مہادیو یا اللہ اکبر جیسی آواز سنائی دی۔ کمرے کے لوگ ایک دوسرے سے آنکھیں چرا بنے، بہت آہستہ آہستہ حرکت کرتے رہے اور رات ہو لے ہو لے بیتتی رہی۔

۷

سرطی گرمی کی دوپہری میں تین بچے بجلی جلی گئی اور جلد ہی سفید پوشوں کی پیشانی پر بل پڑنے لگے۔ ایک کمرے میں ایک خاتون مجسٹریٹ بیٹھ کر پاس بنا رہی تھی۔ اس کے کمرے میں اتنی آوازیں بجنجن رہی تھیں کہ کچھ سنائی نہیں دے رہا تھا۔ لوگ ایک دوسرے پر پلے ہوئے تھے اور ایک کے اوپر ایک گرے پڑ رہے تھے۔ ایسے میں بجلی جلی گئی اور پنکھا بند ہوا تو پسینے اور جھنجھلاہٹ نے کمرے کو چھوٹے موٹے لڑائی کے میدان میں تبدیل کر دیا۔

پنکھا بند ہوتے ہی بغل کے بڑے کمرے میں بیٹھے صحافیوں نے فساد کا تذکرہ چھوڑ کر بجلی کے محکمے کو کوسنا شروع کر دیا۔ انہیں تین بجے صبح کے اعلیٰ حکام نے مختصر معلومات دینے کے لیے بلایا تھا۔ ایک تو ساڑھے تین بج چکے تھے اور اعلیٰ حکام ابھی تک غیر حاضر تھے، دوسرے بجلی چلی گئی۔ صحافیوں نے شور مچانا شروع کر دیا۔ جو چھوٹے افسران ابھی تک بیٹھے انہیں بہلا رہے تھے، دھیرے دھیرے باہر کھسک گئے۔ صحافیوں نے پریس کانفرنس کے بائیکاٹ کی بات کی اور بنا کسی بے صبری کے بیٹھے رہے۔ آج ان کا اپنا مطلب تھا اس لیے چاہے جتنی بھی دیر ہو وہ اٹھنے والے نہیں تھے۔ اگر کوئی دوسرا موقع ہوتا تو ان میں زیادہ تر پیر پگتے ہوئے ٹکل جاتے اور چھوٹے افسران ان کے سامنے گھگھکاتے رہ جاتے۔

تیسری طرف کو توالی کے آنگن میں ایسے لوگوں کی بھیڑ تھی جنہیں امن کمیٹی کی بیٹھک کے لیے بلایا گیا تھا۔ یہ سیاست داں، سوشل ورکر، بیوپاری اور ڈاکٹر وکیل جیسے پیشوں سے وابستہ لوگ تھے جو ہر سال فساد کے موقع پر یا تھوار وغیرہ کے دنوں میں کو توالی میں بلوائے جاتے تھے۔ ان لوگوں کے چہرے اور تقریریں اتنی گھس پٹ گئی تھیں کہ کو توالی کی دیواریں بول سکتی ہوتیں تو ان کے کھڑے ہوتے ہی ان کی تقریر دہرانے لگتیں۔ اس سال بھی فساد شروع ہونے پر پہلے تو افسروں نے حکم جاری کیا کہ ایک پرندہ بھی سرٹکوں پر نہ دکھائی دے اور باہر ٹکلنے والوں کی کھال کھینچ لی جائے۔ بعد میں جب منتریوں کے دورے شروع ہوئے اور یہ شکایت کی جانے لگی کہ عوامی نمائندوں کا اشتراک نہیں لیا جا رہا ہے، تب انہوں نے رات دیر گئے امن کمیٹی کا اجلاس بلائے کا فیصلہ کیا۔ صبح سے دوپہر تک جلدی جلدی لوگوں کو اطلاع دینے کے لیے سپاہی دوڑائے گئے اور تین بجے کے اجلاس کے لیے ساڑھے تین بجے تک دس پندرہ لوگ اکٹھے ہو گئے۔ اکا دکا لوگ ابھی تک آتے جا رہے تھے، اور آنے کے بعد قریب قریب سبھی لوگ یہی قصہ سناتے کہ کس طرح انہیں دیر سے خبر ملی اور کس طرح انہوں نے فوراً بدن پر کرتا ڈالا یا چپلیں پہنیں اور بھاگے چلے آئے۔ اس طرح کا اجلاس کبھی وقت پر نہیں شروع ہوا تھا، اس لیے امید تھی کہ اگلے ایک آدھ گھنٹے تک لوگ آتے رہیں گے۔ حکام نے سوچا بھی یہی تھا کہ پریس کانفرنس کے بعد یہ اجلاس شروع ہو جائے۔

بجلی کے جاتے ہی تینوں جتھوں میں بٹے ہوئے لوگ ایک دوسرے میں گڈمڈ ہونے لگے۔

اُس اور پسینے سے تر لوگوں کے لیے بیٹھنا مشکل ہونے لگا۔ پریس کے لوگ اٹھے اور باہر برآمدے میں دو تین گروپوں میں بٹ کر کھڑے ہو گئے۔ ان کی بات چیت کا خاص موضوع فساد کی شروعات کی وجہ اور فساد میں افسروں کی ناکامی تھا۔

منشی ہر پرشاد پرانے جنگِ آزادی کے سپاہی تھے اور پچھلے بیس برسوں سے راجدھانی سے شائع ہونے والے انگریزی روزنامے کے نمائندہ خصوصی تھے۔ وہ ستر سال کی عمر میں بھی بالکل چاق و چوبند رہتے تھے۔ لوگ انہیں چھیڑتے تھے اور وہ ہر بار کوئی ایسا بے باک تلخ تبصرہ کر دیتے تھے جس سے کوئی نہ کوئی تمللا جاتا اور دوسرے لوگوں کے لیے ہنسی روکنا مشکل ہو جاتا۔ آج وہ خاموش بیٹھے تھے اور کئی صحافیوں کی کوششوں کے باوجود کچھ نہیں بولے۔

"کیا بات ہے منشی جی، آج طبیعت کچھ ڈھیلی لگ رہی ہے۔"

"طبیعت سُسری کو کیا ہوا ہے، پر... منشی جی نے بہت ٹالنے کی کوشش کی لیکن پھر انہیں محسوس ہوا کہ نہ بولنے پر چھیڑخانی ہوگی، اس لیے بولے، "میں سوچ رہا تھا یہ امن کمیٹی کے نام پر جو شکر جی کی برات کو توالی میں اکٹھی کی گئی ہے، اگر ان سب کو بند کر دیا جائے تو شہر میں دنگ فساد ابھی رک جائے۔" تیز ہنسی کا فوارہ چھوٹا۔ امن کمیٹی میں حصہ لینے والے جو برآمدے میں کھڑے تھے، ان میں سے کچھ نے نہ سننے کا ناکٹ کیا اور کچھ تمللا گئے۔ کچھ، جو زیادہ موٹی چمڑی کے تھے، انہوں نے ہنسی میں ساتھ دیا۔

"انہیں کو کا ہے کو بند کرتے ہیں منشی جی! ارے اپنے صحافی ساتھیوں کی بات کیجئے نا، جو چٹخارے لے لے کر خبریں چھاپ رہے ہیں۔ مرے گا ایک، انہیں لاشیں پچیس دکھائی دیں گی۔ پٹاخا چھوٹے گا تو بم چھاپیں گے۔ ہمارے ساتھ ساتھ انہیں بھی بند کیجیے تبھی فساد رکے گا۔"

اس کے بعد تھوڑی دیر ہنگامہ ہوتا رہا۔ پریس کی آزادی سے لے کر حکومت میں عوام کی حصے داری تک تمام باتیں ہوتی رہیں، لیکن جلد ہی معاملہ ٹھنڈا ہو گیا اور دونوں طرف کے لوگ ایک دوسرے سے انفرادی ہنسی مذاق کرنے لگے۔ زیادہ تر لوگ ایک دوسرے کو جانتے تھے اور ایک دوسرے سے ہنسی مذاق کرنے کے عادی تھے۔

منشی جی کا من پھر سے کھن ہو گیا۔ وہ فساد زدہ علاقوں میں آج دیر تک گھومتے رہے تھے اور تشدد کی تباہی کے ننگے ناچ سے بری طرح بے چین تھے۔ صحافیوں اور امن کمیٹی کے لوگوں کے

درمیان جو فمٹش قسم کے مذاق چل رہے تھے، انھوں نے انھیں اور غم زدہ کر دیا۔ راجدھانی سے چار اخبار نویسوں کا ایک گروہ آیا تھا جو اپنی پوشاک اور کیسروں کی وجہ سے الگ پہچانا جا رہا تھا۔ اپنے کو مقامی صحافیوں سے زیادہ معزز مانتے ہوئے، یہ گروہ الگ کھڑا تھا۔ منشی جی نبھے دل سے اس گروہ کے پاس چلے گئے۔

"منشی جی، اٹ اڑ بارہیل! اتنی بڑی ٹریجڈی اس شہر میں رونما ہو چکی ہے، پھر بھی ان جرنلسٹوں کے احساسِ خودداری کو کیا ہو گیا ہے؟ کیسے بے شرم ہو کر بنس رہے ہیں۔"

منشی ہر پرشاد نے آنکھیں سکیر کر جینز دھاری لڑکی کو بولتے ہوئے سنا۔ انھیں لگا کہ انھیں قے ہو جائے گی۔ آج یہ لڑکے لڑکیاں ان کے ساتھ گھومتے رہے تھے۔ چلے ہوئے مکان یا ان کے بلے میں دبے کنگالوں کو دیکھ کر انگریزی میں اپنی تکلیف بیان کرنے والے ان لوگوں نے تیز دھوپ ہو جانے پر انفارمیشن افسر کی جیپ سے کریٹ اٹروا کر ایک آدھ چلے مکان کے برآمدے میں بیٹھ کر چلڈ بیسپر پی تھی۔ منشی جی ڈرائیور کی بغل میں بیٹھے غصے سے ہارن بجاتے رہے تھے۔ اب اس لڑکی کو دوسرے بے شرم اور بے حس لگ رہے تھے۔

کامریڈ سورج بہان منشی جی کی دلی حالت بہانپ گئے۔ وہ پچھلے کئی برسوں سے ان کے دوست تھے۔ یہ بات انھیں اچھی طرح معلوم تھی کہ منشی ہر پرشاد صرف قلم گھسیٹ صحافی نہیں تھے؛ خبریں انھیں متاثر کرتی تھیں اور اکثر خبریں جمع کرتے کرتے وہ ان کا حصہ بن جاتے تھے۔ انھوں نے قریب جا کر ملائمت سے منشی جی کا ہاتھ پکڑا اور انھیں ایک دوسرے کو نے کی طرف لے گئے۔

برآمدے کے ایک طرف زور زور سے بولنے کی آوازیں آنے پر لوگوں کا دھیان اُدھر منتقل ہو گیا۔ کھیم چند جگل کشور نامی شرم کے مالک لالہ رادھے لال چڑھائے جانے پر کسی زخمی ناگ کی طرح چھٹکار رہے تھے:

"ٹھیک ہے، فساد میں اناج کی قیمتیں بڑھیں گی تو میرا فائدہ ہو جائے گا، لیکن فائدہ کے کاٹا ہے؟ میں اتنا گنہگار نہیں ہوں کہ اپنی بکری بڑھانے کے لیے خود فساد کرا دوں۔ آپ تو شرمابی، یہ بھی کرا سکتے ہیں۔ آپ کو پاکستان اور مسلم لیگ کے جھنڈے میں فرق نہیں معلوم ہے۔ غلہ آباد کی مسجد کی بغل میں مسلم لیگ کا دفتر ہے۔ پھر بھی آپ نے مسلم لیگ کے دفتر پر

لہرانے والے جھنڈے کی تصویر چھاپ کر یہ کیپشن دیا کہ مسجد پر پاکستانی جھنڈا لہرایا گیا ہے۔ اب بتائیے، فساد آپ کرار ہے، میں کہ ہم؟

"لیکن گرو! فساد شروع ہونے پر منافع تو تم ہی کماؤ گے۔"

"ہاں، اب جنتا سالی گدھی ہے، دنگا کرتی ہے، تو چار پیسے ہم بھی کما لیتے ہیں۔"

لوگ ہنسے اور پھر ذاتی قسم کے مذاق ہونے لگے جس سے فضا کا بوجھل پن گھٹنے لگا۔

ان دونوں طرح کی بھڑ سے الگ تیسری قسم کی بھڑ تھی جو بجلی جلی جانے کے باوجود کمرے سے نکلنا ہی نہیں چاہتی تھی۔ یہ کرفیو پاس بنوانے والوں کی تھی جو ایک چھوٹے سے کمرے میں ایک خاتون مہسٹریٹ اور دو تین اہلکاروں سے اُلجھی ہوئی تھی۔ مہسٹریٹ ایک نوجوان لڑکی تھی جو ابھی نئی نئی نوکری میں آئی تھی۔ نئی ہونے کی وجہ سے ابھی وہ اپنے دوسرے ہم پیشہ افسروں کی طرح بے حس نہیں ہوئی تھی۔ ابھی تک اس کے دل میں کچھ آدرش واد باقی تھا۔ وہ کچھ کام کرنا چاہتی تھی اور جنتا اس کے لیے پوری طرح سے فضول چیز نہیں ہوئی تھی، اس لیے پسینے سے بالکل لت پت ہونے پر بھی وہ اپنے کام میں جُٹی ہوئی تھی۔ سچ بیچ میں وہ جھنجھلا ضرور جاتی تھی لیکن اس کی انگلیاں رگ نہیں رہی تھیں۔ اس کے عملے نے دو ایک بار گرمی یا اُمس کی دُہائی دی لیکن مہسٹریٹ کی بے رُخی کی وجہ سے انہیں باہر جانے کا موقع نہیں ملا۔

امن کمیٹی میں آئے ہوئے لوگوں میں کچھ سیاسی لیڈر تھے۔ میونسپلٹی کے چناؤ قریب تھے۔ باہر آنے پر انہیں پاس بنوانے والوں میں اپنے ووٹر نظر آ گئے۔ انہوں نے اپنے اپنے ووٹروں کو پکڑا اور ان کے پاس بنوانے کے لیے پل پڑے۔ ان کے آجانے سے سارا نظام درہم برہم ہو گیا۔ مہسٹریٹ کی آواز زیادہ جھنجھلانے لگی۔ ایک دوسرے کو ڈھکیلتے اور شور مچاتے لیڈروں کو دیکھ کر اسے احساس ہوا کہ کمرے میں اُمس زیادہ بڑھ گئی ہے۔ اس نے اچانک اپنی فائلیں بند کیں اور اعلان کیا کہ بجلی آنے پر کام ہو گا۔ اس کے ماتحتوں کو موقع ملا، وہ سرپٹ کمرے سے نکل بھاگے۔ مہسٹریٹ کے عورت ہونے کے خیال سے لیڈر لوگ پہلے تو سٹپٹا گئے، پھر ایک دم سے بتا شروع ہو گیا۔

"افسر شاہی نے دیش برباد کر دیا صاحب! پہلے دنگا کراتے ہیں، پھر جنتا کے ساتھ جانوروں کی طرح پیش آتے ہیں۔"

"اجی دنگا ہو تو ان کی انکم تو آور بڑھ جاتی ہے۔ بانٹھے رلیف، کھائیے پیدا! ہمیں نہیں پتا یہ کل سے جو دودھ بٹ رہا ہے اس کی ملائی کہاں جا رہی ہے!"

"ارے۔ نہیں دیجیے سو روپیا ایک پاس کا، سب بن جائے گا۔ بجلی رہے نہ رہے!"

"کیا... کیا کہا؟ میں پیدا مانگ رہی ہوں؟" مجسٹریٹ کا منہ تمسکا گیا۔ وہ کچھ آور کھنا چاہتی تھی پر اس کی آواز زندہ گئی۔ اس کے چہرہ اسی اور ماتحتوں نے دو ایک پولیس سپاہی بلا لیے اور ان کی مدد سے اسے بغل والے کمرے میں لے گئے۔

مجسٹریٹ نئی تھی اور اس لیے اس طرح کی کیفیت جھیلنے کی اسے عادت نہیں تھی۔ لیڈر لوگ پرانے تھے، انہیں پتا تھا کہ بیسٹ بن کر کس طرح افسروں کو ہوٹ کیا جاسکتا ہے۔ ان دونوں کے بیچ میں پریشان اور دکھی لوگوں کا جٹھا تھا جنہیں پتا نہیں چل پاتا تھا کہ انہیں کرفیو پاس کب ملے گا۔ ان میں سے کسی کا بچہ بیمار تھا، کسی کو اسٹیشن جانا تھا۔ یہ لوگ کمرے میں ادھر ادھر بکھر کر بیٹھ گئے۔ انتظار کے سوا ان کے پاس کوئی چارہ نہیں تھا۔

"ایکسکیوز می، منشی جی، یہ جھنڈے کا کیا معاملہ ہے؟" دلی سے آئے ہوئے پریس کے لڑکے لڑکیوں نے منشی جی کو گھیر لیا۔

"جھنڈا؟ کیسا جھنڈا؟" منشی جی نے ٹالنے کی کوشش کی۔

"ابھی کوئی کہہ رہا تھا نا کہ یہاں لوکل پریس نے مسلم لیگ کے جھنڈے کو پاکستانی جھنڈا بنا کر چھاپ دیا تھا؟"

منشی جی مقامی جگڑے میں نہیں پڑنا چاہتے تھے، اس لیے جواب دیا سورج بھان نے:

"بھائی، معاف کیجیے گا آپ کا نام نہیں معلوم، لیکن آپ جو بھی ہوں اتنا سن لیجیے کہ آپ کے راجدھانی کے اخباروں نے بھی کم غدر نہیں ڈھایا ہے۔ ہر دنگے میں آپ لوگ پاکستانی ہاتھ ڈھونڈ لیتے ہیں۔ آزادی کے بعد سے کوئی دنگا ایسا نہیں ہوا جس میں مسلمان زیادہ نہ مارے گئے ہوں، لیکن آپ لوگ ہمیشہ ایسی خبریں چھاپتے ہیں جن سے لگتا ہے کہ ہندوؤں کا قتل عام ہو رہا ہے۔ اگر مسلمان پی اے سی کی زیادتی کی شکایت کرتے ہیں تو وہ آپ کو غدار نظر آنے لگتے ہیں۔ لوکل پریس والے آپ کے چھوٹے بھائی ہیں۔ مسجد کی بغل میں مسلم لیگ کے دفتر پر اس کا جھنڈا لہرا رہا تھا۔ تھوڑی سی ٹرک فوٹو گرافی سے جھنڈا مسجد پر پہنچ گیا۔ نیچے یہ کیپشن دینے میں ان کا کیا

جاتا ہے کہ جھنڈا پاکستانی ہے۔ اب اس بات سے اگر شہر کا تناو کچھ بڑھ گیا تو اخبار والوں کی صحت پر کیا اثر پڑتا ہے۔ دلی سے لکھنؤ تک اخباروں کے دفاتروں میں زیادہ تر پینٹ کے نیچے ہاف پینٹ پہننے والے لوگ ہیں۔"

منشی ہر پرشاد نے کامریڈ سورج بھان کا ہاتھ دبایا اور انہیں ایک کونے میں لے گئے۔ راجدھانی والے ان کے حملے سے کچھ بوکھلا گئے۔ وہ جواب دینا چاہتے تھے لیکن کامریڈ کے ہٹ جانے سے تلملا کر رہ گئے۔

بجلی اور اعلیٰ حکام ایک ساتھ آئے۔ ایک کمرے میں پریس کانفرنس شروع ہوئی۔
"مرنے والوں کا ٹوٹل کتنا پہنچا؟"
"سترہ۔"

"نہر میں کتنے بہا دیے گئے؟"

"مرنے والوں کی گنتی کیسے کرتے ہیں؟"

"مردہ خانے میں پوسٹ مارٹم کے لیے جتنی لاشیں پہنچی ہیں..."
"پر جو پہنچ ہی نہیں پائیں، جنہیں نہر میں بہا دیا گیا، ان کا..."

ٹھنڈے کی بوتلیں، برفی اور سمو سے آگے۔ بیچ بیچ میں شکوے شکایتیں ہوتی رہیں کہ پریس کو کرفیو پاس دینے میں دیر کی گئی، کرفیوزدہ علاقے کے دورے کے لیے محکمہ اطلاعات کو دھکمار جیپ مینا کرائی گئی، اسے بھی دلی پریس لے کر گھومتا رہا، لوکل پریس والے ٹاپتے رہے، وغیرہ وغیرہ۔ زیادہ شکایتیں ہوئیں تو سمو سے اور مٹکا لیے گئے۔

"دنگا دنگا تو چلتا رہے گا، پریس کالونی کا کیا ہوا؟ دنگے کی وجہ سے لیٹ تو ہو گیا ہے، لیکن دنگا ختم ہوتے ہی الاٹمنٹ ہو جانا چاہیے۔"

"ہو جائے گا۔ دنگا نہ ہوتا تو اب تک ہو گیا ہوتا۔ زمین تو طے ہو گئی ہے، ایک دم سول لائنز کے بیچ میں ہے۔ بس پلاٹ کٹنا ہے۔ دنگا ختم ہوتے ہی کٹ جائے گا۔"

کچھ صحافیوں نے اب تک پلاٹ کے لیے درخواستیں نہیں دی تھیں۔ انہوں نے شور مچایا کہ انہیں آخری تاریخ کا پتا نہیں چلا۔ انہیں بتایا گیا کہ وہ پچھلی تاریخ میں درخواست دے دیں۔ ان میں سے کسی نے کاغذ پھاڑا اور درخواست لکھنے بیٹھ گئے۔

صحافیوں کو حکام نے چھوٹے چھوٹے گروپوں میں تقسیم کر کے سمجھا دیا کہ کیسی رپورٹنگ کرنی ہے۔

منشی ہر پرشاد اور کامریڈ سورج بھان باہر نکل آئے۔ کامریڈ سورج بھان تو زبردستی پریس کانفرنس میں بیٹھ گئے تھے؛ انہیں امن کمیٹی کے اجلاس میں بلایا گیا تھا۔ وہ اُدھر چلے گئے۔ ساتھ میں منشی ہر پرشاد کو لیتے گئے۔ وہاں ابھی دیر تھی۔ زیادہ تر حصہ لینے والے باہر گھوم رہے تھے۔ کوئی پاس بنوانے لگا تھا تو کوئی پریس کانفرنس والے کمرے میں تاک جھانک کر رہا تھا۔ جب تک حکام لوگ امن کمیٹی کے پنڈال میں نہ آجاتے تب تک یہی ہونا تھا۔

دونوں ایک کونے میں کرسی کھینچ کر بیٹھ گئے۔ ان کے ارد گرد اور لوگ بھی آ گئے اور پھر بات چیت فساد کی شروعات، مرنے والوں کی تعداد اور نقصانات پر مرکوز ہو گئی۔

"دنگا کسی نے شروع کیا ہو،" کامریڈ سورج بھان غمزہ لہجے میں بولے، "ایک بات اب بڑی صاف دکھائی دینے لگی ہے۔ آزادی کے وقت بھی دنگے ہوتے تھے تو ایسے لوگوں کی تعداد بہت ہوا کرتی تھی جو دنگا کرانے والی طاقتوں کے خلاف کھڑے ہوتے تھے۔ اب ایسے لوگوں کی تعداد روز بروز کم ہوتی جا رہی ہے۔"

"اجی، اب تو پڑوسی بھی پڑوسی کو نہیں بچاتا۔ پہلے کم سے کم پڑوسی کا یہ بھروسہ رہتا تھا کہ وہ حملہ نہیں کرے گا، لیکن اب تو یہ بھی نہیں رہا۔"

"رام پال سنگھ پرانے کمیونسٹ ہیں۔ پچھلے بیس سال سے کارڈ بولڈر ہیں۔ ان کا لٹکا دنگے میں مارا گیا۔ میں ماتم پرسی کرنے گیا تو دنگ رہ گیا۔ اتنا بڑا آدمی فرقہ پرست ہو گیا۔ کھلے عام مسلمانوں کے خلاف بول رہے تھے۔ میں نے کہا بھی کہ کامریڈ، تمہیں مسلمانوں کے خلاف نہیں بلکہ ان طاقتوں کے خلاف بولنا چاہیے جو فساد کراتی ہیں، لیکن کون سنتا ہے۔ اس وقت تو لگتا ہے پورا شہر ہندوؤں اور مسلمانوں میں بٹ گیا ہے۔"

منشی ہر پرشاد نے کامریڈ سورج بھان کے کندھے پر ہاتھ رکھا۔ وہ ان کا درد سمجھ رہے تھے۔ وہ کئی دنوں سے کامریڈ کورات رات بھر اپنے ساتھیوں سے اُلجھتے دیکھ رہے تھے۔ اکثر رات کو کامریڈ سورج بھان ان کے گھر آتے اور غمزہ کی طرح آہ وزاری کرنے لگتے۔

"سب کچھ ختم ہو رہا ہے منشی جی، ایسے ایسے ساتھی فرقہ پرست ہو گئے ہیں جو پچھلے بیسیوں

سال سے اس کا مقابلہ کرتے آئے ہیں۔"

منشی جی سنتے اور خاموشی سے سر ہلاتے رہتے۔ وہ خود دیکھ رہے تھے کہ جو لوگ پچھلے دنوں میں بڑھ چڑھ کر امن مارچ میں حصہ لیتے تھے یا اختلافات کے خلاف اپنے اپنے محلوں میں لوگوں کو نصیحت کرتے تھے، وہ بھی ہندو یا مسلمان ہو گئے تھے۔ یہ حال ہی کے دنوں میں ممکن ہوا تھا کہ پڑوسی کا پڑوسی پر سے یقین ہٹنا شروع ہو گیا تھا۔ پہلی بار انھوں نے دیکھا کہ پڑوسیوں نے پڑوسیوں پر حملہ کیا اور ان کے گھروں میں لوٹ پاٹ کی۔ شاید پچھلے کچھ برسوں سے دونوں فرقوں کے درمیان لگاتار بڑھتے ہوئے زہر کا اثر تھا جس نے آخر کار یہاں تک پہنچا دیا تھا۔

افسروں کے پنڈال میں آتے ہی امن کمیٹی کے جو لوگ باہر گھوم رہے تھے، دھیرے دھیرے اندر آنے لگے۔ پریس کانفرنس ختم ہونے کی وجہ سے اخبار والوں میں سے بھی کچھ اس پنڈال میں آ گئے۔

"عزت مآب ضلع مجسٹریٹ، شریمان کپتان صاحب، ہمارے درمیان موجود افسرانِ والا، اس شہر کے معزز شہری بہنو اور بھائیو، جس طرح ہر اجلاس کے لیے صدارت کی ضرورت ہے، میں مکرجی دادا کا نام اس اجلاس کی صدارت کے لیے پیش کرتا ہوں۔"

"ہم اس کی تائید کرتے ہیں۔"

جملہ ختم ہونے سے پہلے ہی مکرجی دادا صدارت کی کرسی پر بیٹھ گئے۔ وہ برسوں سے ان اجلاسوں کی صدارت کر رہے تھے، اس لیے پہلے سے تیار ہو کر آتے تھے۔ دوسرے لوگ بھی اب اس کے اتنے عادی ہو گئے تھے کہ صدارت قبول کرنے کے اس تماشے کو ایک ضروری حرکت کے طور پر قبول کرنے لگے تھے۔

مکرجی دادا کے ایک طرف کلکٹر اور دوسری طرف کپتان بیٹھے تھے۔ اسٹیج پر دو منبر اسمبلی اور ایک ممبر پارلیمنٹ بھی بیٹھ گئے تھے۔ اجلاس کی کارروائی شروع ہوئی۔ ان صاحب نے صدارت کے لیے نام پیش کیا تھا وہ، ماجد صاحب، پیشے سے وکیل اور کوتوالی کے جلسوں کے مقامی منتظم تھے۔ انھوں نے مائیک ہاتھ میں لیا اور شروعات اپنی تقریر سے کر ڈالی۔ لوگ ان کی اسی عادت سے اُوبتے تھے۔ وہ کسی مقرر کو بلانے سے پہلے کافی لمبی تمہید باندھا کرتے تھے۔ شعر و شاعری سے بھری اپنی تمہید کے بعد وہ اگلے مقرر کو بلاتے اور اس کے مائیک پر آتے آتے اسے تین چار بار

وقت کا دھیان رکھنے کی ہدایت کرتے۔ بہت کم مقررین ان کی اس صلاح پر دھیان دیتے۔ اکثر تو مقررین اور ان میں مائیک کی چھینا جھپٹی ہو جاتی۔

آج بھی ماجد صاحب نے کسی شعر سنائے اور بیٹھے ہوؤں کو یاد دلایا کہ چمن کو سُرخ ہو کی نہیں بلکہ سُرخ پھولوں کی ضرورت ہے۔ جب لوگ کافی بور ہو گئے اور آوازے کسے لگے تب انہوں نے مقررین کو بلانا شروع کیا۔

اسٹیج کے پیچھے قنات لگی تھی۔ اس قنات سے ہٹ کر چارپانچ ممبرسٹریٹ اور پولیس افسر کرسیوں کو اس طرح ڈالے بیٹھے تھے کہ ان کی کھسر پھسر اسٹیج پر بیٹھے ان کے اعلیٰ افسروں تک نہ پہنچے۔ جب بھی کوئی مقرر پوری سنجیدگی سے شہر کو جلنے سے بچانے کی اپیل گلا پھاڑ کر کرتا، یہ لوگ اس کی ماں بہن کرنے لگتے۔

"سالایہاں امن کا اُپدیش دے رہا ہے، اپنی گلی میں جا کر چھڑے بانٹے گا۔"

"انہیں سالوں کو بند کر دو تو دنگا اپنے آپ رک جائے گا۔"

"پر کیسے کر دیں؟ افسران انہیں داماد کی طرح کو توالی میں بلا کر چائے سموسا کھلاتے ہیں۔"

"افسران کیا کریں! نہ کھلائیں تو منتری ڈنڈا کر دے گا۔"

ان کی آواز یا ہنسی کبھی تیز ہو کر اسٹیج کی کرسیوں سے ٹکرانے لگتی۔ کوئی اسٹیج پر سے آنکھیں تریر کر دیکھتا اور یہ لوگ ایک دوسرے کا ہاتھ دبا کر تھوڑی دیر کے لیے چپ ہو جاتے۔ تھوڑی دیر بعد ان کی کھلکھلاہٹ یا آواز پھر سے بھنبھنانے لگتی۔

"بھائیو! جیسا کہ میں نے پہلے بتایا، ہمارے دیش کی نوکریاں کو ہماری یاد تہی آتی ہے جب حالات ان کے کنٹرول سے باہر ہو جاتے ہیں۔ میں نے پہلے بھی کہا تھا کہ جب وقت گلشن کو پڑا ہو ہم نے دیا، اور جب آج بہار آئی ہے تو پوچھتے ہیں، تم کون ہو؟ پہلے ہمیں یہاں بلایا نہیں گیا۔ بہر حال، اب جب بلا ہی لیا گیا ہے تو بتا دیتے ہیں کہ دنگا کیسے کنٹرول ہو گا..."

"ضرور بتاؤ بیٹا! تم نہیں بتاؤ گے تو دنگا کنٹرول کیسے ہو گا!"

پیچھے کی کرسیوں سے کی گئی یہ سرگوشی اتنی تیز تھی کہ مقرر کے سوا سبھی نے سنا۔ اسٹیج پر بیٹھے حکام مسکرائے۔ اگلی قطاروں میں بیٹھے لوگوں میں سے کچھ نے دانت نکال دیے لیکن مقرر پر کوئی اثر نہیں ہوا۔

"ہاں، تو میں کہہ رہا تھا کہ جو بھائی پولیس اور پی اے سی کے خلاف بول رہے ہیں وہ ہمارے دیش کی قوت توڑ رہے ہیں۔ وہ سی آئی اے اور فلسطین کے ایجنٹ ہیں..."

"فلسطین؟ یہ فلسطین کب سے آگیا دنگا کرانے؟"

"میرا مطلب ہے فلسطین نہیں بلکہ چین... میرا مطلب ہے جاپان..."

"اے تیرے مطلب سے ہمیں کیا لینا دینا!"

ہنگامہ ہو گیا اور تھوڑی دیر میں سکون ہو گیا۔ اگلا مقرر بلا لیا گیا۔ اس طرح کے جلسوں میں تو ایسے ہنگامے ہوتے ہی رہتے تھے، لہذا کسی نے زیادہ پروا نہیں کی۔

بولنے والے کو چھوڑ کر کسی کو کسی تقریر سے دل چسپی نہیں تھی۔ کبھی کسی شعریا چٹکے پر بھلے دوسروں کا دھیان ملتفت ہو جاتے، نہیں تو بولنے والے اور سننے والے اپنی اپنی رو میں بہے جا رہے تھے۔

پنڈت ایودھیانا تھ دیکشت شہر کے ممبر اسمبلی تھے، اسٹیج پر حکام کے ساتھ بیٹھے تھے، لیکن اپنی تقریر ختم کر کے نیچے چلے گئے تھے۔ وہ پریشان تھے کیوں کہ یہ دنگا ان کے سیاسی کریئر کے لیے خطرناک تھا۔ پچھلے چناؤ کے وقت بھی دنگا ہوا تھا، لیکن اُس وقت دنگا ان کے فائدے میں گیا تھا۔ اس وقت ان کے پرانے حریف رام کشن جیسوال فساد کا فائدہ اٹھا رہے تھے۔ چناؤ بالکل سر پر تھا۔ انہیں پورا شک تھا کہ دنگا رام کشن جیسوال ہی نے کرایا ہے۔ رام کشن تھا تو پورا ہندو وادی لیکن حاجی بدرالدین بیرٹھی والے سے اس کی پٹتی بھی خوب تھی۔ پورا شہر جانتا تھا کہ جیسوال اور حاجی جب مل کر چاہیں، شہر میں فساد ہو جائے گا۔ چناؤ کے وقت فساد ہونے سے خطرہ یہی تھا کہ ووٹر ہندوؤں اور مسلمانوں میں تقسیم ہو جائیں گے۔ مسلمان حاجی بدرالدین کے پیچھے غول بند ہوں گے تو ہندو بھی کسی ہندو نیتا کی تلاش میں جیسوال کی موافقت میں اکٹھے ہو جائیں گے۔ اس چکر میں مارے جائیں گے پنڈت ایودھیانا تھ دیکشت۔

دیکشت جی اسٹیج سے اتر کر ایک کونے میں کھڑے ہو کر اپنے حامیوں سے بات چیت کرنے لگے۔ بات کم کر رہے تھے، رام کشن جیسوال کی ٹگرٹم بازی پر دھیان زیادہ رکھ رہے تھے۔ سالہ کیسے گلکٹر سے مسکرا مسکرا کر بات کر رہا ہے۔ اس گلکٹر سے بھی نہٹنا ہے۔ کم بخت نے جیسوال کو نیچے سے بلا کر اسٹیج پر بٹھالیا۔ چناؤ کے اعلان سے پہلے ہٹوانا ہے۔ بد معاش جانتا نہیں کہ

فساد رام کشن جیسوال اور حاجی بدرالدین نے مل کر کروایا ہے۔ میں نے منع کیا تھا کہ ان لوگوں کو امن کمیٹی کے اجلاس میں نہ بلایا جائے۔ پھر بھی نالائق نے نہ صرف دونوں کو بلایا بلکہ اسٹیج پر اپنے پاس بٹھایا ہے۔ اس لیے دیکشت جی نے آج تقریر میں ضلعی انتظامیہ کی کافی کھنچائی کر دی۔ کہیں کوئی ریفٹ تقسیم نہیں ہوئی۔ پورا شہر گندگی سے بھجھا رہا ہے اور ضرورت کا سامان نہ ملنے سے فریاد در فریاد کر رہا ہے۔ دیکشت جی یہ بھول کر کہ وہ کسی اجلاس میں شریک ہیں، زور زور سے اپنے حامیوں کے درمیان ضلعی انتظامیہ کو کوسنے لگتے ہیں۔

دیکشت جی کی پریشانی سے رام کشن جیسوال اور حاجی بدرالدین بیڑی والے دونوں کو مزہ آ رہا ہے۔ دونوں بیچ بیچ میں ایک دوسرے کو دیکھ کر آنکھ مارتے ہیں۔ دونوں زبردستی مسکرا مسکرا کر گلکٹر سے بات کرتے ہیں۔ دیکشت جی دور سے دیکھ کر دانت پیستے ہیں۔ اس گلکٹر کو تو دھکا ختم ہوتے ہی ہٹوانا ہے۔ گلکٹر بھی اس موقع شناسی کو سمجھ رہا ہے، اس لیے وہ کنکھیوں سے دیکشت جی کو دیکھتے ہی جیسوال اور حاجی دونوں سے پچنے کی کوشش کرتا ہے، لیکن دونوں زبردستی جھک کر باری باری اس کے کان میں کچھ کہنے کی کوشش کرتے ہیں اور اسے مجبوراً سر بلانا پڑتا ہے۔

گلکٹر نے اپنی جگہ بد لنی چاہی۔ وہ جیسوال اور حاجی سے دور بیٹھنے کا بہانہ ڈھونڈ رہا تھا۔ اسٹیج کے کنارے پر پولیس کپتان بیٹھا تھا۔ اس نے کپتان کو اشارہ کر کے جگہ بدلنے کی کوشش کی لیکن کپتان نے اس کا اشارہ سمجھنے سے انکار کر دیا۔ دراصل اسے گلکٹر کی پریشانی میں مزہ آ رہا تھا۔ گلکٹر نے پچھلے کئی دن سے اسے دُکھی کر رکھا تھا۔ وزیروں سے اس کی شکایتیں کی تھیں کہ پولیس اسے پورا تعاون نہیں دے رہی ہے۔ اپنے بھروسے کے اخبار نویسوں کے ذریعے اس نے پولیس کے خلاف خبریں پلانٹ کرائی تھیں، اس لیے کپتان نے بھی آج سے اپنے خاص صحافیوں کو بریف کرنا شروع کر دیا تھا۔ ایودھیانا تھ دیکشت صاحب اقتدار ممبر اسمبلی تھے۔ ان کا استعمال گلکٹر کے خلاف ہو سکتا ہے، یہ کپتان کی سمجھ میں آ گیا۔ اس نے دھیرے سے اپنے ایک ماتحت کو بلا کر اس کے کان میں کہا کہ دیکشت کو جا کر اس اجلاس کے بعد ملنے کو کہے۔ ماتحت اس کا حکم بجالایا۔ گلکٹر نے کپتان کی سرگوشی اور ماتحت کا دیکشت تک جانا دیکھا۔ اس نے کپتان سے نیٹھنے کے لیے نئی بساط بچھانی شروع کی۔

مقررین کی تقریریں اتنی دیر تک چلیں کہ جو بولنے کو رہ گئے تھے انہیں چھوڑ کر سب کی

قوت برداشت جواب دے گئی۔ جنہوں نے اجلاس بلایا تھا وہ بھی بور ہو گئے۔ اسٹیج پر بیٹھے دو تین لوگوں نے ماجد صاحب کو بلا کر ان کے کان میں کچھ کہا۔ ماجد صاحب نے ہر بار سر بلایا لیکن ہر بار مائیک خالی ہوتے ہی پہلے اپنے دو تین شعر سنائے، پھر دوسرے مقرر کو بلایا۔ آخر میں گلکٹر نے ماجد صاحب سے سختی سے کچھ کہا اور انہوں نے صدر کو صدارتی تقریر کے لیے مدعو کیا۔ جو لوگ تقریر کرنے سے رہ گئے تھے انہوں نے ہنگامہ کر دیا۔ تھوڑی دیر تک شور شرابے میں کچھ سنائی نہیں دیا۔ اسی افراتفری میں ایک آدھ لوگ آئے اور تقریر کر کے چلے گئے۔ بڑی مشکل سے صدر نے کھڑے ہو کر مائیک پر قبضہ کیا۔

صدر مکر جی دادا کی تقریر لوگ پچھلے کئی برسوں سے سنتے آرہے تھے۔ آج بھی انہیں پتا تھا کہ کہاں وہ لطیفے سنائیں گے، کہاں تالی بجانی ہے اور کہاں "شیم شیم" کی آواز لگانی ہے۔ ایک آدھ جگہ وہ بھول گئے تو حاضرین نے انہیں یاد دلادیا۔ بہر حال، ان کی تقریر ختم ہونے سے پہلے ہی لوگ کھڑے ہو گئے اور ان کے آخری الفاظ کرسیوں، قدموں اور لوگوں کی آواز میں دب گئے۔ بغل میں ایک شامیانے میں چائے ناشتے کا انتظام تھا۔ لوگ اس میں دھنس گئے۔

چائے پان کے دوران چا پلو سی اور خوشامد کے دور چلتے رہے۔ نیتا، افسر، صحافی اور سوشل ورکر بغض، حسد اور جلن کے ساتھ ایک دوسرے کو نیچا دکھانے کے ہر موقعے کا استعمال کرتے رہے۔ فساد تو ہر دوسرے تیسرے سال ہونا ہی تھا، اس کے بارے میں بہت فکر مند ہونے کی ضرورت نہیں تھی۔ کوئی بھی دھوکا دھڑکی کے چھوٹے سے چھوٹے موقعے پر چوکنا نہیں چاہتا تھا، اس لیے سبھی نے اس موقعے کا بھرپور فائدہ اٹھایا۔

تلاشیاں جاری تھیں۔ ہر دو تین برس میں اس کی نو بہت آتی تھی، اس لیے سب کچھ کافی حد تک حسب معمول سا تھا۔ جس سال فوج آ جاتی تھی اس سال فوج کے ذریعے، نہیں تو بی ایس ایف، سی آر پی، جو بھی تعینات ہو، اس کے ذریعے، شہر کے پاکستانی حصے کو گھیر کر سول پولیس اور پی

اے سی کے لوگ تلاشیاں لیتے تھے۔ افسروں کو پورا یقین رہتا تھا کہ فساد اسی حصے کے لوگ کرتے ہیں، اس لیے تلاشیاں انہیں علاقوں کی ہوتی تھیں۔ کسی کسی سال جب مرنے والوں میں یہیں کے لوگ ہوتے تھے تب بھی یہ تلاشیاں صرف انہیں محلوں کی ہوتی تھیں۔ اس بار بھی مرنے والے سبھی لوگ یہیں کے تھے، مگر افسروں نے شہر کے پاکستانی حصے کی تلاشی کے طریق کار کا تعین کر کے رات ڈیڑھ بجے سے اس پر عمل کرنا شروع کر دیا۔

اس دن بھی اس بھری سرٹھی گرمی کے پسینے میں نہایا ہوا شہر اس وقت، بلکی ٹھنڈی بیار کی خوش فہمی کا شکار ہو چکا تھا۔ صرف وہ لوگ جنہیں دن بھر کھانے کے بعد ہی رات میں کھانا ملتا ہے اور جن کی بھوک آنسو کی اینٹھن نے نیند کو ان آنکھوں سے دور بھگا دیا تھا، آدھے سونے آدھے جاگنے کی حالت میں تھے۔ باقی پورے علاقے میں سوتا پڑا ہوا تھا۔ بارہ ساڑھے بارہ بجے تک تو ضرور ہر ہر مہادیو اور اللہ اکبر کے نعرے ہر طرف بہتے ہوئے گھروں کی چھتوں سے ٹکراتے رہے تھے، مگر ایک گھنٹے سے ان کی رفتار بھی کم ہوتے ہوئے قریب قریب ختم ہو گئی تھی۔ یہ نعرے عجیب طرح کا جوش اور خوف پیدا کرتے تھے اور ہر گھر کے رہنے والوں کو ایسا محسوس ہوتا تھا جیسے پڑوس ہی میں کوئی حملہ آور بھیڑ یہ نعرے لگا رہی ہو۔

ڈیڑھ بجے کے بعد گلیوں کے باہر بڑی سڑکوں پر گاڑیوں کے رکنے کی آوازیں سنائی دیں۔ گاڑیوں کی ہیڈ لائٹس سے سڑکوں اور گلیوں کے اندھیرے کو بے روشن ہو گئے۔ روشنی کے کچھ جھونکے لوگوں کی کھڑکیوں اور روشن دانوں سے ہو کر اندر گھروں میں بھی پہنچے۔ خوف زدہ ہاتھوں نے جلدی جلدی پتے بھیڑ دیے۔ اس کے بعد شروع ہوا بوٹوں کا مترنم شور۔ ٹرکوں سے کود کود کر جوانوں سے پوزیشن لینے شروع کی۔ رات کے سناٹے میں بوٹوں کی آوازیں ایک خاص طرح کی سنسنی پیدا کر رہی تھیں۔ گھروں میں نیم غنودہ لوگ آنے والی مصیبت کے لیے تیار ہونے لگے۔

کھٹ کھٹ کھٹ... "کھول بے! ... اے کھول دروازہ! سارے کہاں اپنی ماں کی گود میں سوئے بیٹھے ہیں۔ کھولتا ہے دروازہ کہ توڑ دوں؟"

آوازیں، صرف آوازیں پورے ماحول میں بکھر گئیں۔ آوازیں ہاتھوں سے دروازہ پیٹنے کی تھیں، آوازیں بوٹوں سے دروازوں پر ٹھوکر مارنے کی تھیں، آوازیں بچوں کے رونے اور عورتوں

کے چہننے کی تھیں، آوازیں کندوں کے پیٹھ یا پیر پر ٹکرانے کی تھیں، آوازوں میں گالیاں، سکیاں اور گڑگڑاہٹ بھری تھی۔ یہ آوازیں اچانک پیدا ہوئیں اور انھوں نے پورے ماحول کو مستح ڈالا۔

—! اتنی دیر تک دروازہ پیٹتے رہے، اب جا کر دروازہ کھولا! اندر اسلحہ چھپا رہے تھے؟

”بہن“

”بولتے کیوں نہیں سُسر، اب زبان میں تالا لگ گیا ہے!“

کمرے کے فرش پر بچے نیند میں گم بکھرے تھے اور بالغ افراد دہشت سے حیرت زدہ خاموش بیٹھے تھے۔ دروازہ ٹوٹتے ہی بھڑبھڑا کر ڈھیر سارے لوگ بندوقوں کے ساتھ اندر گھس آئے۔ مردوں نے عادتاً اپنے ہاتھوں سے سر ڈھک لیا۔ انہیں توقع تھی کہ اب ڈنڈوں، بوٹوں اور بندوق کے بٹوں سے ان کی پٹائی شروع ہوگی۔ پٹائی شروع ہو گئی ہوئی لیکن ایک عورت کی چیخ نے پورے کمرے کی رُکی ہوئی ہوا میں لکپی پیدا کر دی۔

”ہے مولا! اب بٹیا کی لہاش بوٹن تلے روندی جائے گی!“

کمرے میں گھسے ہوئے لوگ چاروں کونوں میں بھیلنے کے چکر میں نیچے قریب قریب لیٹے ہوئے بچوں کو کچلنے میں مصروف تھے۔ بچوں کے بیچ میں چادر سے ڈھکی ہوئی لاش تھی۔ جیسے ہی کوئی بوٹ اس پر پڑنے کو ہوا، سعیدہ کی چیخ نکل گئی۔

”کیا بکتی ہے! کس کی لاش ہے؟“

سعیدہ نے جواب دیے بنا رونا جاری رکھا۔ اس کے ساتھ ساتھ اس کی ساس اور نند نے بھی رونا شروع کر دیا۔ بوڑھے نے بڑی مشکل سے وضاحت کی۔ ہڑبڑائے ہوئے سارے بوٹ باہر نکل گئے۔ دروازہ بند نہیں ہو سکتا تھا۔ بوڑھے نے ٹوٹے ہوئے دروازے کے پتلوں کو بھیڑ کر ان پر ایک ٹوٹی میز ٹکا دی۔ باہر کا منظر ضرور ان ٹوٹے پتلوں سے اوجھل ہو گیا، لیکن آوازیں آتی رہیں۔

”اس بکے میں کیا ہے؟ کھول... کھول اسے بھی!“

”حضور، مائی باپ، لڑکی کے زیور گریاں ہیں۔ اسی جاڑے میں شادی کرنی ہے۔“

”کھول تو۔ دیکھیں تبھی تو پتا چلے گا کہ زیور ہیں یا بم چھپا کر رکھا ہے۔ تم لوگوں کا کوئی

بھروساویے بھی نہیں کرنا چاہیے۔ پاکستان سے لالا کر ہم پستول اکٹھا کرتے ہو۔
 "کھول سالے، ایک ایک گھر میں اتنی دیر کریں گے تو ذوہی گھر میں صبح ہو جائے گی۔"
 "سیدھے سے نہیں کھولے گا تو منہ بھی توڑ دیں گے اور تالا بھی۔"
 بندوق کا کندا دونوں کو توڑ سکتا ہے۔ فرق صرف اتنا ہے کہ تالا ٹوٹتے وقت تیز آواز
 کرتا ہے اور آدمی کا منہ صرف ادھوری سی "اوہ!" کی فریاد نکال پاتا ہے۔
 "حضور! بڑی مشکل سے اکٹھا کیا ہے۔ بیٹی کی شادی نہیں ہو پائے گی۔"
 پتلون کی جیب میں پڑے ہوئے ہاتھ پر کمزور ہاتھ تھر تھراتا جھول جاتا ہے۔ کندے کی
 دوسری چوٹ کسی کو اس لائق نہیں چھوڑتی کہ وہ مضبوط ہاتھ کو پکڑنے کی پھر جرات کرے۔ جب
 تک بوٹ باہر نکلتے ہیں، گھر کے سارے مرد عورت رونے چلانے لگتے ہیں۔ بچے بھی گھبرا کر ذرا
 زیادہ اونچی آوازیں روتے ہیں، لیکن جانے والوں پر اس کا کوئی اثر نہیں ہوتا۔
 تلاشی کا اختتام تقریباً سبھی گھروں میں ایک جیسا ہوتا ہے۔ آخر میں سیاہ، راکھ پڑے چہرے
 اگر آنسوؤں سے تر نہیں ہوتے تو بے عزتی اور غم سے بجھے بجھے جاتے ہوئے بوٹوں کی آواز سننے
 رہتے ہیں۔

"اے دروازہ اتنی دیر میں کیوں کھولا؟"

"سورہاتھا۔ نیند کھلی تو کھولا۔"

"کیا؟ زبان لڑاتا ہے!" "تڑاق... تڑاق..."

"مارا کیوں؟ مارنے کا اختیار کس نے دیا تمہیں؟"

"سالا اختیار پوچھتا ہے؟ اس نے دیا اختیار!"

رائفل کا بٹ آدھا منہ پر اور آدھا دروازے پر پڑتا ہے۔ پچ سے منہ سے خون تھوکا جاتا ہے
 اور خون کے ساتھ ساتھ دو تین دانت بھی باہر آگرتے ہیں۔ گھر کے بزرگ عورت مرد آ کر جوان
 سے چمٹ جاتے ہیں۔ گھر کا بوڑھا مکھیا خون دیکھ کر جوش میں دھیرے دھیرے کانپنے لگتا ہے۔
 سامنے کھڑے مجسٹریٹ سے آواز پر قابو کر کے بات کرنے کی کوشش کرتے کرتے بھی اس کی
 آواز دھیرے دھیرے تلخ ہونے لگتی ہے۔

"آپ کے سامنے سب کچھ ہو رہا ہے اور آپ چپ چاپ دیکھ رہے ہیں۔ یہی تلاشی کا انداز ہے؟ کس قانون نے آپ کو اختیار دیا ہے مارنے پیٹنے کا؟ میں بھی وکیل رہا ہوں۔ اس ملک میں نظام حکومت ہے... قانون ہے... قاعدہ ہے..."

"تو ہمیں قانون قاعدہ سکھانے کا؟ وکیل کی دُم..."

دنیا کا کوئی بوڑھا چہرہ اپنے اوپر بندوق کا کنداسہ کر چپ چاپ کھڑا نہیں رہ سکتا۔

"سالے کھاتے یہاں کا، میں، دیکھتے پاکستان کی طرف ہیں۔ غور سے تلاشی لینا۔ اس بد معاش وکیل کے یہاں تو ٹرانسمیٹر بھی ہو گا۔ یہی سالے خبر دیتے ہیں۔ تبھی صبح صبح بی بی سی بولنے لگتا ہے۔"

"پاکستانی..." خون بھرے منہ کو بے ڈھنگے پن سے چبا چبا کر نوجوان چہرہ پھٹکارتا ہے، "پہلے تو نہیں کرتے تھے لیکن اب ضرور کریں گے پاکستانی جاسوسی... اس سالے ملک میں اگر ذلت ہی ملنی ہے تو ضرور کریں گے پاکستانی دثالی..."

"کیا کھما؟ کیا کھما؟ پاکستانی جاسوس ہے؟ تب تو پورا ہی بتائے گا کہ کھماں چھپا رکھا ہے ٹرانسمیٹر اور بم؟"

بگڑا ہوا منہ تھوڑا اور بگڑ جاتا ہے لیکن عورتیں اس کے اوپر قریب قریب لیٹ جاتی ہیں۔ باپ کے گال کی پھٹی کھال دیکھ کر نوجوان پر بیچ بیچ میں جیسے ہٹیریا کے دورے پڑتے جا رہے تھے۔ اسے بولنے سے روکنے کے لیے بوڑھے وکیل سمیت گھر کے سبھی افراد اسے گھیر کر بیٹھ گئے۔ کوئی بہلا کر، کوئی پھسلا کر، کوئی ڈپٹ کر، اسے چپ کرانے کی کوشش کر رہا تھا مگر اس کے باوجود اس کی آواز تیز ہو جاتی تو کوئی نہ کوئی عورت اس سے تیز آواز میں اسے روک کر اس کی آواز دبانے کی کوشش کرتی۔

تلاشی لینے والوں کی دل چسپی اس میں ختم ہو چکی تھی۔ دو جوانوں کو ان کے پاس کھڑا کر کے باقی سب لوگ تلاشی لینے چلے گئے۔ کافی مالدار لوگوں کا گھر لگتا تھا اس لیے سب تلاشی لینے والے پوری طبیعت سے تلاشی لے رہے تھے۔ جن دو جوانوں کو گھر والوں کے سر پر کھڑا کیا گیا تھا، وہ بھی تھوڑی دیر میں اندر سرک گئے اور تلاشی میں شریک ہو گئے۔ گھر والے باہر کمرے میں دائرہ بنا کر صوفوں اور کرسیوں پر بیٹھے رہے اور ایک دوسرے کو تسلی دیتے یا چپ کراتے رہے۔ تلاشی

لینے والے جب چلے گئے تو عورتوں نے جھپٹ کر اپنے زیوروں کے بکسوں یا نقدی کے ڈبے کو الٹ پلٹ کر رونا پیٹنا شروع کر دیا۔ مردوں نے انہیں ڈانٹا اور بوڑھے وکیل نے بڑھ کر دروازہ بند کر دیا۔

قریب قریب سبھی گھروں میں یہی تماشا ہوا۔ صرف حاجی بدرالدین کے یہاں ناکم کے مکالے بدل گئے۔ ان کا دوایکڑ میں پھیلا مکان تھا۔ گھنے خوب صورت پام کے درختوں کے نیچے پھیلے لان میں مدھم نیلی روشنی پھیلی تھی۔ مکان کے چاروں طرف اونچی اونچی دیواریں تھیں، اس لیے باہر سے اندر کا کوئی منظر دکھائی نہیں پڑتا تھا۔ مکان کا بڑا دروازہ کھول کر جب ایک ڈپٹی کلکٹر اور ایک ڈی ایس پی کی قیادت میں پولیس کا گروہ اندر گھسا تو انہیں لگا جیسے تپتے ہوئے ریگستان سے نکل کر وہ کسی سہانے ٹھنڈے نخلستان میں چلے آئے ہوں۔

”یہ کرفیو میں کیسا مجمع لگا رکھا ہے؟“ بولنے والے نے اپنی آواز میں کڑک بھرنے کی کوشش کی لیکن اس کی کڑک کا سننے والوں پر کوئی اثر نہیں پڑا کیوں کہ جملہ ختم ہوتے ہوتے وہ پھس سے ہنس پڑا۔

”آئیے حضور ڈپٹی صاحب، کیسا کرفیو اور کہاں کا کرفیو! ہم تو اپنے گھر کے اندر بیٹھے ہیں۔“

تھوڑی دیر تک آپس میں اس بات پر دوستانہ بحث ہوتی رہی کہ کرفیو گھر کے اندرونی حصوں تک تھا یا باہر کی چار دیواری تک اس کی حد تھی۔ سپاہی لان کے باہر سیرٹھیوں پر آرام سے بیٹھ گئے اور افسران گلاب کی باڑیں پھلانگتے ہوئے لان پر پڑی کرسیوں پر جا کر پھیل گئے۔ تھکان اور کئی دنوں کی جاگ نے سب کو بری طرح توڑ ڈالا تھا۔ کمر سیدھی ہوتے ہی زیادہ تر لوگ اونگھنے لگے۔ حاجی کے آدمیوں نے جلدی جلدی ٹھنڈا پانی اور شربت پیش کرنا شروع کر دیا۔

”اور کیا خدمت کریں صاحب؟ ایسا وقت ہے کہ کچھ خدمت بھی نہیں کر پار ہے ہیں۔“

”ارے بہت ہے حاجی جی، آج تو آپ کا ٹھنڈا پانی بھی امرت لگ رہا ہے۔“

”تھوڑا سا اچھا مال بھی رکھا ہے۔ اجازت دیں تو منگواؤں؟“

”نہیں نہیں... اس وقت اچھا برا کچھ نہیں چلے گا۔“ افسر نے کنکھیوں سے دور بیٹھے

ماتحتوں کی طرف دیکھا۔

"اندر کمرے میں انتظام کرا دیتا ہوں۔ تھوڑا لے لیں۔ مکان دور ہو جائے گی۔"

"رہنے دیں حاجی جی، پھر کسی دن بیٹھیں گے۔"

اچانک ایک افسر نے لان کے ایک کونے میں دیکھا کہ اندھیرے میں رکھی کرسی پر کسی نے کروٹ بدلی۔ کرسی مہندی کی جھاڑیوں کی آڑ میں اس طرح پڑی تھی کہ بہت دھیان دے کر دیکھنے پر ہی صاف دکھائی پڑ سکتی تھی۔ افسر نے چوکتا ہو کر پوچھا، "کون ہے ادھر جھاڑیوں کے پیچھے؟ کون ہے؟"

"ارے جیسوال جی، آجائیں۔ ادھر ہی آ کر بیٹھیے، نہیں تو صاحب لوگ سوچیں گے کہ میں نے کسی ہندو کو اغوا کر رکھا ہے۔"

رام کرشن جیسوال کچھ سٹپٹائے سے جھاڑیوں کے پیچھے سے نکل کر آ گئے۔ جیسوال جی سابق ممبر اسمبلی تھے اور آنے والے چناؤ میں بھی کھڑے ہونے والے تھے۔ حاجی بدرالدین ان کے پرانے حریف تھے۔ مگر اس بار شہر میں افواہ تھی کہ موجودہ ممبر اسمبلی ایودھیانا تھ دیکشت کے خلاف دونوں نے ہاتھ ملا رکھا تھا۔

"جیسوال جی، کرفیو میں اتنی رات گئے آپ یہاں؟ خیریت تو ہے؟" ایک افسر نے انجان بننے کی کوشش کی۔

"ہم تو ڈپٹی صاحب، شہر کے اندیشے سے پریشان ہیں۔ حاجی جی سے ڈکس کرنے گلیوں گلیوں جھپٹے آ گئے تھے۔ دنگا کیسے روکا جائے، اسی پر بات کر رہے تھے کہ آپ آ گئے۔"

"سالا کیسی بھولی بات کر رہا ہے! پورا شہر جانتا ہے کہ یہی دونوں دنگا کروا رہے ہیں مگر ان کو پکڑے گا کون!" دور سیرٹھیوں پر بیٹھے ایک داروغہ نے دوسرے کے کان میں پھسپھا کر کہا۔

"چپ رہ یار، کیوں برا بنتا ہے! یہ کم بخت تو پردے کے پیچھے رہ کر کام کرتے ہیں اور ان کا پیسا سب کچھ کراتا ہے۔ انہیں کون پکڑے گا اور کیوں؟" دوسرے نے اپنی آواز کو دبا تے ہوئے کہا۔

ڈی ایس پی نے ڈپٹی کلکٹر کو آنکھ سے کچھ اشارہ کیا اور دونوں لان کے کونے میں چلے گئے۔

"مجھے بھائی صاحب، کچھ گڑبڑ لگ رہا ہے۔ جیسوال کا اس وقت یہاں ہونا شک پیدا کرتا ہے۔ کھینے تو اندر تلاشی لی جائے۔ کچھ مل سکتا ہے۔"

"آپ بھی شرماجی بھوں جیسی بات کرتے ہیں! حاجی کیا اپنے گھر میں اسلحہ رکھے گا؟ یا جیسوال خود چاقو چلائے گا؟ ارے ان کا تو صرف پیرا اور دماغ کام کرتا ہے۔ ان کے یہاں تلاشی لینے سے کیا ملے گا؟ کل ہمارا تہا دلہ ضرور ہو جائے گا۔"

دونوں دیر تک کھڑے کھڑے دھیمی آواز میں بات کرتے رہے۔ لان میں بیٹھے حاجی اور جیسوال تھوڑی بے چینی سے ان کی بات چیت ختم ہونے کا انتظار کرتے رہے۔ جیسوال بات چیت کو لمبا کھینچتے دیکھ کر زورس ہونے لگا لیکن حاجی اسے ہاتھ یا آنکھ کے اشارے سے لگاتار مطمئن کرتا رہا۔ دونوں افسر واپس آ کر بیٹھ گئے۔ بات چیت پھر شروع ہو گئی۔ جیسوال نے بتایا کہ حاجی جی نے کس طرح محلے کے غریب بندوؤں کے لیے لنگر کھول رکھا ہے۔ ان کے آدمیوں کو آسانی سے کرفیو پاس نہیں مل پارہے ہیں اس لیے وہ چاہتے ہوئے بھی سب تک مدد نہیں پہنچا پارہے ہیں۔ حاجی نے بھی جیسوال کے ذریعے اپنے پڑوسی مسلمانوں کو اپنے گھر میں پناہ دینے کی بات افسروں کو سنائی۔ اندر سے اس بیچ چاہے بن کر آگئی۔

"ابھی تو ٹھنڈا پایا ہے۔ اب چاہ کا ٹکف کیوں!"

"ٹکف کیسا صاحب! میں تو شرمندہ ہوں کہ ایسے موقع پر آپ تشریف لائے، میں کہ کچھ خاطر نہیں کر پارہا ہوں۔"

"کبھی فرصت سے پروگرام بنائیے۔ بیگم صاحب مرغا بہت اچھا پکاتی ہیں۔ حاجی جی، اب کرفیو ہٹے تو صاحب لوگوں کو دعوت دیجیے،" جیسوال نے کہا۔

"میں تو ہمیشہ خدمت کو حاضر ہوں۔ آپ لوگوں کو جب فرصت ہو..."

"دیکھیں گے... دیکھیں گے حاجی جی۔ بس کرفیو سے جلدی آپ لوگ چھٹی دلائیے۔"

"اجی میری اور جیسوال کی طرف سے تو آپ کرفیو کل ہٹاتے ہوں تو آج ہٹا لیجیے۔ ہم تو امن کے لیے کوئی بھی قربانی کر سکتے ہیں۔"

"سو تو ہے... میرا مطلب ہے کہ جو دن کا کرار ہے میں وہ فرصت دیں تو دعوت واوت بھی تبھی رکھی جاسکتی ہے۔"

افسر کھڑے ہوئے۔ ماتحتوں نے بھی دھول جھاڑی، اپنی بندوقیں وغیرہ سنبھالتے ہوئے اٹھ گئے۔ آٹھ دس لوگوں کا قافلہ دھیرے دھیرے پھاٹک سے باہر نکل گیا۔ پھاٹک پر کھڑے ہو کر حاجی بدرالدین نے ہاتھ ماتھے تک لا کر سلام کیا۔ ”اب اس سے باہر نکلنے کے لیے تو آپ سے پاس لینا پڑے گا۔“

جیسوال اور افسر دھیرے سے ہنرے۔ ایک ایک کر کے گاڑیاں اسٹارٹ ہوئیں اور حاجی نے بڑا دروازہ دھیرے دھیرے بند کر دیا۔ سناٹے میں تھوڑی دیر تک صرف گاڑیوں کی آوازیں گونجتی رہیں اور ہیڈلائٹس کی روشنی گلیوں کی دیواروں پر ناچتی رہی۔

۹

باہر جب تک دروازوں کے بھٹنے ٹوٹنے، گلیوں میں بوٹوں کے دوڑنے چلنے، یا لوگوں کے چہننے سکھنے کی آوازیں آتی رہیں، تب تک گھر میں سبھی افراد سہے ڈرے سے بیٹھے رہے۔ آوازیں اس بات کا ثبوت تھیں کہ تلاشیاں چل رہی ہیں۔ یہ گھر تلاشی لینے والوں کی مستعدی سے ڈرے ہوئے لوگوں کا گھر تھا۔ تلاشیوں کا دور اتنا لمبا کھینچ رہا تھا کہ ناتمام سا لگنے لگا تھا۔ کسی طرح یہ سلسلہ ختم ہونے کو آیا اور آوازیں دھیرے دھیرے ختم ہو گئیں۔ تھوڑے سے وقفے کے بعد گاڑیوں کے اسٹارٹ ہونے کی آوازیں آنے لگیں۔ ایک ساتھ بہت سی چھوٹی اور بڑی گاڑیاں اسٹارٹ ہوئیں، اس لیے ان کی آواز حملہ آور شد کی مکھیوں کی طرح پوری گلی میں چھا گئی۔ بہت ساری گاڑیوں کی ہیڈلائٹس کی روشنی — ایک دم پوری گلی روشنی میں نہاتی چلی گئی۔ جب اس روشنی سے نجات پا کر گلی پھر سے اندھیرے کی تاریکی میں کھو گئی تب گھر کے لوگوں کو یقین ہو گیا کہ تلاشی ختم ہو گئی۔ اس کے بعد انھوں نے پھر اونگھنا شروع کر دیا۔

پڑوس کے کنبرٹے کے مرغ نے غیر فطری طور سے بانگ دی۔ شاید رات بھر کی بے چینی نے اسے غصے سے بھر دیا تھا۔ اس کے کڑکڑانے کی آواز نے سعیدہ کی ساس کو سب سے پہلے جگایا۔ بڑھیا ویسے بھی بہت ہلکی نیند سوتی تھی، آج تو اسے ڈھنگ سے نیند آئی بھی نہیں تھی۔ اس

نے جھپٹ کر کونے میں پڑے اسٹول پر رکھی میز گھر میں وقت دیکھنے کی کوشش کی۔ ایک تو گھر میں بہت چھوٹی تھی، دوسرے اسٹول پر ایک صراحی بھی رکھی ہوئی تھی جس کی آڑ پڑنے کی وجہ سے گھر میں کی سوئی صاف دکھائی نہیں دے رہی تھی۔ بڑھیا نے مدد کے لیے کمرے میں نظر دوڑائی۔ دیوار سے سر ٹکائے لیٹے لوگوں کو دیکھنے سے یہ تو عیاں ہو گیا کہ ان میں سے کچھ آنکھیں موندے جاگ رہے ہیں، لیکن ان میں سے کسی سے بھی مدد کی کوئی امید نہیں کی جاسکتی تھی۔

بڑھیا خود ہی اٹھی اور اس نے صراحی کو سر کا کر گھر میں کو دیکھا۔ چار بجنے والے تھے۔ بڑھیا گھبراہٹ کے مارے بے چین ہو گئی۔ اس نے صراحی کو بلا کر تھاہ لی۔ صراحی بالکل خالی تھی۔ کل دن بھر اسے بھرنے کی نوبت نہیں آئی تھی۔ جو کچھ پیندے میں پانی کے قطرے تھے انہیں بھی صراحی کو دو تین بار پورا الٹ کر بچوں نے نہوڑ ڈالا تھا۔ بڑھیا نے پیچھے برآمدے میں باورچی خانے میں جا کر دیکھا۔ بالٹی میں قریب دو ڈھائی لوٹے پانی تھا۔ گھر کے اکیلے نل سے سوں سوں کی آواز آ رہی تھی۔ مطلب یہ کہ پانی جلد ہی آنے والا تھا۔ اس نے بالٹی نل کے نیچے لگادی اور نل پورا کھول دی، حالانکہ نل پورا کھولنا اس گھر میں محاورے سے زیادہ معنی نہیں رکھتا تھا۔ نل چاہے جتنا بھی کھولا جائے، پانی ہمیشہ ایک پتلی سی دھار کی شکل میں گرتا تھا جس سے بالٹی بھرنے سے پہلے آدمی کا صبر جواب دے جاتا تھا۔

بڑھیا نے بالٹی سے ملے دو لوٹے پانی سے اپنے روزمرہ کے کام نپٹانے شروع کیے۔ جب وہ پاخانے سے باہر نکلی تو نل سے دھیرے دھیرے پانی ٹپکنا شروع ہو گیا تھا۔ وہ نل کے پاس زمین پر بیٹھ گئی اور اونگھتے ہوئے بالٹی کے تھوڑا بہت بھر جانے کا انتظار کرنے لگی۔ رات بھر کی جاگ نے اسے قریب قریب نیند کی حالت میں پہنچا دیا۔ ہوشیار وہ تب ہوئی جب اس کا سر نل کے پاس کھمبے سے ٹکرایا۔ اس نے ہڑبڑا کر دیکھا، پانی تقریباً ایک چوتھائی بھر گیا تھا۔ اس کا مطلب تھا کہ وہ کافی دیر آنکھیں بند کیے پڑی رہی تھی۔ اس نے جلدی جلدی ایک لوٹے سے پانی نکالا۔ ایک چھوٹی سی، کافی گھسی ہوئی صابن کی بٹی پڑی تھی۔ اس سے اس نے اپنا ہاتھ مل کر دھویا۔ بٹی اتنی چھوٹی تھی کہ کافی رگڑنے کے بعد بھی اس میں جھاگ پیدا نہیں ہوا اور تھوڑا سا زور لگنے پر وہ پھسل کر نالی میں گر گئی۔ اور کوئی دن ہوتا تو بڑھیا اسے نالی سے چھان کر اٹھا لیتی، لیکن آج اس کا من جاگ کی تھکان اور گھر میں پڑی بچی کی لاش سے اتنا بے حال تھا کہ اس نے صابن کے ٹکڑے کی

پروا نہیں کی جسے وہ کم سے کم دو تین دن اور چلائی، اور اگر گھر کے کسی اور بچے یا جوان سے یہ ہٹی نالی میں گر گئی ہوتی تو گھنٹوں اس پر چسختی چلاتی۔

ہاتھ اور منہ پر ٹھنڈا پانی پڑنے سے اس کے بدن میں کچھ پھرتی آئی۔ وہ اپنے کرتے اور شلوار سے اپنا ہاتھ رگڑتے ہوئے جلدی جلدی اندر آئی۔ پانی جلد جاسکتا تھا۔ اگر تب تک سب لوگ اپنے کام کر لیں تو لاش کے غسل کا انتظام کیا جائے۔ حالاں کہ اس کا برسوں کا تجربہ یہ بتاتا تھا کہ گھر میں اتنا پانی نہیں آسکتا، لیکن پھر بھی باہر سے پانی بھرنے کا خیال اتنا کڑوا تھا کہ اس نے پورے من سے چاہا کہ لوگ اتنی جلدی جلدی اپنے کام پورے کر لیں کہ باہر جانے کی ضرورت ہی نہ رہے۔ دن بھر پینے کے پانی کی قلت رہے گی، اسے تو بعد میں دیکھ لیں گے۔ قبرستان سے لوٹتے ہوئے گھر کے مرد پانی کی سبیل کر لیں گے۔

اندر سبھی لوگ ابھی سوئے ہوئے تھے۔ صرف بوڑھا اپنی آنکھیں کھولے ایک ٹک جانے کہاں دیکھ رہا تھا۔ اس کی بے جان پتلیوں کو دیکھ کر آسانی سے یہ بھی احساس نہیں ہو رہا تھا کہ وہ جاگ رہا ہے یا آنکھیں کھول کر سویا ہے۔ سعیدہ کی گردن دیوار پر ایک طرف لٹھکی ہوئی تھی۔ اس کے کھلے منہ سے رال ٹپک کر اس کے آنچل سے ہوتی ہوئی اس کے گھٹنے تک چلی گئی تھی۔ رات بھر رہ رہ کر ماتم کرنے اور جاگنے کی وجہ سے اس کا کھلا ہوا منہ بے ڈول لگ رہا تھا۔ بڑھیا کا جی چاہا کہ دھیرے سے اس کا منہ بند کر دے اور رال پونچھ کر اسے چپ چاپ تھوڑی دیر سونے دے لیکن عادت سے مجبور اس کے منہ سے نکل ہی گیا، "اری اٹھ کرم جلی، اب کیا دوپہر تک سوتی رہے گی!" حالاں کہ بڑھیا کی آواز روز کی طرح کرخت نہیں ہو پائی تھی پھر بھی اس کی تیزی کی وجہ سے سعیدہ نے ہڑبڑا کر اپنی آنکھیں کھول دیں۔ ایک لمحے کے لیے اس کی سمجھ میں نہیں آیا کہ کیسے اس کی پیٹھ دیوار سے لگی ہوئی ہے، اور اس نے جھپٹ کر اٹھنے کی کوشش کی، لیکن پوری طرح اٹھنے سے پہلے اس کی نگاہ سامنے فرش پر چادر سے ڈھکی اپنی چھوٹی بچی پر پڑی اور ایک بار پھر اس کا رونا شروع ہو گیا۔ پہلے اس نے سسکیاں بھریں، پھر ایک دم گلا پھاڑ کر رونے لگی۔ اس نے پچھلے چوبیس گھنٹوں سے کچھ نہیں کھایا تھا، اس لیے جلد ہی اس کا گلابیٹھ گیا اور اس کی آواز سسکیوں میں بدل گئی۔

سعیدہ کے رونے نے کمرے میں فرش پر پڑے سب بڑے لوگوں کو جگا دیا۔ بچے اب بھی

سور ہے تھے لیکن بڑوں نے ایک ایک کر کے اپنی جگہ سے اٹھنا شروع کر دیا۔ بڑھیا نے سب کو جلدی جلدی اپنے روز کے کام نپٹانے کے لیے للکارا۔ لوگوں نے ایک ایک کر کے پیچھے برآمدے کی طرف جانا شروع کر دیا۔

نل لگاتار کھلا رہا لیکن بالٹی صرف ایک بھر پائی۔ اس کا پہلے ہی سے بڑھیا کو اندازہ تھا۔ نل سے پانی جب آنا بند ہوا تو بالٹی کی تہ میں صرف تھوڑا سا پانی اور بچا تھا۔ ابھی سارے سچے باقی تھے۔ اٹھتے ہی انھیں پانی کی ضرورت پڑے گی۔ اس کے علاوہ سب سے ضروری کام لاش کو نہلانا تھا۔ بچی کو مرے بارہ گھنٹے ہو گئے تھے۔ رات میں یوں موسم بہت گرم نہیں تھا لیکن جلد ہی موسم گرم ہونے لگے گا اور لاش میں سرٹن اور بدبو شروع ہو جائے گی، اس لیے بڑھیا چاہتی تھی کہ جلدی سے پانی کا انتظام ہو جائے تاکہ دفنانے کے لیے گھر سے نکلنے کی سہیل کی جاسکے۔

پانی صرف باہر کے سرکاری تل سے مل سکتا تھا۔ سعیدہ کے شوہر کو پچھلی صبح کا واقعہ ابھی بھولا نہیں تھا۔ بوڑھا کر فیو پاس بنوانے میں جتنا ذلیل ہوا تھا، اس کے بعد اس کی بھی ہمت نہیں تھی کہ باہر نکلے۔ حالاں کہ اب اس کے پاس کر فیو پاس تھا اور اسے لے کر باہر پانی لینے نکلا جاسکتا تھا، لیکن پھر بھی باہر پولیس والوں کا کوئی بھروسہ نہیں تھا۔ انھیں کر فیو پاس پھاڑ کر پھینکنے اور اس کی پٹائی کرنے میں کوئی وقت نہیں لگتا تھا۔ اس کے من کے کسی کونے میں یہ خواہش زور مار رہی تھی کہ بڑھیا ہی پانی لانے باہر چلی جائے۔ اپنے کسی بھی لڑکے کو وہ باہر نہیں جانے دینا چاہتا تھا۔ روز بھی بڑھیا یا گھر کی دوسری عورتیں ہی جاتی تھیں۔ کسی جوان عورت کا باہر جانا کچھ ٹھیک نہیں تھا، لیکن بڑھیا کے جانے میں کوئی خطرہ نہیں تھا۔ آخر میں بڑھیا ہی گئی۔

دونوں ہاتھوں میں ایک ایک خالی بالٹی لٹکائے بڑھیا کو پچاس میٹر کی خالی ویران گلی کو پار کرنے میں پورا ایک یگ لگا۔ بڑھی مشکل سے گلی کا وہ موڑ آیا جہاں نل لگا ہوا تھا۔ موڑ کے بائیں ہاتھ پر نل تھا اور موڑ پر پہنچتے ہی دکھائی پڑتا تھا۔ نل لگتا تھا پورا کھلا ہوا ہے کیوں کہ تھوڑی دور ہی سے پانی گرنے کی آواز آنے لگی تھی۔ روز کا وقت ہوتا تو موڑ سے پہلے ہی زمین پر قطار میں رکھے برتن دکھائی دینے لگتے اور اوجھل نل کا احساس کرانے لگتے۔ آج تو وہ جب موڑ پر پہنچی تب اس نے دیکھا، ایک پولیس والا اپنے دونوں ہاتھوں کو چلو کی طرح بنا کر اس میں پانی روک رہا تھا اور چلو بھرنے پر اس پانی کو اپنے چہرے پر مار کر چہرہ دھونے کی کوشش کر رہا تھا۔

بڑھیا ایک لمحے کو ٹھٹھکی، لیکن اب واپس لوٹنا بھی ممکن نہیں تھا۔ وہ آگے بڑھتی گئی اور پولیس والے کے قریب پہنچ کر سہی سی کھڑی ہو گئی۔ پولیس والے کی پیٹھ بڑھیا کی طرف تھی۔ جیسے ہی وہ پیچھے کو گھوما، اس کی آواز میں جھنجھلاہٹ بھر گئی۔

”ارے کہاں صبح صبح آگئی بڑھیا! جلدی پانی بھر کر بھاگ اپنے گھر۔“ وہ تھوڑی دور پر آگے بیٹھے ساتھیوں کی طرف بڑھ گیا۔

بڑھیا کو اتنے کھم میں چھٹکارے کی امید نہیں تھی۔ وہ جلدی جلدی دونوں بالٹیاں بھر کر واپس لپکی۔ گھر کے اندر دونوں بالٹیوں میں پانی بھرے جب وہ گھسی تو گھر کے مردوں کے بیچ وہ انتہائی غرور سے بھری تھی۔ اس نے دونوں بالٹیوں کا پانی گھر میں جتنے بھی برتن موجود تھے ان میں بھرا اور ایک بار پھر نل پر جانے کے لیے گھر سے نکلی۔

اس بار بڑھیا کو کامیابی نہیں ہوئی۔ گھر سے تھوڑی ہی دور آگے بڑھنے پر اسے گالی گلوچ اور زمین پر ڈنڈا پٹکنے کی آواز سنائی دی۔ ہوا یہ کہ گلی میں اس کی آہٹ سن کر کئی لوگوں نے اپنے گھروں کے دروازوں کھڑکیوں سے اسے پانی لینے جاتے اور پانی لے کر لوٹے دیکھا۔ لوگوں کو لگا کہ آج اچھا موقع ہے۔ اس گلی میں زیادہ تر لوگوں کو پانی عام نل ہی سے ملتا تھا، اس لیے بڑھیا جب دوسری بار باہر نکلی تب کئی گھروں کے مرد اور عورتیں نل کی طرف پہنچ چکے تھے۔ گرمی میں پانی کی ضرورت اتنی بڑھی تھی کہ گالیاں سنتے اور پٹتے ہوئے بھی لوگ نل کے ارد گرد منڈلاتے رہے اور گرتے بھاگتے آدھی پونی جتنی بھی بالٹی بھری ہوتی اسے لے کر اپنے گھر میں گھستے رہے۔ بڑھیا نے چالاک بننے کی کوشش کی اور نل کے ارد گرد پھیلی افرا تفری میں دونوں بالٹیاں آدھی سے زیادہ بھر لیں، لیکن واپس مڑتے وقت ایک سپاہی کی لاشی اس سے ایسی ٹکرائی کہ دونوں بالٹیوں کے صرف پیندے میں تھوڑا تھوڑا پانی بچا۔ اسی کو لے کر وہ واپس لوٹی۔

کمرے میں واپس گھس کر اس نے پانی نہ لاپانے کی کھسیاہٹ سعیدہ پر نکالی۔ سعیدہ جاگنے کے بعد دیوار سے لگ کر آہ وزاری کر رہی تھی۔ اس نے ابھی تک کچھ بھی نہیں کیا تھا۔ بڑھیا نے اپنی آواز کو پوری طرح کرخت بنا کر کہا:

”ابھی تک اٹھی نہیں کرم جلی! سارا کام پڑا ہے۔ یہاں تیری لونڈی کون ہے جو سب کام نپٹائے گی؟ اٹھ... جلدی اٹھ...“

سعیدہ شروع ہی سے اس سے ڈرتی تھی۔ اس کی ڈانٹ کا اثر یہ ہوا کہ جب تک بڑھیا اندر بالٹی رکھ کر کمرے میں واپس لوٹی تب تک وہ سیدھی کھڑی ہو گئی تھی۔ بڑھیا کا بڑبڑانا جاری رہا لیکن سعیدہ نے اسے موقع نہیں دیا۔ وہ لڑکھڑاتی ہوئی اندر چلی گئی۔

جب تک سعیدہ واپس آئی اس کی ساس نے کافی حد تک تیاریاں پوری کر لی تھیں۔ اس وقت وہ پرانی دھلی ہوئی سفید چادر کو سوئی دھاگا لے کر سینے میں لگی تھی۔ غنیمت تھا کہ کئی بکسوں کو ٹٹولنے کے بعد یہ ایک چادر اسے مل گئی تھی جسے وہ کفن بنانے میں لگی ہوئی تھی۔ سعیدہ نے اس کے پاس بیٹھ کر اس کی مدد کرنے کی کوشش کی لیکن چادر کو چھوتے ہی رُلانی سے اس کا گلا بھنج گیا اور آنکھوں کی پتلیوں پر پانی کی بوندیں پھیل گئیں۔ ہر چیز دھندلی سی ہو گئی۔ ساس نے نرمی سے اس کا ہاتھ الگ کر دیا اور اس کے اشارے پر اس کی نند نے سعیدہ کو اپنی بانہوں میں بھر کر پیچھے دیوار تک سرکا دیا۔ سعیدہ دیوار پر سر ٹکائے پورے سانچے سے سکتے میں پڑ گئی۔

تقریباً ایک گھنٹے میں تیاری پوری ہوئی۔ بچی کو نہلا کر کفن پہنا کر چلنے کی باری آئی تو دن پوری طرح ٹکل آیا تھا۔ نماز پڑھی گئی اور تین مردوں کے ٹکٹے کے لیے دروازہ کھولا گیا۔ تب تک سعیدہ پست اور آدھ موئی سی ہو چکی تھی، لیکن دروازہ کھلتے ہی وہ پھجار مچھا کر گرمی اور پوری طاقت سے آہ وزاری کرتے ہوئے اس نے دو تین بار اپنا سر زمین پر پٹکا۔ اس کے شوہر کے ہاتھوں پر بچی کی لاش تھی۔ جیسے ہی اس کا پہلا پیر گھر سے باہر نکلا، سعیدہ دروازے کی طرف جھپٹی۔ نہ جانے اس کے ناتواں بدن میں اتنی طاقت کہاں سے آگئی تھی کہ اسے سنبھالتے سنبھالتے اس کی ساس اور نند گر پڑیں۔

دروازے کی چوکھٹ پر ایک پیر باہر گلی میں لٹکائے اور ایک پیر موڑ کر اندر کمرے میں ڈالے سعیدہ اپنی ساس اور نند کے ساتھ دیر تک روتی رہی۔ سر جھکائے چھوٹی سی لاش کو ہاتھوں پر اٹھائے تین مردوں کی صورتیں دن کے اُجالے میں غائب ہو گئیں۔ ارٹوس پڑوس کی کھڑکیاں آدھی پوری کھلیں اور پھر تیزی کے ساتھ بند ہو گئیں۔ دروازوں اور کھڑکیوں کے پنوں کے سوراخوں سے آنکھیں سٹائے نہ جانے کتنے سران پر لگے تھے۔

صبح کے سات بجے تھے اور دھوپ پوری شدت کے ساتھ چمک رہی تھی۔ چوں کہ بیٹی رات بہت تھکا دینے والی اور گھما گھمی سے بھرپور تھی، اس لیے اتنا تو گارنٹی سے کہا جاسکتا ہے کہ

ابھی تک حاجی بدرالدین اور رام کرشن جیسوال کا ناشتہ میزوں پر نہیں لگا ہو گا اور اعلیٰ حکام کے غسل کے لیے رکھا ہوا پانی بھی غسل خانوں میں انتظار ہی کر رہا ہو گا۔

اُدے پرکاش

ہندی کے معروف ادیب اور شاعر اُدے پرکاش ۱۹۵۲ میں چھتیس گڑھ انچل کے ایک گاؤں میں پیدا ہوئے۔ انھوں نے جواہر لال نہرو یونیورسٹی سے تعلیم مکمل کی۔ آج کل ٹائمز آف انڈیا پہلی کیشنز کے ہندی رسالے "دنمان" کے ادارتی عملے میں شامل ہیں۔ انھیں ۱۹۸۱ میں نظم "تبت" پر بھارت بھوشن اگروال ایوارڈ اور کہانیوں کے مجموعے "دریائی گھوڑا" پر اوم پرکاش ایوارڈ دیا گیا۔ ان کی کہانیوں کا ایک مجموعہ "ترچہ" کے نام سے بھی شائع ہو چکا ہے۔ نظموں کے مجموعے "سنو کاریگر" اور "ابو تر کبوتر" ہیں۔

"آج" کے شماره ۱۸ (ہندی کہانیاں) میں اُدے پرکاش کی دو کہانیاں "رام سبھون کی پریم کہانی" اور "ترچہ" شائع ہو چکی ہیں۔ علاوہ ازیں شماره ۱۹ میں ان کی نظموں کا ایک انتخاب بھی پیش کیا گیا تھا۔

آئندہ صفحات میں اُدے پرکاش کی ایک تازہ کہانی "اور انت میں پرار تھنا" کا اردو ترجمہ پیش کیا جا رہا ہے۔ اس کے لیے ہم سماجی "ذہن جدید"، نئی دہلی، کے ممنون ہیں۔ اس کہانی کا موضوع ہندوستان میں پچھلے چند برسوں میں نمایاں طور پر بڑھنے والی ہندو بنیاد پرستی کی لہر ہے۔

اُدے پر کاش

ہندی سے ترجمہ: حیدر جعفری سید

اور آنت میں پرار تھنا

”کرفیو لگا ہوا ہے، جو کوئی پلاٹ کی تلاش میں نکلے گا، اسے گولی مار دی جائے گی۔“

مارک ٹوین۔

ڈاکٹر دینیش منوہر واکانکر: ایک تعارف

اس کہانی کے واقعات اور کردار فرضی ہیں۔

اب اس کا کیا کیا جائے کہ ڈاکٹر دینیش منوہر واکانکر کسی افسانے یا ناول کے کردار نہیں ہیں۔ انہیں کسی افسانہ نگار کے تخیل نے نہیں پیدا کیا ہے۔ ڈاکٹر واکانکر کس افسانہ نگار یا تخلیق کے ہونے یا نہ ہونے کے باوجود ہیں — کچھ کچھ اس طرح جیسے ہم اور آپ ہیں۔ کیا ہمیں ہونے کے لیے کس مصنف یا کسی تخلیق کے ہونے کی ضرورت ہے؟

ڈاکٹر دینیش منوہر واکانکر کی عمر اڑتالیس برس کی ہے۔ ان کا سر اگنجا ہے، جس پر وہ اپنی

بیوی جیوتسنا واکانکر کا بنائی ہوئی جالی دار سُوتی ٹوپی منڈھ لیتے ہیں۔ ان کا جسم بھاری ہے۔
تھل تھل اور گول مٹول بیوی کے علاو ان کی چار بیٹیاں ہیں۔ سب ہی کا نام انھوں نے اپنی پسند
سے رکھا ہے: پُوجا، اُپاسنا، پرار تھنا اور تپتیا۔

ڈاکٹر واکانکر بہت مذہبی قسم کے شخص ہیں۔ پیشے سے وہ معالج ہیں۔ انھوں نے پُونے کے
میڈیکل کالج سے ایم بی بی ایس کیا ہے۔ بعد میں ایم ڈی کی ڈگری بھی حاصل کی ہے۔ میڈیکل
سائنس کے کچھ بین الاقوامی جریدوں میں ان کے تقریباً پندرہ تحقیقی مضامین شائع ہو چکے ہیں۔ مدھیہ
پردیش اور اُڑیسہ کے آدی واسی علاقوں میں ناکافی اور ناقص غذا، اور آلودہ پانی کے پینے سے پیدا
ہونے والے کچھ اب تک غیر واضح جلدی امراض پر انھوں نے مفصل اور اہم کام کیا ہے۔ ان کی
راے میں یہ امراض مہلک ہو سکتے ہیں اور ان علاقوں کے آدی واسیوں کے لیے کینسر کی طرح
ہیں۔ ان کا کہنا ہے کہ چوں کہ یہ امراض شہری علاقوں اور غیر آدی واسیوں میں نہیں پائے جاتے
اس لیے حکومت یا کوئی اور ادارہ ان پر دھیان نہیں دیتا۔

ڈاکٹر واکانکر نے جتنا زیادہ میڈیکل سائنس کو پڑھا ہے اور امراض پر تحقیق کی ہے اُسی قدر
ان کے اندر لا تعلقی، مایوسی، روحانیت اور اپنی بے چارگی کا احساس پروان چڑھتا گیا ہے۔ وہ کہتے
ہیں کہ میڈیکل سائنس دوسرے علوم کی طرح ہے، اسی طرح جیسے مذہب، فلسفہ، نظریات، سیاست،
لسانیات یا علم کیمیا وغیرہ ہیں۔ ان کا کہنا ہے کہ جس طرح کسی ملک یا معاشرے میں ہونے والی
تبدیلیوں کے سامنے علم سیاسیات کی کچھ طاقت نہیں ہے، اسی طرح میڈیکل سائنس کی بھی امراض
کے سامنے کوئی طاقت نہیں ہے۔ ہر شخص کے جسم اور اس کی زندگی کی حیاتیاتی ترچھی لکیر ہوتی
ہے، اسی کی سمت میں وہ بڑھتا ہے۔ کوئی بھی ڈاکٹر اس میں فیصلہ کن مداخلت نہیں کر سکتا۔
ڈاکٹر شخص کے جسم یا زندگی میں دخل اندازی کرنے کا صرف گمان پیدا کرتا ہے۔

بقول ان کے، ڈاکٹر زیادہ سے زیادہ یہ کر سکتا ہے کہ وہ انسان کے جسم کے کسی حصے کو
کاٹ کر اس کے جسم اور زندگی کو الگ کر دے۔ ڈاکٹر واکانکر بنستے ہیں کہ جو حصہ الگ کاٹا جاتا
ہے، وہ مر جاتا ہے اور احمق مریض کو دیکھو جو یہ نہیں سمجھ پاتا کہ یہ مرنے والا حصہ اس کے اپنے ہی
جسم کا ایک حصہ ہے، یہ اس کے جسم کی ہی ایک موت ہے۔

اسی لیے ڈاکٹر واکانکر سر جری کو، انسان کے جسم کے کسی مخصوص حصے کا قتل مانتے ہیں۔

ڈاکٹر واکانکر کے دوسرے متفرق نظریات

اٹالیس سالہ ڈاکٹر دنیش واکانکر کا عقیدہ ہے کہ جس طرح کچھ مذہبی صحیفوں، فلسفوں یا نظریات کا استعمال دراصل حکومت کا روبا یا انتظامیہ کو چلاتے رہنے کا سبب ہوتا ہے، علم الحرب، علم کیمیا، علم حیاتیات یا ٹیکنالوجی کا زیادہ تر استعمال انسانوں کو ہلاک کرنے کے لیے ہوتا ہے۔ طبیعیات، الیکٹرانکس، رفتار اور علم خلا یا مادی معاملات میں لگاتار ہونے والی تحقیقات کے نتیجے میں اب ہم زیادہ جامع، زیادہ متاثر کن اور نسبتاً آسان طریقے سے قتل کر سکتے ہیں۔ میڈیکل سائنس بھی اسی قسم کا ایک علم ہے۔ انسان کا علم آج تک قدرت کو برباد کرنے، اسے نیست و نابود کرنے ہی کے لیے استعمال ہوتا آیا ہے۔ ستم ظریفی صرف اتنی سی ہے کہ انسان بھی آخر کار کسی کیڑے، مادے، پیڑ یا ندی کی طرح ایک قدرتی چیز ہی ہے۔

لیکن ڈاکٹر واکانکر ایسور کو مانتے ہیں۔ وہ کہتے ہیں کہ ایسے کسی وجود یا گمان کا قائم رہنا ضروری ہے۔ ان کی رائے میں ایسور کم زور انسانوں کی بے چارگی اور بے چینی کی بازگشت ہے۔ ایسور افیم یا مارفین تو ہے لیکن اس معنی میں کہ وہ مارے جانے والے انسان کے درد اور اذیت کو کم تکلیف دہ بناتا ہے۔ ایسور اسپرین، سکون آور انیسٹیزیا کی طرح ہے۔ ایک بھلا اور فیاض ڈاکٹر بھی آخر میں کسی لاعلاج مرض سے مرتے ہوئے مریض کو سکون عطا کرتا ہے۔ انجین، ایکوی لبریم، کامبی پلام، کامپوز، یا بینڈریکس دراصل ایسور کی ہی گولیاں یا کیپسول ہیں۔ ایسور مریض کے کرب، اذیت، چیخ، اور موت کو عالم بالا کی اصطلاح دے کر اس کی خوش گمانی میں اضافہ کرتا ہے۔

ڈاکٹر دنیش منوہر واکانکر کی رائے میں دنیا کے کئی نظریات، فلسفے اور مذہبی صحائف شروع شروع میں ایسور ہی کا جزو ہونے کا بھرم اور دعویٰ پیش کرتے ہیں، لیکن بعد میں جا کر پتا چلتا ہے کہ ان کا استعمال دراصل لوگوں کو مارنے کے لیے کیا گیا تھا۔

ڈاکٹر واکانکر کہتے ہیں۔ وہ کہتے ہیں کہ اصل میں بات یہ ہے کہ ایسور کو ہر شخص جانتا ہے لیکن ایسور کو شیطان میں تبدیل کر لینا بھی بہت سے لوگ جانتے ہیں۔ ایسا وہ اس لیے کرتے ہیں کیوں کہ غلامی صرف شیطان ہی کی کرائی جا سکتی ہے۔ ایسور اور شیطان کے درمیان وہ اپنے لیے

شیطان کو اس لیے چُختے ہیں کہ وہ فرماں بردار ہوتا ہے، آپ کے احکام پر چلتا ہے، آپ کو خوش کرنا اور آپ کی دہائی ہوئی خواہشوں کو سہلانا جانتا ہے، جب کہ ایشور کے ساتھ مسئلہ یہ ہے کہ آپ نے اُسے چنا تو پھر اس سے آپ اپنا کام نہیں کروا سکتے بلکہ آپ کو اس کے احکام کی تعمیل کرنی ہوتی ہے۔

ڈاکٹر واکانکر مثال دیتے ہیں کہ فرض کر لیجیے کہ پہیا ایشور کے بے شمار روپوں میں سے ایک روپ ہے۔ اس طرح منطقی طور پر سائیکل ایک حد تک ایشور کے ہی عکس کی تفصیل ہے۔ لیکن اگر آپ پیسے کے اوپر سائیکل کا فریم نہ رکھ کر توپ، مارٹر یا میزائل لانچر رکھ دیں تو اب پہیا (یعنی ایشور) شیطان کی سواری بن جاتا ہے۔ ایسی حالت میں آپ پیسے سے سفر نہیں کر سکتے، صرف ہلاک کر سکتے ہیں۔ یہ ایشور کو شیطان میں بدل دینا ہے۔

ڈاکٹر واکانکر کا کہنا ہے کہ وہ کسی بھی چیز یا خیال کو دیکھ کر دس سیکنڈ میں بتا سکتے ہیں کہ یہ ایشور کا حصہ ہے یا شیطان کی سواری ہے۔

ان کا بچپن اور جیوتسنا کی چٹھی

ڈاکٹر دینیش واکانکریوں تو مراٹھی ہیں لیکن اب تک وہ صرف دو ہی بار ایل ٹی اے لے کر مہاراشٹر گئے ہیں۔ ان کی بیوی کے کچھ رشتے دار مہاراشٹر میں نرائن پور اور بمبئی کے آس پاس رہتے ہیں۔

ان کی ولادت ۸ دسمبر ۱۹۴۳ کو کولت پور، اتر پردیش، میں ہوئی تھی۔ والد گوالیار میں مہاراجا کے معمولی ملازم تھے۔ لیکن ہر باپ کی طرح وہ بھی عظیم تھے اور انہیں سے متاثر ہو کر لڑکے واکانکر نے لگاتار پڑھائی لکھائی میں من لگایا، ویدوں، پرانوں اور اپنشدوں کا مطالعہ کیا، امتحانات میں ہمیشہ اول آتے رہے، مباحثوں اور مضمون نگاری کے مقابلوں میں انعامات حاصل کرتے رہے۔ انہیں ذہین، محنتی، مستقل مزاج اور نظم و نسق کا پرستار تسلیم کیا جاتا تھا۔ وہ اسکول میں پی ٹی کے پیریڈ میں باقاعدگی سے جاتے تھے۔ ان کے ناخن صفائی کے ساتھ ترشے ہوئے ہوتے تھے۔

کھانے، سونے، ورزش اور مطالعے کے لیے ان کا متوازن ٹائم ٹیبل تھا۔

بچپن ہی سے وہ ایسے طالب علم تھے جس کی ہر کاپی اور کتاب ہمیشہ مجلد اور پنسل قرینے سے تراشی ہوئی رہتی تھی۔ جیومیٹری باکس میں ہر چیز پوری ہوتی تھی۔ ان کی کوئی چیز کبھی گم نہیں ہوتی تھی۔ ہوم ورک ہمیشہ پورا ہوتا تھا اور حاضری سب سے زیادہ۔ ان کے والد انہیں ہمیشہ اشلوک سناتے تھے: "کاک چیشٹا، بکودھیا نم، شوان نارارد تھیوچ۔" اسی اشلوک پر لڑکے واکانکر نے اپنی طالب علمی کی زندگی کی بنیاد رکھی۔

لیکن رفتہ رفتہ، کچھ ہی برسوں میں، انہیں یہ احساس ہونے لگا تھا کہ دوسرے طلباء انہیں پسند نہیں کرتے۔ باقی عام لڑکوں کی اپنی الگ الگ دنیا میں تھیں اور ان دنیاؤں کے دروازے واکانکر کے لیے بند تھے۔

کئی بار وہ خود کو بے حد اکیلا محسوس کرتے۔ کبھی کبھی وہ تنہائی میں رونے بھی لگتے تھے۔ پھر انہوں نے اپنے اس اکیلے پن کے بارے میں سوچنا بھی شروع کیا اور جلد ہی انہیں پتا لگا کہ باقی لڑکوں نے اپنے بچپن کو کسی کھیل کی طرح پوری رفتار، آزادی اور جوش کے ساتھ اپنایا ہے۔ وہ لڑکے اپنے بچپن کو اپنے مستقبل کی ملازمت، کیریئر یا کاروبار کا ذائقہ بنانے کے لیے سبڑانا نہیں چاہتے تھے۔

جلد ہی لڑکے واکانکر کو لگنے لگا کہ دوسرے بچوں کے بچپن سے جہاں کچھ امرود، تازہ کٹے کھیرے اور ابھی ابھی کسی کنویں یا ندی سے لائے گئے پانی کی مہک آتی تھی وہاں ان کا بچپن مستقبل میں، برسوں بعد بننے والی کسی چیز کے لیے سڑایا اور گوندھا جا رہا تھا۔ اس میں خمیر اٹھ رہا تھا۔ اس میں فرینٹیشن کے کیرٹے رنگ رہے تھے۔

واکانکر کے بچپن میں پیدا ہوئے خمیر کے کیرٹوں کو دیکھ کر ان کے والد اور دوسرے بزرگ بہت خوش ہوتے تھے؛ وہ انہیں مبارکباد دیتے اور ایک دوسرے سے ان کے ہونہار ہونے کی بات کرتے۔

لڑکا واکانکر دوسرے لڑکوں کے سامنے اپنے آپ کو کمتر سمجھنے لگا۔ ان لڑکوں کے پاس بچپن کے جو کھم اور جوش بھرے، تمام رنگوں اور شکلوں کے تجربوں کے ڈھیر تھے۔ وہ ایسی ڈھیریاں اکٹھی کرتے، آپس میں ایک دوسرے پر بالو یا پانی کی طرح اچھالتے، آپس میں انہیں

ہائے؛ کسی دھیر سے ٹکلی کسی چمکدار چیز کے لیے ایک دوسرے سے چھینا جھپٹی کرتے، چستے چلتے اور پالک واکانکر اس دنیا کے بند دروازے کے باہر کھڑے چپ چاپ دیکھتے رہتے۔ امتحانات میں اچھے نمبر لے آنے کے باوجود انہیں لگتا کہ وہ دوسرے لڑکوں کے سامنے کمتر، مہروم اور بیمار ہیں۔

ایک لڑکا تھا، نتن پرتاپ سنگھ۔ وہ پاس ہی کے کسی رجوارے کے گھرانے کا لڑکا تھا۔ فٹ بال اور بیڈمنٹن بہت اچھا کھیلتا تھا۔ اسے گھڑسواری بھی آتی تھی اور لڑکے بتاتے تھے کہ بندوق کی نشانہ بازی میں وہ کسے دکھاتا ہے۔ نتن کی حاضری اسکول میں سب سے کم ہوتی تھی۔ کاپی کے صفحات پھاڑ کر وہ ہوائی جہاز، ٹوپنی یا کاغذ کے غبارے بنایا کرتا تھا۔ اس کے گھر کے لوگ رئیس تھے اور وہ دو تین بار ہانگ کانگ اور سنگاپور ہو آیا تھا۔

نتن پرتاپ سنگھ لڑکیاں پٹانے میں بھی استاد تھا۔ لڑکیاں اُس سے خوش رہتی تھیں۔ وہ سب سے زیادہ اسی کے ساتھ رہتی تھیں۔ لیکن لڑکے اور استاد اس سے ناراض رہتے تھے۔ سنسکرت کے ٹیپر شرمی کرشن پرین شاستری کہتے تھے کہ نتن برباد طالب علم ہے؛ طالب علمانہ زندگی تو گروکل میں عقیدت سے گزارے ہوئے کچھ برسوں کے حصول علم کا نام ہے۔

سائنس پڑھانے والے بنگالی ٹیپر سنیل ٹھاکر، جن کے بارے میں کہا جاتا تھا کہ وہ کمیونسٹ ہیں اور روس کے ایجنٹ ہیں، نتن کے بارے میں اُن کے خیالات بھی کچھ اچھے نہیں تھے۔ ان کی رائے میں نتن زمیندار گھرانے کا زوال پذیر نمائندہ تھا؛ وہ لڑکیوں کو سرمایہ دارانہ نظروں سے دیکھتا تھا۔

ڈاکٹر دینیش منوہر واکانکر کے بچپن کے سات دن، جب وہ نتن پرتاپ سنگھ کے ساتھ اس کے گاؤں گئے تھے، ان کی زندگی کے لیے بہت اہم اور تبدیلی لانے والے ثابت ہوئے۔ نتن کے ساتھ انہیں پہلی بار محسوس ہوا کہ فطرت کی طرح انسان کی زندگی کے بھی کچھ اندرونی قانون ہوتے ہیں۔ ان قوانین کی اپنی رفتار ہوتی ہے جسے کسی بھی چیز سے کنٹرول کرنے، روکنے یا خراب کرنے سے ایک ایسے انسان کی تعمیر ہوتی ہے جو حکومت یا معاشرے کے لیے مفید سانچے میں تو ڈھلا ہوتا ہے لیکن وہ انسان بہت فطری، نارمل اور عملی نہیں ہوتا۔

نتن پرتاپ سنگھ کے گاؤں اور اس کے قرب وجوار کے علاقوں میں واکانکر کو کسی ایسے فطری

اور عملی لڑکوں سے ملنے کا موقع ملا۔ ان لڑکوں کے پاس کوئی ٹائم ٹیبل نہیں تھا۔ گاؤں میں گھڑیاں بہت کم تھیں۔ کوئی دفتر نہیں تھا۔ البتہ اسکول ضرور تھا جس میں بیشتر بچے نہیں جاتے تھے۔ وقت وہاں ندی کی طرح پورے پھیلاؤ اور سنجیدگی کے ساتھ دھیمی رفتار سے بہتا تھا۔

ڈاکٹر واکانکر شہر ہی میں پلے بڑھے تھے۔ گاؤں کا یہ تجربہ ان کی یادداشت کی گہرائی میں کہیں ثبت ہو گیا تھا۔ نتن پرتاپ سنگھ سے ان کی دوستی گہری ہوتی گئی تھی۔

نتن نے واکانکر کے بچپن میں کچھ انوکھے اور مستقل تجربوں کا اضافہ کیا تھا۔ اس نے ایک بار اسکول کے پرنسپل بی ڈی سریواسٹو کی گیارھویں میں پڑھنے والی لڑکی پشپا سریواسٹو کی فراک اٹھا کر اُس کی جانگھیں دکھائی تھیں۔ پشپا کے سفید، شکن آلود، تھوڑے سے مٹ میلے جانگھے کی سلوٹیں لڑکے واکانکر کی اب تک کی زندگی کی چٹان کے اندر کسی بارود کی طرح دھماکا خیز ثابت ہوئیں۔ وہ حالاں کہ گیارھویں کے بورڈ کے امتحان میں امتیازی نمبر لے کر فرسٹ ڈویژن میں کامیاب ہوئے، لیکن اب دوسرے لڑکوں کی خراب دنیاؤں کی کھڑکیاں اور دروازے ان کے لیے کھلنے لگے تھے۔ وہاں مٹر کی پھیلیاں تھیں، چاکلیٹ تھے، بالغوں کے لیے پڑھے جانے والے ناول تھے، عورتوں کی ننگی تصویریں تھیں۔ وہاں سنیما ہال تھے، لڑکیاں تھیں اور کئی پوشیدہ کھیل تھے۔ چھڑے بھالے اور پستول بھی تھے۔

کچھ معاملات کو چھوڑ کر، مجموعی طور پر یہ ایک پاک صاف، بے لوث، پُر تجسس، پُر جوش اور پُر اسرار بچپن تھا۔ وہاں کوئی بھی لڑکا اپنے آنے والے مستقبل میں موجود کسی کرسی یا خزانے کے لیے رنگین تیلیوں یا ننھے ننھے خرگوشوں کی جستجو نہیں کرتا تھا۔ وہاں کا ایک الگ دستور تھا۔ اس ممنوعہ دنیا کے باشندے لڑکوں کے سرپرست اور والدین، ان لڑکوں کے مستقبل کی فکر میں مبتلا، آپس میں گھنٹوں باتیں کرتے رہتے تھے، لیکن آنے والے وقت کے عدم تحفظ اور اندیشوں کے خطرات سے بے خبر یہ لڑکے یوں ہی بڑے ہو رہے تھے۔ لڑکے واکانکر، جو اب جوان ہو چکے تھے، ان دونوں دنیاؤں کے شہری ہو رہے تھے۔

وہ اب مسکراتے ہوئے بتاتے ہیں کہ اُس دنیا کے زیادہ تر لڑکے زیادہ کامیاب ہوئے ہیں۔ نتن پرتاپ سنگھ صوبائی وزیر رہ چکا ہے۔ کئی دوسرے لڑکے کاروبار اور جرائم وغیرہ دوسرے سماجی پیشوں میں نکل گئے۔ سب کے پاس زر، زمین ہے۔

ان کی بیوی جیوتسنا ضرور آج تک یہ نہیں جان پائیں کہ ڈاکٹر واکانکر کئی بار انہیں فراک اور سفید مٹ میلہ، شکن آلود جانگھیا پہننے کے لیے کیوں کھتے ہیں۔
حد ہے کہ اس عمر میں بھی۔

اعلیٰ تعلیم، ملازمت اور شخصیت کی تعمیر

کلچ میں بی ایس سی فرسٹ ایئر کرنے کے بعد ڈاکٹر واکانکر پری میڈیکل ٹیسٹ (پی ایم ٹی) میں شامل ہوئے اور میرٹ میں پوزیشن حاصل کرنے کے ساتھ ہی ان کا داخلہ پونا میڈیکل کلچ میں ہو گیا؛ کسی سفارش یا رشوت کی ضرورت محسوس نہیں ہوئی۔ والد اور خاندان والے ان سے خوش تھے، حالاں کہ واکانکر کی زندگی پہلے سے کافی بدلی ہوئی تھی۔

واکانکر اب "اے" سرٹیفکیٹ والی فلمیں بھی دیکھتے تھے۔ لڑکیوں سے بات چیت کرنے میں اب انہیں کوئی دقت نہیں ہوتی تھی، لیکن شرم و حیا نے کبھی آگے بڑھنے نہیں دیا۔ کئی بار خواہش ہوئی کہ والد سے کچھ کر اپنے لیے ایک اسکوٹر خرید لیں اور لڑکیوں کو پیچھے بٹھا کر گھومیں، لیکن انہیں گھر کی معاشی حالت کے بارے میں مکمل واقفیت تھی لہذا وہ ایسا نہیں کر سکے۔ زیادہ سے زیادہ لیبارٹری میں ڈائی سیکشن کے لیے کس لڑکی کی ہیلپ کر کے، کسی کو اپنے نوٹس اور کتابیں دے کر، یا کبھی کبھار کسی لڑکی کی فرمائش پر اس کے کفن سے پراٹھا اور سبزی کھا کر ہی وہ خوش اور رومانٹک ہو لیا کرتے تھے۔ ایم بی بی ایس میں اپنے سے دو سال سینیئر شوٹا گھوڑیکر کے ساتھ فینٹسی میں وہ کئی بار مسوری میں ہنی مون منا چکے تھے؛ اُس کی براکاہٹ کھول چکے تھے؛ سفید، مٹ میلہ، اور شکن آلود جانگھیے میں اسے اپنے کمرے میں گھنٹوں بٹھا چکے تھے۔ لیکن جلد ہی شوٹا گھوڑیکر نے اپنے سکھ بوائے فرینڈ کے ساتھ شادی کر لی اور واکانکر کے سپنوں کے سامنے "راستا بند، کام چالو ہے" کا بورڈ لگ گیا۔

واکانکر کی دلی خواہش تھی کہ وہ میڈیکل کلچ ہی میں مستقبل میں ڈاکٹر بن جانے والی اپنی کسی کلاس فیلو یا جونیئر سے شادی کر لیں، لیکن آخر کار شادی ان کے والد اور خاندان والوں کی مرضی سے

اندور کی ہوم سائنس میں گریجویٹ جیوٹسنا نامی لڑکی سے ہوئی جو ہارمونیم پر کچھ فلمی گانوں اور بھجنوں کو گابجالیستی تھی۔ وہی جیوٹسنا اب ان کی بیوی ہے۔

ایم بی بی ایس کے فائنل ایئر میں پہنچنے کے دوران ہی واکانکر کی فکریں کچھ گھری ہونے لگیں۔ اس دوران انھوں نے بودھ دھرم، مارکسزم، گاندھی اور تلک کی کتابیں پڑھیں۔ سوامی کریاتری، دین دیال سرسوتی اور دین دیال اپادھیائے کی کتابیں بھی ان کے ہاتھ لگ گئیں۔ واکانکر کو تعلیم کے بعد کی زندگی مدھیہ پردیش ہی میں گزارنا پڑی، لیکن مراٹھی نسل کے بنیادی سنکاروں کی وجہ سے کسی اور کے مقابلے میں انھیں ویرساور کر، تلک، گولوالکر، اور ہیڈگے ور کے نظریات نے زیادہ متاثر کیا۔ اسی مراٹھی نسل کے غرور کو انھوں نے قومی جذبہ کھنا شروع کیا اور چھتریستی شواجی ان کے ہیرو بنے۔

یہی دور تھا جب وہ رفتہ رفتہ راشٹریہ سویم سیوک سنگھ (آر ایس ایس) کی شاخ میں باقاعدگی سے جانے لگے۔

۶۶-۱۹۶۵ میں کھرگون کے ایک پسماندہ علاقے میں ابتدائی صحت کے سرکاری مرکز میں ان کا تقرر ہو گیا۔ تب سے وہ سرکاری ڈاکٹر ہی رہے۔

اپنی سرکاری ملازمت کے دوران وہ راشٹریہ سویم سیوک سنگھ میں مسلسل سرگرم رہے۔ وہ جس علاقے میں ڈاکٹر بن کر جاتے وہاں کے نوجوانوں کو اس سنگھٹن میں آنے اور قومی خدمت کرنے کے لیے اکساتے۔ وہ انھیں سمجھاتے کہ دنیا کی تاریخ شاید ہے کہ دنیا میں یہودیوں کے علاوہ سب سے زیادہ ظلم ہندوؤں ہی پر ہوا ہے۔ اس قوم کو مٹانے کے لیے دنیا کی بڑی طاقتیں متحد رہی ہیں۔ یہودیوں کو تو پھر بھی اپنا ایک ملک اسرائیل مل چکا ہے لیکن ہندوؤں کے پاس اپنا کوئی ملک نہیں ہے۔ دوسروں کی غلامی اور چاکری ان کا مقدر رہی ہے۔ ۱۹۴۷ میں قوموں کے نام پر ملک کو تقسیم کرنے والے لوگ اقتدار پر قابض رہنے کے لیے ہندوؤں کو آپس میں لڑاتے رہے ہیں، اور آج تک اپنے ملک میں ان کی حالت مہاجروں کی سی ہے۔

بیداری نو کے لیے جدوجہد

ڈاکٹر دینیش منوبر واکانکر، ایم بی بی ایس، ایم ڈی، ہندوؤں کی بیداری نو کے لیے لگاتار کام کرتے رہے۔ وہ ڈاکٹری کے پیشے اور سنگھ کے لیے ہمیشہ ایماندار، وفادار اور عقیدت مند رہے۔ وہ کبھی کسی مریض سے ذاتی فیس نہیں لیتے تھے۔ دوسرے سرکاری ڈاکٹر مرکز صحت میں آنے والے مریضوں کو ٹال کر انہیں شام کو اپنے گھر پر آنے کے لیے کہتے تھے اور بعد میں اپنی پرائیویٹ فیس وصول کرتے تھے۔ جبکہ ڈاکٹر واکانکر پوری لگن اور ذمہ داری کے ساتھ بے لوث جذبے سے مریضوں کی دیکھ بھال اور علاج کرتے تھے۔ سرکاری ملازمت کے قوانین میں واضح حکم تھا کہ سرکاری معلق کو پرائیویٹ پریکٹس نہیں کرنی چاہیے، لہذا ڈاکٹر واکانکر دوسرے ڈاکٹروں کے کام کو غیر اخلاقی اور غیر قانونی مانتے تھے۔

کئی بار ان کی بیوی جیوتسنا واکانکر، ان کے کچھ دوست اور عزیز رشتے دار سمجھاتے کہ زمانہ بہت تیزی سے بدل رہا ہے، دوسرے ڈاکٹروں کی طرح انہیں بھی پریکٹیکل اور دنیا دار بننا چاہیے۔ لیکن ڈاکٹر واکانکر سختی کے ساتھ سرکاری ملازمت میں پرائیویٹ فیس لینے، پرائیویٹ پریکٹس کرنے اور بالائی آمدنی بٹورنے سے انکار کر دیتے تھے۔ ان کے لیے یہ قانون اور اخلاق دونوں کے خلاف تھا۔

دوسرے ڈاکٹروں کی شہر یا قصبے میں میڈیکل اسٹورز والوں یا دواساز کمپنیوں کے سیلز ایجنٹوں کے ساتھ ساجھ گانٹھ تھی۔ وہ ڈاکٹر سرکاری ہسپتال میں سبڈی کے ساتھ یا مفت آنے والی سرکاری دواؤں کو سستے داموں کیمسٹوں کو بیچ دیتے تھے۔ ہسپتال آنے والے مریضوں کو علاج کے لیے اپنی جیب سے پيسا لگا کر وہی دوائیں دکانوں سے اونچے بھاؤ میں خریدنی پڑتیں۔ کئی ڈاکٹروں کو تو ہر مہینے سرکاری تنخواہ کے علاوہ کیمسٹوں اور دوا بنانے والی کچھ کمپنیوں سے ماہانہ بھتا بھی ملتا تھا۔ یہ ڈاکٹر مریضوں کو "خاص" دکانوں یا "خاص" کمپنیوں کی "خاص" دوائیں خریدنے کے لیے مجبور کرتے تھے۔

صوبے کے پس ماندہ دیہی علاقوں میں تو حالت اور بھی عجیب و غریب تھی۔ وہاں کسی پی ایچ سی (پرائمری ہیلتھ سینٹر) ایسے تھے جہاں تعینات ہونے والا ڈاکٹر مہینوں نہیں جاتا تھا۔ اوپر کے

افسروں کو پٹا کر وہ اپنی تنخواہ لیتا رہتا اور آرام سے اپنے شہر میں پریکٹس کرتا رہتا۔ کئی ڈاکٹر ایسے بھی تھے جو "ریسرچ" کے نام پر تنخواہ اور وظیفے کے ساتھ چھٹی لے لیتے تھے اور اس درمیان یا تو اپنا تبادلہ اپنی پسندیدہ جگہ پر کرا لیتے تھے یا کسی بڑے شہر کے پرائیویٹ پولی کلینک میں اچھی تنخواہ پر لگ جاتے تھے۔ کئی دہائی، کویت وغیرہ خلیجی ممالک کی جانب پیسہ کمانے چلے جاتے تھے۔

ڈاکٹر دینیش منوہر واکانکر کو بھی ان کے خیر خواہوں نے مشورہ دیا کہ وہ آئیڈیلٹ نہ بنیں، اپنی سرکاری ملازمت سے فائدہ اٹھائیں اور اس درمیان گوالیار یا اللت پور میں اپنی بیوی کے نام سے کوئی زسنگ ہوم کھول لیں؛ ان کے جیسے شریف اور ایماندار کے لیے سرمایہ کاری کرنے والے بہت سے مل جائیں گے۔ لیکن ڈاکٹر واکانکر اس کے مخالف تھے۔ انھوں نے وی شاننارام کی فلم "ڈاکٹر کونٹس کی امر کہانی" دیکھ رکھی تھی۔

معاشرتی علیحدگی

کیا یہ اور واضح کرنے کی ضرورت ہے کہ سرکاری ملازمت میں ڈاکٹر واکانکر ایک مسئلہ بن گئے تھے؟ ان کی وجہ سے دوسرے ڈاکٹروں ہی کو نہیں، پورے محکمہ صحت کو دقت ہوتی تھی۔ آخر کیا نہیں تھا وہاں؟ پیسہ تھا، عزت تھی، بالائی آمدنی تھی، کلب تھے، زسیں تھیں۔ ایک دو ڈاکٹروں نے ڈاکٹر واکانکر کو سدھارنے کی کوشش بھی کی۔ انھیں کلب لے گئے، محفل مے نوشی میں شامل کیا، ایک چائو زس کو ان کے ساتھ صوفے پر بٹھا کر باہر چلے گئے، لیکن ڈاکٹر واکانکر کا ہماری ساسر، سنبیدگی اور اندیشے سے دھیرے دھیرے کانپتا ہوا، شراب کے نشے میں فلسفی ہوتا چلا گیا۔

ایک دو بار ایسا بھی ہوا کہ جس ہسپتال میں ڈاکٹر واکانکر کی پوسٹنگ تھی وہاں کے انچارج سینیئر ڈاکٹر نے کسی گھٹیا کمپنی کی نقلی سپلائی کی بوتلیں اور کچھ انجکشن خریدے۔ ڈاکٹر واکانکر نے یہ کہتے ہوئے اس خریداری کی مخالفت کی کہ آپ لوگ دافع درد دواؤں تک تو ایسی عیاری مکاری کر

لیں، لیکن براہ کرم کسی انسان کی نسون کے اندر داخل کی جانے والے انٹراوینس انجکشن کے ساتھ موت کا ایسا کھیل نہ کھیلیں؛ ایسی حالت میں مریض دیکھتے دیکھتے مر سکتا ہے۔ ان کی اس مخالفت کے بعد تمام ہسپتال میں ان کا بائیکاٹ کیا جانے لگا۔ حالانکہ وہاں ان کی تائید کرنے والے تعداد میں زیادہ تھے لیکن ڈاکٹر واکانکر کے بارے میں یہ افواہ پھیلا دی گئی کہ وہ خواہ مخواہ کے اڑنگے باز، دندی، پھندی، سنکی اور پگلیٹ قسم کے انسان ہیں۔

ڈاکٹر واکانکر کو دوسرے سرکاری افسران اور ڈاکٹر اپنے گھر میں یا نائٹ پارٹیوں میں نہیں بلاتے تھے۔ وہ پھر اکیلے رہ گئے تھے، سب سے الگ تھلگ۔ انھوں نے ڈائری لکھنے کی عادت ڈالی۔

لیکن وہ دوسری سطح پر سب سے زیادہ مصروف بھی تھے۔ وہ لگاتار اپنے پیشے اور مریضوں کی خدمت میں لگے رہے۔ ایسا ہونا فطری بات تھی کہ وہ اپنے علاقے میں ہر دل عزیز ہو جاتے، اور ایسا ہوا بھی۔ وہ چوں کہ امراض اور مریضوں کے بارے میں سنجیدہ تھے، میڈیکل سائنس کی نئی کتابیں اور ریسرچ جرنلز پڑھتے رہتے تھے، اور مریض کی حیثیت، حالت اور مرض کی حالت دیکھ کر دوائیں دیتے تھے، ان کا علاج موثر ثابت ہوتا تھا۔ ہسپتال آنے والے زیادہ تر مریض اصرار کرتے کہ انہیں ڈاکٹر واکانکر سے اپنا علاج کرانے دیا جائے۔

ایسی حالت میں ہسپتال اور محکمہ صحت میں ان کے خلاف حسد اور مخالفت کا جذبہ اور گہری جڑیں جمانے لگا۔

ڈاکٹر واکانکر نے اپنے پیشے سے دوسرے لوگوں سے اپنی علیحدگی کو پیش نظر رکھ کر اپنی ڈائری کے ایک صفحے پر لکھا:

”میں شدید تنہائی محسوس کرتا ہوں۔ رفقا کہتے ہیں میں پریکٹیکل نہیں ہوں، میں آدرش وادی ہوں۔ لیکن درحقیقت مجھے اپنے کام کاج میں کہیں آئیڈیلزم نظر نہیں آتا۔ میں صرف یہ کر رہا ہوں کہ زندہ اور بے قصور لوگوں کو نقلی اور مہلک دوائیں نہیں دے رہا ہوں، سرکاری ملازمت میں رہتے ہوئے لوگوں سے پرائیوٹ فیس نہیں وصول رہا ہوں اور دل لگا کر اپنی ڈیوٹی کے فرائض انجام دے رہا ہوں۔“ انھوں نے آخر میں ایک سوال بھی لکھ دیا تھا:

”میں یہ سمجھنا چاہتا ہوں کہ کیا جو بے ایمان نہیں ہے وہ پریکٹیکل نہیں ہو سکتا؟“

ہرونش پنڈت عرف ٹکرا مہاراج سے ملاقات

ڈاکٹر دینیش منوہر واکانکر نے اپنی تنہائی کا خلا پُر کرنے کے لیے راشٹریہ سویم سیوک سنگھ کی شکھا میں اپنی سرگرمی میں اور اضافہ کر دیا۔ وہ سنگھن کے کام میں لگ گئے۔ ان کے علاج میں فیس نہ لینے، مریضوں سے اپنائیت اور مخلصانہ برتاؤ اور حسنِ اخلاق سے متاثر ہو کر کئی افراد اور خاندان شکھا میں آنے لگے۔ سنگھ کے نیتا اور عہدے دار رفتہ رفتہ ان کے کارناموں سے واقف اور متاثر ہونے لگے اور انہیں سنگھ کے مخلص اور ایثار پسند کارکن کے طور پر جاننے لگے۔

ودھان پور نامی جس چھوٹے سے قصبے کے صوبائی مرکز صحت میں ڈاکٹر واکانکر کا تقرر تھا، وہاں سے تقریباً آٹھ کلومیٹر دور ایک چھوٹی سی ندی باہنی کے پار ویر پور نامی گاؤں میں ہرونش پنڈت کا گھر تھا۔

ہرونش پنڈت کو بیشتر لوگ اس نام سے نہیں جانتے تھے بلکہ وہ "ٹکرا مہاراج" کے نام سے معروف تھے۔ وجہ یہ تھی کہ ہرونش پنڈت جب بولتے تھے یا کتھا بانپتے تھے تو ان کے منہ سے ٹھوک نکلتا تھا۔ وہ ذات سے برہمن تھے، کل سے دُوبے، یعنی دُویدی، اور گو تر سے بھاردواج تھے۔ ٹکرا مہاراج غریب برہمن تھے۔ صرف پانچ سات ڈسمل زمین تھی جس سے پنڈٹاؤں ساگ بھاجی اور اسارٹھ ساون میں کھیرا بھٹا بولیتی تھیں۔ گھر کا زیادہ تر خرچ پنڈٹائی اور جھمانی سے چلا کرتا تھا۔ کئی منٹوں، سونے کے کٹے سمکھانے اور شدید محنت و مشقت کے بعد پنڈت پنڈٹاؤں کو ایک ہی اولادِ زرنہ نصیب ہوتی تھی۔ لڑکے کا نام ٹکرا مہاراج نے پنڈت بھولا شنکر دُویدی رکھا تھا، لیکن گاؤں کے لڑکے انہیں "کیدھا مہاراج" کے نام سے جانتے تھے۔ وجہ یہ تھی کہ بھولا شنکر کا کیدا (پیٹ) بہت بڑا اور تربوز کی طرح پھولا ہوا رہتا تھا۔

ہرونش پنڈت پچھلے کچھ برسوں سے بھیانک معاشی تنگ دستی سے گزر رہے تھے۔ اونچی ذات کے لوگوں میں پوجا پاٹھا، کتھا کیرتن، دھرم کرم میں دل چسپی ختم ہوتی جا رہی تھی۔ پنڈت جی نے شاستروں میں پڑھ رکھا تھا کہ ہندوؤں میں چستری، برہمن اور ویشی ہی دوبارہ جنم لینے والی ذاتیں ہیں، اور پروہت کا کام برہمن کو انہیں ذاتوں کے لیے کرنا چاہیے۔ شاستروں میں شودروں کے لیے گیگ، ہون، اور جنیو سنکار وغیرہ ممنوع تھے۔ لیکن ممنوع تو بہت سی چیزیں تھیں؛ ٹکرا مہاراج

سب کی تعمیل کرتے تو بھوکوں مر جاتے۔ علاقے کے ٹھاکروں اور بنیوں میں نیا فیشن آگیا تھا۔ ان کے یہاں جھمائی ہی نہیں بلکہ اگر اسن، کتھائیو جن کا کام ہی بہت کم ہو گیا تھا۔ کوئی سنکار وغیرہ ہوتا تو شہر سے چھماتا ہوا پڑھالکھا پنڈت بلایا جاتا۔

اسی لیے ٹھکرا مہاراج نے مجبوری میں کیے جانے والے ممنوعہ کام کے طور پر پنڈتائی اور جھمائی کے کام میں اونچ ذات نیچ ذات کا خیال کرنا بند کر دیا۔ اُن دنوں وہ اکثر یہ کہتے ہوئے سنے جانے لگے کہ ذاتیں جنم سے نہیں بلکہ کرم سے ہوتی ہیں، جیسا کام ویسی ذات۔ ضلع میں کسی کانیں تھیں، نیچ ذات کے بہت سے لوگ روز کی مزدوری کر رہے تھے اور ڈھائی ہزار روپے ماہانہ تک کما رہے تھے۔ وہ ٹھکرا مہاراج کے نئے جھمان بنے اور اونچی ذاتوں میں ٹھکرا مہاراج کے بارے میں مشورہ ہونے لگا کہ یہ لالچی اور بھوکا بنگالی برہمن آج کل تیلی تنبولی، چمار ڈھیسروں کو جیتو پہناتا گھوم رہا ہے۔

انہیں دنوں ڈاکٹر واکانکر سے ہرونش پنڈت عرف ٹھکرا مہاراج کی ملاقات ہوئی اور وہ باقاعدگی سے سنگھ کی شکامیں آنے لگے۔ وہاں ”بھائی جی لوگ“ اور ”قابل احترام بھائیوں“ کے پروچن کے علاوہ لاشی ڈنڈا چلانا، لیزم ورزش وغیرہ کے پروگرام بھی ہوا کرتے تھے۔ ایک بار ایک بھائی جی بھوپال سے آئے تھے اور انہوں نے کہا تھا کہ جواہر لال جی کے نہ رہ جانے اور سوتنتر پارٹی کے ختم ہو جانے سے ہندوستانی سیاست کی بنیادوں میں جو خلا پیدا ہوا ہے، اسے پُر کرنے کے لیے جو بگولا ملک کی سیاست میں پیدا ہو گا اس میں سب سے تیز رفتار اور ہمہ گیر بگولا ”ہندو وادی“ سیاست کا ہو گا؛ سنگھ اقتدار میں آئے گا اور پھر اب تک دبائے گئے ہندوؤں کی شان و شوکت دوبارہ قائم ہوگی۔

ٹھکرا مہاراج نے اُس شام ڈاکٹر واکانکر سے علیحدگی میں پوچھا تھا۔ ان کی آواز نشے اور جوش سے تھر تھرا رہی تھی۔ انہوں نے کہا تھا:

”ڈاکٹر صاحب! اگر ایسا ہوا تو میرا دل کہتا ہے کہ گاؤں گاؤں ایک بار پھر لگیں، ہون ہونے لگیں گے۔ مونڈن، کان چھیدن، جنیو کی رسم جیسے سنکار پھر سے رائج ہوں گے۔ گنہتیا پر پابندی لگ جانے سے گھٹی دودھ کی ندیاں بہنے لگیں گی۔ برہمن کھیر کھائیں گے، شودر خدمت کریں گے۔ آپ کی کیا رائے ہے؟“

ڈاکٹر واکانکر نے ہرونش پنڈت کے یقین کو ٹھیس نہیں پہنچائی۔ وہ سیاسی افق پر خود ہی اس کے آثار دیکھ رہے تھے۔ ہندو مفاد، اکھنڈ بھارت اور ہندو راشٹر کی بات کرنے والی پارٹی مرکز میں تیسرے نمبر کی سب سے بڑی پارٹی بن گئی تھی۔ بھارت سادھو سماج، ہندو مہاسبھا، رام راجیہ پریشد جیسے سنگٹھنوں کی ندیاں ہندو واد کی خاص سیاسی جل دھارا میں اپنے وجود سے محروم ہونے کے لیے بڑھ رہی تھیں، ختم ہو رہی تھیں۔

وقت گزر رہا تھا لیکن ڈاکٹر واکانکر کا ودھان پور سے تبادلہ نہیں ہو رہا تھا۔ ہرونش پنڈت جیسے سادہ لوح، غریب اور جذباتی کارکنوں کو دیکھ کر سنگھ کی سرگرمیوں کے لیے ان کا جوش و خروش اور بڑھ گیا تھا۔

ہرونش پنڈت شاکھا کی سرگرمیوں کی کھڑکی کے پار اپنی جہانی کی حیات نو کا منظر دیکھتے۔ ان کا من کہتا، "بھائی جیوں" پر یقین کرو۔

بمبئی سے آنے والے بھائی جی نے کہا تھا کہ گوتم بدھ نے اور مہاویر سوامی نے ہندو دھرم کو بہت نقصان پہنچایا۔ اگر شکر آچار یہ نہ ہوتے تو بھارت سے ہندو دھرم نیست و نابود ہو جاتا۔ بعد میں راجہ رام موہن رائے، گاندھی اور نہرو جیسے لوگوں نے بھی ہندو دھرم کو نقصان پہنچایا ہے۔ یہ لوگ مغربی ذہنیت کے انسان تھے۔

بھائی جی لوگوں کی باتوں کا شاکھا کے عام ممبروں پر گہرا اثر پڑا۔ ویدک زمانے سے لے اب تک کی ایک بالکل مختلف تاریخ ان کے ذہنوں میں بہت آسان اور فطری انداز سے ثبت کر دی گئی تھی۔ شاکھا کے بیشتر ممبروں کے گھروں میں مہارانا پرتاپ، چھتری ستی شواجی، گرو گولوالکر، شیاما پرشاد مکر جی کے فوٹو آویزاں نظر آتے تھے۔

ڈاکٹر دنیش منوہر واکانکر جاللیل کہ اپنے سنکاروں سے ہندو تھے لیکن مسلسل مطالعے اور غور و فکر سے ان کے اندر رفتہ رفتہ بھگتی اور روحانیت کے عناصر بھی گہرائی میں پیدا ہو رہے تھے۔ وہ کسی بھی تشدد یا ظلم کو دیکھ کر بے چین ہواٹھتے تھے۔ خاص طور پر ایک ہندو مندر کی سیرٹھیوں پر اسی سال کے بوڑھے گاندھی کے ایک ہندو مہاسبائی کے ہاتھوں قتل کو ان کا ضمیر اور دل جائز تسلیم نہیں کر سکتا تھا۔ کئی بار جب وہ اس معاملے میں اپنی رائے کا اظہار کرتے تو سنگھ کے دانشور عہدے دار ان کے سامنے سورگیہ شیاما پرشاد مکر جی اور دین دیال اُپادھیائے کی مشکوک موت کی مثال

پیش کرتے ہوئے کہتے کہ ہندو راشٹر کی منزلِ مقصود تک پہنچنے کے لیے تشدد کا راستا بالکل نہ اپنانے کی بات نہیں سوچی جاسکتی، خاص طور پر ان حالات میں جبکہ دوسرے فرقے بموں اور ہندوؤں سے مسلح ہو رہے ہیں اور انہیں باہری ٹریننگ بھی مل رہی ہے۔ وہ جوش میں کہتے کہ اپنے ہی ملک کی آزادی اور دوسروں کی غلامی اور استحصال سے بچنے کے لیے ہندوؤں کو رامائن، مہابھارت اور ویرنایکوں اور جنگجوؤں جیسا انداز اپنانا ہوگا؛ اپنے تحفظ کے لیے جنگ اور تشدد کا راستا تو شری کرشن نے گیتا میں پہلے ہی دکھا دیا ہے۔

تھکرا مہاراج تھے تو پینسٹ برس کے لیکن ایسا وعظ سنتے ہی ان کی بوڑھی بڈیوں میں نیا جوش بھر جاتا۔ وہ کسی بوڑھے آدم خور شیر کی طرح ہٹکارے بھرنے لگتے، حالانکہ وہ پچھلے بیس برسوں سے پرانے دے کے مریض تھے۔ وہ لاشی چلاتے، لیزم بجاتے، میدان میں تھوڑا بہت دوڑتے اور انہیں لگتا کہ لاشی، لیزم اور تشدد کے ذریعے ہندو راشٹر، ورن اشترم حالت اور جہانی کے مقاصد اپنے جیتے جی ضرور حاصل کر لیں گے۔

البحن اور تذبذب

شہر کے سب سے بڑے کپڑا بیوپاری شری کومل چند گپت، جو علاقائی شاکھا کے منتظم بھی تھے، کہتے تھے کہ اتنی حسین اور اتنی سائنٹیفک تقسیم تھی ہندو سماج کی؛ اسے مسلمانوں، عیسائیوں، بوڑوں اور جوان ترک ذاتوں نے برباد کر ڈالا۔ سب کچھ درست اور جوں کا توں کرنے کے لیے ہندوؤں کو اپنے اندر ہٹلر پیدا کرنا ہوگا۔ گرو گولوالکر جی نے بھی بہترین جرمن نسل کی بھلائی کے لیے کی گئی ہٹلر کی کارروائیوں کی تعریف کی تھی۔

ڈاکٹر واکانکر بھرپور عقیدت اور لگن کے ساتھ سنگھ کی پبلسٹی میں لگے تو ضرور تھے لیکن بچپن ہی سے کتابیں پڑھنے، چیزوں کو گھرائی سے جاننے اور سمجھنے کے ناقابلِ تسخیر تہمس نے ان کے ذہن کو کبھی چین نہیں لینے دیا۔ انہوں نے نیٹے کو پڑھا، "مین کاف" کو دیکھا، گرو جی کی کتاب "بی آئنڈ اور نیشن ہڈ ڈیفائنڈ" پڑھی۔ وہ البھنوں میں گرفتار ہوتے گئے۔

ڈاکٹر واکانکر اگر بہترین اور کمترین انسانی نسلوں کے اصول سے ایک بار متفق بھی ہو جاتے تب بھی ان کا ضمیر اسے قبول نہ کرتا۔ ان کی روح کہتی کہ اگر یہ سچ بھی ہو تو کمترین نسلوں کو مارا یا ستایا کیوں جائے؟ اگر یہ مان بھی لیں کہ جرمن نسل کے مقابلے میں یہودی، نیگرو، منگول، میکسیکن یا ہندوستانی نسلیں کمتر اور شور میں تو کیا انہیں اس زمین پر رہنے، جینے، پیار کرنے، اور اپنی دنیا بنانے کا کوئی حق نہیں ہے؟

ڈاکٹر واکانکر تو ڈاکٹری کے پیشے میں آئے ہی اس لیے تھے کہ وہ مرتے ہوئے انسانوں کو نیا جیون دیں۔ ایسے اصول جو جغرافیائی، نسلی، اور جینیٹک اسباب سے کم ترقی یافتہ یا پس ماندہ نسلوں کو زمین سے نیست و نابود کرنے پر آمادہ ہوں، انہیں کچھ کچھ حیوانی اور شیطانی اصول لگتے۔ کیا دھرتی پر صرف جرمن اور یونانی ہی رہیں گے؟ کیا بھارت میں صرف کشمیریوں اور پنجابیوں ہی کو رہنا چاہیے؟ اگر دنیا میں صرف بہترین نسلیں ہی حکومت کریں گی تو پھر لاغر، روئیں دار ٹانگوں، پھولے چمکے پیٹ اور اوسطاً ساڑھے پانچ فٹ والے اونچائی والے، بے ڈھنگے، ہڑیلے، توندیل، کالے کتھی ہندوستانی کہاں جائیں گے؟

ڈاکٹر دینیش منوہر واکانکر نے اپنی ڈائری میں لکھا:

"زولوجی کا شروع سے طالب علم کے ہونے کے ناطے میں نے میڈیل اور ڈارون کے اصولوں اور جان دہروں کے ارتقا کے بارے میں نظریات کا مطالعہ کر رکھا ہے۔ میں سروائیول آف فٹسٹ جیسے سنگ دل اور بھڑے اصول سے بھی واقف ہوں۔ لیکن کبھی کبھی اپنے اندر سے الجھنے والی روح کی آواز سنتا ہوں۔ یہ میرے ہی اندر کسی نامعلوم گوشے سے آتی ہے۔ شاید میری روح یہ چاہتی ہے کہ یہ زمین ایسی رہے جس میں صرف ترقی یافتہ اور طاقتور ذی حیات ہی کی نہیں، کم زور، ملائم اور کم ترقی یافتہ جانداروں کی بھی رہائش ہو؛ ایک ایسی زمین، جو جس میں تتلی، پتنگے، سانپ، مور، ہرن، خرگوش، باتھی، شیر، پیڑ پودے، گھاس پھوس بھی رہیں اور کالے، گورے، پیلے، کتھی، رنگ برنگے انسانوں کی سب نسلیں اور ذاتیں بھی۔ یہ تمام فطرت، یہ کل کائنات ایشور کی کائنات ہے۔ یہ سب کچھ جو دیکھا اور آن دیکھا ہے، کسی کی تخلیق ہے، بھلا اس کی کوئی ایک مخلوق اپنی برتری کے غرور اور صرف اسی دلیل پر باقی تمام مخلوق کو برباد کرنے کا خیال کیسے پروان چڑھا سکتی ہے؟"

یہ سچ تھا کہ ڈاکٹر واکانکر ان موضوعات پر جس قدر زیادہ سوچتے، انہیں اپنے اندر کے کسی تاریک گوشے سے آتی آتما کی آواز دھیرے دھیرے واضح طور سنائی دینے لگتی۔ اس میں کسی شک کی گنجائش نہیں تھی کہ یہ آواز آتما ہی کی تھی۔ انہوں نے اپنی ڈائری کے اسی صفحے پر ایک جملہ الگ سے لکھا تھا۔ اس جملے کی لکھاوٹ ٹیڑھی میڑھی اور بھوندھی سی تھی؛ شاید اسے لکھتے ہوئے ان کی تمام توانائی کسی گھرے خیال کا کوئی سراپکڑنے کے لیے کوشاں تھی اور ان کی انگلیاں تنک چکی تھیں۔

"مجھے لگتا ہے فطانت یا کوئی دوسرا خود پسند یا نسلی اصول خدا کے خلاف شیطان کی سازش ہے۔ اوم شانتی! شانتی! شانتی!"

ہرونش پنڈت عرف تنکرا مہاراج کی موت یعنی قتل

اُس روز شام کو ہلکی ہلکی بارش ہو رہی تھی۔ یہ بے وقت کی بوند باندی تھی۔ دو دن پہلے صبح صبح پالا گرا تھا۔ رات میں درجہ حرارت چار ڈگری سے بھی نیچے تھا۔ شہروں میں لوگ بیٹر، قصبوں میں سگرٹھی اور گاؤں میں چولہوں اور اللو کے آس پاس سمٹ کر ٹھنڈ سے بچ رہے تھے۔ رات کے ساڑھے آٹھ بج رہے ہوں گے جب کسی نے ڈاکٹر واکانکر کا دروازہ کھٹکھٹایا۔ وہ اس وقت رضائی میں گھسے ہوئے تھے۔ انہوں نے اٹھ کر دروازہ کھولا۔ باہر سردی کے علاوہ تیز برفیلی ہوا کے جھونکے بھی تھے۔

ڈاکٹر واکانکر نے برآمدے کی لائٹ جلائی تو جھوٹ کے بورے کو اپنی پیٹھ پر اوڑھے ہوئے ویرپور گاؤں کا سبدر اکھار کھڑا تھا۔ اس نے بتایا کہ تھوڑی دیر پہلے تنکرا مہاراج کو دے کا شدید دورہ پڑا تھا اور جب وہ وہاں سے ڈاکٹر واکانکر کو بلانے کے لیے سائیکل پر چلا تھا اُس وقت تنکرا مہاراج سانس لینے کے لیے پھر پھر رہے تھے اور ان کی آنکھیں باہر نکل آئی تھیں۔

ڈاکٹر واکانکر نے تیار ہو کر اپنا اسکوٹر اسٹارٹ کرنے کی کوشش کی تو وہ اسٹارٹ نہیں ہوا۔ انہوں نے سوچا شاید ٹھنڈ سے ایسا ہوا ہو گا۔ اسکوٹر کو باہر نکال کر انہوں نے سبدر اکھار سے دھکا

لگوا یا تب بھی اسکوٹرا اشارٹ نہیں ہوا۔ انھوں نے پلگ نکال کر اس کا کار بن صاف کیا۔ اس کے بعد بھی اسکوٹرا اشارٹ نہیں ہوا۔ وہ تھوڑا سا گھر گھر کر بند ہو جاتا تھا۔ ایکسی لیٹر پورا گھمانے یا چوک لینے پر بھی کوئی فرق نہیں پڑتا تھا۔ ڈاکٹر واکانکر سمجھ گئے کہ سائیلنسر میں کار بن بھر گیا ہے اور پائپ اندر سے جام ہے۔ انھوں نے سائیلنسر کھول ڈالا۔ ان کے ہاتھ اور کپڑے کوئلے، موئل اور گریزائے کالے پڑ گئے تھے۔

وہ ابھی سائیلنسر سے کار بن نکالنے ہی والے تھے کہ ان کی بیوی نے آکر بتایا کہ اگر انھیں ہرونش پنڈت کو دیکھنے جانا ہے تو وہ جلدی جائیں کیوں کہ اسکوٹرا ٹھیک کرتے ہوئے ڈیڑھ گھنٹا ہو چکا ہے۔

سجدر اکھار کی سائیکل کے ہلتے ہوئے کیریسر پر بیٹھ کر بوند اباندی، ٹھنڈی ہوا اور دبیز تاریکی میں گاؤں جانے والی اوپر بھاڑ کچی سرک سے ڈاکٹر واکانکر ویرپور میں ٹھکرا مہاراج کے گھر پہنچے۔ وہ سوچ رہے تھے کہ جب وہ ہرونش پنڈت کو بتائیں گے کہ آج پاکستان فیصلہ کن طور پر دو ٹکڑوں میں ٹوٹ گیا ہے، بنگلادیش آزاد ہو چکا ہے اور دنیا کی تاریخ میں پہلی بار نوے ہزار سے زیادہ پاکستانی فوجیوں نے بھارتی فوج کے سامنے ہتھیار ڈال دیے ہیں، تو ہرونش پنڈت کے بیمار پیسچروں میں نئی تازہ ہوا آجائے گی۔

ڈاکٹر واکانکر کو آج صبح اخبار کے پہلے صفحے پر چھپا وہ فوٹو بار بار نظر آ رہا تھا جس میں جنرل جے ایس اروڑا کے سامنے شرم سے گردن جھکائے پاکستانی لیفٹننٹ جنرل نیازی ہتھیار ڈالنے کے کاغذات پر دستخط کر رہا تھا۔ واکانکر سکھوں کی بہادری، قربانی اور اس ملک کے لیے کیے گئے ان کے ایثار پر فدا ہوئے جا رہے تھے۔ سو لاکھ سے ایک لڑاؤں، تب گووند سنگھ نام کہاؤں۔ دسویں گووند سنگھ نے ہندوؤں کی حفاظت ہی کے لیے تو کھرک اختیار کیا تھا۔

لیکن مٹی کے اس چھوٹے سے گھر میں صرف کیروسین کی ایک ڈھبری جل رہی تھی جس کی نورہ رہ کر کانپ اٹھتی تھی۔ ہرونش پنڈت کی حالت بہت خراب تھی۔ وہ ایک ایک سانس کے لیے جُبو جُور رہے تھے۔ جیسے ہی ایک سانس پورا ہوتا، ہرونش پنڈت کا بوڑھا لاغر جسم اگلے سانس کو جلد از جلد تلاش کرنے کے لیے تڑپ اٹھتا۔

ٹھکرا مہاراج نے جب ڈاکٹر واکانکر کی جانب دیکھا تو ان کی آنکھوں میں زندگی کی امید چھوڑ

دینے والی راکھ تھی۔ ان کی آنکھیں باہر نکل آئی تھیں، لیکن ان میں ڈر نہیں بلکہ کسی جنم بھر کے بھوکے، محروم اور مفلس برہمن کی فریاد تھی؛ زندگی کے صرف چند اور سانسوں کی فریاد۔ ڈاکٹر واکانکر سے ٹکرا مہاراج کی حالت دیکھی نہیں جا رہی تھی۔ انھوں نے انھیں نیند کا انجکشن لگایا اور بیل گاڑی میں لٹا کر ابتدائی مرکز صحت، ودھان پور، کے لیے روانہ کر دیا۔ باہر بوندا باندی تیز ہونے لگی تھی۔ رات کے ڈیڑھ بج رہے تھے۔ ہوا میں برف کی تیز دھار والی چھریاں چھپی تھیں۔ ٹکرا مہاراج کو بیل گاڑی میں پیال بچھا کر لٹایا گیا تھا اور ان کے اوپر ترپال کا چھاجن بنا دیا گیا تھا تاکہ وہ بھیگ نہ جائیں۔ انجکشن کی وجہ سے وہ گہری نیند میں تھے۔

ڈاکٹر واکانکر پرانے دے کے مریضوں سے بخوبی واقف تھے؛ جب ان پر دے کا دورہ پڑتا ہے تو وہ ایسی حالت میں پہنچ جاتے ہیں جیسے بس اب ان کی آخری گھڑی آگئی ہے، لیکن انھوں نے اپنے برسوں کے تجربوں سے یہ سمجھ لیا تھا کہ دے کے مریضوں کی اوسط عمر دوسرے مریضوں ہی نہیں صحت مند لوگوں کے مقابلے میں بھی زیادہ ہوتی ہے۔ انھوں نے دے کے مریضوں کو اسی نوے سال تک یوں ہی جیتے ہوئے دیکھا تھا۔

ٹکرا مہاراج گہری نیند یا سبسی کوما میں تھے۔ ڈاکٹر واکانکر مطمئن تھے۔ رات کے پونے تین بجے انھوں نے سٹر یونما سے کہا کہ وہ ہرونش پنڈت کو گلو کوز چڑھا دیں۔ یونما ودھان پور میں صوبائی مرکز صحت کے دیے ہوئے دو کمروں کے فلیٹ میں رہتی تھی۔ وہ بہت دہلی پتلی تھی اور اسے ایگزیم تھا۔ اس کا گھر ہسپتال سے متصل تھا۔

ڈاکٹر واکانکر تقریباً تین چالیس پر گھر لوٹے تھے۔ وہ بری طرح تھک چکے تھے۔ آنکھیں نیند سے ہماری ہو رہی تھیں۔ ٹھنڈ، نمی، موبل اور گریز کی بو، کالک اور تھکان۔ انھیں یاد آیا کہ انھوں نے رات میں کھانا نہیں کھایا تھا۔ ان کی بیوی اور بیٹیاں سو رہی تھیں۔ وہ کسی کو جگانے بغیر کچن میں گھسے۔ سارے برتن دھلے دھلائے رکھے تھے۔ انھوں نے فرج کھول کر دیکھا۔ اس میں دودھ اور چند کیلوں کے سوا کچے ہوئے کھانے کی کوئی چیز نہیں تھی۔

وہ لوٹ کر اپنے بستر پر گر گئے تھے اور دس منٹ کے اندر ہی ان کے خراٹے بلند ہونے لگے۔

صبح ساڑھے پانچ بجے ہی کسی نے دروازہ پیٹنا شروع کر دیا۔ جیو تھنا واکانکر نے، جو اس

وقت پھٹے ہوئے پیٹی کوٹ اور بلاؤز میں ملبوس تھیں، اٹھ کر دروازہ کھولا۔ آسمان میں بے وقت کے بادل ابھی چھٹے نہیں تھے۔ باہر سسٹر یونما الٹی سیدھی حالت میں کھڑی تھیں۔ ساتھ میں سبدرہ کھار تھا۔ ٹھکرا مہاراج کا لڑکا پنڈت بھولا شکر دو بے عرف کیدہا مہاراج بھی کچھ پیچھے ہٹ کر کھڑا ہوا تھا۔ جیوتسنا واکانکر کا بایاں پستان پھٹے ہوئے بلاؤز سے باہر جھانک رہا تھا اس لیے وہ فوراً مڑ کر اندر آ گئیں۔

ڈاکٹر واکانکر کو بیدار کرنے میں کافی محنت کرنی پڑی؛ وہ بہت گھری نیند میں تھے۔ بیدار ہونے کے بعد ان کی آنکھیں بُری طرح سے لال تھیں جیسے ان میں خون اتر آیا ہو۔ ویسے ایسا بائی بلڈ پریشر یا بلڈ پریشر کے غیر متوازن ہونے سے ہوتا ہے۔

سسٹر یونما نے جب بتایا کہ ہرونش پنڈت کی موت ہو گئی ہے تو ڈاکٹر واکانکر کو سمجھنے میں تھوڑا وقت لگا۔ پھر انہیں تعجب ہوا اور شدید صدمہ بھی محسوس ہوا۔ ان کی نیند کافور ہو گئی۔ وہ اسی حالت میں، ہاتھ منہ دھوئے بغیر، چپل پہن کر لپکتے ہوئے ہسپتال پہنچے۔ پنڈتیاں باہر برآمدے میں بیٹھی زور زور سے رو رہی تھیں۔ ساتھ میں گاؤں کی دو ایک عورتیں اور کچھ مرد تھے۔ ہرونش پنڈت کی بہو بھی وہاں تھی۔

ڈاکٹر واکانکر نے ابتدائی مرکز صحت، ودھان پور، کے انڈور پینشنٹ نمبر ۷۱، شری ہرونش پنڈت عرف ٹھکرا مہاراج، ساکن ذہبہ ویرپور، تھانا اور پوسٹ آفس ودھان پور، ضلع رائے گڑھ پن کوڈ ۵۲۰۰۳، کو دیکھا۔ مُردہ جسم لوہے کے پلنگ پر پڑا تھا۔ ایک ہاتھ چھاتی پر تھا۔

ڈاکٹر دینیش منوہر واکانکر، ایم بی بی ایس، ایم ڈی، کی نگاہ اسٹینڈ پر لگتی گلوکوز کی بوتل کی جانب گئی۔ وہ سمجھ گئے۔ انہیں یہی شک ہوا تھا۔ بوتل کے اندر اس کے صاف شفاف سیال کی سطح پر فنگس کے پتے تیر رہے تھے۔ یہ شاید کسی میڈیکل اسٹور سے ایکسپائری کے بعد کی بلیک سپلائی ہے۔ "ہتیارے!" وہ بڑبڑائے۔ انہوں نے لیبل پر پڑی ہوئی ایکسپائری کی تاریخ دیکھی۔ اس جگہ لکھی تاریخ کو چاقو کی نوک سے کھروچا گیا تھا۔ اس کے باوجود تاریخ سمجھ میں آتی تھی۔

ابتدائی مرکز صحت، ودھان پور، کے چیف ڈاکٹر اور انچارج، ڈاکٹر ڈی این مصرا، نیا بجٹ ملتے ہی ایکسپائری کے بعد کی دوائیں یا نقلی دوائیں مرضی فارماسیوٹیکل کمپنیوں کے ایجنٹوں یا کیمسٹوں سے کمیشن کی بنیاد پر خریدا کرتے تھے۔ انہیں کافی آمدنی ہوتی تھی۔ ڈاکٹر واکانکر نے

اس پر کئی بار اعتراض کیا تھا، جس کے بعد واکانکر کے کئی حقیقی بلوں اور رسیدوں کا بھگتان لمبی مدت تک روک دیا گیا تھا اور ان کی چھٹی کی درخواستیں منظور نہیں کی گئی تھیں۔

چیف میڈیکل آفیسر ڈاکٹر ڈی این مصرا کی مقامی نیتاؤں، تاجروں، تحصیل دار، اور تھانے دار سمیت دوسرے سرکاری افسروں سے خوب پٹتی تھی۔ ان لوگوں نے رات میں شراب پینے اور تاش کھیلنے کے لیے ایک آفیسرز کلب بھی بنا رکھا تھا۔ اس گروپ کے الگ طور طریقے تھے جنہیں بھارتی حکومت نے اپنی طویل تاریخ میں حاصل کیا تھا۔

انہیں میں سے ایک طریقہ یہ تھا کہ کسی غیر ضروری اور ایمان دار ماتحت کو چھوٹے موٹے غیر ظاہر طریقوں سے اصولوں کے دائرے میں رہتے ہوئے اتنا تنگ کر دو کہ وہ غصے یا دکھ سے پھٹ پڑے اور پھر اسے قانون کے مطابق چارج شیٹ دے کر سزا دو۔

ڈاکٹر دیش منوہر واکانکر کی آنکھوں میں خون اتر آیا۔ پنڈٹاؤں کی دھاڑیں مار کر روتی ہوئی بے چین اور بوڑھی آواز پورے مرکز صحت کو ہلارہی تھی۔ ہرونش پنڈت ایکپاری کے بعد کے گندے، گھٹیا اور نقلی گلوکوز کے نمونوں کے اندر انجیکٹ کیے جانے سے سرکاری ہسپتال میں مرے تھے۔ ایک طرح سے انہیں قتل کیا گیا تھا۔ شکر امہاراج راشٹریہ سویم سیوک سنگھ کے ایک باعزت دیہاتی کارکن تھے اور انہیں یقین تھا کہ ان کے جیسے جی ہی جہانی، ورن اشرم اور ہندوراج قائم ہو جائے گا اور ان کی پنڈٹائی پھر سے پُرکھوں کے زانے کی طرح چل پڑے گی۔ جہانوں کے نیوتے سے وہ کھیر پوری اپنے کچھے میں باندھ کر گھر لایا کریں گے۔ اگر وہ گل کے اخباروں میں چھپا لیفٹیننٹ جنرل جے ایس اروڑا اور پاکستانی لیفٹیننٹ جنرل نیازی کا فوٹو دیکھتے تو جوش میں کہتے، "ڈاکٹر صاحب، دیکھو ایک روڑا ہٹ گیا، ہندوؤں کی قسمت کی رکاوٹ ہٹ گئی۔ اب اکھنڈ بھارت بن کر رہے گا۔ ست سری اکال اروڑا جی...." اور یہ بات کہتے ہوئے ان کے منہ سے تھوک ضرور ٹپکنے لگتا۔ اسی لیے ان کے گاؤں کے لوگ انہیں ہرونش پنڈت کے نام سے نہیں بلکہ شکر امہاراج کے نام سے جانتے تھے۔

ڈاکٹر واکانکر نے وہیں ہسپتال میں اپنے لیٹریٹ پر چیف میڈیکل آفیسر ڈاکٹر ڈی این مصرا کو ایک بہت سخت خط لکھا۔ اس میں انہوں نے صاف صاف لکھا کہ آپ ہرونش پنڈت کے قاتل ہیں۔ آپ جیسے عیار اور لالچی ڈاکٹروں کی وجہ سے ایک نہیں ہزاروں بے قصور مریضوں کی

موتیں ہو رہی ہیں۔ آپ انسانی زندگی کے ساتھ موت کا شیطانی اور مجرمانہ کھیل کھیل رہے ہیں۔ ہرونش پنڈت اس ملک کے ایک شہری تھے؛ وہ اس ابتدائی مرکز صحت میں بھرتی کیے گئے ایک انڈوریشنٹ تھے؛ وہ ایک برہمن تھے، اور شاستروں میں برہمن کے قتل سے بڑا کوئی گناہ نہیں۔ آپ جیسے ڈاکٹر تمام معاشرے اور انسانیت کے علاوہ ہندو دھرم کے لیے بھی ایک بد نما داغ ہیں۔ آپ کو میں نے کئی بار مقامی مندر میں پوجا چڑھاوا کرتے اور پرشاد چرن امرت لیتے دیکھا ہے۔ اگر آپ کو اپنے دھرم سے کوئی عقیدت ہے تو یہ واضح طور پر سمجھ لیجیے کہ آپ پاپی اور گناہگار ہیں۔ قانون کے نقطہ نظر سے بھی آپ نے جرم کیا ہے اور تعزیرات ہند کی دفعہ ۳۰۴ کے تحت آپ پر ہومی سائڈ کا مقدمہ چلایا جانا چاہیے۔

ڈاکٹر واکانکر کے اس غضب آلود خط کا آخری پیرا گراف تھا:

"میں اپنے ساتھ گلوکوز کی بوتل، شرما میڈیکل اسٹور کو دیا ہوا آپ کا ۸۰ بوتلوں کا آرڈر، اور اسٹاک سے متعلقہ کاغذات لیے جا رہا ہوں۔ نقلی دواؤں، خاص طور پر لائف سیونگ ڈرگز اور مریض کی نسون کے اندر انجیکٹ کرنے والی انٹراوینس انجکشنوں، کے معاملے میں مہلک اور سنگین بے ایمانی نہ کرنے کی گزارش میں نے آپ سے ایک بار نہیں کئی بار کی ہے، رسمی طور پر بھی اور غیر رسمی طور پر بھی۔ آپ نے میری درخواست پر سنجیدگی سے غور کرنے کے بجائے مجھے طرح طرح سے تنگ کرنے کی کوشش کی ہے۔ مجھے محسوس ہوتا ہے کہ آپ نا سمجھی میں یہ جرم نہیں کر رہے کہ بلکہ دراصل آپ پیشہ ور مجرم ہیں۔ میں اپنے دھرم، اپنے پیشے اور ایشور کی قسم کھا کر آپ کو آگاہ کرتا ہوں کہ آپ اپنے کرتوتوں سے باز آئیے، ورنہ آپ سوچ بھی نہیں سکتے کہ میں کس حد تک جا سکتا ہوں۔"

ہرونش پنڈت کی موت سے ڈاکٹر واکانکر اتنے مغموم، افسردہ اور تناؤ زدہ تھے کہ انھوں نے اس خط کو ایک لفافے میں بند کر کے ایک ہفتے کی چھٹی کی ایک درخواست بھی لکھ ڈالی اور دونوں چیزیں سٹریو نما کو تھما کر اپنے فلیٹ میں لوٹ آئے۔

جیو کسنا واکانکر اور ان کی بیٹی پوجا نے دیکھا کہ ان کی آنکھیں سرخ تھیں جیسے ان میں خون اتر آیا ہو۔ وہ اپنے بستر پر گر پڑے اور جلد ہی ان کے خراٹے کمرے میں گونجنے لگے۔

ڈاکٹر واکانکر کی آنکھوں کے اس طرح سرخ ہونے اور ناک اور گلے سے نکلتی ایسی خرخراہٹ

سے جیو کسنا واکا نکر سمجھ گئیں کہ ان کا بلڈ پریشر بڑھ گیا ہے اور غیر متوازن ہے۔

ٹرانسفر کا حکم

دوپہر ڈھائی بجے تک ڈاکٹر واکا نکر کے خرائے گونجتے رہے۔ اسی وقت دروازے پر دستک ہوئی۔ ابتدائی مرکز صحت کا جونیئر ڈاکٹر سریش گپتا ان سے ملنے آیا تھا۔ اس نے تین سال قبل ہی سرکاری ملازمت جوائن کی تھی۔ وہ پی ڈبلیو ڈی کے ودھان پور آفس میں ایس ڈی او، ضری دین دیال گپتا، کا بھانجا تھا۔ "ڈی ڈی" کے نام سے مشہور دین دیال گپتا کے بارے میں کہا جاتا تھا کہ ودھان پور میں آنے کے بعد اس نے گزشتہ چار برسوں میں پینتیس چالیس لاکھ روپے کمائے ہیں۔ سرٹکوں کی مرمت اور پلوں کی منظور شدہ اسکیموں میں گھپلے اور ٹھیکے داروں اور ملازموں کی ملی بھگت کے دم پر اس نے یہ کمائی کی تھی۔

ڈاکٹر سریش گپتا اسی ڈی ڈی کا بھانجا تھا۔

چھاپے پینے کے بعد ڈاکٹر گپتا نے ڈاکٹر واکا نکر سے گزارش کی کہ وہ گلوکوز کی بوتل، ہسپتال کے اسٹاک کے کاغذات اور ضرما میڈیکل اسٹور کو ڈاکٹر مصرا کے دیے ہوئے آرڈر کی کاپی ڈاکٹر مصرا کو لوٹا دیں۔ ڈاکٹر مصرا ان سے ملنا چاہتے ہیں اور وہ واقعی پریشان اور دکھی ہیں۔

ڈاکٹر واکا نکر نے جواب دیا کہ ان کا ڈاکٹر مصرا سے کوئی ذاتی جھگڑا نہیں ہے۔ وہ اگر ان کے گھر آئیں تو انہیں خوش آمدید کہیں گے۔ رہی بات بوتل اور کاغذات لوٹانے کی تو ڈاکٹر واکا نکر نے کہا کہ یہ ٹھیک نہیں ہو گا کیوں کہ اگر یہ ثبوت انہوں نے ڈاکٹر مصرا کو واپس کر دیے تو ڈاکٹر مصرا انہیں تنگ کر ڈالیں گے۔

ڈاکٹر سریش گپتا سے انہوں نے کہا کہ اپنے پاس یہ ثبوت وہ ڈاکٹر مصرا کو سزا دلانے کے لیے نہیں بلکہ اپنے تحفظ کے لیے رکھنا چاہتے ہیں۔

اسی رات ساڑھے آٹھ بجے ابتدائی مرکز صحت، ودھان پور، کے چیف میڈیکل انچارج ڈاکٹر ڈی این مصرا ان کے گھر تشریف لائے۔ حالانکہ وہ ڈاکٹر واکا نکر کے پاس تھے لیکن ان کے سامنے

اس طرح برتاو کر رہے تھے جیسے ڈاکٹر واکانکر ان کے آفسیسر ہوں۔

جیوتسنا واکانکر جب چاہے دینے آئیں تو ڈاکٹر مصرانے اٹھ کر انہیں بھابی کھتے ہوئے آداب عرض کیا۔ بعد میں پتا چلا کہ وہ ہرونش پنڈت کی ودھوا پنڈٹمان کو ویرپور میں دس ہزار روپے نقد دے کر آئے ہیں۔ انہوں نے ڈاکٹر واکانکر کی بیوی جیوتسنا سے علیحدگی میں بات کی۔ جیوتسنا واکانکر نے آکر ڈاکٹر واکانکر کو سمجھایا کہ اب جو ہونا تھا سو ہو گیا۔ ڈاکٹر مصرانے دل میں ہرونش پنڈت کی موت کے لیے گھری ندامت ہے۔ وہ دس ہزار روپے پنڈٹمان کو دے ہی چکے ہیں اور ان کا کھنا ہے کہ اگر ڈاکٹر واکانکر کچھ دیں تو وہ انہیں اور بھی روپے دے سکتے ہیں۔ ڈاکٹر مصرانے ڈاکٹر واکانکر کی خوب خوب تعریف کی اور یہ بھی کہا کہ ان جیسے بے لوث اور مثالی ڈاکٹر محکمہ صحت کی شان ہیں۔

خیر، بعد میں یہ ہوا کہ جیوتسنا واکانکر نے اپنے شوہر سے رضامندی لے کر ڈاکٹر ڈی این مصرانے ڈاکٹر واکانکر کا لکھا ہوا خط واپس لیا اور انہیں گلوکوز کی بوتل اور تمام کاغذات واپس لوٹا دیے۔ ڈاکٹر سریش گپتا اسی دن سے راشٹریہ سنویم سیوک سنگھ کا منبر بن گیا۔ اس نے ڈاکٹر واکانکر کی قدم بوسی کرتے ہوئے کہا کہ آج سے وہ بھی ان کی طرح ہسپتال میں دھاندلی کے خلاف جنگ کرے گا۔

ڈاکٹر دنیش منوہر واکانکر اُداس تھے۔ ہرونش پنڈت کی موت دے سے نہیں ہوئی تھی؛ انہیں قتل کیا گیا تھا۔ انہوں نے اس رات ڈائری میں لکھا:

"مجھے نظر آ رہا ہے کہ ہمارے ملک میں ہر روز ہزاروں قتل ہو رہے ہیں، نقلی دواؤں، زہریلی شراب، غنڈوں اور مجرموں کے منظم گروہوں اور پولیس کے استحصال اور حکومت کی گولاباری سے۔ اس کا کسی مذہب اور فرقے سے کوئی واسطہ نہیں۔ ایک مکمل طور پر بگڑا ہوا اور مجرم نظام بن چکا ہے جس کے تشدد اور لوٹ پاٹ کے سامنے اس بات کی کوئی اہمیت نہیں کہ سامنے والا ہندو ہے یا مسلمان یا کسی اور فرقے کا۔ بنگلادیش میں بھی مسلمانوں ہی نے مسلمانوں کا قتل عام کیا تھا؛ ہزاروں عورتوں کے ساتھ زنا بالجبر کیا گیا تھا اور لاکھوں مہاجرین کو ان کے گھر گاؤں سے اُجاڑ کر خانہ بدوش بنا دیا گیا تھا۔

"یہ سچ ہے کہ ہمارے ملک میں ہندو ہی ہندوؤں کے ہاتھوں ہلاک کیے جا رہے ہیں۔ ڈاکٹر

ڈمی این مصر ابھی ہندو تھے اور ہرونش پنڈت بھی۔ مہلک دواؤں کے تاجر بھی ہندو ہیں۔ ستم ظریفی یہ ہے کہ ان میں سے کئی ہندو راشٹر نظر یے کے ہم درد ہیں اور سنگھ کو مالی امداد دیتے رہتے ہیں۔ " ڈاکٹر واکانکر نے ڈائری کے اس صفحے پر آخر میں ایک سوال لکھا تھا:

"یہ سوال بار بار میرے ذہن میں انگڑائیاں لیتا ہے کہ اگر کبھی مستقبل میں ہندو راشٹر بنا تو وہ کس ہندو کاراشر ہوگا۔ ڈاکٹر ڈمی این مصر اکا یا سنگھ اماراج کا؟"

ابھی ایک ہفتے کی چھٹی چل رہی تھی۔ ڈاکٹر واکانکر ہسپتال تو نہیں جا رہے تھے لیکن شام کو شاکھا میں باقاعدگی سے جاتے تھے۔ وہاں انھیں رام سنیسی بھائی جی نے بتایا کہ ڈاکٹر سریش گپتا ابھی تین دن سے شاکھا میں آ رہا ہے لیکن اس نے ابھی سے ان کے بارے میں اپنا پشناپ باتیں پھیلانا شروع کر دی ہیں۔ رام سنیسی بھائی جی نے کہا کہ ہمیں ڈاکٹر سریش گپتا کو ڈاکٹر مصر ابھی نے تو شاکھا کا ممبر نہیں بنوایا ہے تاکہ وہ وہاں ڈاکٹر واکانکر کی جڑیں کاٹ سکے۔

پانچویں دن ہیڈ آفس کے سرکاری ہسپتال سے ڈسٹرکٹ میڈیکل آفیسر، ڈاکٹر این ای اگنی ہوتری، سول سرجن، کے آرڈر نمبر ۲۶ ڈمی ۱۱/۱۳ کے تحت ڈاکٹر دینیش منوہر واکانکر کا تہاولہ دور دراز آدمی واسی علاقے ڈھینگر گاؤں کے ابتدائی مرکز صحت میں کر دیا گیا۔ انھیں اڑتالیس گھنٹے کے اندر اپنا تمام کام ڈاکٹر سریش گپتا کے حوالے کرنے کا حکم دیا گیا تھا۔ اگلے دن ضلع رائے گڑھ سے نکلنے والے ہفتہ وار اخبار "رائے گڑھ وانی" میں ہرونش پنڈت کی ودھوا پنڈتائن کرم واتی کی جانب سے ڈسٹرکٹ مجسٹریٹ کے نام ایک خط چھپا تھا جس میں اپنے شوہر کی موت کی ذمہ داری انھوں نے ڈاکٹر واکانکر پر عائد کی تھی اور انتظامیہ سے درخواست کی تھی کہ ہرونش پنڈت کی موت کی مکمل تحقیقات کرائی جائے۔

جیو تسنا واکانکر کے لیے یہ بے ایمانی اور سازش ناقابل برداشت ثابت ہو رہی تھی۔ وہ پھوٹ پھوٹ کر رونے لگیں۔ پھر وہ ڈاکٹر ڈمی این مصر سے براہ راست دو ٹوک بات کرنے کے لیے ان کی قیام گاہ کی طرف چلیں۔ ڈاکٹر واکانکر نے منع کیا لیکن بے سود۔ انھوں نے کہا کہ "میں جا کر اس کا منہ فوچ لوں گی۔"

جیو تسنا واکانکر جب ابتدائی مرکز صحت، ودھان پور، کے چیف میڈیکل آفیسر اور انچارج، ڈاکٹر ڈمی این مصر، کے بنگلے پر پہنچیں تو وہاں تالا لگا ہوا تھا۔ پتا چلا کہ مصر اپنی فیملی کے ساتھ ایل

ٹی اے لے کر پندرہ دن کی چھٹی منانے دہرہ دون چلے گئے ہیں۔

کالے پانی کی سزا

ودھان پور سے ڈھینگر گاؤں میں آئے ہوئے ڈاکٹر دینیش منوہر واکانکر کو تقریباً چودہ سال ہو گئے۔ نہ ان کا پروموشن ہوا، نہ تبادلہ۔ صرف تنخواہ میں سالانہ انکریمنٹ لگتا رہا۔

ڈھینگر گاؤں میں ڈاکٹر واکانکر خوش تھے، حالانکہ انہیں وہاں بطور سزا بھیجا گیا تھا۔ کتا جیسے اور جرنلز وہاں دیر سے پہنچتے تھے، لیکن اس آدمی واسیوں کی اکثریت کے علاقے میں جھنجھٹ کم تھے۔

ڈھینگر گاؤں ست پڑا کے پہاڑی سلسلے کے ایک پہاڑ کی چوٹی سے لے کر وادی تک بسا ہوا ایک تصویر جیسا خوبصورت قصبہ تھا۔ البتہ وہاں کی سڑکیں ٹھیک نہیں تھیں، ذرائع آمد و رفت کم تھے اور شہر میں ملنے والی نت نئی استعمال کی اشیاء وہاں کی دکانوں پر نظر نہیں آتی تھیں۔ مثلاً وہاں لیمن سوڈا، نسی اور شربت کے علاوہ قسم قسم کے ساٹ ڈرنکس نہیں ملتے تھے۔ گلنگ گیس کا نام نشان نہ تھا۔ ایک دو لوگوں نے سرکاری وظیفے کے ملنے کی وجہ سے گورگیس یا بایوگیس کی ٹنکیاں بنوار کھی تھی لیکن وہ ٹنکیاں ایسے ہی بے کار پڑی تھیں۔

ڈھینگر گاؤں میں رہتے ہوئے بھی ڈاکٹر واکانکر نے سنگھ کا نام جاری رکھا۔ وہاں رہتے ہوئے انہیں یہ گھرا احساس ہوا کہ سنگھ اور ہندو وادی سیاست سے پسماندہ ذاتوں اور آدمی واسیوں کو بہت کم دل چسپی ہے۔ اگر وہ ڈاکٹر واکانکر سے متاثر ہو کر شکھا میں آنے بھی لگتے تھے تو کچھ دنوں بعد ان کی دل چسپی ختم ہو جاتی تھی۔ انہوں نے مشاہدہ کیا کہ سنگھ میں تاجر، ٹھیکے دار، اونچی ذات کے لوگ اور سرکاری ملازم ہی زیادہ دل چسپی لیتے ہیں۔

ڈاکٹر واکانکر نے اپنی ڈائری میں لکھا:

”میں کبھی کبھی سوچتا ہوں کہ کیا سوامی رام تیرتھا، ویوکانند، رام کرشن پریم ہنس جیسے مفکرین اور وسطی زمانے کے سنتوں کا راستا یہ ہی ہے؟ مجھے شک ہوتا ہے کہ سنگھ کا انقلاب ہندو

سماج کی بیداری نو کے لیے ہے یا سنگٹھن اور اس کے حمایتی گروپوں کو برسرِ اقتدار لانے کے لیے چل رہا ہے۔"

ڈھینگر گاؤں ایک بڑا علاقہ تھا۔ گزشتہ دس برسوں میں آبادی میں اضافے کی وجہ سے یہ اسمبلی کا ایک الگ حلقہ بن گیا تھا، آدی واسی قبائل کے لیے محفوظ اسمبلی کا حلقہ، لیکن الیکشن اور سیاست کے تمام مہرے غیر آدی واسی لوگوں ہی کے ہاتھ میں تھے۔ شری بھلی سادھویہاں کے منتخب شدہ ایم ایل اے تھے، لیکن اس آدی واسی ایم ایل اے کے بارے میں ہر ایک جانتا تھا کہ وہ ضلع کے مافیا گنگ تر بھون سنگھ کے ملازم ہیں۔

تو ڈاکٹر واکانکر ڈھینگر گاؤں میں سرزاکاٹ رہے تھے۔ کوئی بھی سرکاری ملازم یا افسر ڈھینگر گاؤں نہیں آنا چاہتا تھا۔ سرکاری دفاتر میں جب کوئی آفسیسر اپنے ماتحتوں پر ناراض ہوتا تھا تو دھمکی دیتا تھا کہ "اگر آئیں بائیں کیا تو سالے، ڈھینگر گاؤں بھیج دوں گا!"

ڈھینگر گاؤں میں ڈاکٹر واکانکر سرکاری فلیٹ میں اکیلے رہتے تھے۔ وہاں کوئی کلچ نہیں تھا، اس لیے انہیں اپنی فیملی کو لیت پور بھیجنا پڑتا تھا۔ ودھان پور میں ان کی ایک ہی اولاد تھی۔ ان چودہ برسوں میں تین کا اضافہ اور ہو گیا تھا: اُپاسنا، پرارتنہا، اور تپسیا۔

یہاں رہتے ہوئے انہوں نے ارواں، گونڈ، کول، دھنوبار وغیرہ قبائل کی طرز زندگی، کھانے پینے کی عادات اور روایتی دواؤں کے بارے میں گہری تحقیق کی۔ آدی واسیوں کے موسمی امراض کا مطالعہ کیا۔ ان کے چار ریسرچ پیپر بین الاقوامی جرنلز میں شائع ہوئے۔ انہیں دو بار جرمنی اور ایک بار انگلینڈ بلایا گیا، لیکن ان کے محکمے نے ایک تو انہیں دیر میں مطلع کیا، دوسرے ان کے جانے میں کچھ رکاوٹیں بھی حائل کیں، اس لیے وہ نہیں گئے۔ ڈھینگر گاؤں ہی ان کا علاقہ بن کر رہ گیا۔

مقامی لوگوں کا کہنا تھا کہ قصبے کے سرکاری ہسپتال میں ڈاکٹر واکانکر کی آمد سے قبل کوئی آدی واسی نہیں آتا تھا۔ وہ لوگ وہاں جانے سے ڈرتے تھے۔ ان کا عام عقیدہ یہ تھا کہ جب پولیس چوکی کا داروغہ خاکی وردی اتار کر کوٹ پینٹ پہن لیتا ہے تو وہ ڈاکٹر بن جاتا ہے، اور اگر کوئی شخص ہسپتال میں جاتا ہے تو وہ اس کا انڈا اور کلیجا چرا لیتا ہے؛ آدی واسیوں کے کھجے اور انڈے سے چاکلیٹ بنتا ہے جسے دلی کی عورتیں کھاتی ہیں۔

ٹی وی ڈھینگر گاؤں میں چھ سال پہلے آگیا تھا، لیکن ٹی وی کے پردے پر دکھائی جانے والی

اشیا وہاں نہیں آئی تھیں۔ میگی ٹوڈلز وہاں نہیں تھے، سمیرائی اور اناری کے وڈیو گیسز وہاں نہیں تھے، پامولوکا "کیسر" سوپ نہیں تھا، وہاں گارڈن وریلی کی ساڑھی کے ذریعے اپنی چھاتی، پیٹھ، کمر اور بغلوں کا چکنا چکا پن دکھاتی مہیلائیں نہیں تھیں، وہ لڑکیاں نہیں تھیں جو لرل یا پوندز لیونڈر سوپ کے جھاگ میں آبشار یا شاہور کے نیچے لوگوں کے سامنے ننگی نہاتی تھیں۔

لیکن ڈھینگر گاؤں میں ٹرنی، امرود، کٹھمرا، لوکی، پالک جیسی تمام سبزیاں بالکل تازہ ملتی تھیں۔ دودھ اور گھی مہنگا تھا لیکن خالص ہوتا تھا۔ چاول کی تمام اقسام تھیں اور بھات بہت لذیذ بنتا تھا۔

وہاں کے دیہی علاقوں میں جرائم نہ ہونے کے برابر تھے۔ ایک خاص طرح کی سُت، پرسکون اور بہت فطری زندگی تھی۔

وزیراعظم کے دورے کا اعلان

اعلان ہوا کہ بھارت کے وزیراعظم ڈھینگر گاؤں کے دورے پر آنے والے ہیں۔ ان کا ظہرانہ پہاڑ کے اوپر بنے انگریزوں کے زمانے کے کٹھ بنگلے، یعنی ڈھینگر گاؤں کے پی ڈبلیو ڈی کے سرکٹ ہاؤس میں ہوگا۔ کھانے کے بعد سہ پہر تین بجے وہ وادی کے میدان میں آدمی واسی عوام کے سامنے تقریر کریں گے۔ وادی کی آبادی سے ساڑھے تین کلومیٹر دور لال گنج کے پلانٹیشن سائٹ پر ان کا ہیلی کاپٹر اترے گا۔

یہ بات حیرت انگیز تھی۔ کہاں بھارت کے وزیراعظم اور کہاں ڈھینگر گاؤں، آزاد ہندوستان کی دیہی حکومت کا اندمان نکو بار، کالے پانی کا جزیرہ برائے سزا۔ ڈھینگر گاؤں کی تاریخ میں ایک اہم باب کا اضافہ ہونے جا رہا تھا۔

جیپیں دوڑنے لگیں، ٹرک فرائے بھرنے لگے۔ سرکاری عمارتوں پر ہی نہیں بلکہ ڈھینگر گاؤں بازار کی خاص سڑک کے اگل بغل کی دوکانوں پر بھی چوٹا، سنو سم پوتا جانے لگا۔ سڑک کے دونوں کناروں پر، لال گنج سے ڈھینگر گاؤں تک، گیرو اور چوٹے میں رنگی اینٹوں کی قطار سجائی

گئی۔ تھوڑے تھوڑے فاصلے پر استقبالیہ گیٹ بنائے گئے: "ڈھینگر گاؤں اسمبلی حلقے کے عوام وزیراعظم کا استقبال کرتے ہیں۔"

لال گنج کے پلانٹیشن سائٹ کو، جہاں وزیراعظم کا ہیلی کاپٹر اترنا تھا، لوہے کے خاردار تاروں سے گھیر دیا گیا۔ وادی کے میدان کی حدود میں کھجے نصب کیے گئے، تار تانے گئے، ہر کھجے پر اسپیکر فٹ کیا گیا۔ میدان کے بیچوں بیچ پہلے اینٹ اور سیمنٹ کا چبوترہ اور اس کے اوپر چوبی تختوں کا اسٹیج، اس کے اوپر ضلعی صدر مقام سے اور صوبے کے دارالحکومت سے لائی گئی کرسیاں۔ اسی چبوترے سے وزیراعظم گاؤں کے عوام سے خطاب کریں گے اور اسپیکر سے ان کی آواز پہاڑ، وادی اور جنگلوں تک جائے گی۔ غریبی ہٹاؤ... ترقی... عوام کے مسائل... سرکار نے عہد کیا ہے... سنہرا مستقبل... بے ہند... گل پوشی، زندہ باد، دست بستہ، مسکراتا چہرہ، سر پر بیگاؤں اراوں والا مڑھٹا۔ پتا چلا کہ وزیراعظم آدمی واسیوں کا کرما سیلاناچ دیکھیں گے اور اگر ناچ اچھا ہوا تو مہوے کا ٹھرا پی کر خود بھی ناچیں گے۔

ڈھینگر گاؤں میں جگہ جگہ تذکرہ تھا کہ وزیراعظم مڑھٹا باندھ کر کرما ناچیں گے اور ٹھرا پیس گے۔ کلکٹر صاحب نے سوہنا بیگا کو خالص مہوے کی راسی بنانے کا آرڈر دیا ہے؛ ایسا ٹھرا کہ دیوار پر ہاتھ رگڑ دو تو بھک سے آگ لگ جائے۔ پتا چلا کہ وزیراعظم کے ساتھ دلی دربار کے کئی افسر اور اخبار والے بھی آرہے ہیں؛ وہ بھی ٹھرا پیس گے۔ ٹی وی والے بھی آئیں گے۔

اور سرکٹ ہاؤس — پہاڑ کی چوٹی کی ہموار سطح پر بنا انگریزی زمانے کا کٹھ بنگلا۔ پہلے یہاں انگریز افسر اور ریوا، سرگوجا کے راجا لوگ آکر ٹھہرا کرتے تھے۔ خوب شکار، ہانکا ہوتا تھا۔ پکنک منائی جاتی تھی۔ کٹھ بنگلا دور سے نظر آتا تھا۔ لوہے کے اونچے اونچے کھجے کوربا سے ٹرک پر لاد کر لائے گئے۔ پہاڑ کی چوٹی پر مرکزی لائٹ، رات میں بھی دن جیسا اُجالا۔ کیا پتا کہیں وزیراعظم کا ہیلی کاپٹر خراب ہو جائے اور انہیں رات کٹھ بنگلے میں گزارنی پڑ جائے، اسی لیے۔

وادی سے لے کر چوٹی تک سرک کے ادھر ادھر رنگین اینٹیں، نیچے سے اوپر تک بلب ہی بلب، جگمگ جگمگ، پتنگی کاغذ کے بے شمار ننھے ننھے ٹکونے سٹلی کی ڈوری میں چاروں طرف ہلتے ہوئے، جھنڈیاں، ہری، نیلی، پیلی، بیگنی، رنگ برنگی۔

کلکٹر شرمی این ایس کھرے ڈھینگر گاؤں ہی میں ڈیرا ڈالے پڑے تھے۔ پینتیس چھتیس کی

عمر، جوان۔ راؤز کو چنگ سینٹر سے رٹا مار کر آئی اے ایس پاس کیا تھا۔ گھڑسواری، برج، بلو فلموں اور رشوت کے شوقین۔ شتر و گھن سہا کی طرح ڈائلاگ بولنے کا انداز۔

ایس پی، ڈی آئی جی، کمشنر، تحصیل دار، بی ڈی او، سب کے سب ڈھینگر گاؤں میں پڑے تھے۔ ہر ایک دوڑ دھوپ کر رہا تھا۔ محکمہ تعلقات عامہ اور آدی واسی ویلفیئر ڈپارٹمنٹ کے افسران عورتوں مردوں کو صحیح طریقے سے ناچنے کی ٹریننگ دے رہے تھے۔ پی ایم کے سامنے ناچنا ہے۔ صحیح ناچو گے تو دنی گھمائیں گے، بخشش ملے گی۔ آدی واسی عورتوں کو سخت ہدایت کہ کوئی بلاؤز نہیں پہنے گی، ایسے ہی آنچل سے دودھ کو موند لینا ہے۔ جس کی چھاتی زیادہ لٹک گئی ہے اسے پیچھے رہنا ہے۔ وزیراعظم کے دورے کی تیاری میں ڈھینگر گاؤں ٹائروں اور جوتوں تلے رونداجا رہا تھا۔ ساٹھ لاکھ خرچہ بیٹھا تھا۔ سب جٹے ہوئے تھے۔ ہر ایک دوڑ رہا تھا۔ پی ڈبلیو ڈی کے ٹھیکے دار اگروال جی، تریپاٹھی جی، آل انڈیا ٹرانسپورٹ کمپنی کے ڈیڑھ سو ٹرکوں کے مالک کھٹنا صاحب، کوئٹہ کانوں سے بلیک اور چوری سے کوئٹہ اور پرمٹ پہننے والے کول مافیا لنگ تر بھون سنگھ، ضلع کے مشہور غنڈے کالے پہلوان، اندر بھان سنگھ، دارو کے ٹھیکے دار جواہر جین جی جن کے باندے سے لائے گئے غنڈوں اور ایکسائز کے ملازموں کی دہشت سے تمام آدی واسی علاقہ تھراتا تھا۔

کئی پٹرول پمپوں کے مالک اور موہل آئل میں پٹرول اور مٹی کا تیل ملا کر ڈیزل کے نام سے بیچنے والے کیدیا جی، چونا سمنٹ فیکٹری کے جارجا صاحب، کاغذ کے کوٹے کو بلیک میں بیچ کر سرکاری افسروں اور وزیروں کی چمچا گیری کر کے لاکھوں کما لینے والے "لوک وانی" کے ایڈیٹر نٹورلال نٹور جوٹی وی کے کوئی سمنل میں ہمیشہ دکھائے جاتے تھے، وغیرہ وغیرہ۔

ڈھینگر گاؤں سرکاری لوگوں سے بھر گیا تھا۔ انتظامات ہو رہے تھے۔ پولیس، سی آر پی، پی اے سی۔ تمبو ہی تمبو، چھاؤنی ہی چھاؤنی، وردی ہی وردی۔ جیپ، ٹرک، کار، موٹر سائیکل۔

لیکن ڈھینگر گاؤں کے آس پاس کے چھوٹے چھوٹے گاؤں میں سناتا تھا۔ ہاٹ بازار کے علاوہ آدی واسی شہر اور قصبے کی طرف کم ہی رخ کرتے تھے۔ سرکار کے نام پر وہ صرف پولیس، پٹواری اور آبکاری والوں کو جانتے تھے جو ان کے گھروں میں گھس کر مرغیاں پکڑ لے جاتے تھے، ٹھرا بنانے والے مگے پھوڑ دیتے تھے، عورتوں لڑکیوں کے پیٹ میں اپنا بیج ڈال جاتے تھے، اور مارتے پیٹتے تھے۔ سندواری، بوڑاری، پوندھی، کھانڑا، بکیلی، نونیاں وغیرہ کی آرزو تھی کہ ادھر ادھر

نہ جانا پڑتا تو اچھا رہتا۔ بوڑاری گاؤں کے مکھیا بیگانے تو ٹکردنی میں جا کر مڑعوں کا چڑھاوا دیا تھا کہ وزیراعظم گاؤں نہ آئیں۔

لیکن پی ایم کی آمد کی تاریخ اور وقت تو طے تھے۔ تمام سرکاری لوگ گاؤں گاؤں گھسنے لگے۔ پٹواری آکر اعلان کر گئے تھے کہ ڈھینگر گاؤں نہیں جاؤ گے تو زمین چھن جائے گی، اور جانے والے کو وزیراعظم خود اپنے دست مبارک سے پٹا عطا کریں گے۔ بی ڈی اوبتا گیا تھا کہ وزیراعظم ڈھینگر گاؤں میں کنواں کھودنے اور مویشی خریدنے کے لیے روپے بانٹیں گے؛ یہ ہو گا تو قرضہ لیکن بعد میں معاف کر دیا جائے گا۔

تھانے دار اور پولیس کے سپاہیوں نے کہا تھا کہ اگر ڈھینگر گاؤں نہیں جاؤ گے تو گھر گھر میں ڈنڈا چلے گا؛ پھر نہ آنا نالاش فریاد کرنے۔ اونچی ذات کے کسان زمیندار اور سیٹھ ساہوکار کہہ رہے تھے: "سُسر رہ گئے بیل کے بیل، جنگلی سالے! ڈھینگر گاؤں کے اسمبلی الیکشن علاقے کی شان بڑھ رہی ہے، وزیراعظم آرہے ہیں، اور یہ سر جنگل میں چھپ کر بگنے میں مصروف ہیں۔ پسماندہ رہ جانے کے ذمے دار یہ آدمی وادی خود ہیں۔"

ہر پٹواری، حلقے، اسکول اور تھانے کے علاقے سے لوگوں کو لانے کا کوٹا بھی باندھ دیا گیا تھا۔ ہر سرکاری ملازم اپنے اپنے علاقے سے زیادہ سے زیادہ کول، بیگا، گوند، بھریا، اگریا، ڈھیسیر، ہریجن، دھنوبار لانے کی کوشش کر رہا تھا تا کہ حکام بالا خوش ہو جائیں۔ ٹھیکے دار، غنڈے، نیٹا، اور داروبھٹے والے بھی اپنی اور سرکاری گاڑیوں سے گلی گلی دوڑ رہے تھے۔

سرکار آدمی واسیوں کو ان کے گھروں اور جنگلوں سے نکال کر وزیراعظم کے سامنے کھڑا کر دینے کے لیے اپنے عہد کی پابند تھی۔

وبائی مرض اور ڈسٹرکٹ مجسٹریٹ

"کبھی کبھی یہ سوال بھی مجھے سوچنے پر مجبور کرتا ہے کہ اقتدار اور عوام کے باہمی تعلقات میں گزشتہ ڈیڑھ سو برسوں میں کتنی تبدیلی لائی گئی ہے۔ ڈھینگر گاؤں کے قرب وجوار کے دیہات

کے بوڑھے آدمی واسیوں سے بات کرنے سے پتا چلتا ہے کہ انہیں پرانا زمانہ پسند تھا۔ اس کی دو خاص وجہیں تھیں: ایک تو یہ کہ اُس وقت جنگل اتنے نہیں اُجڑے تھے، اور دوسرے یہ آدمی واسی سماج میں اس وقت حکومت کی اتنی دخل اندازی نہیں تھی۔ آدمی واسیوں کا خیال ہے کہ سرکار نے سرٹکیں جنگل کاٹ کر لکڑی ڈھونڈنے اور کانوں سے معدنیات نکالنے کے لیے، آدمی واسیوں کی آزادی چھین کر انہیں ماتحت اور غلام بنانے کے لیے، بنائی ہیں۔

ڈاکٹر واکانکر نے انہیں دنوں اپنی ڈائری میں یہ لکھا تھا۔ آخر میں انہوں نے اپنی جانب سے نتیجہ بھی اخذ کیا تھا:

"مجھے ان کے نظریات میں سچائی نظر آتی ہے۔ اگر سرٹکیں آدمی واسیوں کے لیے بنائی گئی ہوتیں تو ان کے پاس سرٹک پر چلنے والی کوئی نہ کوئی چیز ضرور ہوتی۔ ایسا نہیں ہے۔"

ڈاکٹر دینیش منوہر واکانکر کو اطلاع ملی کہ پونڑی اور کھانڑا گاؤں میں گیسٹرو اینٹرائٹس کے کچھ کیس ہوئے ہیں۔ انہوں نے سول سرجن، ضلعی صدر مقام، کو حسب دستور اس کی اطلاع بھیج دی تھی، لیکن ابھی تک اس کا کوئی جواب نہیں آیا تھا۔ دریں اثنا معلوم ہوا کہ مزید چار موتیں ہو گئی ہیں۔ انہوں نے سی ایس کوریما سندر بھیجا۔ جواب پھر نہ آیا۔ تین دن بعد معلوم ہوا کہ کچھ آدمی واسی، جن میں تین بچے اور دو عورتیں شامل تھیں، اور مر گئے ہیں۔ اب تک مرنے والے سولہ لوگوں میں نو بچے تھے۔

ڈاکٹر واکانکر اسکوٹر پر میضے سے متاثرہ دیہات میں پہنچے۔ مئی کا مہینا تھا۔ شدت کی گرمی تھی اور غالباً پانچ چھ گاؤں کے درمیان پانی کے لیے جو ایک ہی تالاب تھا اس کا پانی گندا ہو گیا تھا۔ اگر فوری طور پر کوئی بندوبست نہ کیا جاتا تو وبا اور زیادہ پھیل سکتی تھی۔

آدمی واسیوں سے بات چیت کرنے پر انہیں معلوم ہوا کہ ۱۹۴۲ کے قحط کے بعد اس علاقے میں پہلی بار بیضہ پھیلا ہے۔ اُس وقت انگریز سرکار تھی اور یہاں کے گلکٹر مسٹر فلپس نے وبا کی روک تھام کے لیے ضروری اقدامات کیے تھے اور زیادہ تر لوگ وبا سے متاثر ہونے سے بچا لیے گئے تھے۔ حیرت تھی کہ اُس زمانے میں کوئی ابتدائی مرکز صحت نہیں تھا اور یہاں سرکاری ڈاکٹر بھی نہیں تھے۔ سرٹکیں تو دراصل آزادی کے سات آٹھ سال بعد جنگل کی کٹائی، تیندو پٹے اور لاکھ کا کاروبار اور اس علاقے میں پائے جانے والے باکسائٹ ڈھونڈنے کے لیے بنائی گئی تھیں۔

اگلی صبح ساڑھے دس بجے ڈاکٹر واکانکر کو اطلاع ملی کہ پونز می گاؤں میں دو بچے اور مر گئے ہیں۔ ڈاکٹر واکانکر کو پتا تھا کہ اس وقت گلکٹر، شری این ایس کھرے، آئی اے ایس، ڈھینگر گاؤں کے محکمہ آبپاشی کے ریسٹ ہاؤس میں قیام پذیر ہیں۔ انھوں نے اپنا اسکوٹر اٹھایا اور وہاں پہنچ گئے۔

ریسٹ ہاؤس میں بھڑتھی۔ ایس پی، ڈپٹی گلکٹر، تحصیل دار، داروغہ سمیت، وہاں ضلع کے بدنام مجرم اندر بھان سنگھ اور کول مافیا گنگ تر بھون سنگھ وغیرہ بیٹھے ہوئے تھے۔ گلکٹر اندر دارو بھٹے کے ٹھیکے دار جین سے وزیراعظم کے دورے کے انتظامات کے بارے میں کچھ اہم گفتگو میں مصروف تھے۔ بمشکل تمام ڈاکٹر واکانکر گلکٹر صاحب سے ملاقات کا شرف حاصل کر سکے۔

ڈسٹرکٹ مجسٹریٹ این ایس کھرے نے ان سے کہا کہ وہ دو منٹ میں اپنی بات انھیں بتا دیں کیوں کہ ان کے پاس وقت بالکل نہیں ہے۔ ڈاکٹر واکانکر نے انھیں پانچ دیہات میں ہیضہ پھیلنے اور اب تک ہوئی ۱۶ موتوں کے بارے میں بتایا۔ انھوں نے مطالبہ کیا کہ ضلعی انتظامیہ کو فوری کارروائی کرے ورنہ مرنے والوں کی تعداد میں اضافہ ہو سکتا ہے۔

گلکٹر کھرے نے ہنستے ہوئے کہا، "ارے ڈاکٹر صاحب، لوگوں نے آپ کے بارے میں جو کچھ بتایا تھا آپ ویسے ہی نکلے۔ دیکھیے آخر کار آپ بھی ہمارے ہی گروپ کے آدمی ہیں۔ اس وقت اپنی پالیٹکس نہ چلائیے۔ ہو سکے تو ایڈمنسٹریشن کی مدد کیجیے تاکہ پی ایم کا دورہ بخوبی منٹ جائے۔ بعد میں ہم لوگ اس سچویشن کو ٹیکل کر لیں گے۔"

ڈاکٹر واکانکر نے ایمانداری اور سنجیدگی سے کہا کہ اس میں ان کی کوئی پالیٹکس نہیں ہے۔ گیسٹرو اینٹرائٹس درحقیقت بہت تیزی سے پھیل رہی ہے اور خطرہ ہے کہ آس پاس کے دیہات کو بھی اپنی لپیٹ میں لے لے گی۔ اگر ایسا ہوا تو حالات قابو سے باہر ہو جائیں گے۔ مرنے والوں میں سب سے زیادہ تعداد بچوں کی ہوگی۔ ان کی اس بات پر گلکٹر نے کہا کہ "آپ دو دن اور رک جائیے۔ اس کے بعد میں اسے پرارٹی دے کر دیکھوں گا۔"

بار کر ڈاکٹر واکانکر نے کہا، "لیکن یہ بہتر ہو گا کہ آج مجھے دو تین گھنٹے کے لیے جیپ دے دی جائے تاکہ کم از کم اس تالاب کے گندے پانی میں جراثیم کش دوائیں ڈال کر پینے کے لائق بنایا جاسکے اور جو لوگ اس وقت کریٹیکل حالت میں بیمار ہیں، انھیں ڈھینگر گاؤں کے ہسپتال لایا جا

سکے۔"

کلکٹر نے بی ڈی او اور ایس پی سے پوچھا تو ان کا کہنا تھا کہ آج کا شیڈول تو بہت ٹائٹ ہے، گاڑیاں جہاں جہاں جانی ہیں وہاں پہلے سے اپائنٹمنٹ ہے۔ آج تو قطعاً ممکن نہیں ہے، ہاں اگر ڈاکٹر واکانکر کل صبح معلوم کر لیں تو بہتر ہوگا۔

ڈاکٹر واکانکر اس رات ٹھیک سے سو نہیں سکے، جاگتے رہے۔ انھوں نے ڈائری میں لکھا: "ان کی آنکھوں میں کہیں فکر یا رحم کے آثار نہیں تھے۔ اگر ان میں سے کسی کا اپنا بچہ مر رہا ہوتا کیا وہ یہی برتاؤ کرتے؟"

"کیا میں سچ مچ آئیڈیلٹ ہوں؟ لیکن ایسا تو نہیں لگتا۔ اگر دو گھنٹے کے لیے مجھے جیپ مل جاتی اور میں کچھ لوگوں کو مرنے سے بچا لیتا تو اس سے سرکار اور انتظامیہ کا کیا نقصان ہوتا؟" کہیں ایسا تو نہیں ہے کہ جو نظام یہاں رائج ہے وہ اپنے آپ میں ایک متوازن نظام ہے، وہ صرف اپنی ہی دنیا کے اندیشوں میں مصروف ہے؟ شاید اس کا مفاد اسی میں پوشیدہ ہو کہ لوگ بھوک، غریبی اور وبا سے مریں۔ کہیں ہمارے ملک میں جمہوریت کا حقیقی مفہوم عوام کے ہاتھوں ان کی دشمن انتظامیہ کا انتخاب تو نہیں ہے؟"

صبح جب ڈاکٹر واکانکر جیپ کے لیے ریٹ ہاؤس پہنچے اس وقت تک ایک سات آٹھ سال کے گونڈ بچے کے مرنے کی اطلاع اور مل چکی تھی۔ انھیں ریٹ ہاؤس میں کلکٹر سے ملنے کا موقع نہیں دیا جا رہا تھا، جبکہ دوسرے لوگ، جن میں کول مافیا گنگ تر بھون سنگھ اور "لوک وانی" کے جے لاسز ایڈیٹر اور دور درشن کے کومی سیمینوں کے مستقل شاعر نثار لال نثار وغیرہ شامل تھے، ان سے ملاقات کر کے آ جا رہے تھے۔

ڈیڑھ گھنٹے کے بعد ڈسٹرکٹ مجسٹریٹ شری این ایس کھرے باہر نکلے تو ڈاکٹر واکانکر نے گاڑی کا انتظام کرنے والی کل کی بات یاد دلائی۔ کلکٹر تمام اہم کاموں میں مصروف تھے۔ انھوں نے قریب قریب چیخ کر اپنی گھڑی کو ٹھونکتے ہوئے کہا، "آپ کا دماغ تو اپنی جگہ پر ہے ڈاکٹر؟ دیکھیے گھڑی دیکھیے۔ پی ایم کے آنے میں چوبیس گھنٹے بھی نہیں رہ گئے ہیں۔ آپ، پلیر، اپنی پالیٹکس اپنے پاس ہی رکھیے۔"

ڈاکٹر واکانکر نے انھیں ٹوکا۔ "دیکھیے آپ نے کل بھی یہی بات کہی تھی۔ میں واضح طور پر

کہہ رہا ہوں کہ اس میں میری کوئی پالیٹکس نہیں ہے۔ سوال آپ کے بندوبست کا ہے۔"

گلکٹر کھرے کو غصہ آگیا۔ بھوپال، دلی کی ہاٹ لائن لگی تھی۔ بار بار ان سے معلومات حاصل کی جا رہی تھیں اور ہدایات دی جا رہی تھیں۔ پی ایم کی سکیورٹی کا نازک معاملہ تھا۔ اس علاقے میں نکل واد پنپ رہا تھا۔ عیسائی مشنریوں کو بھی مشکوک نظروں سے دیکھا جا رہا تھا۔ گلکٹر نے کہا، "جیپ! جیپ! آپ کل سے رٹ رہے ہیں۔ آپ کو نظر نہیں آتا کہ ہم لوگ کتنی ارجنٹ چیزوں میں بڑی ہیں؟" وہ قریب قریب ڈانٹنے اور چیخنے کے انداز میں بول رہے تھے۔

اتنے لوگوں کے سامنے گلکٹر کا اس طرح حقارت آمیز لہجے میں چیخنا ڈاکٹر واکانکر کو اچھا نہیں لگا۔ انہوں نے غضب آلود نگاہ سے گلکٹر کھرے کو دیکھا اور بلند آواز میں خود کچھ کہنے کی کوشش کی تو گلکٹر پھٹ پڑے۔ "جائیے نہیں کرتا میں جیپ کا انتظام! تم میرا کیا اکھاڑ لو گے؟ آئیں، کیا اکھاڑ لو گے؟"

سب لوگ ہنسنے لگے۔ ڈاکٹر واکانکر اچانک ڈی ایم کھرے کے سامنے کھڑے ہو گئے اور بھاری، دور تک سنائی دینے والی، آواز میں انہوں نے کہا:

"صوبائی حکومت کے آرڈر نمبر 3K/1958/M-1124 کے مطابق میں نے اپنے پی ایچ سی ایریا میں ایپی ڈیمک کی اطلاع ڈسٹرکٹ ہیڈ کوارٹر میں سی ایس کو ایک ہفتے پہلے بتا دی تھی۔ چار بج دی تھی۔ حسب دستور اس کی ایک کاپی آپ کے دفتر کو بھی رجسٹرڈ ڈاک سے بھیجی تھی۔ چار دن بعد ۱۱ مئی کو میں نے سی ایس کو ریمائنڈر اور قاعدے کے مطابق ریمائنڈر کی کاپی آپ کو ارسال کی تھی۔ مجھے افسوس ہے ابھی تک دونوں جگہوں سے کوئی جواب نہیں ملا ہے۔ صوبائی حکومت کے آرڈر نمبر 3K/1958/M-1124 میں واضح طور پر ہدایت ہے کہ کسی علاقے میں وبا پھیلنے کی صورت میں ڈی ایم کو گاڑیوں اور دیگر ذرائع کا بندوبست، اس علاقے کے اسپیشل ڈاکٹر کے مطالبہ اور درخواست کی بنیاد پر، پرائیڈ دے کر ضرور کرنا چاہیے۔ اگر ڈی ایم یہ کام نہیں کرتا ہے تو وہ اپنی ذمہ داری سے گریز کر رہا ہے اور وہ سزا کا مستحق ہے۔"

ایک سانس میں اتنی بات کہہ کر ڈاکٹر واکانکر مسکرائے۔ پھر انہوں نے کہا، "مسٹر کھرے، آپ صرف ہاں یا نہ میں جواب دیجیے۔ آپ جیپ کا بندوبست کریں گے یا نہیں؟"

ڈاکٹر واکانکر کی اس بات پر گلکٹر این ایس کھرے، جس نے راؤز کو چنگ سینٹر سے گزشتہ

پانچ سالوں کے پیپر زکا رٹا لگا کر سرکاری انتظامیہ میں شریک ہونے میں کامیابی حاصل کی تھی، ایک منٹ کے لیے ہکا بکا ہو کر انہیں دیکھتا رہ گیا۔ اس کے بعد اس نے چلتے ہوئے ایس پی سے کہا، "مسٹر ڈبرال، اس پاگل کو آپ میرے سامنے سے ہٹا لیجئے ورنہ میں کچھ کر بیٹھوں گا۔"

ایس پی ڈبرال نے ڈاکٹر واکانکر کے کندھے پر ہاتھ رکھا اور انہیں ریٹ ہاؤس سے باہر لے گئے۔ ایس پی ڈبرال کے بارے میں مشہور تھا کہ وہ بہت ٹھنڈے مزاج کے آدمی ہیں، صرف شراب پینے پر کبھی کبھی بہکتے ہیں؛ ۳۶ برس کی عمر میں بھی انہیں اپنے خوبو اور نوجوان ہونے پر یقین ہے، اور وہ دوسروں کی بیویوں اور لڑکیوں کے سامنے وردی کے باوجود متذبذب بلی کی طرح پیش آتے ہیں۔

ڈبرال کے بارے میں یہ بھی مشہور تھا کہ وہ اپنے حکام بالا کے احکامات کی کسی تذبذب کے بغیر تعمیل کرتے ہیں، کرفیو لگانے، گولی چلانے تک۔

ایس پی ڈبرال نے ریٹ ہاؤس کے باہر نکل کر ڈاکٹر واکانکر کو سمجھا بھا کر واپس بھیج دیا۔ ڈاکٹر واکانکر بہت ذلیل ہو کر لوٹے تھے۔ ڈھینگر گاؤں میں دکانداروں اور سرکاری ملازموں کے درمیان یہ بات پھیل گئی تھی کہ کلکٹر صاحب نے ڈاکٹر واکانکر کو اچھی ڈوز دی؛ بس اتنی کسر رہ گئی کہ جوتوں سے پٹائی نہیں کی۔

خبر یہ بھی تھی کہ ایس پی ڈبرال نے ڈاکٹر واکانکر کو بتا دیا ہے کہ ان کے آر ایس ایس سے وابستہ ہونے کی بات سرکار کو معلوم ہے اور اگر انہوں نے زیادہ چیں چیں کی تو پی ایم کے آنے سے پہلے ہی انہیں امن درہم برہم ہونے کے اندیشے میں گرفتار کیا جاسکتا ہے۔

ڈاکٹر واکانکر نے ابتدائی مرکز صحت میں موجود اکلوتی جراثیم کش دوا پوٹاشیم پرمیگنیٹ کا پیکٹ اٹھایا، کمپاؤنڈر گوپی ناتھ یادو کو ساتھ لیا، اور اسکوٹر پر پندرہ کلومیٹر دور کھانڑا پونز می گاؤں کے قریب آلودگی زدہ تالاب کی طرف چل پڑے۔

شام کی سیاہی جنگل سے اترتی ہوئی تالاب کے پانی میں گھل رہی تھی۔ پانی بالکل پرسکون تھا۔ کافی، مچھلیوں اور سرٹتی ہوئی پتلیوں کی بدبو پھیل رہی تھی۔ ڈاکٹر واکانکر نے پوٹاشیم پرمیگنیٹ کے پیکٹ کی طرف دیکھا — مشکل سے پچاس گرام۔

ان کی آنکھیں شکست، لاچاری اور اکیلے پن سے نم تھیں۔ میرے ساتھ ہمیشہ یہی کیوں ہوتا

ہے؟ میں ہی الگ سا کیوں کھڑا ہو جاتا ہوں؟ میرا جرم کیا ہے؟ کیا میں واقعی پریکٹیکل انسان نہیں ہوں؟ کیا مجھے دو تین دن تک وبا کی بات نہیں اٹھانی چاہیے تھی؟ سب لیو لے کر خاموشی سے گھر میں سو جانا چاہیے تھا؟ کیا یہی سب کچھ پریکٹیکل ہوتا؟

وہ بالکل چپ، تالاب کے ایک معمولی سے کونے میں جراثیم کش کے پیکٹ کو پانی میں ڈبو کر پلار ہے تھے۔ اے ایشور، تُو جو تمام نباتات میں رس بن کر ظاہر ہے، تُو جو تمام مادوں کے اندر، نازک سے نازک ایٹم کے بھی اندر حرکت بن کر ظاہر ہے، تُو جو بے شمار شکلوں اور بے شمار طریقوں میں خود کو ظاہر اور پوشیدہ کر رہا ہے، تُو جو فتح بھی ہے اور شکست بھی، تُو جو...

کمپاؤنڈر ڈاکٹر گوپی ناتھ چپ چاپ ڈاکٹر واکانکر کو دیکھ رہا تھا۔ وہ انہیں بخوبی سمجھتا تھا۔ اس کی آنکھیں بھیگ رہی تھیں۔

جب ڈاکٹر دینیش منوہر واکانکر اپنے فلیٹ میں لوٹے تو رات ہو گئی تھی۔ پہاڑ کی چوٹی پر بنا کٹھ بنگلہ بے شمار مری بلبوں کی وجہ سے دور سے ہی جگمگ جگمگ کر رہا تھا۔ پورے قصبے ہی کی کایا کھپ ہو گئی تھی۔ کوئی کچھ نہیں سکتا تھا کہ مچھروں، سگڑی کے دھویں، لوو لٹج کی بیمار روشنی اور خراب ٹوٹی پھوٹی سڑکوں والا، اپنی پست اور پسماندہ زندگی میں سانس لینے والا، یہی قصبہ ڈھینگر گاؤں ہے، بھارت سرکار کا کالے پانی کا بدنام زمینی ٹکڑا۔

ڈاکٹر واکانکر کا خاندان لت پور میں تھا۔ وہ اپنے فلیٹ میں اکیلے تھے۔ کھانا وہ خود بناتے تھے۔ آج انہیں بھوک بالکل نہیں تھی۔

سونے سے پہلے انہیں اپنی بیوی جیوتسنا واکانکر کی خوب یاد آئی۔ انہوں نے دیکھا ہلکے نیلے رنگ کی ذراک اور سفید جانگیہ میں ملبوس، دو چوٹیاں ٹکا لے، ہنستی ہوئی جیوتسنا واکانکر ان کی آغوش میں بیٹھ گئیں۔ ان کے جسم سے بچپن کی تازہ مہک پھوٹ رہی تھی۔

جیوتسنا نے ان کے چہرے کو اپنے ہاتھ میں لے لیا اور بے تحاشا انہیں چومنے لگیں۔ ڈاکٹر واکانکر نے دیکھا وہ رو رہی تھیں۔ "تمہیں ہائی بلڈ پریشر ہے۔ وہ بھی کبھی اسٹیبیل نہیں رہتا۔ تمہیں پتا ہے ایسے میں کوئی بھی ٹینشن کس قدر خطرناک ہوتا ہے۔ ذرا اپنی آنکھیں دیکھو، کیسی سرخ ہو رہی ہیں۔" نیند کے اندھیرے میں جیوتسنا کی جانگمیں جیسے ہلکے فاسفورس میں جل رہی تھیں۔

"تم ہی اکیلے تو اس لیے نہیں بنے ہو کہ دنیا بھر کے مصائب اپنے اوپر لادتے پھرو۔ تمہارا کام تھا ایڈمنسٹریشن کو بیٹھنے کے بارے میں مطلع کرنا، وہ تم نے کر دیا۔ اب اگر کوئی کچھ نہیں کر رہا ہے تو اس میں تمہارا کیا قصور؟ چین سے بیٹھو۔ پلیز، اپنا خیال رکھو۔"

ڈاکٹر واکانکر کی انگلیاں فاسفورس کی مدھم روشنی میں جلتی جانگھوں پر گھومتی ہوئی کانپ رہی تھیں۔ جیوتسنا واکانکر، یا شاید بچپن کی چپا سر یواستو، کی سانس ان کے چہرے کو چھو رہی تھی۔ ہوس کے تیز طوفان میں ڈاکٹر واکانکر کا جسم دھیرے دھیرے کانپ رہا تھا۔

"میں کیا کروں! یہ میری ڈیوٹی تھی۔ جن دیہاتوں میں گیسٹرو اینٹرائٹس ہے وہ میرے پی ایچ سی ایریا کے اندر آتے ہیں۔" اس کے بعد ڈاکٹر واکانکر نے ذرا اونچی آواز میں کہا، "بتاؤ، تم ہی بتاؤ چپا، کیا میں چھوٹے چھوٹے معصوم آدمی و اسی بچوں اور عورتوں کو یوں ہی کنٹے بینڈڈ پانی پی کر مرنے دیتا؟"

ڈاکٹر واکانکر اچانک چونک گئے۔ وہ جانگھیں جیوتسنا واکانکر کی نہیں تھیں۔

چپا سر یواستو نے اندھیرے میں غائب ہونے سے پہلے ایک بار اپنی فراک اوپر اٹھا دی اور اس کے حلق سے نکلتی بچپن کی بنسی کمرے میں پھیل گئی۔ ڈاکٹر واکانکر کی ناک بج رہی تھی۔

وزیراعظم کی فوڈ ٹیسٹنگ اور چرن امرت

صبح ڈاکٹر واکانکر مرکز صحت میں جلدی پہنچ گئے اور انہوں نے سی ایس کووبا کے بارے میں ایک ریمائنڈر اور کلکٹر کے دفتر کو اس کی نقل بھیجی۔ بعد ازاں انہوں نے ایک سخت خط الگ سے کلکٹر این ایس کھرے کو لکھا۔ اس میں وبائی امراض کے بارے میں حکومت ہند اور صوبائی حکومت کے مختلف احکامات اور اس کی مختلف دفعات کے سلسلہ وار حوالے دیے گئے تھے۔ اسی خط میں انہوں نے کلکٹر کھرے کو ڈھینگر گاؤں کے ریٹ ہاؤس میں کیے گئے ان کے غیر مہذب اور فحش برتاؤ کی یاد دلانی تھی۔ انہوں نے لکھا کہ جیسا برتاؤ ڈی ایم، این ایس کھرے، نے کیا ہے وہ شرمناک ہے اور غیر مہذب دائرے میں آتا ہے۔ بھارتی انتظامیہ میں صرف آئی

اے ایس ہو جانے سے کوئی شخص یا افسر ہر قسم کی بے راہ روی اور بد تمیزی کا حقدار نہیں بن جاتا ہے۔ ڈاکٹروں، ٹیپروں، انجینئروں، ٹیکنیشینوں، ادیبوں، فنکاروں، صحافیوں وغیرہ کی اپنی ذاتی اور پیشہ ورانہ عزت ہوتی ہے۔ اس عزت کا خیال رکھنا چاہیے۔ ہوشیار اور ذہین افسران کے احترام کو قائم رکھتے ہوئے ہی ان سے بہتر تعاون اور کام لیا جاسکتا ہے۔

ڈاکٹر واکانکر نے اپنے خط میں واضح کیا تھا کہ وہ گلکٹر سے ذاتی کام کے لیے گاڑی اور وسائل مانگنے ریٹ ہاؤس نہیں گئے تھے؛ صوبائی حکومت کے سوئے ہوئے عوامی فرائض کی تکمیل کرنے کے لیے انھوں نے یہ مطالبہ کیا تھا۔

خط کے آخری حصے میں انھوں نے لکھا کہ گلکٹر کے نامناسب اور بد تمیزی کے برتاؤ کا معاملہ وہ میڈیکل آفیسر زایوسی ایشن کی اگلی نشست میں پیش کریں گے اور کوشش کریں گے کہ گلکٹر کے معافی مانگنے تک ضلع کے سب مراکز صحت کے معلق اور محکمہ صحت کے ملازم ہرٹال پر رہیں۔ خط ختم ہوا ہی تھا کہ مرکز صحت میں صوبائی حکومت کی ایم پی زیڈ نمبر پلیٹ والی جیپ آکر رکی۔ ڈی ایم کی اس جیپ میں جیلسز ایڈیٹر اور دوردرشن کے کوی، نٹور لال نٹور، اور بی ڈی او، شری گپتا، بیٹھے ہوئے تھے۔

بی ڈی او نے سول سرجن اور گلکٹر کا دستخط شدہ حکم نامہ ڈاکٹر واکانکر کے حوالے کیا۔ اس حکم کے مطابق ڈاکٹر واکانکر، ایم بی بی ایس، ایم ڈی، کی ڈیوٹی پی ڈبلیو ڈی کے سرکٹ ہاؤس (یعنی کٹھ بنگلے) میں وزیراعظم کے کھانے کے معائنے (فوڈ ٹیسٹنگ) کے لیے لگادی گئی تھی۔

بی ڈی او گپتا نے مسکراتے ہوئے کہا، "گلکٹر صاحب نے کہا ہے کہ آپ ابھی سے سرکٹ ہاؤس پہنچ جائیں۔"

کٹھ بنگلے میں وزیراعظم کے لُچ کے لیے سامان منگوایا گیا تھا۔ اس میں تقریباً ۳۶ ہزار روپے خرچ ہوئے تھے۔ وزیراعظم کو ہندوستانی کھانا پسند تھا، اس لیے کانٹی نینٹل ڈشز تیار کرنے کے لیے صوبائی دارالحکومت بھوپال کے تحری اسٹار ہوٹل "شاہ نما" کے خانماں لائے گئے تھے۔ لیکن چونکہ وزیراعظم ہندوستان کے وزیراعظم تھے، اب علاقائی روایت کا سوال اٹھتا ہے۔ ڈھینگر گاؤں کے بیشتر آدمی وادی وادی کا بیج یا ماڑ پیتے تھے۔ وزیراعظم کو ماڑ تو پلایا نہیں جاسکتا تھا اس لیے دوسرا طریقہ تلاش کیا گیا۔ ڈھینگر گاؤں میں بٹیر بہت ہوتے تھے۔ یہاں کے آدمی وادی وادی دھنوبار، اور

سیونتا لوگ جنگل سے تیسرے، بشیر اور پنڈک جال کے ذریعے پکڑ کر اپنی روزی روٹی چلاتے تھے۔ حالانکہ مشہور ماہرِ طیور سالم علی کی کتاب "بھارت کے پرندے" کے مطابق تیسرے اور بشیر ملک کی معدوم ہوتی ہوئی پرندوں کی اقسام میں شامل تھے، لیکن وزیراعظم کے لنچ کے اہتمام کے لیے انتظامیہ نے اس حقیقت کو نظر انداز کر دیا تھا۔ بشیر کا شور بہ بہت ہی لذیذ ہوتا ہے۔ ڈھینگر گاؤں کے اس خالص علاقائی کھانے کو بنانے کے لیے سرگوجا کے مہاراجا کے پیلیس کا مسلمان خاندان بلایا گیا تھا۔

اور دامنِ کوہ سے لے کر چوہی احاطے کے بنگلے تک عورتیں، لڑکیاں، ایک سے بڑھ کر ایک۔ یہ افسروں، نیتاؤں، ٹھیکے داروں، تاجروں اور مجرموں کے خاندانوں کی عورتیں تھیں۔ مسلسل بولنے والی، گوری چٹی، تھوڑا سا چلنے پھرنے سے ہانپ جانے والی، انگریزی، ہندی کی غیر خالص اور بھتیجی زبان میں بولنے والی۔ یہ سب اپنے محبوب وزیراعظم کو دیکھنے اور اپنے آپ کو انہیں دکھانے آئی تھیں۔

ڈاکٹر واکانکر کا دل اور اداس ہو گیا تھا۔

ٹھیک ساڑھے بارہ بجے، جب سورج آسمان کے بالکل اوپر بیچوں بیچ چل رہا تھا، اچانک آسمان میں گھمگھمٹا ہٹ شروع ہو گئی۔ ڈھینگر گاؤں کی وادی سے شور اٹھا۔ گرتے پڑتے، ہینٹے چلاتے لوگ بھاگ رہے تھے۔ پی ایم آگے! وزیراعظم آگے! وہ رہا ہیلی کاپٹر! آسمان میں اڑتا لوہے کا شاندار ٹڈا۔

ہیلی کاپٹر لال گنج کی پلانٹیشن سائٹ پر اترا۔ پنکھے کی ہوا سے خوب دھول اُڑی۔ خاردار ہارٹھ کے اُدھر لوگ ہیلی کاپٹر کو اترتا ہوا دیکھنے کے لیے ایک دوسرے پر ٹوٹے پڑ رہے تھے۔ انہوں نے اپنی زندگی میں پہلی بار ہیلی کاپٹر کو اتنے قریب سے دیکھا تھا، اور وہ بھی زمین پر اترتے ہوئے۔

ڈھینگر گاؤں اسمبلی الیکشن کے ریزرو حلقے کی عزت افزائی ہو گئی۔ اس علاقے کی تاریخ میں پہلی بار وزیراعظم رونق افروز ہوئے۔

بیگا گاؤں، ارواں، کول، گوند، پاسی، ڈھیرا، سنوتا، دھنوبار، اگریا — تمام کے تمام آدمی و اسی مردوں، عورتوں اور بچوں کی آنکھیں پھٹی اور منہ کھلے رہ گئے۔ وہ بدحواسی کے عالم میں

آسمان میں گھر گھراتی اس شاندار آسمانی مخلوق کو دیکھتے ہوئے، اس کے نیچے نیچے اس کی پرچائیں کو چھونے کے لیے دوڑ رہے تھے۔ انگریز آگیا! انگریز آگیا! راجا آگیا!

دھینگر گاؤں کے انسانوں ہی نے نہیں، جنگل کے جانوروں، پرندوں اور مویشیوں نے بھی پہلی بار ہیلی کاپٹر کا تجربہ کیا تھا۔

زندہ باد! زندہ باد! جے ہو! وہ دیکھ... وہ پی ایم! پیچھے پیچھے ہوم منسٹر! وہ رہا ہیلی کاپٹر چلانے والا ڈرائیور۔ دھت! ڈرائیور نہیں بولتے، ڈرائیور تو ٹرک یا ریل گاڑی چلاتا ہے! اور جو بیل گاڑی چلاتا ہے اسے کیا بولتے ہیں؟ وزیراعظم کے انتظار میں کمانڈر اور حفاظتی دستے تعینات تھے۔ گاڑیوں، موٹروں کی قطار تھی۔ دیکھتے دیکھتے وزیراعظم پل بھر میں کسی کار میں غائب ہو گئے۔ اور اسٹین گن لوگوں کی اور تانے پولیس، کمانڈو اور حفاظتی دستے کی گاڑیوں کے درمیان گھری ان کی کار سر سے سرکٹ ہاؤس یعنی کٹھ بنگلے کی طرف روانہ ہو گئی۔

پی ایم کاروں جیپوں کے قافلے کے درمیان کی کسی کار میں تھے — سیاہ، بُلٹ پروف کلنچ کے پیچھے۔ بسیر پیچھے پیچھے سرکٹ پر دوڑ رہی تھی۔ اگر پولیس اور سی آر پی والے نہ روکتے تو بسیر کٹھ بنگلے تک پہنچ جاتی۔

"وہ دیکھو، وہ رہی پی ایم کی کار!"

"وہ نہیں، پی ایم تو پیچھے والی میں ہیں۔"

"ہٹ! پی ایم! بمبیسڈر میں چلیں گے؟ کوئی لوکل لیڈر ہو گا۔"

لاوڈ اسپیکر سے اعلان ہو رہا تھا: عوام سے گزارش ہے کہ آپ لوگ لال گنج کے میدان میں جمع ہوں۔ وزیراعظم ٹھیک تین بجے عوام سے خطاب کریں گے۔ عوامی جلسے کو کامیاب بنائیے۔

سرکٹ ہاؤس کے مین گیٹ سے صرف دو کاروں کو اندر جانے دیا گیا۔ ایک میں وزیراعظم تھے۔ دوسری میں وزیر داخلہ! ایک فلمی ہیرو اور ایک تانٹرک ٹائپ کا آدمی ان کے ہمراہ تھا۔

وہ ڈاکٹر واکاندر کی زندگی کا حیرت انگیز، اولین اور سنسنی خیز لمحہ تھا جب انھوں نے سامنے سے گزرتے ہوئے بھارت کے وزیراعظم کو ایک بیتا کے فاصلے سے دیکھا۔ وزیراعظم ان کے اتنے قریب سے گزر رہے تھے کہ اگر وہ زور سے سانس چھوڑتے تو ان کی گردن کے رُویں کانپ جاتے۔ یہ کسی فینٹسی کا عملی نمونہ تھا۔ پچاس کے آس پاس کا تل تل، تھکا ہوا آدمی بھارت ورش کا

وزیراعظم ہے۔ دنیا کی قدیم ترین تہذیبوں میں سے ایک عظیم تہذیب کو اپنے میں سمیٹے؛ مختلف زبانوں، ذاتوں، قومیتوں، ذیلی قومیتوں، پہاڑوں، ندیوں، شہروں سے بھری ایک شاندار سرزمین کے لگ بھگ ایک ارب کی آبادی کا ہیرو! وزیراعظم کے گورے چٹے جسم پر چربی چڑھتی جا رہی تھی۔ آنکھیں مُندتی جا رہی تھیں۔ ہر قدم پر توند تھوڑی سی ہلتی تھی۔ چہرے پر تھکان اور کچھ کچھ چڑنے جیسا تاثر۔

ڈاکٹر واکانکر اچانک چونک گئے۔ انہیں اپنے اوپر شک ہوا، لیکن میڈیکل سائنس کا اتنا طویل تجربہ غلط تو نہیں ہو سکتا تھا۔ یہ شخص تو پرانے قبض کا مریض ہے۔ — اولد کانسی پیشن۔ اسے پانکزیاسٹیولا کی بھی شکایت ہو سکتی ہے۔

ڈاکٹر واکانکر کے سامنے کسی راز کے پردے کھلتے جا رہے تھے۔ وزیراعظم کے بارے میں کہا جاتا تھا کہ وہ فوراً فیصلہ کرنے والے شخص ہیں؛ لمبی لمبی میٹنگیں اور بحثیں پسند نہیں کرتے۔ چار گھنٹے کی سکریٹیریل یا منسٹیریل میٹنگ ایک گھنٹے میں ختم کر دیتے ہیں۔ ڈاکٹر واکانکر سمجھ گئے کہ ایسا کیوں ہوتا ہے۔ پانکز دیکھتے ہوں گے، بواسیر یا فستیولا دیر تک بیٹھنے نہیں دیتا ہو گا۔ تو اس شخص کی اس چستی پھرتی کے پیچھے بواسیر کا ہاتھ ہے!

ڈاکٹر واکانکر نے دیش کی طرف سے پانکز اور قبض کا شکریہ ادا کیا۔

گلکٹر این ایس کھرے بدحواس سے، ڈاکٹر واکانکر کو دھکیلتے ہوئے، وزیراعظم کے پیچھے لپکتی افسروں کی بھیڑ میں گھسنے کی کوشش کر رہے تھے۔ مقامی نیٹاؤں ہی کو نہیں، صوبائی حکومت کے وزیروں تک کو پچانک کے اندر نہیں جانے دیا جا رہا تھا۔ سرکٹ ہاؤس میں جن کی ڈیوٹی تھی، اُن کے علاوہ بہت کم اشخاص کو تلاشی کے بعد ہی اندر جانے دیا گیا۔

پی ایم، تانترک اور ہیرو کے ساتھ کھرے میں ریلیکس کر رہے تھے۔ وہاں نیا ایرکنڈیشنر لگایا گیا تھا۔ ڈاکٹر واکانکر کی ٹیسٹنگ کے بعد ہی انہیں ٹھنڈا پانی پلایا گیا تھا۔

پی ایم ڈھینگر گاؤں اس لیے آئے تھے کہ یہاں ایشیا کے سب سے بڑے، امریکا کے تعاون، ورلڈ بینک کے قرض اور کارپوریٹ گنگ فیروز لال ملکانی کی پونجی سے بننے والے، کاغذ کے کارخانے کا افتتاح کریں۔

ہیسپرل کے تین سال میں بن کر تیار ہو جانے پر ڈھینگر گاؤں ملک کے صنعتی نقشے میں آ

جائے گا۔ یہاں کے عوام کو روزگار کی سہولت فراہم ہوگی۔ علاقے کی ترقی ہوگی۔ کاغذ کا کارخانہ کاغذ کی پیداوار کرنے کے لیے ڈھینگر گاؤں کے تمام درختوں کو کھا جائے گا۔ جنگل اس کے لیے خام مال ہیں۔ آس پاس کے تمام جنگل ختم ہو جائیں گے۔ پپل، ساگوان، شیشم، سرئی، کھوا، مہوا، کوسم، چھٹنولا، کوئی بھی نہیں بچے گا۔ جنگلات پر انحصار کرنے والے آدمی و اسی شہروں میں بننے والی عمارتوں یا اسی قسم کی دوسری اسکیموں میں سستی دیہاڑی اور فرضی مسٹر رول پر کام کرنے والے مزدور بن جائیں گے۔ اگریا، بنسور، منا، ڈھینگر وغیرہ ذاتوں کی روایتی دستکاری کی گھریلو صنعت ختم ہو جائے گی۔ حتیٰ کہ حقیقی اور بہت قدیم باشندوں کے کھیت کھلیان بھی کارخانے کے لیے حاصل کر لیے جائیں گے۔ پیپر مل کا ویسٹ پروڈکٹ، یعنی ربڑ، کچرا، کاسٹک سوڈا، تیزاب وغیرہ، سے آلودہ زہریلا دھواں چاروں طرف پھیل جائے گا۔ دھرتی پر، آکاش میں، تیسرے، بھر، سانبر، جھینگر، ریچھا، خرگوش، نہیں رہیں گے۔ جنگلوں کے باسی ختم ہو جائیں گے۔ صرف گنتی کے چند سیار بچیں گے جو ڈھینگر گاؤں شہر کے پچھوڑے روئیں گے۔

لیکن کاغذ کی پیداوار اور کارخانے کو چالور کھنے کے لیے مزید کچا مال چاہیے اور پیڑ چاہییں۔ اس لیے جلدی جلدی تیار ہونے والے یو کھپٹس یا سفیدے کے پیڑوں کا پلانٹیشن ہو گا۔ نرسریاں کھولی جائیں گی جہاں غیر ملکی پیڑوں کے ننھے ننھے بچے لاکھوں کی تعداد میں اکائے جائیں گے۔ سفیدے کا جنگل تیار ہو گا۔ کاغذ بنے گا۔ لوگ بھول جائیں گے کہ یہاں کون کون سے درخت ہوتے تھے۔ یو کھپٹس کے جنگل زیادہ پانی جذب کریں گے۔ ڈھینگر گاؤں کی دھرتی کی پانی کی سطح نیچے گرتی جائے گی۔ کنویں میں پانی نہیں رہے گا اور گھری بورنگ ہوگی۔ پھر اور گھری۔ کھیت نیچا، زمین پر قی ہوتی جائے گی۔ نباتات اور موسموں کے درمیان اب تک قائم رہنے والا توازن بگڑ جائے گا۔ برسات نہیں ہوگی۔ گرمی میں یہاں بھی کولر کے بغیر رہنا مشکل ہو جائے گا۔ لوگوں کے پیچھے پڑے کاسٹک سوڈا اور دوسرے کیمیاوی اجزا سے آلودہ ہوا کو کھینچتے کھینچتے بیمار ہونے لگیں گے۔ مٹی کمزور ہونے کی رفتار تیز ہو جائے گی۔ سیونٹار ندی میں برسات میں بارٹھ آیا کرے گی اور گرمیوں میں وہ سوکھ جایا کرے گی۔ ہر طرف ریت ہی ریت اور کنکر پتھر۔ آدمی واسیوں، پسماندہ ذاتوں کی قدیم جڑی بوٹیاں، جن پر ڈاکٹر واکانکر نے تحقیق کی تھی اور جس موضوع پر ان کا ریسرچ پیپر فرانس کے میڈیکل جرنل میں چھپا تھا؛ وہ نایاب پودے جن کا ذکر دامن داس بسو کی کھیاب

(Where is he hiding?)

ہتھے سے، افسروں اور حفاظتی افسروں کے درمیان سے، راستا بناتے گلکٹر این ایس
 کھرے، آئی اے ایس، رنگتے ہوئے آرہے تھے۔ "آئی ایم ہیر، سر!" (I'm here, sir!)
 "کیسپوے،" ڈاکٹر واکانکر نے پھسپھا کر کہا۔ پھر انہوں نے وشویشورن کی طرف دیکھ کر
 مذاق کیا۔

"ٹھڈوی ایکسپلین ٹو ہم دسٹ ہی از ناٹ ٹو ٹیل اُس اباوٹ دی سویٹ اینڈ سار۔ وی آر
 کنسرڈوڈ سم آدر کو ٹسپنز دین دی ٹیسٹ!" (Should we explain to him that he is
 not to tell us about the sweet and sour. We are concerned with
 some other questions than the taste.)

"یس، یس!" جنوبی ہند کے وشویشورن کی گنجی چند یا پھر سے بننے لگی۔ "ہاں... ہاں! مسٹر
 کھرے از اور پور لیمب! گنی پگ!" (Mr Khare is our poor lamb! Guinea
 pig!)

"ہیں ہیں، سر؟" گلکٹر کھرے کی سمجھ میں ٹھیک سے نہیں آ رہا تھا۔ وہ پلیٹ پکڑے
 کھرے تھے، ہنسنے کی کوشش کرتے ہوئے۔

"بی کوٹنگ، مسٹر کھرے! پی ایم آنے والے ہوں گے۔ مجھے ٹیسٹنگ کے لیے پندرہ
 منٹ چاہئیں۔ آئی ہیو ٹو آبزرو یور سمپٹمز! بی کوٹنگ!" (I have to observe your
 symptoms. Be quick!)

گلکٹر کھرے کو جلدی جلدی پلیٹ خالی کرنی پڑی۔ وہ ویجیٹیرین تھے، لیکن جلد بازی میں
 بشیر کا شور بہ بھی پی گئے۔ انہیں ڈاکٹر واکانکر کا حکم ماننا تھا کیوں کہ وہ وزیراعظم کے نیچے کے میڈیکل
 سپرویزرن کے لیے تعینات تھے۔

وزیراعظم کے سامنے میز پر کھانوں کی فراوانی تھی۔ وہ پس و پیش میں تھے۔ ڈاکٹر واکانکر
 مسلسل ان کی جانب دیکھ رہے تھے۔ پرانا قبض، پانکڑ۔

"سر، میرا مشورہ ہے کہ آپ راستہ، مونگ کی دال اور ایک دوپٹے لے لیں۔"
 وزیراعظم نے آنکھ اٹھا کر واکانکر کی جانب دیکھا۔ آنکھیں نمکرائیں۔ وزیراعظم کی آنکھیں

مسکرا کر ان کا شکریہ ادا کر رہی تھیں۔ مریض کو معلوم ہو گیا تھا کہ ڈاکٹر نے تشخیص کر لی ہے۔ کٹھ بنگلے میں افسروں اور نیتاؤں نے تعجب سے دیکھا کہ بھارت کا وزیراعظم ڈاکٹر دینیش منوہر واکانکر کا تجویز کیا ہوا کھانا ہی کھا رہا تھا۔ مونگ کی دل، بیٹر کا شور بہ، راستہ اور دو پھلے۔ کلکٹر این ایس کھرے کا چہرہ فق تھا۔ وہ ڈاکٹر واکانکر سے آنکھیں ملانے سے کترار ہے تھے۔

تین سبے وزیراعظم کو لال گنج کے میدان میں عام جلسے میں تقریر کرنی تھی۔ دریں اثنا انہیں مشورہ دیا گیا کہ وہ جلسے سے پہلے گاؤں کے مندر ٹھکروٹی میں جا کر چرن امرت لیں۔ ٹھکروٹی سے آدمی واسیوں، پسماندہ ذاتوں اور مقامی دیہاتیوں کو بہت عقیدت تھی۔ اگر وزیراعظم یہ کام کریں گے تو عوام کا دل جیت لیں گے۔

بیگا مڑٹھا (پگڑی) میں سبے وزیراعظم ٹھکروٹی پہنچے۔ وہاں بھی بہترین انتظام تھا۔ ٹھکروٹی کے دیوتا ٹھا کر رکھے جاتے تھے۔ پتھر کا شاندار مجسمہ۔ تعجب تھا کہ مورتی بدھ کی تھی۔ ڈھینگر گاؤں کے آس پاس کے علاقوں میں کئی طرزوں اور صدیوں کی مورتیاں بکھری پڑی تھیں۔ یہیں سے قدیم کلنگ حکومت کی حدود شروع ہوتی تھیں، اڑیسہ اور مدھیہ پردیش کا سرحدی علاقہ۔ آدمی واسیوں کو نہیں معلوم تھا کہ یہ گوتم بدھ کی مورتی ہے۔ وہ انہیں ٹھا کر بکتے تھے، اور دارو اور مرغا چڑھاتے تھے۔ غیر آدمی واسی پھول پتے چڑھا کر چرن امرت لیتے تھے۔ سب کو یقین تھا کہ ہر ایک کی منت پوری ہو جاتی ہے۔

تو کپل وستو کے راجہ شدھودھن کے لڑکے سدھارتھ، یعنی گوتم بدھ، کا اسن آدمی واسی علاقے میں ایسا روپ بدل گیا تھا۔ دنیا بھر میں بودھ دھرم کا بانی یہاں آکلٹ (جھاڑ پھونک) اور دیوی پوجا، ارچنا کا مرکز بن گیا تھا؛ دارو پی کر اور مرع کھا کر لوگوں کی مرادیں پوری کرنے والا۔

دوسری طرف، ڈاکٹر واکانکر نے سوچا، پچاس کی عمر کا بالکل عام سا شخص، جس کے جسم پر چربی چڑھ رہی تھی، جو بانی بلد پریشر، پرانے قبض، بواسیر اور فسٹیولا کا مریض تھا، جو ایک مصحکہ خیر تانترک اور تیسرے درجے کے بمبیا ایکٹر کے ساتھ خود کو نارمل محسوس کر رہا تھا، جو بھارتی انتظامیہ کے بے ایمان، نکے، رشوت خور افسروں سے ہنسی مذاق کر رہا تھا، جسے اسمگلروں، دلالوں، بے ایمان ٹھیکے داروں، مافیا گروہوں کے قاتل سرغنوں، شراب بھٹی کے ٹھیکے داروں اور جعل ساز

صحافیوں نے گھیر رکھا تھا، جو ڈھینگر گاؤں کے سرسبز شاداب آدمی واسی علاقے کو کارخانوں کے اُجاڑ میدان میں بدل دینے کے لیے آیا ہوا تھا، اس آدمی کی بھی بھارت کے پردھان منتری کے روپ میں حیرت انگیز کایا کلپ ہوئی تھی۔

ڈاکٹر واکانکر کو بنی آرہی تھی۔ بیگا مریٹھا سے مزین یہ شخص مسلسل سکرا نے کی اداکاری کر رہا تھا۔ تیز تیز چل کر لوگوں کو اپنی چستی پھرتی سے متاثر کر رہا تھا۔ اس نے کوٹے کے کرتے کے اوپر ایک انگوچھا ڈال رکھا تھا؛ اسی قسم کا انگوچھا یہاں کے پانچ آدمی واسی گاؤں کے مانجھی (مکھیا) ڈالتے تھے۔ یعنی یہ شخص، جو فیروز لال ملکائی کے پیپر مل کا افتتاح کرنے ڈھینگر گاؤں آیا ہوا تھا اور جو اس علاقے کے حقیقی باشندوں یعنی آدمی واسیوں کو ان کے گھر زمین سے اُجاڑ کر انہیں دوسری نسلوں کی کبھی ختم نہ ہونے والی غلامی میں ہمیشہ کے لیے جھونک دینے کا مہرہ تھا، وہ شخص انگوچھے، پگڑی، اور اپنی مسکراہٹ سے آدمی واسیوں کو اس غلط فہمی میں مبتلا کرنا چاہتا تھا کہ جیسے وہ بھی ان کا مانجھی ہے؛ ان کا مکھیا جو ان کے بھلے برے، نفع نقصان کی بات سوچتا ہے، انہیں تمام مصیبتوں سے نجات دلاتا ہے۔

ٹھا کردئی میں ٹھا کر کی مورقی مراقبے کی حالت میں تھی۔ رولی، عبیر اور تیل سے مورقی کے کئی اعضا لال ہو گئے تھے۔ ایک طرف پنڈت بڑگیا مہاراج تھے، دوسری طرف سدھو بیگا۔ بڑگیا مہاراج قصبے والوں کے پجاری تھے — ناریل، پھول پتے، منتر، مٹھائی سے پوجا کرنے والے۔ سدھو بیگا آدمی واسیوں کا "اوجھا" تھا — چکارا بجا کر، موئے کا ٹھرا اور مرغا دیوتا کو چڑھا کر، گاگا کر مرادیں پوری کرانے والا اوجھا۔

ٹھا کر دیوتا کی دونوں طرح کی پوجا چل رہی تھی۔ اچانک ٹھا کردئی چاروں طرف مشہور ہو گیا تھا۔ آخر بھارت کا پردھان منتری ٹھا کر دیوتا کی قدم بوسی کرنے آیا تھا۔ لوگ ٹوٹے پڑ رہے تھے۔ ٹھا کر دیو کی جے! پردھان منتری زندہ باد! اسکو لی پچے گا رہے تھے: "سارے جہاں سے اچھا ہندوستان ہمارا!"

پردھان منتری نے اپنے دونوں ہاتھوں کی ہتھیلیوں کو ایک کے اوپر ایک رکھ کر انجری بنائی۔ بڑگیا مہاراج نے گائتری کا پاٹھ شروع کیا: "اوم بھو بھرو سو..." "سدھو بیگا زور زور سے کھائی کو چکارے پر ریت ریت کر رُوں رُوں کر رہا تھا۔ "آجہانوزر سنگھ بٹھے سر..."

پنڈت بڑگیا مہاراج نے وزیراعظم کی انجری میں چرن امرت ٹپکایا۔ ٹھاکر دیو کی ہے! وزیراعظم زندہ باد! رُوں رُوں رُوں...

وزیراعظم انجری کو اپنی پیشانی کی طرف لے گئے اور پھر آنکھیں موند کر اس کو نوش کرنے جا ہی رہے تھے کہ اچانک ایک تیز آواز آئی جیسے کوئی دھماکا ہوا ہو۔

"اسٹاپ! اسٹاپ! آئی سے ڈونٹ ڈرنک اٹ!" (Stop it! Stop! I say don't drink it!)

بہوم کو چیرتا ہوا ایک ہاتھ ان کی جانب بڑھا، پھر اس نے وزیراعظم کی کلائی کو تھام لیا۔ کمانڈو اور حفاظتی عملہ حیرت زدہ تھا۔

چکارا رک گیا تھا۔ شور کی اچانک موت ہو گئی تھی۔

وہ ہاتھ ڈاکٹر دینیش منوہروا کا نکر، ایم بی بی ایس، ایم ڈی، کا تھا۔

"What's the matter?" بات کیا ہے؟" گھبرا یا ہوا بو اسیر کا مریض ڈاکٹر سے پوچھ

رہا تھا۔

"سر، وہ چرن امرت زہریلے پانی کا ہے۔ ڈھینگر گاؤں کے اس علاقے میں جہاں ٹھاکر دیو کا مندر بنا ہے، پانی کا ایک ہی تالاب ہے۔ وہ پانی گندا ہے۔ سر، اس میں خطرناک بیکٹیریا ہے۔ اس کا پانی پی کر پچھلے ہفتے بائیس سے زیادہ آدمی وادی وادی مر چکے ہیں۔ آس پاس کے علاقے میں وبا پھیل گئی ہے۔ ہیضہ! لوگ کیرٹوں مکوڑوں کی طرح مر رہے ہیں۔"

اپنی انجری میں ٹھاکر دیو کا چرن امرت لیے ہوئے خوف زدہ اور متذبذب وزیراعظم کانپ رہا تھا۔

"آئی تھنک یو شد تھرو اٹ آوے! آفسر آل ہی از یور فوڈ سپروائزر!" (I think you should throw it away. After all, he is your food supervisor!)

لگائے بمبیا ایکٹر نے وزیراعظم سے کہا۔

"دیکھ، وہی ایکٹر ہے جو خون کی لٹکار میں مادھوری دیکشیت کو ریپ کرتا ہے!" کسی لالا کا لڑکا اپنے نوجوان دوست کو بتا رہا تھا۔

وزیراعظم کی مسکراہٹ پھر لوٹ آئی۔ انجری اوپر گئی اور چرن امرت بیگا مریٹھا پر گر گیا۔

آدی واسی انگوچھے سے وزیراعظم نے ہاتھ پونچھے اور ڈاکٹر واکانکر کی طرف دیکھ کر احسان مندی سے کہا:

تھینک یو! یو ہیو اسٹیپڈ ان ایٹ ڈرائٹ ٹائم۔ (Thank you. You have stepped in at the right time.)

ڈاکٹر واکانکر مسکرائے۔ "سر، میں پانچ چھ دن سے لگاتار ڈسٹرکٹ ایڈمنسٹریشن کو وارن کر رہا ہوں کہ ہمیں جلد از جلد کوئی اسٹیپ اٹھانا چاہیے۔ بٹ دے ہیو نوٹ لسنڈ ٹو اینی تھنگ (But they have'nt listened to anything but the PM's tour!)

"اینڈ دے وڈ ہیو باریبلی کلڈ دی پی ایم!" (And they would have horribly killed the PM!) مادھوری دیکشت کو ریپ کرنے والا، سیاہ چشمہ لگائے اداکار غصے میں تھا۔ گیسوے لباس اور ردراکش کی مالا پہنے ہوئے تانترک سامنے آگیا۔ "یہاں کا کلکٹر کون ہے؟ آسک ہم ٹورپورٹ ٹومی رائٹ ناؤ!" (Ask him to report to me right now!)

ڈی ایم، این ایس کھرے، قریب ہی تھے۔ ان کے چہرے کا رنگ پیلا پڑ چکا تھا۔ انہیں سب کے سامنے اپنی اوقات کا احساس ہو رہا تھا۔ ان کے ساتھ تو ضلعی سطح کے ٹھیکے دار، غنڈے اور صحافی تھے، جب کہ وزیراعظم کے ساتھ بین الاقوامی سطح کے کارپوریٹ کنگ، صنعت کار، بچولیے، اسمگلر اور اعلیٰ حکام تھے۔ ہندوستانی انتظامیہ کا یہ معمولی آئی اے ایس افسر ایک شاندار نظام کا نہایت حقیر پرزہ ہی تو تھا، نٹ اور بولٹ بھی نہیں، ربر کا ایک معمولی واشر جو گرفت مضبوط بنانے رکھنے کے لیے دونوں طرف سے پستا ہے۔

"آپ کو کیا یہ اطلاع نہیں تھی کہ اس علاقے میں ایپی ڈیمک ہے؟ لوگوں کی ڈسٹھ ہو رہی ہے؟" پردھان منتری کے ساتھ آنے والا تانترک، جو بین الاقوامی سطح کا ہتھیاروں کی خرید و فروخت کا دلال بھی تھا، کہہ رہا تھا۔

"نہیں سر، بات یہ تھی کہ میں گزشتہ ایک ہفتے سے آفس جا ہی نہیں سکا۔ یہیں ڈھینگر گاؤں میں پی ایم کی وزٹ کے انتظام میں لگا تھا۔" این ایس کھرے کی آواز کانپ رہی تھی۔ "اینڈ یوور بلائنڈ! (And you were blind!) یہاں آپ کو ہیضہ دکھائی نہیں پڑا۔"

آپ کو پتا نہیں چلا کہ ڈھینگر گاؤں میں بائیس سے زیادہ آدمی وادی واسی مر چکے ہیں؟" یہ پردھان منتری کی آواز تھی، تھکان، قبض اور بواسیر کے درد میں سے نکلتی ہوئی۔

ڈاکٹر واکانر چپ چاپ اس منظر کو دیکھ رہے تھے۔ اس ڈرامے کے اس ہیجان انگیز منظر نامے کو انھوں نے لکھا تھا؛ وہی ڈاکٹر تھے اور وہی مرتب۔ یہ ایک ایبسرڈ ٹانگ تھا: آدمی واسیوں، پیپر مل، تانترک، وزیراعظم، مہرم، اسمگلروں، دلالوں، افسروں، نیتاؤں، حفاظتی دستوں، صحافیوں، صنعت کاروں کے کرداروں سے بھر ایک اول جلول ڈراما۔

اس رات وزیراعظم کے لوٹ جانے کے بعد ڈاکٹر واکانر نے اپنی ڈائری میں لکھا: "وہ سارا معاملہ گڈ ٹھا، لیکن وہی حقیقت تھا۔ ایبسرڈ ریٹیٹی! ہم اسی حقیقت میں رہ رہے ہیں۔ اس حقیقت کی اور یجنیٹی غیر مشکوک ہے اور اس کی خوفناکی تخیل پر مبنی ہے۔"

"وزیراعظم کے ساتھ آنے والے پریس ایڈوائزر نے ڈھینگر گاؤں کے میدان کے عوامی جیسے کے لیے دوسری تقریر لکھی اور آدھے پون گھنٹے تک وزیراعظم کو نسی تقریر کی تیاری کرنی پڑی۔ انھوں نے اپنی رنج و الم میں ڈوبی آواز میں بیٹھے سے مرے آدمی واسیوں کے خاندانوں کے لیے وزیراعظم فنڈ سے دس دس ہزار روپے کے عطیات کا اعلان کیا؛ ڈھینگر گاؤں کے آس پاس کے علاقوں میں پینے کے پانی کی سہولت فراہم کرنے کے لیے اسکیموں پر بلاتاخیر عمل کرانے کا یقین دلایا؛ عوامی جلسے میں ہزاروں لوگوں کے سامنے انھوں نے کلکٹر اور دوسرے سرکاری افسروں کو ڈانٹ پلائی، اور آخر میں چالاکی کے ساتھ اس علاقے کی ترقی کے لیے کاغذ کے کارخانے کی تعمیر کی بات کی۔"

اس صفحے کے آخر میں کچھ غیر متعلقہ سے جملے اور بھی تھے: "میں نے اس کے چہرے پر موت کی پرچائیں کا ہلکا دھندکا دیکھا۔ مجھے یقین ہے کہ وہ اسے جانتا ہے۔ دیش سے یہ بات پوشیدہ رکھی گئی ہے، لیکن اسے دل کے ایک دو دورے ضرور پڑ چکے ہیں۔"

"وہ اپنی زندگی کی غیر یقینی حالت سے واقف ہے۔ اس کے بس میں کچھ بھی نہیں ہے۔ وہ وقت گزار رہا ہے۔ مستقبل میں جینے والوں کے بارے میں وہ مکمل طور پر جواب دہ نہیں ہے۔ وہ ایک نہایت معمولی آدمی ہے۔ اسے قبض اور بواسیر ہے۔ یہ مرض ہی اس کے زندہ ہونے کی علامتیں ہیں۔ اس کی تھوڑی بہت فعالیت بیماریوں کی وجہ سے ہے۔ اس کا زیادہ دن زندہ رہنا

مشکوٰۃ ہے۔"

وزیراعظم کی واپسی کے تیسرے ہی دن ریاستی حکومت کی جانب سے ڈھینگر گاؤں میں وبا کی روک تھام کے لیے مہم شروع ہوئی۔ ایمرجنسی ہیلتھ کیپ کھولے گئے۔ تالابوں، کنوؤں میں دافع جراثیم دوائیں ڈالی گئیں۔ بچوں کے ٹیکے لگائے گئے۔ خاندانی منصوبہ بندی کا آپریشن کیپ بھی لگایا گیا۔ جیپیں دوڑتی رہیں۔

لیکن شعبہ صحت کی اس پوری مہم میں ڈاکٹر واکانکر کا کوئی رول نہیں تھا۔ انہیں حکومتی مشینری نے اس فلاحی تحریک سے پوری طرح الگ کر رکھا تھا۔

افواہ تھی کہ ان کے بارے میں سی سی آئی ڈی رپورٹ یہی تھی کہ وہ راشٹریہ سویم سیوک سنگھ کے بہت پرانے کٹر کارکن ہیں۔ اس بات میں سچائی بھی تھی۔

ریاستی حکومت کے ذریعے چلائی گئی اس تحریک کے انچارج تھے ڈاکٹر ڈی این مصرا، ودھان پور پرائمری ہیلتھ سینٹر کے سابق معلق خصوصی، جنہوں نے ڈاکٹر واکانکر کا تبادلہ ودھان پور سے ڈھینگر گاؤں کروایا تھا اور جن کی فرضی خرید کے گلوکوز چڑھانے سے ہرونش پنڈت عرف ٹکرا مہاراج کی موت ہوئی تھی۔ ڈاکٹر ڈی این مصرا کئی ترقیوں کے بعد اب راجدھانی کے انسٹی ٹیوٹ آف میڈیکل سائنس کے ڈپٹی ڈائریکٹر تھے۔

ڈاکٹر واکانکر کو اس روز ودھان پور میں گزارے ہوئے دنوں کی خوب یاد آئی۔ اس کے ساتھ ہی انہوں نے دیکھا کہ سنگھ کی شاکھا میں کسی اسکول کے کھیل کے میدان میں لاشی اور لیزم کے ساتھ ٹکرا مہاراج اکیلے چلے جا رہے ہیں۔ وہ گارہے ہیں: "سجلام سفلام، یکج شیستلام، ماترم، بندے ماترم!" پھر انہیں دے کا تیز دورہ پڑا۔ وہ ہانپنے لگے۔ لاشی گر گئی، لیکن انہوں نے لیزم کو اپنے سینے سے چپکائے رکھا۔ ان کے پیچھے ایک سانس کو حاصل کرنے کے لیے پھر پھر رہے تھے اور بھیانک مشینی انداز میں پھولتی پچکتی ان کی چھاتی کے پنجر کے ساتھ لیزم بچ رہا تھا۔

ڈاکٹر واکانکر نے آنکھیں کھول دیں۔ کمرے میں اندھیرا تھا۔ جو منظر انہوں نے ابھی ابھی دیکھا تھا وہ بھی غالباً اسی اول جلول حقیقت کا حصہ تھا۔ اسی حقیقت کا ماضی۔

ڈاکٹر واکانکر سو نہیں سکے۔ انہوں نے تلک کی کتاب "گوتارہسیہ" اٹھائی اور پڑھتے رہے۔

کو تما: ایک نیا شہر

کو تما ایک چھوٹا سا شہر تھا — یا شاید ایک بڑا سا قصبہ۔ ٹرین یہاں آتی تھی۔ بسیں آتی تھیں۔ ٹرانسپورٹ کا بہت کام تھا۔ چونے، سیمنٹ اور اناج کے تھوک تاجر یہاں تھے۔ یہاں ایک انٹر کالج، لڑکے اور لڑکیوں کے لیے الگ الگ دوہائی اسکول، "مالتی" اور "کرن" نام کے دو ٹاکیڑے تھے۔ دو تین ویڈیو ہال تھے جہاں زیادہ تر ابھی تک ریلیز نہ ہوئی فلمیں اور بلو فلمیں دکھائی جاتی تھیں۔

کو تما کے آس پاس کئی کانیں تھیں۔ ان کو مکہ کانوں ہی نے ایک دہائی کے اندر اندر اس علاقے کا حلیہ بدل دیا تھا۔ آس پاس کے دیہات کے زیادہ تر نوجوان انھیں کانوں میں کام کرتے تھے۔ کان کا ایک عام مزدور بھی اوور شفٹ کر کے ڈھائی تین ہزار روپے ماہانہ کمالیتا تھا۔ یہ سچ بھی تھا کہ کان کے مزدور کی کمائی پرائمری اسکول کے ماسٹروں، ہسپتال کی نرسوں، کمپاؤنڈروں اور گرام سیو کون ہی سے نہیں، گاؤں کے متوسط کسانوں سے بھی زیادہ تھی۔ جن لوگوں کے پاس پانچ چھ ایکڑ زمین بھی ہوتی تھی وہ کھیتی کے بجائے کان میں کام کرنا پسند کرتے تھے۔ زمین ریتیلی تھی، آبپاشی کے ذرائع نہ تھے، آسمان کے بھروسے پر فصلیں پکتی تھیں، اور فصلیں بھی کیا — زیادہ تر زمین ایک فصلی تھی، صرف دھان یہاں ہوتا تھا۔

چونے، سیمنٹ کی تھوک تجارت اور کو مکہ کانوں کی بدولت کو تما میں بھی روپیا بولنے لگا تھا۔ روپیا آنا چاہیے، چاہے جس طرح سے۔ روپوں کے آنے ہی کا یہ ثبوت تھا کہ دلی سے ایک ہزار پانچ سو کلو میٹر سے بھی زیادہ دور، مدھیہ پردیش کے ایک بے حد پسماندہ علاقے کے اس قصبے میں بھی، "ماروٹی"، "ٹاٹا"، "سبرو" جیسی کاریں، جاپانی ٹیکنک سے بنی موٹر سائیکلیں، واک مین، کیسیٹ ریکارڈر دکھائی دینے لگے تھے۔ اب ایسی جدیدیت آرہی تھی جس کا تعلق علاقے کی ترقی یا پسماندگی سے نہیں بلکہ روپوں سے تھا۔ جس کے پاس روپیا تھا وہ جدید ہو رہا تھا۔ جس کے پاس نہیں تھا وہ پچھڑ رہا تھا۔ کو تما کی کانوں کے مزدور، جن کے لیے اسی صدی میں عظیم فلسفیوں نے اعلان کیا تھا کہ یہ وہ طبقہ ہے جس کی محنت کی بنیاد پر تہذیب کا تمام ڈھانچا ٹکا ہوا ہے اور جو آنے والے دنوں میں جب اپنے آپ کو استحصال اور جہالت کی زنجیر سے آزاد کرے گا تو ایک نئی

تہذیب اور معاشرتی بندوبست کا چہرہ اُبھرے گا، وہی کو تماکان کا مزدور اور شفٹ میں پیسا کمارہا تھا، داروپنی رہا تھا، وی سی آر کرائے پر لے کر بلو اور بمبیا فلمیں دیکھ رہا تھا، اور مست تھا۔ شہر کے باہر جنگلی ناکے کے پار چھوٹے چھوٹے ڈھابے کھلے ہوئے تھے جہاں شراب ملتی تھی اور اسنو پاوڈر پوتنے والی آدی واسی لڑکیاں گاہکوں کے ساتھ "بیٹھتی" تھیں۔

اس کے باوجود شہر میں بے روزگاروں کی اچھی خاصی تعداد تھی۔ انہیں دن بھر اور رات بھر، درویشوں کی طرح کسی مشکوک سفر میں مشغول، یہاں سے وہاں آتے جاتے دیکھا جاسکتا تھا۔ وہ کسی پُلپا پر دس پانچ کے جُھنڈ میں بیٹھے نظر آتے، کسی ڈھابے میں چائے کے "کٹ" پر گھنٹوں گزارتے، بیڑی سگریٹ پھونکتے دکھائی دیتے، یا یوں ہی بس اڈے اور پلیٹ فارم پر اپنے جتھے کے ساتھ اس طرح بے پروائی اور اکڑفوں میں ٹہلتے جیسے ایک دن اس زمین پر انہیں کاراج ہوگا۔ ان کے چہرے ایک جیسے اداس، سخت اور نامانوس تھے۔ حقارت، بے دلی اور سماجی غیر افادیت نے انہیں ایک تشدد آمیز تکبر سے بھر دیا تھا۔ وہ بہت معمولی سی بات پر مارپیٹ کر سکتے تھے، قتل کر سکتے تھے، اور ایسا کرتے ہوئے انہیں یہ اطمینان ہو سکتا تھا کہ اب بھی ان کا وجود اس دنیا میں ہے اور وہ کچھ کر سکتے ہیں۔ تشدد، فساد، جھگڑا، بلائکار (زنا بالجبر) ان کے لیے اپنی سماجی جلاوطنی اور ذہنی لاچاری سے کسی طرح آزاد ہونے کی ایک چھٹپٹاتی ہوئی مزاحمت تھی جسے سماج جرم مانتا ہے۔ وہ اکثر پُلپا پر بیٹھے کسی ٹرک، بینک یا دکان کو ٹوٹنے کی فینٹسی کرتے؛ دو چار پولیس کانسٹیبلوں کے ساتھ بیٹھ کر گانجے، چرس یا افیم کی نیپالی بازار سے اسمگلنگ کر کے مالال ہو جانے کی ترکیبیں سوچتے؛ اس علاقے میں کس سیٹھ کے پاس سونا چاندی ہے، کہاں گانجا چرس ملتی ہے، کس کس محلے میں کون کون سی لڑکیاں چالو ہیں، تھانے کا کون سا انسپکٹر اور کون سا کانسٹیبل رشوت میں کیا کیا پسند کرتا ہے، انہیں ساری معلومات رہتی تھیں۔ وہ ٹی وی میں قسم قسم کی اشیا کے اشتہار دیکھتے، ان کے دل میں ان اشیا کو حاصل کرنے کی لالچ پیدا ہوتی، لیکن ان کے پاس روپیا نہیں تھا۔ روپیا کسی ملازمت، کسی کاروبار، کسی کام ہی سے مل سکتا تھا، اور وہ ان کے پاس نہیں تھا۔ ہونے کا کوئی امکان بھی نظر نہیں آتا تھا۔ اسی لیے دس پانچ روپے ملنے پر ہی وہ سٹا کھیلے یا لاٹری کا ٹکٹ خریدتے۔ یہ پیسا کھانے کا اتنا ہی غیر حقیقی، ہوائی اور غیر یقینی طریقہ تھا جتنی ان کی زندگی اور ان کی حالت۔

ڈاکٹر دنیس منوہر واکار کو کو تما آئے تین سال ہو گئے تھے۔ ڈھینگر گاؤں سے ان کا تہاولہ

سی آئی ڈی کی رپورٹ کے بعد کیا گیا تھا۔ انہیں صوبے کے سنگھ سچالک نے بتایا تھا کہ یہ بات حیرت انگیز ہے کہ سی آئی ڈی نے ان کے بارے میں لکھا تھا: ان کی ڈھینگر گاؤں میں موجودگی سے راشٹریہ سویم سیوک سنگھ ہی کو نہیں، نکل وادی تحریک کو بھی بڑھاوا مل سکتا ہے۔ اس اطلاع نے ڈاکٹر واکانکر کو حیرت زدہ کر دیا تھا۔ وہ سنگھی ضرور تھے، اور گزشتہ کئی برسوں سے اس میں فعال بھی تھے؛ اس فعالیت ہی کا نتیجہ تھا کہ اب وہ راشٹریہ سویم سیوک سنگھ کے دانشور اعلیٰ اور میڈیکل آفیسر زایوسی ایشن کے صدر بن گئے تھے۔ لیکن ان کی کن کارروائیوں سے نکل وادی کی ہمت افزائی ہو رہی تھی، یہ بات ان کی سمجھ میں نہیں آرہی تھی۔ بعد میں، کافی غور و فکر کرنے پر، انہیں لگا تھا کہ دراصل سرکاری نوکری شاہی جس شخص کے خلاف کوئی ٹھوس مہمانہ کیس نہ بنا سکتی ہو لیکن جس کی حرکات و سکنات سے خود کو پریشانی میں محسوس کرتی ہو، اس کے لیے اس نے نکل وادی کی کیگنری بنا رکھی تھی؛ اسے اسی میں ڈال دیا جاتا تھا۔ جب کہ ڈاکٹر واکانکر نکل وادی کے نظریات اور اس کے طریق کار سے غیر متفق تھے۔ وہ عدم تشدد پر یقین رکھتے تھے۔ وہ تشدد کے کسی بھی انداز کو ناپسند کرتے تھے، یہاں تک کہ وہ سنگھ کی شکامیں بند و راشٹریہ کے قیام کے لیے سویم سیوکوں اور کارکنوں سے پوری ہمدردی اور اخلاص سے لوگوں کا دل جیتنے کی بات کرتے تھے۔ ایسے میں ان کی دوسرے معزز بندھوؤں یا "بھائی جیسوں" کے ساتھ کھاسنی بھی ہو جاتی تھی۔

کوتما میں بھی ڈاکٹر واکانکر نے شہر اور آس پاس کے دیہات کے لوگوں کے دلوں میں اچھی جگہ بنالی تھی۔ لوگ ان پر اپنا پورا اختیار مانتے۔ کوئی بھی بیمار ہوتا تو ڈاکٹر واکانکر اگر ہسپتال میں نہ ہوں تو انہیں گھر جا کر گھیر لیا جاتا؛ یہ دیکھے بغیر کہ رات ہے یا دن۔ ڈاکٹر واکانکر کی خاندانی زندگی اس سے منتشر ہو جاتی لیکن وہ یہ بات کسی پر ظاہر نہ کرتے۔ وہ کوتما کے آس پاس کے علاقے میں بھی ایک بھلے، ہمدرد اور ماہر معالج کے طور پر مشہور ہونے لگے تھے۔ ایک ایسا ڈاکٹر جس کا عللج موثر تھا اور جو مریضوں کو ٹوٹتا نہیں تھا۔ ظاہر ہے ڈاکٹر واکانکر کے آنے کے بعد کوتما کے سنگھ کی شکامیں بھی نئی فعالیت آئی اور اس کی کارروائیوں میں حصہ لینے والے لوگوں کی تعداد بڑھ گئی۔

لیکن ڈاکٹر واکانکر دیکھتے کہ ان سب کے باوجود سنگھ کی مرگمیاں تاجروں اور اعلیٰ ذاتوں کے دائرے تک ہی محدود ہیں۔ ان کا بہت جی چاہتا کہ قرب و جوار کے دیہات کے عام لوگ، آدی

و اسی اور دوسری ذاتوں کے افراد اس میں شامل ہوں، لیکن سنگھ کی تنظیم کچھ ایسی تھی کہ اس میں نہ تو اتنے لوگوں کی شمولیت کے امکانات تھے اور نہ خود ان لوگوں کو اس سلسلے میں کوئی دل چسپی تھی۔ اس سلسلے میں ڈاکٹر واکانکر نے اوپر صوبائی سطح تک خط و کتابت بھی کی لیکن ان کے خطوط کا بہت ہی مختصر، رسمی سا جواب دے دیا جاتا۔

ڈاکٹر واکانکر کو کئی بار شک ہونے لگتا کہ کیا واقعی راشٹریہ سویم سیوک سنگھ ملک بھر میں ہندو دھرم کے ماننے والوں کے اندر کسی قسم کی فرقہ وارانہ خاندانی ذہنیت پیدا کرنے یا ان میں بیداری نو پیدا کرنے، اپنی رسومات کو ترک کرنے اور ویدوں، اپنشدوں، پرانوں میں بیان کردہ مذہب کی اصل روح کو اپنانے کے لیے وجود میں لائی گئی ہے یا اس کا کوئی دوسرا مقصد ہے جسے یہ بنوبی پورا کر رہی ہے۔ اس بات کو سب سنگھ سنیپالک اور دوسرے لوگ جانتے ہیں، اس لیے وہ اتنے ہی سے مطمئن ہیں۔ ڈاکٹر واکانکر جتنا سوچتے ان کے اندر بے چینی اور بے اطمینانی اتنی ہی بڑھتی جاتی۔ وہ سنگھ کو اپنا مانتے تھے۔ انھوں نے اپنی زندگی کے قریب قریب پچیس برس اسے سوچے تھے۔ یہ کیسے ممکن تھا کہ وہ خود اپنے کو سنگھ سے بے تعلق اور مایوس بنا لیتے؟

بیٹیاں بڑی ہو گئی تھیں۔ جہیز کا مسئلہ سامنے تھا۔ حالاں کہ ڈاکٹر واکانکر کو یقین تھا کہ پڑھائی میں تینوں لڑکیاں جتنی تیز تھیں اس سے آگے چل کر انھیں کسی دشواری کا سامنا نہیں کرنا پڑے گا۔ لیکن جیوتسنا واکانکر فکر مند رہتی تھیں۔ وہ تنگ چکی تھیں۔ ڈاکٹر واکانکر کی ایمانداری، لگن اور اقدار پرستی کا بوجھ ان کو ڈھونا پڑا تھا۔ وہ بارہا اپنی قسمت کو کوستیں۔ اگر ان کی شادی کسی عام، عملی اور دنیا دار قسم کے ڈاکٹر سے ہوتی تو زندگی میں مسرت اور شادمانی کے پل آتے، گھر کی چولیس ہر وقت در کتی ٹوٹتی نہ رہتیں، مہرومیاں اور مصیبتیں ہر وقت گھر کے اوپر آکاش میں پر پھیلانے مند لاتی نہ رہتیں۔

جدوجہد کی بھی ایک حد ہوتی ہے، ایک عمر ہوتی ہے۔ وہ ڈاکٹر واکانکر کو دیکھ کر لرز جاتیں۔ جھریوں میں گھرتا ہوا ان کا چہرہ، لگاتار کھم اور سفید ہوتے بالوں میں سے جھانکتا ان کا شکست خوردہ اور معصوم گنجاپن، تھکا ہوا، بوڑھا ہوتا ان کا جسم، بلڈ پریشر اور دارمحوں میں درد۔

جیوتسنا کا جی چاہتا کہ اپنے شوہر کو پکڑ کر انھیں بلائے، ان سے لپٹ کر کہے کہ اب بس کرو، مان جاؤ۔ مشکل سے زندگی کے دس بارہ برس اور بچے ہیں... دیکھو... ہم دونوں اور ہمارا خاندان

دھیرے دھیرے کسی گھرے اندھیرے کنویں میں اتر رہا ہے۔ ہر قدم پر موت اور بے بسی کی تاریکی دبیز ہوتی جا رہی ہے۔ اپنی ان تینوں بیٹیوں کی طرف دیکھو۔ یہ عمر ایسا بجھا اور بدحواس چہرہ ڈھونے کے لیے نہیں ہے۔ تمہارے جہاد اور بلند نصب العین نے ان کے اندر ایک ایسا گہرا عدم تحفظ پیدا کر دیا ہے کہ وہ ہر وقت کسی ناگہانی کے ہونے کا خوفناک انتظار کرتی رہتی ہیں۔ جیوتسنا واکانکر رونے لگی تھیں۔ ان کے دل میں پہلی بار ایسی ناراضی پیدا ہو رہی تھی جو دھیرے دھیرے اپنے شوہر کے لیے نفرت میں بدلتی جا رہی تھی۔ اگر اس شخص کو یہی کرنا تھا تو اس نے شادی کیوں کی؟ اسے اتنے لوگوں کی زندگی برباد کرنے کا کیا حق ہے؟

جیوتسنا واکانکر کو لگا کہ اپنے شوہر کی جو تعریف تمام لوگوں سے سنتی رہتی ہے، وہ سب درحقیقت ان کا مذاق اڑانے کے لیے ہے۔ انہیں لگا کہ اپنی حماقت اور ضد میں ڈاکٹر واکانکر نے اپنے پورے خاندان کو سماجی تجربہ گاہ میں بدل ڈالا ہے جسے ہر ایک بہت ذوق و شوق اور حیرت سے دیکھ رہا ہے کہ دیکھو اس خاندان کا خاتمہ کیسے ہوتا ہے؛ یہ لوگ اجتماعی خودکشی کرتے ہیں یا کہیں بھاگ جاتے ہیں یا کوئی مضبوط سماجی یا غیر سماجی قوت انہیں نگل جاتی ہے۔

جیوتسنا واکانکر ڈر گئیں۔ انہیں لگا کہ وہ پتا نہیں کتنے برسوں سے ایک خطرناک اور منموس تانا شاہ (ڈکٹیٹر) کی قید میں ہیں جو اوپر اوپر سے بچوں جیسا سادہ لوح اور سنتوں جیسا زاہد دکھائی دیتا ہے، لیکن اس تانا شاہ کی تمام طاقت ختم ہو چکی ہے اور کسی بھی وقت اس کے خلاف کوئی خوفناک بغاوت ہو سکتی ہے۔

آہ! اُس دوپہر کے تین گھنٹے

ڈاکٹر دنیش منوہر واکانکر کے برتاؤ میں کچھ واضح تبدیلیاں نظر آئیں۔ وہ اب بھی صبح جلدی اٹھتے، ہلکی سی ورزش کرتے، شاکھا جاتے، وہاں اجتماعی ورزش ہوتی؛ لوٹ کر اخبار پڑھتے، ناشتہ کرتے اور پھر دس بجے تک ہسپتال چلے جاتے۔ کوتما میں ان کی سرکاری قیام گاہ ہسپتال سے تقریباً دو کلو میٹر دور ریلوے لائن کے دوسری طرف تھی۔

ابھی تک وہی پرانا اسکوٹران کے ساتھ تھا۔ وہ چلنے کے دوران ایک خاص قسم کی آواز نکالتا؛ یہ کئی دہائیوں پرانی آواز تھی، ایک ایسے انجن کی زبان جو آب نایاب تھا۔ وقت کے ساتھ مشین کی آواز اور اس کی نسل بھی بدلتی ہے۔ ڈاکٹر واکنر کو لگتا کہ یہ اسکوٹر پٹرول بھی بہت پیتا تھا لیکن ڈاکٹر واکنر کے دل میں اسے پہچنے کا کبھی خیال نہ آتا۔ اس لوہے کی خاموش مشین سے انہیں ایک انسانی لگاؤ سا ہو گیا تھا۔

ان کے اسکوٹر کی آواز سے کوئی دیکھے بغیر ہی جان سکتا تھا کہ یہ ڈاکٹر واکنر کی آمد ہے۔ ڈاکٹر واکنر کو شک ہوتا کہ ان کے برتاؤ اور زندگی سے بھی ایسی ہی، کئی برسوں پرانے کسی انجن کی، آواز آتی ہے اور لوگ اسے جانتے ہیں۔ وہ خاموش رہتے ہیں، احترام کا اظہار کرتے ہیں، لیکن اس احترام کے پیچھے ایک سرد مذاق یا استعجاب پوشیدہ رہتا ہے: دیکھو اس عجیب شخص کو...

کھیں میں نفسیاتی طور پر بیمار تو نہیں ہو رہا ہوں؟ ڈاکٹر دینش منوہر واکنر، ایم بی بی ایس، ایم ڈی، نے سوچا۔ انہوں نے اپنی زندگی اور شخصیت پر اس طرح نظر ڈالنی شروع کی جیسے کوئی کسی خریدی جانے والی شے کو دیکھتا ہے۔ اُن سے فیصلے کرنے میں، امراض کی تشخیص میں، کوئی اہم بھول یا گڑبڑ نہیں ہوتی، دواؤں کا انتخاب بالکل ٹھیک ہوتا ہے۔ ڈھینگر گاؤں اور کوتما کے درمیانی برسوں میں ریسرچ پیپرز بھی مستند بین الاقوامی جرنلز میں چھپے ہیں۔ لوگ ان پر بھروسہ کرتے ہیں۔ یہ بھروسہ اگر نہ ہوتا تو ہسپتال اور گھر میں ان کے پاس اتنے لوگوں کا تانتا کیوں لگا رہتا۔ اگر سنگھ نے انہیں ضلعی دانشور اعلیٰ اور میڈیکل آفیسرز ایسوسی ایشن نے انہیں صدر بنایا ہے تو اس سے اس بات کا واضح طور پر پتا چلتا ہے کہ ان میں کسی انجن کو منظم کرنے کی صلاحیت ہے۔

تو پھر ایسا کیوں ہے؟ وہ اس نظام کے ذریعے بٹائے جانے اور رد کیے جانے کی کوششوں کو کیوں محسوس کر رہے ہیں؟ انہیں لگتا ہے کہ وہ سرکاری نظام کے جسم میں داخل ہو جانے والے کوئی ایسا بیرونی عنصر ہیں جسے یہ نظام اُلٹی کر کے باہر نکالنا چاہتا ہے۔

اچانک ڈاکٹر واکنر کو یاد آیا کہ انہوں نے گزشتہ سات مہینوں سے کوئی چھٹی نہیں لی ہے۔ شاید یہ موزوں وقت ہے جب ایک طویل چھٹی کی ضرورت ہے۔

وہ ساڑھے دس بجے ہی اپنی سرکاری قیام گاہ یعنی گھر میں لوٹ آئے۔ تینوں لڑکیاں اسکول اور کالج چلی گئی تھیں۔ انہیں چار بجے تک لوٹنا تھا۔ جیو تنسا سبزی کاٹنے میں لگی ہوئی تھی۔

ڈاکٹر واکانکر نے گھر کو اچھی طرح دیکھا۔ وہاں ہوا ٹھہری ہوئی سی تھی۔ شہر اور دفتر کی تیز آوازوں کا شور ضرر ہا نہیں تھا۔ ایک تازگی، سستی اور آرام کا ماحول۔ پچھوڑے کی گھاس میں ساڑھے دس بجنے کے باوجود نمی تھی۔ امرود کا اکلوتا پیڑ ابھی جوان ہوا تھا اور اس کی ٹہنیوں میں کچا پن تھا۔

ڈاکٹر واکانکر نے پہلے احاطے کا مین گیٹ بند کیا۔ اسکوٹر کو لے جا کر پچھوڑے رکھا تاکہ لوگوں کو یہ پتا نہ لگے کہ آج وہ گھر پر ہی ہیں۔ پھر انھوں نے دروازہ اندر سے بند کر لیا۔ اتنے برسوں بعد انھوں نے الماری سے پرانا ریکارڈ پلیئر نکالا۔ ایچ ایم وی کا "فیٹا پاپولر"۔ اسے تقریباً پندرہ برس پہلے انھوں نے اُس وقت خریدا تھا جب مہنگائی الونس کی کسی بھایا قسطوں کی ادائیگی یکمشت ہوئی تھی۔ ریکارڈ پلیئر اب بھی بالکل نیا لگتا تھا لیکن اب ڈسک بننے بند ہو گئے تھے۔ بازار میں کیسٹ پلیئر اور آڈیو کیسٹس کا زمانہ آگیا تھا۔ تمام ریکارڈ خود ان کی اپنی پسند کے تھے۔

"ہم بھی ہیں، تم بھی ہو... دونوں میں آمنے سامنے..."

دیکھ لو، کیا اثر، کر دیا پیار کے نام نے..."

"ہو میں نے پیار کیا، ہائے ہائے کیا جرم کیا

کہ آنکھوں کا رنگ ہو گیا گلابی گلابی..."

گانے اس تازہ سستی آمیز آزاد فضا میں تیرنے لگے۔ ڈاکٹر واکانکر بیچ بیچ میں اپنی آواز گانوں سے ملا دیتے تھے۔ جیوتسنا واکانکر نے سبزی میں چھونک لگا دی تھی اور وہ چھینکنے لگی تھیں۔ ان کی چھینک نے ڈاکٹر واکانکر کے دل میں گھرا پیار اور ہم دردی پیدا کی — شاید تھوڑی سی محبت اور ہوس بھی۔

جیوتسنا واکانکر کو ایک چھینک اور آئی تو ڈاکٹر واکانکر کو ہنسی آ گئی۔ وہ اٹھ کر کچن تک گئے۔ انھوں نے دروازے پر کھڑے ہو کر جیوتسنا کو دیکھا۔ زیرے اور مرچ کی جھار سے ان کی آنکھوں سے پانی نکل رہا تھا اور ناک سرخ ہو رہی تھی۔ لوکی کی سبزی بن رہی تھی۔

"اب کڑا ہی کو ڈھک دو اور چل کر اس کمرے میں تھوڑی دیر بیٹھ لو،" ڈاکٹر واکانکر نے پیار سے کہا۔ جیوتسنا واکانکر نے انہیں افسردگی سے دیکھا۔ پھر انھوں نے کڑا ہی کو تالی سے ڈھانک

دیا۔

جیوتسنا واکانکر کے بال بکھرے ہوئے تھے۔ سفیدی جگہ جگہ سے جھانک رہی تھی۔ گورے جسم میں ڈھیلپن آگیا تھا اور ان کے چہرے پر تھکان اور اضمحلال کے نقوش جیسے ثبت ہو گئے تھے۔ ڈاکٹر واکانکر نے ان کے سر کو سہلایا۔ ہستیلی کے لمس ہی میں کچھ ایسا تھا کہ جیوتسنا واکانکر کی آنکھیں نم ہو گئیں۔ "کنگھی کہاں رکھی ہے؟" ڈاکٹر واکانکر نے پوچھا۔ "یا پھر چلو، پہلے نہا لیتے ہیں۔"

نہاتے ہوئے ڈاکٹر واکانکر نے جیوتسنا واکانکر کے بدن کو دیکھا۔ یہ دونوں جسم جو آب تک چکے تھے، تھکان اور جدوجہد نے جن میں قبل از وقت عمر رسیدگی اور ڈھیلپن بھر دیا تھا، اب بھی ان میں زندگی کی آن بان تھی۔ جیوتسنا کے بدن پر پڑتی پانی کی دھار کو دیکھ کر اب بھی لگتا تھا کہ وہ ایک ٹھوس، جاندار اور بھرے بھرے جسم پر گر رہی ہے۔ ڈاکٹر دنیس منوہر واکانکر جیوتسنا واکانکر کے بدن پر صابن کا جھاگ بناتے ہوئے اس ٹکے اور دکھی جسم کے اندر کے اندھیرے میں چھپے شہاب اور زندگی کی ازلی حرارت کو اپنی ہستیلیوں میں جاگتا ہوا مموس کر رہے تھے۔ "ہٹو!" اچانک جیوتسنا نے کہا۔ وہ بے حاشا بنس رہی تھیں۔ "گد گدی لگتی ہے۔"

ڈاکٹر واکانکر کامیاب ہو گئے تھے۔ یہ چپا سر یواستو کی بنی تھی جو جیوتسنا واکانکر کے گلے سے نکل رہی تھی۔ بچنے سے بھری ہوئی، امنگ، ہیجان اور ہوس سے بھری ہوئی، ایک کھلی ہوئی معصوم کلکاری۔ ڈاکٹر واکانکر نے جیوتسنا کی بانوں کو اٹھا کر ان کی بغل کو چوم لیا۔ صابن کا جھاگ ان کے منہ میں بھر گیا اور وہ خود بنسنے لگے۔ جیوتسنا کا بدن اچانک کئی برس پیچھے کے ماضی میں چلا گیا تھا۔ شہاب کی ایک گرما گرم اور اچھوتی دوشیزگی کے اجنبی پن سے بھرا بدن، جس میں اب بھی کئی رازوں کی دلکشی باقی تھی۔ پانی کی ننھی ننھی بوندوں میں وہ جسم لرز رہا تھا۔

الماری سے خود ڈاکٹر واکانکر نے سفید فرائڈ نکالی۔ اسے جیوتسنا نے برسوں سے پہنا نہیں تھا۔ اس سوئی فرائڈ کے سفید رنگ پر وقت کا پیلا پن چڑھ چکا تھا لیکن جاگلیے اب بھی سفید تھی؛ ایک ایسا سفید رنگ جو جیتا جاگتا اور فطری لگتا ہے، ہر روز نیا ہوتا ہوا، زندگی اور تازگی سے بھرپور۔

جیوتسنا واکانکر شروع میں شرماس رہی تھیں اور ان میں ہلکی سی بے دلی بھی تھی، لیکن دھیرے دھیرے وہ ڈاکٹر واکانکر کے ساتھ وقت سے پرے لے جانے والے اس جادوئی کھیل میں شامل ہو گئی تھیں۔ انہوں نے دو چوٹیاں نکال لی تھیں۔ سرخ ربن کے دو پھول ان کی پیٹھ اور شانوں پر

تتلیوں کی طرح منڈلانے لگے تھے۔ سفید خراک اور جاںگیہ میں بندھ کر، اس کساؤ میں ان کا جسم خود ان کے لیے ایک انجانے میخان سے بھر گیا تھا۔

ریکارڈ پلیسر میں اب پنالال گھوش کی بانسری بج رہی تھی۔ بانسری کی آواز اسپیکر سے نہیں خود ان دو جسموں کے اندرونی اسرار اور اندھکار سے اٹھتی ہوئی باہر آرہی تھی۔

ڈاکٹر واکانکر نے جیوتسنا کی کلائی پکڑی اور انہیں اپنی آغوش میں بٹھالیا۔ "سب ٹھیک ہو جائے گا جیوتی، اب میں سمجھوتا کر لوں گا۔ میں بھی ان سب لوگوں کی طرح ہنسنا چاہتا ہوں، جینا چاہتا ہوں۔"

خراک سرک گئی تھی اور جیوتسنا کی ملائم گداز رانوں سے ہلکی روشنی پھوٹنے لگی تھی۔ ایسی مدہم روشنی جس کی آنچ میں ڈاکٹر واکانکر کی سانسیں گرم ہونے لگیں۔ انہوں نے کس کر جیوتسنا کو اپنی چھاتی سے بھینچ لیا۔

بانسری اب بھی ولپت میں تھی — دور تک جا کر او جھل ہوتی ہوئی تان، پھر اتنی ہی دوری سے واپسی۔ پنالال گھوش اب زندہ نہیں تھے لیکن ان کی بانسری میں ویسا ہی واضح تسلسل اور مسیحاتی تھی، ویسی ہی باریکی اور لوچ جو موت کے بعد کبھی ممکن نہیں ہو سکتا۔

بستر پر جیوتسنا ہر حملے کے بعد ڈاکٹر واکانکر کو کس کر جکڑ لیتی تھی اور ان کے اندر سے اتناہ رُلائی کا سوتا پھوٹ پڑتا تھا۔ وہ رو رہی تھیں۔ یہ لذت تھکان، عدم تحفظ، شکست اور مایوسی کے درمیان کسی انجانی اور غیر حقیقی جدوجہد کے ذریعے حاصل کی جا رہی تھی۔ یہ صحبت اتنی نایاب اور غیر حقیقی تھی کہ کچھ لمحے بعد فنا ہو جانے والی تھی۔ ایک ایسا اُڑن چھو جو ہوا کی کسی پرت میں تیرتا ہوا اچانک ان دونوں کی زندگیوں میں کچھ پل کے لیے آگیا تھا اور بس، پھر اسے او جھل ہو جانا تھا۔ وہ دونوں بانپ رہے تھے۔ جیوتسنا کے گلے سے ہر بار رُلائی پھوٹ کر باہر نکلتی اور سکھ کی کلکاری میں گم ہو جاتی۔ وہ دونوں ایک دوسرے کے اندر اپنے اپنے گم شدہ جیون اور ماضی کی یادوں کو کھوج نکالنے کی لا حاصل کوشش میں مصروف تھے، ایک دوسرے کے اندر اپنا تحفظ اور مفہوم تلاش کر رہے تھے۔

یہ ایک کٹھن اور بڑی کوشش تھی، آنسوؤں میں ڈوبی بے چین چھٹپٹا ہٹ سے پیدا ہوئے لمحے بھر کی فانی لذت کا نقطہ عروج؛ وقت سے آزاد، حقیقت سے الگ، کسی دوسری دوسری دنیا کا

تبرہ۔ ڈاکٹر واکانکر نے اچانک جیوتسنا کے چہرے پر بے شمار جذباتی بوسے ثبت کر دیے۔ آنسوؤں کا کھاری پن ان کے اندر سما گیا اور اس عورت کے لیے، جو ان کی بیوی تھی اور جو اس وقت اپنے جسم کی فحش دیکھی میں انہیں اپنے اندر کھینچے لے رہی تھی، اس کے لیے ایک بے مثال قربت اور اپنائیت انہوں نے محسوس کی۔

یکتائی اور لذت کے انتہائی لمحات میں پٹالال گھوش کی بانسری دُرت میں آگئی تھی۔ کھانا کھاتے ہوئے ڈاکٹر واکانکر نے جیوتسنا سے کہا کہ انہوں نے پندرہ دن کی چھٹی لے رکھی ہے اور اگلے ہفتے تک فیملی کے ساتھ بیچ مرٹھی چلنے کا منصوبہ بنا رہے ہیں۔

یہ وہ دن تھے جب مدھیہ پردیش ہی میں نہیں بلکہ ملک کے تین دوسرے صوبوں میں بھی بھارتیہ جنتا پارٹی کی حکومت بن گئی تھی۔ ڈیزل سے چلنے والے ٹرک کے اوپر رکھے گئے رتھ کے ماڈل کے ساتھ ایک بوڑھے ہندو نیتا نے ملک بھر میں "رتھ یاترا" کی تھی۔ ایودھیا میں مندر مسجد جھگڑے سے پورے ملک کو غیر معقول، غیر انسانی اور ڈراؤنے طور پر مرتکز کیا جا رہا تھا۔ ڈاکٹر دینیش منوہر واکانکر اس تمام بلچل کو اپنی فکر میں محسوس کر رہے تھے۔

جوتا، فساد اور پوسٹ مارٹم

سنگھ میں ان دنوں واضح تبدیلیاں نظر آرہی تھیں۔ شاکھا کے ممبر رسم نہانے کی جلد بازی میں آتے۔ ہندو وادی دکن کو جو سیاسی فتح حاصل ہوئی تھی اس کا سہرا سنگھ کے سر بندھا تھا۔ یہی وہ ڈھانچا تھا جو اس سیاسی گروپ کی آتما کی طرح چپ چاپ دھیرے دھیرے کام کرتا رہا تھا اور مخالف سے مخالف حالات میں بھی، اس گروپ کے سیاسی انتشار اور زوال کے دور کے بعد بھی، کسی ٹھنڈ کی طرح اس گروپ کو دوبارہ پیدا کر دیتا تھا۔

لیکن اب برسوں کے بعد وہ صاحبِ اقتدار تھے۔ صوبے کا اقتدار ان کے ہاتھ میں تھا۔ نوکر شاہی، پولیس اور ہر قسم کے مالیاتی ادارے ان کے غلام تھے۔ ان کی سماجی حالت واضح طور پر بدل گئی تھی۔

سنگھ کا کام اب زیادہ تر کسی وزیر کا اسٹیشن پر استقبال، جلوسوں اور جلسوں کا بندوبست کرنا، راجدھانی میں نمائندے بھیجنا اور سرکاری اسکیموں کو اپنے قبضے اور کنٹرول میں لینا رہ گیا تھا۔ زیادہ تر ممبر اور کارکن تاجروں کے حلقے سے آتے تھے۔ ان دنوں ہر ممبر کی کوشش ہوتی کہ سرکاری اسکیموں سے ہونے والا فائدہ زیادہ سے زیادہ اس کے حصے میں آجائے۔ کئی لوگوں نے پی ڈبلیو ڈی سے سرک، پل، اور مکان تعمیر کرنے کے ٹھیکے حاصل کر لیے۔ کئی لوگوں نے انڈسٹریز ڈپارٹمنٹ سے گھریلو صنعتوں کے لیے دیے جانے والے معاشی قرض، عطیات، سبسڈی وغیرہ حاصل کر کے اپنی اپنی فیکٹریاں کھول رکھی تھیں۔ تعلیم یافتہ بے روزگاروں کو ملنے والا سرکاری فنڈ زیادہ تر سنگھ کے کارکنوں نے حاصل کر لیا تھا۔ نئی نئی دکانوں کے پرست، کئی قسم کی اشیاء کے کوٹے، ٹرانسپورٹ کے لائسنس، شراب اور فارسٹ ڈپارٹمنٹ کے سامان کے ٹھیکے سنگھ کے کارکنوں نے لینے کی بوڑھا رکھی تھی۔ سائیکل پر چلنے والے بھائی جی اسکوٹر پر چلنے لگے تھے۔ سنگھ کے ہاتھ میں اقتدار آچکا تھا۔ پولیس والے انھیں دیکھ کر نمستے کرتے۔ تحصیلدار، اوور سیر، قانون گو، پیٹری، ڈاکٹر، اپنے تبادلوں یا پروموشن کے مسائل لے کر سنگھ کے نیتاؤں کے پاس جاتے۔ کلکٹر اور ایس ڈی ایم کا دورہ ہوتا تو وہ اپنے ساتھ سنگھ کے نیتاؤں کو رکھتے۔ انھیں گھروں پر ان کے نیچے یا ڈرہوتے۔

وہ بھارتی انتظامیہ جسے نوکر شاہی کہا جاتا تھا، اپنا کردار اور اپنی وفاداری بدلنے میں ماہر تھی۔ انگریزوں کے زمانے سے لے کر آج تک اس کی موقع پرستی کی بے شمار مثالیں تھیں۔ کچھ ایسے افسران اور سرکاری ملازم جو سنگھ اور ہندو وادی سیاسی گروپ کی آنکھ میں کھٹک رہے تھے، ان کا تبادلہ دور دراز کے پسماندہ علاقوں میں کر دیا گیا تھا۔ پنشنمنٹ پوسٹنگ۔

ڈاکٹر واکانکر کو بھی احباب نے مشورہ دیا کہ یہی مناسب وقت ہے کہ وہ ترقی حاصل کر کے اپنا تبادلہ کسی اچھے شہر میں کروالیں۔ ان کی پوری زندگی جس جدوجہد میں گزری ہے، سنگھ کے لیے عقیدت کی وجہ سے انھوں نے جو دشواریاں اور تکالیف برداشت کی ہیں، ان کا انعام حاصل کرنے کا اب وقت آگیا ہے۔

ڈاکٹر دینیش منوہر واکانکر اپنے اندر ایک گہری پریشانی محسوس کرتے۔ انھوں نے سنگھ کو کانگریس اور دوسری سیاسی پارٹیوں سے ہمیشہ الگ مانا تھا؛ یہ سنگھٹن کمیونسٹوں کی طرح ہی ایک

اعلیٰ نصب العین کو لے کر چلنے والا گروہ تھا۔ لیکن اقتدار تک پہنچتے ہی یہ فرق مٹتا ہوا نظر آتا تھا۔
اقتدار میں پہنچ کر کمیونسٹ بھی تو بے ایمان اور عوام دشمن ہو گئے تھے۔

اُن دنوں ڈاکٹر واکانکر نے اپنی ڈائری میں لکھا:

"آج کل سنگھ کی جو حالت ہے میں اس سے بہت مضطرب ہوں۔ گروہی نے سنگھ کے کارکنوں کے لیے کچھ اخلاقی اور مذہبی اصول مقرر کر رکھے ہیں، لگتا ہے ان اصولوں سے کسی کو کوئی لگاؤ نہیں ہے۔

"کیا حکومت ایک ایسا طاقتور نظام ہے جس کا اپنا ایک مستقل اخلاقی کردار ہے؟ یہ اپنے پاس آنے والے ہر گروہ، دل، سنگھٹن، نظریے، فلسفے کو اپنے اسی مستقل، ہمہ جاذب کردار کے ذریعہ نگل لیتا ہے؟ ان سب کو اپنا ہی پرانا مانوس چہرہ پسند دیتا ہے؟

"میں ان دنوں سنگھ میں لگاتار الگ تنگ پڑتا جا رہا ہوں۔ سنگھٹن کی ترقی میں کسی کی کوئی دل چسپی نظر نہیں آتی۔ لگتا ہے جیسے برسوں کے بھوکے اور غیر آسودہ مرموموں کی ایک جماعت سنگھ کے روپ میں اکٹھا تھی جو ضیافت کو دیکھ کر اچانک غیر مہذب اور غیر اخلاقی انداز میں اس دعوت پر ٹوٹ پڑتی ہے۔ اٹے لوگ مجھے غیر عملی کہہ رہے ہیں۔

"کبھی کبھی سوچتا ہوں کہ اپنے ذاتی مفاد کو لے کر چلنا ہی انسان کی فطرت ہے۔ جو شخص اس کو ترک کر دیتا ہے اور اس سے بلند ہوتا ہے اس کو عام لوگ غیر فطری مانتے ہیں۔

"ایک ماہ پہلے ضلع کے رشوت خور اور بے ایمان سرکاری افسروں اور ملازمین کی جو فہرست ہم نے تیار کی تھی، نیتاؤں نے اسے دہایا ہے۔ ہری لال اگر وال جی کہہ رہے تھے کہ اس فہرست کو دابنے سے سنگھ اپنا مفاد حاصل کر سکتا ہے۔

"میں ایک گھری بے چینی مموس کرتا ہوں۔ کہیں ایسا تو نہیں کہ میری تمام زندگی ہی ضائع ہو گئی؟"

اس رات ڈاکٹر واکانکر نے خواب میں بھائی مدن سوئی جی کو دیکھا۔ وہ اسے برسوں سے جانتے تھے۔ وہ شروع شروع میں اکھل بھارتیہ ودیار تھی پریشد کی سرگرمیوں سے ہوتا ہوا سنگھ میں آیا تھا۔ چھوٹا سا دبلا پتلا جسم، تقریباً چوکور چہرہ جو نیچے کی جانب پتلا ہو گیا تھا، "ہنج تنتر" کی کہانیوں کی چالاک لومڑی والی چالاک صورت۔ بھائی مدن سوئی جی نے بات چیت کرنے، محاوروں اور

جملوں کا استعمال کرنے کی کافی مشق کر رکھی تھی۔ ڈاکٹر واکاکٹر بخوبی جانتے تھے کہ ایسا شخص کسی قدر یا تنظیم کا وفادار نہیں ہو سکتا۔ وہ ایک فرضی شخص تھا۔ آج کل وہ اسے سنگھ کے ہر بڑے نیتا کے دائیں بائیں دیکھتے تھے۔ وہ سنگھ کے نئے نیتا کے روپ میں ابھر رہا تھا۔ پٹواری سے لے کر گلکٹر تک اسی کو پوچھتے۔

سنگھ کا مستقبل بھائی مدن سونی تھا۔ فرضی، چوکور چہرے کا چا پلوس اور بناوٹی۔ اس کی نسل ہر جگہ بڑھ رہی تھی۔ وہ سنگھ میں دنیا داری کا ازلی داخلہ تھا۔ خواب میں مدن سونی مسلسل بولتا چلا جا رہا تھا: بڑبڑبڑبڑ...

کوتما کی تاریخ میں قیامت برپا کر دینے والے اس دھماکا خیز واقعے کی شروعات بہت معمولی تھی۔ کوئی سوچ بھی نہیں سکتا کہ اہم واقعات جس نقطے سے شروع ہوتے ہیں وہ اکثر ایک بہت معمولی، ناقابل شمار اور مصحکہ خیز نقطہ ہوتا ہے۔

واقعہ یوں تھا:

کوتما کے مہاتما گاندھی انٹر کالج میں گیارہویں جماعت میں پڑھنے والے ایک طالب علم نتن شرما نے ایک سندھی دوکاندار موتی لال ٹھاکروانی سے جوتا خریدا۔ جوتا ایک سو ساٹھ روپے میں خریدا گیا۔ کوتما کے بیشتر سندھی راشٹریہ سویم سیوک سنگھ میں تھے۔ اس کی وجہ یہ تھی کہ ہندو وادی دل کا اہم ترین نیتا سندھی تھا۔ کوتما کے اسی انٹر کالج میں بارہویں میں پڑھنے والے ایک دوسرے طالب علم مکیش یادو نے ایک دوسری دوکان سے ویسا ہی جوتا ایک سو بائیس روپے میں خریدا۔

شہر بہت چھوٹا تھا اور قیمت میں فرق بہت زیادہ تھا۔ شہر کے چھوٹے ہونے کی وجہ سے دوسرے دن دونوں طالب علم نتن شرما اور مکیش یادو ایک دوسرے سے ٹکرا گئے۔ کوتما میں ہر ایک دوسرے سے واقف تھا۔ دونوں نے ایک دوسرے کے جوتے بارے میں بات چیت کی۔

"تو نے جوتا کتنے میں خریدا؟"

”ایک سو ساٹھ روپے میں!“ نتن شرما نے بتایا۔

”مجھے دکان دار نے ٹوٹ لیا۔ دیکھ، اسی کمپنی کا جوتا میں نے ایک سو بائیس روپے میں خریدا، ”مکیش نے کہا۔ پھر پوچھا، ”تو نے کس دکان دار سے خریدا ہے؟“

”موتی لال ٹھاکروانی سے،“ نتن نے بتایا۔

”حرامی ہے سالا! چل ابھی اس سے پیسے وصول کرتے ہیں،“ مکیش نے تاؤ دلاتے ہوئے کہا۔ اور پھر دونوں موتی لال ٹھاکروانی کی دکان کی طرف چلے گئے۔

ٹھاکروانی نے پہلے تاجرانہ انداز میں بات سنبھالنے کی کوشش کی۔ ”دونوں کی کوالٹی میں فرق ہے۔ ایک نقلی جوتا ہے اور دوسرا کمپنی کا جینون مال ہے سائیں۔ پہن کے دیکھو۔ مہینے بھر میں وہ جوتا ٹوٹ جائے گا۔ لکھ کے لے لو سائیں۔ جگڑا مت کرو۔ ہم زبان دے رہا ہے سائیں!“

”ہمیں بے وقوف بنانا ہے! احمق سمجھ رکھا ہے کیا؟ وہی کمپنی ہے، ویسا ہی جوتا ہے۔ ٹوٹ مچا رکھی ہے! پیسا کیا پھوٹ میں آتا ہے؟ چلو روپے نکالو۔“

موتی لال ٹھاکروانی نے تھوڑی سی نہ ٹو کی تو نتن شرما نے جوتا اُتار کر اس کے منہ پر مار دیا۔ مکیش یادو بھی طیش میں آ گیا تھا۔ اس نے بھی گالیاں دیتے ہوئے دو چار تھپڑ سید کر دیے۔

جگڑا دیکھ کر اگل بفل کے دکان دار اکٹھا ہونے لگے۔ ان میں گلاب چندر کندنانی بھی تھا۔ موتی لال ٹھاکروانی اس کا چاچا لگتا تھا۔ چاچا کی بے عزتی گلاب چندر کندنانی سے برداشت نہ ہو سکی۔ اس نے لکارنا شروع کر دیا: ”مارو سالوں کو۔ پکڑو، جانے نہ پائے! غنڈا گردی مچا رکھی ہے۔ دکان کے اندر گھس کر ٹوٹ مار کرتے ہیں۔“

دکان داروں کی تعداد زیادہ تھی۔ انھوں نے نتن شرما اور مکیش یادو کو پکڑ لیا۔ نانک چندر بھی باہر نکل آیا تھا۔ ”ارے سائیں، ان لونڈوں لپاڑیوں کو یوں ہی چھوڑتے گئے تو جینا دو بھر کر دیں گے۔“

موتی لال ٹھاکروانی بانپ رہا تھا۔ اس کی شرٹ کی آستین پھٹ گئی تھی۔ گلاب چندر کندنانی نے کہا، ”ان کو تھانے لے چلو۔ ہم سب گواہی دیں گے۔“

دونوں لڑکے تاؤ تاؤ میں پھنس گئے۔ انہیں دھکیلتے ہوئے تھانے لے جایا گیا۔ اس وقت تھانے میں انسپکٹر نہیں تھا۔ صرف بید کا نسلبل پانڈے تھا۔ وہ دیوڑیا ضلع کا تھا اور چھٹے یا ادھا پڑا

لے کر ہی معاملہ نمٹا دیتا تھا۔

گلاب چند کندنافی ابھی جوان تھا۔ اس کا خون کچھ گرم تھا۔ اپنے چاچا موقی لال کی ذلت سے وہ مشتعل ہو چکا تھا۔ وہ حولد ار پانڈے کو الگ لے گیا، پچاس کا نوٹ اس کی جیب میں ڈالا اور کہا کہ دونوں لونڈوں کی تھوڑی بہت پٹائی کر دی جائے۔ پانڈے کے لیے تو یہ روزمرہ کا کام تھا۔ پانڈے نے دو گھونٹ مارے، پھر وردی سے منہ پونچھتا ہوا نتن شرما کے پاس گیا۔ "جو تا تو تُو نے خریدا تھا، یہ تیرا چچا وہاں کیوں آیا تھا؟ تجھے پتا نہیں کہ یہ سالا خاندانی چور ہے۔" پانڈے نے مکیش شرما کے ٹراٹر ڈنڈے جھائے۔ "باپ سُسُر دودھ میں پانی ملا کر دنیا کو بے وقوف بناتا ہے اور تو سُسُر جھمینٹ کرنے آیا تھا۔"

دونوں لڑکے سہم گئے تھے۔ تھانے میں تین چار سپاہی اور موجود تھے۔ حولد ار پانڈے نے دونوں سے کان پکڑ کر اٹھک بیٹھک کروائی اور کہا، "چپ چاپ گھر چلے جاؤ۔ زیادہ آئیں بائیں شائیں کی تو ایک سو شر اور تین سو چھپن میں بند کر دوں گا۔"

شہر چھوٹا تھا، جو توں کی قیمت میں فرق زیادہ تھا اور جھگڑے کا واقعہ بھی کو تما کے لیے اہم واقعہ تھا۔ دیکھتے دیکھتے خبر فرش سے عرش تک پھیل گئی کہ مہاتما گاندھی انٹر کالج کے دو لڑکوں کو سندھیوں اور پولیس والوں نے مارا ہے۔

اگلے دن کالج کھلا تو وہاں تناو تھا۔ ہر لڑکا نتن شرما اور مکیش یادو سے اس حادثے کے بارے میں پوچھ رہا تھا۔ ایک ڈیڑھ گھنٹے کے اندر ہی اندر طلبا کی بمیڑا کٹھی ہو گئی۔ یہ کالج کے وقار کا معاملہ تھا۔ کچھ اساتذہ بھی طلبا کی پولیس کے ہاتھوں پٹائی کے خلاف تھے۔ ان اساتذہ نے طلبا کو مشورہ دیا کہ وہ اس حادثے کی رپورٹ پر نسیل صاحب کو دیں۔ پر نسیل جگدیو سنگھ جوبان تھے۔ انہوں نے بھی اسے اپنے کالج کی عزت کا معاملہ مان لیا اور طلبا سے کہا کہ وہ اس حادثے کے بارے میں ایک میسورنڈم ایس ڈی ایم گپتا کو پیش کریں اور قصور وار حولد ار اور سندھی دکان داروں کو سزا دینے کا مطالبہ کریں۔

تقریباً ڈیڑھ سو طلباء کا جلوس، جس میں طالبات بھی شامل تھیں، ایس ڈی ایم گپتا کے بیٹے کی جانب روانہ ہوا۔ گپتا دلی میں پڑھا لکھا تھا اور پانچ سال کے آئی اے ایس کے پیپرز کا رٹنا مار کر، کوچنگ سنٹر سے کوچنگ لے کر، دو سال پہلے آئی اے ایس میں آیا تھا۔ اس کے پڑنا جی دلی میں دو نمبر کا دھندا کرتے تھے۔ اپنے بیٹے کی شادی انھوں نے ایک مارواڑی خاندان کی کزنوٹ میں پڑھی لکھی لڑکی سے کی تھی اور تین لاکھ کا نقد جہیز اور فیاٹ، زیورات، فرنیچر، اور بہت سا قیمتی سامان وصول کیا تھا۔

گپتا اور اس کی بیوی ریتو دونوں انگریزی بولتے تھے، شراب پیتے تھے اور کوئٹا کے لوگوں کو جاہل، گنوار اور پسماندہ مانتے تھے۔

بیٹے کی جانب ڈیڑھ دو سو طالب علموں کی بھیڑ کو آتا دیکھ کر ایس ڈی ایم گپتا ذرا سا گھبرا گیا۔ پھر اس نے اپنی مسوری والی ٹریننگ کو یاد کیا اور راجیش کھٹنا کی طرح مسکراتا ہوا پھاٹک پر آ کر کھڑا ہو گیا۔

"حوالدار پانڈے مردہ باد! کوئٹا تھانا مردہ باد!"

"پانڈے کو پھانسی دو! پھانسی دو! پھانسی دو!"

لڑکوں کا جلوس نعرے لگا رہا تھا۔ ایس ڈی ایم گپتا نے موقع کی نزاکت کو سمجھا اور اس نے اپنی تمام قابلیت لگا کر ہندی میں کہا، "آپ لوگ تھانے پہنچے۔ شانتی بنائے رکھیے۔ میں وہیں پہنچ رہا ہوں۔"

لڑکوں کی نعرہ زن بھیڑ تب تک انتظار کرتی رہی جب تک گپتا اپنی فیاٹ کار میں تھانے کی طرف روانہ نہیں ہوا۔

کوئٹا کی پھینکی ایس ڈی ایم کی نوکری میں بھی گپتا اب تک اچھا خاصا بور ہو چکا تھا۔ وہ بمبیا فلموں، جاسوسی ناولوں اور بلو فلموں کا شوقین تھا۔ اس کے بارے میں مشہور تھا کہ وہ الگ الگ موقعوں پر الگ الگ ہندی فلموں کے ہیروؤں کے مکالمے بولتا ہے۔ ویسے زیادہ تر جب اپنے ماتحتوں سے بات کرتا تھا تو کچھ اس انداز سے بولتا تھا کہ جیسے اے ہندی نہیں آتی۔ "شٹ! آئی آل ویز فائنڈ اٹ ڈیفیکلٹ ٹو اسپیک دس لیگنوج!" (Shit! I always find it difficult to speak this language!) وہ اکثر کہتا۔

تھانے کے پھاٹک پر پہنچ کر طلبا کی بحیرہ رک گئی۔ پھاٹک اندر سے بند کر لیا گیا تھا۔ کو تما تھانے میں صرف سپاہی، ایک انسپکٹر اور ایک حوالدار تھے۔ دو پرانی تھری ناٹ تھری کی رائفلیں تھیں جنھیں برسوں سے استعمال نہیں کیا گیا تھا۔

ایس ڈی ایم گپتا تھانے کے گلیارے میں انسپکٹر کی کرسی پر بیٹھ کر پولیس والوں سے بات کر رہا تھا۔ اتنے میں طلبا کی نگاہ حوالدار پانڈے پر پڑی۔ اسی نے مکیش یادو کو ڈنڈے سے مارا تھا اور نتن شرما سے کان پکڑ کر اٹھک بیٹھک کروائی تھی۔ وہ آج بھی اپنے فارم میں تھا۔ نئے میں دھت۔ صورت حال کی نزاکت اس کی سمجھ میں نہیں آرہی تھی اور وہ بیچ بیچ میں ڈنڈا پٹختا ہوا گالیاں بکنے لگتا تھا۔ انسپکٹر نے اسے ایک دو بار ڈانٹا بھی، لیکن تھانے کی باؤنڈری میں وہ باگڑتا بنا اپنی ٹھسک میں تھا۔ دارو کے نئے میں تو تھا ہی۔

بحیرہ کی طرف سے ایک پتھر سنسناتا ہوا آ کر حوالدار پانڈے کی کنپٹی میں لگا۔ "ہائے مار ڈالا مادر — نے!" اس نے زور سے چیختے ہوئے گالی بکی اور کنپٹی پکڑ کر بیٹھ گیا۔ اتنے میں تین چار پتھر آور سنسناتے ہوئے آئے اور ایس ڈی ایم گپتا کے سامنے رکھی میز پر گرے۔ تھانے کے اندر بگڈرچ گئی۔ ایس ڈی ایم گپتا میز کے نیچے چھپ گیا اور چلایا: "گنیں کہاں میں؟ ہتھیار نکالو!"

تھانا چاروں طرف سے احاطے کے اندر گھرا ہوا تھا۔ نکلنے کا ایک ہی راستا تھا — صدر دروازہ۔ وہاں طلبا کی بحیرہ جمع ہو گئی تھی۔ نعرے لگ رہے تھے اور پتھر چل رہے تھے۔ پولیس والوں کو خوف زدہ اور ایس ڈی ایم گپتا کو میز کے نیچے چھپا دیکھ کر لڑکوں کا جوش آور بڑھ گیا تھا۔

"حوالدار پانڈے کو باہر نکالو! باہر نکالو!"

"شرابی پانڈے کو باہر نکالو! باہر نکالو!"

"چھو کری باز ایس ڈی ایم، ہائے ہائے ہائے ہائے!"

تین چار لڑکے پھاٹک کے باہر کھڑی ایس ڈی ایم گپتا کو جھیز میں ملی فیاٹ کے بونیٹ پر بیٹھ گئے تھے اور لکڑی کے ڈنڈوں سے اسے تقارے کی طرح بجا رہے تھے۔

جھن کی آواز کے ساتھ فیاٹ کا شیش ٹوٹ کر بکھر گیا۔ ایس ڈی ایم گپتا کو اپنی کار کی فکر ہوئی۔ اس نے انسپکٹر سے کہا، "آسک دیم ٹو فائر! (Ask them to fire!) ہوا میں گولی چلاؤ۔ میری کار خطرے میں ہے۔"

انسپکٹر نے فائر کرنے کے لیے کہا۔ کو تما شہر میں پہلی بار گولی چلنے کی آواز سنی گئی۔
بھیر میں بگدڑ مچ گئی۔ لڑکے ادھر ادھر بھاگ رہے تھے۔ لیکن بھیر کا ایک چھوٹا سا حصہ ابھی
تک صدر دروازے پر کھڑا ہوا نعرے لگا رہا تھا۔

اسی بھیر میں بائیس برس کا توفیق احمد بھی کھڑا تھا۔ وہ لڑکوں کو شانت کرنے کی کوشش کر
رہا تھا اور بیچ بیچ میں ایس ڈی ایم گپتا کی جانب دیکھ کر چلاتا تھا: "سر، آپ پھانگ تک آجائیے!
لڑکوں سے بات کیجیے۔ آپ کو کچھ نہیں ہوگا، میں گارنٹی لیتا ہوں۔"

توفیق احمد کو تما میں اسی سال قائم ہونے والی فرقہ وارانہ امن کمیٹی کا ممبر تھا۔ پریم چند اور
منٹو کے افسانے اسے بہت پسند تھے۔ کو تما میں اسے ایک سنبیدہ، سمجھ دار اور مہذب لڑکا سمجھا جاتا
تھا۔ پڑھائی کے ساتھ ساتھ اس نے رسالوں کتابوں کی ایک چھوٹی سی دکان کھول رکھی تھی۔

یہ فرقہ وارانہ امن کمیٹی اُس وقت بنی تھی جب ایودھیا میں مندر مسجد معاملے کے بارے میں
تناؤ پیدا کیا جا رہا تھا اور کچھ دکان دار ایک عورت کی خطرناک آواز کا کیسٹ زور زور سے بجانے لگے
تھے۔

کو تما میں مسلمانوں کے بمشکل چالیس پچاس خاندان تھے، جو زیادہ تر غریب تھے، قسائی یا
منہاری کا کام کرتے تھے۔ توفیق احمد کی اماں خود کانچ کے ڈبے میں چوڑیاں، بالیاں، کاجل،
کنگھی، کانٹے جیسی عورتوں کے استعمال کی چیزیں گاؤں میں جا کر بیچتی تھیں۔
ایس ڈی ایم گپتا نے توفیق کو دیکھا۔ "یہ لڑکا کون ہے؟ لیڈر لگتا ہے،" اس نے انسپکٹر
سے پوچھا۔

حولد ار پانڈے کی کنپٹی سے خون نکل رہا تھا اور وہاں پر گومڑا اُبھر آیا تھا۔ "کنٹا ہے سر!
کنبڑن کی اولاد! لڑکوں کو بھڑکا رہا ہے۔"

دور سے دیکھنے پر گپتا کو بھی یہی لگا تھا کہ توفیق احمد لڑکوں کو سمجھانے میں نہیں بلکہ
بھڑکانے میں لگا ہوا ہے۔ تب ہی اس نے دیکھا کہ چار پانچ لڑکوں کا ایک جھنڈ ایک ٹن میں غالباً
پٹرول لے کر وہاں پہنچا۔ ان لوگوں نے ٹن فیاٹ پر الٹ دیا۔

توفیق احمد چٹا چٹا کر ان لڑکوں کو یہ حرکت کرنے سے منع کر رہا تھا۔ یہ لڑکے طالب علم
نہیں تھے۔ وہ کو تما کے سماج کے نکالے ہوئے غیر مفید حصے تھے جنہیں آج کے حالات میں اپنا

وجود اور فعالیت ثابت کرنی تھی۔

ایس ڈی ایم گپتا نے اندازہ لگایا کہ اب اس کی فیاٹ کار جل کر راکھ ہو جائے گی۔ "فائر!"

اس نے زور سے کہا۔ "I, sub-judicial magistrate, order you to fire!"

فائر!

فائر!

فائر!

نٹے میں دھت باگر بلنا حوالدار پانڈے کو افسر کے سامنے اپنی وفاداری اور قابلیت دکھانے کا اس سے اچھا موقع اور کہاں ملتا۔ اس نے جھپٹ کر مراری لال کا نسلبل کے ہاتھ سے رائفل جھٹک لی اور نشانہ سادھ کر گولی داغ دی۔

دھائیں!

گولی سر کے پیچھے کی جانب لگی۔ وہیں جہاں دماغ ہوتا ہے۔

توفیق احمد اوندھے منہ زمین پر گر پڑا۔ ایک عجیب سا شور ہوا جیسے بحیرہ کے اجتماعی گلے سے کوئی دھکار نکلی ہو، یا شاید کراہ۔

اس کے بعد تڑا تڑلاٹھیاں چلیں۔ ہوائی فائرنگ کی گئی۔

بہت سے لڑکوں کے سر، کنپٹی، آنکھ، جبرٹوں سے خون بہہ رہا تھا۔

پٹنے والوں میں طالبات اور ان لڑکوں کے سر پرست بھی تھے۔

جب زخمی لڑکوں کے جتنے ہسپتال میں آنا شروع ہوئے تو ڈاکٹر واکانکر ہسپتال ہی میں تھے۔ ہسپتال میں ڈاکٹروں کی تعداد چار تھی۔ ایک چھٹی پر تھا۔ آج سے پہلے اتنے سارے مریضوں کو سنبھالنے کا تجربہ کسی ڈاکٹر کو نہیں تھا۔ گھبراہٹ پھیل گئی۔

تقریباً سترہ لڑکے ایسے تھے جنہیں زیادہ چوٹیں آئی تھیں۔ خون زیادہ بہنے کی وجہ سے وہ کسی بھی وقت بے ہوش ہو سکتے تھے۔

ہسپتال میں کل آٹھ بید تھے۔

باہر کے دالان میں دری بچھادی گئی اور زخمیوں کو وہاں لٹا دیا گیا۔

اکاد کا لڑکے اپنی چوٹیں لیے بعد میں بھی آتے رہے۔

ڈاکٹر واکانکر نے اتنے زخمیوں سے نمٹنے کے لیے کوتما کے کچھ پرائیویٹ ڈاکٹروں کو بھی بلایا تھا۔ تین لڑکوں کی حالت سیریس تھی۔

ایک تیرہ سال کی لڑکی سُشما کوری کے دونوں جبرٹوں کی ہڈیاں ٹوٹ گئی تھیں۔ اس کا چہرہ ڈراؤنا لگ رہا تھا۔ جب وہ تھوکتی تھی تو اس میں خون کے قطرے ہوتے تھے۔

ڈاکٹر واکانکر خود اوپی ڈمی رجسٹر میں زخمیوں کے نام، عمر اور چوٹوں کی تفصیل لکھ رہے تھے۔ دوپہر دو بجتے بجتے زخمیوں کی تعداد بیس تک پہنچ گئی تھی۔

پتا چلا کہ ضلعی صدر مقام سے ایس پی اور پولیس کے دستے کوتما پہنچ چکے ہیں۔ دکانیں بند ہیں۔ بازار میں سناٹا ہے۔

توفیق احمد سوادو بچے تک تھانے کے باہر اسی طرح اوندھے منہ پڑا رہا جیسے وہ کوتما کی زمین کو چوم رہا ہو۔

شام ساڑھے تین بجے پی ڈبلیو ڈی کی جیپ میں لاوکر توفیق کو ہسپتال لایا گیا۔ توفیق احمد، عمر ۲۲ سال، ولد رفیق احمد عرف چچا تہمتیا، پرانی بستی، الائیڈ بیڈ نمبر ۳۔ ایرجنسی۔

ڈاکٹر واکانکر نے اسے چیک کیا۔ ڈاکٹر تیواری، ڈاکٹر سونولکر اور ڈاکٹر اگروال نے بھی دیکھا۔

پونے چار بجے تک توفیق کی کلینیکل موت نہیں ہوئی تھی، کیوں کہ اس کا دماغ مکمل طور پر موت سے ہمکنار نہیں ہوا تھا۔ لہذا اسے آکسیجن دینے کی کوشش کی گئی۔ چار بجنے میں پانچ منٹ یعنی تین بج کر پچپن منٹ پر اسے مُردہ ڈکلیئر کر دیا گیا۔

توفیق کے والد، چچا تہمتیا، اور اس کی ماں ہسپتال کے باہر بیٹھی بھیڑ میں شامل تھے۔ ہسپتال کے اندر ہر ایک کا داخلہ ممنوع تھا۔ پولیس کا پہرہ تھا۔

کسی نے خبر لیک کر دی ہوگی؛ باہر سے رونے اور بلکنے کی آوازیں آنے لگیں۔ توفیق کی شادی ہو چکی تھی۔ اس کی ایک بیٹی بھی تھی۔

تقریباً پانچ بجے ایس پی اور ضلع ہسپتال کے سول سرجن ایک ہی جیپ میں وہاں پہنچے۔ سول سرجن بی این گپتا نے ہسپتال کا معائنہ کیا۔ وہاں کے انتظامات دیکھے اور پھر ڈاکٹر

واکانکر کو الگ لے جا کر بات چیت کی۔

"سب ٹھیک ٹھاک ہے نا؟" سول سرجن نے پوچھا۔

"جی ہاں، شروع میں دقت ہوئی تھی۔ پھر کچھ لوکل ڈاکٹرز کو بلا کر ہم نے مینج کر لیا، ڈاکٹر واکانکر نے کہا۔

"آپ نے اوپی ڈی رجسٹر میں تمام زخمیوں کی انٹری کیوں دکھائی؟ اور اگر انٹری کر بھی دی تھی تو تمام چوٹوں کی تفصیلات کیوں لکھیں؟"

"کیوں؟ کیا نہیں لکھنا چاہیے؟ قانون تو یہی ہے،" ڈاکٹر واکانکر تھوڑا سا چونکے۔

"ارے بابا، آپ بھی... "سول سرجن گپتا جھنجھلا گئے۔ "کیا آپ نے اس سے پہلے کبھی ایسا معاملہ ٹیکل نہیں کیا؟ کرتے بھی کیسے! زندگی بھر تو آپ آدی واسی علاقے میں پڑے رہے۔"

"میں سمجھا نہیں سر! ڈاکٹر واکانکر کی سمجھ میں کچھ بھی نہیں آ رہا تھا۔

"ادھر آئیے جیپ میں۔ ایس پی صاحب آپ کو سمجھائیں گے،" سول سرجن گپتا نے کہا اور ڈاکٹر واکانکر کو لے کر جیپ کی جانب چلے گئے۔

توفیق کی اماں زارو قطار رو رہی تھیں۔ اس کی بیوی کو کئی عورتوں نے پکڑ رکھا تھا۔ وہ جانے کہاں بھاگ کر جانا چاہتی تھی۔ اس کا چہرہ بے رونق ہو چکا تھا۔ توفیق کی تین سال کی بیٹی اروا چپ تھی، سہمی ہوئی۔ اس کی سمجھ میں کچھ نہیں آ رہا تھا؛ یا شاید وہ اپنی عمر کی حد سے زیادہ سمجھ گئی تھی، اس لیے پتھر ہو گئی تھی۔

ڈاکٹر واکانکر، ایس پی اور سول سرجن گپتا، پی ڈبلیو ڈی کے ریسٹ ہاؤس میں پہنچے۔ پتا چلا کہ آدھے گھنٹے میں کلکٹر رندھاوا وہاں آنے والے ہیں۔ ایس ڈی ایم گپتا بھی وہاں موجود تھا۔ اس کے چہرے پر ہوائیاں اڑ رہی تھیں۔

سب سے پہلے چائے منگائی گئی اور پھر ریسٹ ہاؤس کا کمرہ اندر سے بند کر لیا گیا۔

سول سرجن بی این گپتا نے بات شروع کی۔

"دیکھیے بھوپال سے میسجز آرہے ہیں۔ ہمیں مل جل کر معاملے کو سنبھالنا پڑے گا۔ اموشنز میں آنے کی بات نہیں ہے۔ سیریس معاملہ ہے۔ ایس ڈی ایم گپتا جی کی پوسٹنگ یہاں اوپر سے ہوئی تھی۔ اپنے ہی آدمی ہیں۔ تھوڑے ینگ ہیں، اس لیے غلطی ہوئی۔"

"آپ صاف صاف کہیے،" ایس پی نے کہا۔ پھر اس نے خود ہی کھنا شروع کیا، "دیکھیے ڈاکٹر واکانکر، آپ کے بارے میں ہم نے جو سن رکھا ہے وہ اچھی رپورٹس نہیں ہیں۔ لیکن آج آپ کو ذرا سمجھ داری سے کام لینا ہو گا۔ کئی لوگوں کی ملازمت کا سوال ہے۔ ایڈمنسٹریشن اور پولیس، دونوں کے لوگ اس میں انوالو ہیں۔"

کمرے کی ہوا اچانک بھاری ہو گئی تھی۔ ڈاکٹر واکانکر کو لگا کہ بلب کی روشنی کچھ مدھم ہو گئی ہے۔ ایس پی اور سول سرجن کے چہرے بہت دور دکھائی دینے لگے۔

ایس پی کی آواز بہت بھاری تھی — بھاری اور کرخت، جیسے اس آواز میں دھیرے دھیرے لوہا بھرتا جا رہا ہو۔

"تھانے کا مین گیٹ ایک ہی تھا۔ اُسے لفٹنگوں نے گھیر رکھا تھا۔ دوسو کی بھیڑ تھی۔ اگر فائرنگ نہ کی گئی ہوتی تو انہوں نے ایس ڈی ایم کو لیچ کاٹ کر ٹکڑے ٹکڑے کر دیا ہوتا۔ میں نے موقع واردات کا معائنہ کیا ہے۔ دیکھیے ڈاکٹر واکانکر، میں نہیں چاہتا کہ اس کیس میں میرے لوگوں پر آئینچ آئے۔ انکو آری ہوگی تو بعد میں ہوگی۔ ابھی تو اسے ڈیفیوز کرنا ہے۔"

سول سرجن ڈاکٹر واکانکر کو دیکھ رہے تھے۔

ڈاکٹر واکانکر نے کہا، "آپ مجھے صاف صاف بتائیے۔ مجھے کیا کرنا ہے؟ جو ہو سکے گا میں وہ کرنے کے لیے تیار ہوں۔"

"یہ ہوتی نا بات!" ایس پی نے کہا۔ کمرے کی روشنی لوٹ آئی۔ ہوا ہلکی ہو گئی۔ سول سرجن گپتا نے کہا، "چائے منگوائی جائے۔"

"دیکھیے، دو چیزیں ہیں۔ پہلی تو یہ کہ آپ او پی ڈی رجسٹر یہیں منگوالیں اور زخمیوں کی فہرست میں اپنے تھانے کے سپاہیوں کی انٹری چڑھا دیں۔ ہم نے ساری بریفنگ دے دی ہے۔ دو تین انٹریز سیریس ہونی چاہئیں،" ایس پی نے کہا۔ "اور دوسرا یہ کہ..." سول سرجن نے چائے کا کپ میز پر رکھ دیا۔ ان کا چہرہ بہت گمبھیر ہوا اٹھا تھا۔ "دوسرا یہ کہ توفیق کی ڈسٹہ پتھر لگنے سے دکھائی ہے۔ اسٹون انجری۔" کمرے میں اچانک سناٹا ہو گیا۔ بلب پھر مدھم پڑ گئے۔ ڈاکٹر واکانکر کو لگا جیسے وہ کسی بہت پرانے قلعے میں پھنس گئے ہیں اور باہر نکلنے کا راستا بھول گئے ہیں۔ یہی وہ نظام تھا جس کا وہ ایک حصہ تھے۔

"پوسٹ مارٹم آج ہی ہونا ہے۔ پوسٹ مارٹم کے لیے جو پینل بنا ہے اس میں تین ڈاکٹر ہیں۔ میں بھی ہوں۔ بلاک میڈیکل آفیسر اور سینئر ڈاکٹر ہونے کی وجہ سے آپ بھی ہیں۔ فکر کرنے کی کوئی بات نہیں۔ گورنمنٹ یہی چاہتی ہے۔" سول سرجن مطمئن تھے۔

باہر جیپ رکنے کی آواز آئی۔ کلکٹر رندھاوا آگئے۔ بھرپرا پنجابی جسم، پچاس کے آس پاس عمر، سنگھ کے ساتھ پرانا رشتہ۔ ایک بار تو یہ افواہ بھی اُڑی تھی کہ وہ اپنی ملازمت سے استعفیٰ دے کر چناو لڑنے والے ہیں اور ریاستی کابینہ میں ان کے لیے وزیر کا عہدہ پہلے سے ریزرو ہے۔

"ہیلو بوائز! کیا چل رہا ہے؟" رندھاوا کے چہرے پر کوئی شکن نہ تھی۔ "اٹ سیسز ایوری تھنگ از آل رائٹ۔" (It seems everything is alright.) رندھاوا صاحب سے سب کو متعارف کرایا گیا۔

"یہ پورے ملک میں ہو رہا ہے۔ جب سے پارٹی پاور میں آئی ہے اُسی وقت سے یہ چل رہا ہے۔ جگہ جگہ فسادات۔ اب کو تما جیسے پسماندہ علاقے کو بھی پولی ٹیسازڈ کر دیا گیا۔" کلکٹر رندھاوا نے سب کے چہرے دیکھے۔ پھر وہ رک گئے۔ ان کی نظر ڈاکٹر واکانکر کے چہرے پر جم گئی۔

"کیا بات ہے؟ آپ کی طبیعت تو ٹھیک ہے نا؟" رندھاوا نے پوچھا۔

"دن بھر کا ایگزیشن ہو گا۔ صبح سے زخمیوں کو سنبھال رہے ہیں،" سول سرجن گپتا نے کہا۔

"کیا نام تھا اس لڑکے کا؟" کلکٹر نے پوچھا

"توفیق احمد!"

"ہاں، ہاں، توفیق احمد۔ کس پارٹی نے لگایا تھا اسے، کچھ پتا چلا؟" سوال ایس پی سے پوچھا گیا تھا۔

"ہماری بات اگر وال جی سے ہوئی تھی۔ بھوپال سے لائنسٹر ٹی پی سنگھ کا بھی فون آیا تھا۔ معاملہ پولیٹیکل ہے۔ ان کی کانسی ٹیونی میں انہیں کمزور کرنے کے لیے ایسا کیا گیا ہے۔"

"سنگھ صاحب آرہے ہیں کیا؟"

"ہاں۔ کل دوپہر۔"

ایس پی نے کلکٹر رندھاوا کو دیکھا۔ پھر ان سے کہا، "ہم نے کمیونل رائٹ کا ہی معاملہ بنایا

(It was a planned hooliganism.) ان لوگوں کو اسی طرح ٹھیک کرنا ہوگا۔"

"ڈاکٹر واکانکر کو تھوڑی دیر آرام کرنے دیا جائے۔ ہم لوگ باہر بیٹھیں،" ایس پی نے تجویز پیش کی۔

کمرے میں ڈاکٹر واکانکر اکیلے پڑے تھے، کسی قلعے کے اندر۔ ان کا بلڈ پریشر غیر متوازن ہو گیا تھا۔ آنکھیں سرخ ہونے لگی تھیں۔ وہ سونا چاہتے تھے لیکن آنکھیں موندتے ہی ان کے اندر ایک شدید بے چینی کا طوفان اٹھتا تھا۔ وہ تھوڑی دیر بعد اٹھے۔ بیگ سے کاغذ اور قلم نکالا اور ایک مختصر سی درخواست سول سرجن بی این گپتا کے نام لکھی۔

"جناب چیف میڈیکل افسر صاحب

"محترمی،

"اطلاعاً عرض ہے کہ علالت کی وجہ سے میں ہسپتال آنے سے معذور ہوں۔ براہ کرم مجھے پندرہ دن کی چھٹی عنایت فرمائیے۔

"ڈاکٹر دینیش منوہر واکانکر، ایم بی بی ایس، ایم ڈی، ضلع ہسپتال افسر، کوتما۔"

لاش، دھرم اور انتہائی طبی نگہداشت

چھٹی کی درخواست کلکٹر رندھاوا کے ہاتھ میں تھی۔ وہ پہلی بار پریشان نظر آرہے تھے۔ ان کے گورے چہرے چٹے پنجاہی چہرے پر پسینے کی بوندیں جھلک آئی تھیں۔

"یہ کیا ہے ڈاکٹر؟ اٹ ازا سٹرینج!" (It is strange.)

سول سرجن بی این گپتا تھوڑے غصے میں تھے۔ "آپ کو پتا ہے کہ آپ چھٹی نہیں لے سکتے۔ اگر چھٹی لینی تھی تو آپ صبح ہی سے لے لیتے۔ آپ نے تمام زخمیوں کی انٹری اور ان کی چوٹوں کی تفصیلات اپنے ہاتھ سے لکھی ہیں۔ سارے پریسکرپشن آپ کی ہینڈ رائٹنگ میں ہیں۔ کمال ہے ڈاکٹر... آپ اب چھٹی کی بات کر رہے ہیں؟ اگر آپ اب چھٹی پر گئے تو افواہیں پھیل جائیں گی۔"

ڈاکٹر واکانکر کی طبیعت کچھ سنبھل گئی تھی۔ وہ اب کچھ نارمل نظر آرہے تھے۔ انہوں نے بہت بے نیازی سے کہا، "میں نے اب تک جو کچھ کیا، ٹھیک کیا۔ کلرک چھٹی پر تھا اس لیے میں نے رجسٹر خود بھرا۔ چوٹوں کی جو ڈیٹیلز لکھیں وہ بالکل صحیح اور اگزیکٹ ہیں۔ لیکن بہتر ہے کہ آپ لوگ مجھے آزاد کر دیں۔"

"کیا مطلب؟" کلکٹر رندھاوا کی آواز بلند ہو گئی۔ "آپ پوسٹ مارٹم کے پینل میں نہیں رہنا چاہتے؟"

"یہ آپ کی ڈیوٹی ہے!" سول سرجن نے حاکمانہ انداز میں کہا۔
 "اگر یہ میری ڈیوٹی ہے تو میری ڈیوٹی یہ لکھنا بھی ہے کہ اس کی موت سر میں گولی لگنے کی وجہ سے ہوئی ہے۔ Cerebral injury caused by gun-shot"
 ڈاکٹر واکانکر کی آواز میں سرد مہری تھی، ایسی سرد مہری جو کسی فیصلے پر پہنچنے کے بعد آتی ہے۔

"آپ کیسی بات کر رہے ہیں؟ بچوں جیسی باتیں۔"
 ایس ڈی ایم گپتا بھی، جس کے حکم سے گولی چلی تھی، وہاں موجود تھا۔
 "آپ انہیں سمجھائیے ایس پی صاحب! کئی افسروں اور پولیس والوں کے کیریئر کا سوال ہے،" کلکٹر رندھاوا نے ایس پی سے کہا۔

ایس پی نے جیب میں ہاتھ ڈال کر کچھ کاغذ نکالے۔ "پتا ہے یہ کیا ہے؟ یہ ایپلی کیشن ہے، میمورنڈم ہے۔ توفیق کے گھر والوں، اس کی بیوی، ماں اور باپ، کی طرف سے عرضی آتی ہے کہ پوسٹ مارٹم ڈاکٹر واکانکر سے کروایا جائے۔ یہ کوئٹا کے شہریوں کی طرف سے ارسال کردہ درخواست ہے، اپوزیشن پارٹیوں نے بھی میمورنڈم بھیجے ہیں۔ سب کی کاپیاں دلی اور بھوپال تک گئی ہیں۔"

"آپ نے لوکل لوگوں پر اچھا چکر چلا رکھا ہے۔ آپ آرا ایس ایس میں ہیں اور مسلمان آپ سے اپنی لاش کا پوسٹ مارٹم کرانا چاہتے ہیں،" سول سرجن نے طنز کیا۔
 ڈاکٹر واکانکر چپ رہے۔

"آپ اچھی طرح سوچ لیجیے۔ پینل میں تو آپ کو رہنا ہی رہنا ہے،" کلکٹر نے کہا۔ "ایس

پی صاحب، آپ انہیں ریزیدینس میں چھوڑ آئیے۔ اور ہاں، جب تک آپ فیصلہ نہیں کریں گے، توفیق کی لاش یہیں پڑی رہے گی۔"

ایس پی اپنی جیب سے ڈاکٹر واکانر کو ان کی رہائش گاہ تک پہنچانے گئے۔ جیب ان کی قیام گاہ کے پھاٹک پر رکی۔ ڈاکٹر واکانر اتر کر گھر کی طرف بڑھ رہے تھے کہ ایس پی نے انہیں واپس بلایا۔ اس دفعہ اس کا چہرہ بالکل اجنبی ہو چکا تھا۔ وہ ایک سپاٹ، ٹھنڈا، مشینی چہرہ تھا۔ اس نے کہا، "توفیق احمد ڈائید آف اسٹون انجری۔ (Taufiq Ahmad died of stone injury.) ایک مسلمان کے لیے اپنی سرکار اور اپنی فیملی کے سامنے پراہم نہ کھڑی کرو... سمجھ میں آئی بات؟"

جیب جھٹکے سے روانہ ہو گئی، تھوڑی سی دھول اور دھواں اپنے پیچھے چھوڑتی ہوئی۔ ڈاکٹر واکانر اسی گرد اور پٹروں کے دھویں میں گھرے گیٹ پر کھڑے رہے۔ تھوڑی دیر بعد انہیں گھر کے اندر سے اپنی بیٹیوں کے بنسنے کی آواز سنائی دی اور وہ آہستہ آہستہ چلنے لگے۔ پوجان کے لیے چائے دے گئی تھی۔ وہ اپنے کمرے میں بستر پر چپ چاپ پڑے تھے۔ بار بار ایس پی کا چہرہ ان کی آنکھوں کے سامنے آ جاتا تھا؛ اس کی ناک سے پٹروں کا دھواں نکلتا تھا اور ڈاکٹر واکانر کا دم گھٹنے لگتا تھا۔

ڈاکٹر دینیش منوہر واکانر، ایم بی بی ایس، ایم ڈی، بلاک میڈیکل آفیسر کو تھا، جن کے لکھے ہوئے کئی ریسرچ پیپرز بین الاقوامی میڈیکل جرنلز میں شائع ہو چکے تھے، جنہوں نے اپنشدوں، مہاکاویوں سے لے کر بدھ اور گاندھی تک کو پڑھا تھا، جن کے دل میں مذہب کے لیے گہرا ایمان تھا، جنہوں نے اپنی بیٹیوں کے نام پوجا، اُپاسنا، پرار تھا اور تپسپار رکھے تھے، انہیں ڈاکٹر واکانر کے دماغ میں اس وقت جیسے کوئی فلم چل رہی تھی۔ وہ جان گئے تھے کہ کوئٹہ میں ہونے والا یہ چھوٹا سا حادثہ ان کی ذاتی زندگی اور خاندان کے لیے خوفناک زلزلہ ثابت ہو گا۔ وہ جانتے تھے کہ پورا کوئٹہ جانتا ہے کہ توفیق احمد کی موت گولی لگنے سے ہوئی ہے۔ زخمی لڑکوں نے بتایا تھا کہ انہوں نے ایس ڈی ایم کو فائرنگ کا آرڈر دیتے اور نئے باز سپاہی پانڈے کو گولی چلا دینے اپنی آنکھوں سے دیکھا ہے۔

زخمی لڑکے لڑکیاں ایک ایک کر کے ان کی نگاہ کے سامنے آنے لگے۔ توفیق احمد کی بیوی

کا بے رونق ہوتا چہرہ نظر آیا۔ وہ اپنے شوہر کی موت کی خبر سن کر لوگوں سے پیچھا چھڑا کر کہاں بھاگنا چاہتی تھی؟ کیا وہاں جہاں وہ اپنے بائیس سال کے جوان شوہر کو ایک بار پھر زندہ دیکھ سکے اور اس کے خون آلود چہرے کو چوم سکے؟ اور وہ تین رال کی لڑکی اروما — اس نے کیا سمجھ لیا تھا جو اس کی عمر کے حساب سے بہت زیادہ تھا اور جسے سمجھ کر وہ پتھر کی ہو گئی تھی؟

ڈاکٹر واکانکر جان گئے تھے کہ اب یہ حادثہ معمولی حادثہ نہیں ہے۔ کو تما لانسٹر ٹی پی سنگھ کا انتخابی حلقہ تھا۔ وہ سنگھ اور ہندو وادی دل کے بہت پرانے کارکن تھے، لیکن اب اقتدار میں تھے اور سیاسی اقتدار کو انتظامیہ کی مدد کرنی ہی تھی۔ نوکر شاہی اور سیاسی نظام — یہ حکومتی نظام ہی کے دو حصے تھے، ایک دوسرے کی تکمیل کرنے والے، ایک دوسرے سے علیحدہ نہ ہو پانے والے۔ کو تما کے اس حادثے میں ایس ڈی ایم گپتا، انسپکٹر اور پولیس اور ہندو وادی سیاسی گروپ، جو اب اقتدار میں تھا، سب ایک طرف تھے۔

ڈاکٹر دینیش منوہر واکانکر کے سامنے، جن کی زندگی اپنے طبی پیشے، دھرم اور راشٹریہ سویم سیوک سنگھ کے لیے وفاداری اور خلوص میں گزری تھی، ایک گھری ستم ظریفی موجود تھی۔ ڈاکٹر کے پیشے میں انھوں نے آج تک ایمان داری اور خلوص کے جذبے سے کام کیا تھا۔ سرکاری ملازمت میں رہتے ہوئے ہر اصول، قاعدے اور انتظامی ضابطے کی تعمیل کی تھی۔ انھوں نے نقلی اور گھٹیا دوائیں مریضوں کو کبھی نہیں دیں؛ سرکاری ڈاکٹر ہونے کی وجہ سے مریضوں سے پرائیویٹ فیس کبھی نہیں لی؛ پرائیویٹ پریکٹس نہیں کی، بلکہ سرکاری اصولوں کی خلاف ورزی کرنے والوں کی ایک حد تک مخالفت بھی کی۔ پھر جب انھوں نے یہ دیکھا کہ یہ ممکن نہیں ہے تو انھوں نے کم از کم اپنے اخلاق اور کردار کو درست رکھنے کی بات سوچی۔ برسوں پسماندہ آدی واسی علاقوں میں رہے۔ وہاں رہنے کے دوران بھی انھوں نے میڈیکل سائنس کے کئی شعبوں میں کام کیا۔ مطالعہ کیا۔ سنگھ میں فعال رہتے ہوئے انھوں نے نظر انداز کیے ہوئے اور شکست خوردہ ہندوؤں کے اندر ان کی کھلی ہوئی خودداری اور مغربیت کی تیز آندھی کے سامنے دھمکتی ہوئی ان کی مذہبی عقیدت اور قومی خودداری کو دوبارہ قائم کرنے کی کوشش کی۔ لیکن اچانک ایسا کیوں ہوا؟ انھوں نے تو ایشور کی ایجاد کرنی چاہی تھی۔ وہ کسی ایشوری نظام کی تعمیر کرنا چاہتے تھے۔ وہ اچانک شیطانوں کے حلقے میں کیسے داخل ہو گئے؟

ڈاکٹر دنیس منوہر واکانکر کا دورانِ خون پھر غیر متوازن ہونے لگا۔ انھوں نے دیکھا کہ اچانک کمرے میں ایس پی کا چہرہ اُبھرا۔ وہ اپنی ناک سے پٹرول کا دھواں چھوڑ رہا تھا۔ پھر انھوں نے دیکھا کہ نئے باز کا نسلبل پانڈے ان کے کمرے میں گھس آیا ہے اور ادھر ادھر دوڑ رہا ہے۔ کونے میں جیوتسنا واکانکر رو رہی ہے۔

اسی وقت انھیں نظر آیا کہ پوجا سلوٹوں بھرا مٹھیلا جانگلیہ پہنے ان کی طرف بھاگتی ہوئی آ رہی ہے؛ اس کی اُجلی، معصوم رانیں خون میں لتھڑی ہیں اور پیچھے پیچھے ایک مرد دوڑ رہا ہے۔ انھوں نے غور سے دیکھا کہ وہ وزیرِ قانون ٹی پی سنگھ تھا — سنگھ کا پرانا کارکن۔ اسے وہ گزشتہ پندرہ برسوں سے جانتے تھے۔ وہ دوڑتا ہوا چیخ رہا تھا: "مندرو میں بنائیں گے! ہم مندرو میں بنائیں گے!"

پوجا "پاپا! پاپا!" کہتی ہوئی ان کی طرف بھاگ رہی تھی۔ ان کی ناک بجھنے لگی۔ یہ اتنی گھری نیند تھی کہ اسے ٹھیک ٹھیک نیند نہیں کہا جاسکتا تھا — وہ غالباً ایک چھوٹی سی موت تھی، یا نیم بے ہوشی۔

رات کے دو بجے ہوں گے جب جیوتسنا نے بلا کر انھیں جگایا۔ پوجا اور پرار تھنا بھی اٹھ گئی تھیں۔

"پاپا، آپ اس طرح سو رہے تھے کہ آپ نے ہمیں ڈرا ہی ڈالا۔ می اتنی دیر سے آپ کو بلا رہی تھیں،" پوجا نے کہا۔

"آپ کے لیے ایک کپ چائے بنادیں پاپا؟" پرار تھنا نے پوچھا۔
 "باہر جیپ کھڑی ہے۔ آپ کو بلانے آنے ہیں۔ سنا ہے منسٹر صاحب آگے ہیں،" جیوتسنا واکانکر نے بتایا۔

"انھیں تو کل آنا تھا،" ڈاکٹر واکانکر نے دھیمی آواز میں کہا۔
 انھوں نے پرار تھنا سے ایک کپ چائے بنانے کے لیے کہا اور منہ دھونے باتھ روم چلے گئے۔

لانسٹر ٹی پی سنگھ سرکٹ ہاؤس میں رکے تھے۔ معلوم ہوا کہ وہ پیپر مل اوئر ملکافی کے ہیلی کاپٹر سے آدھا گھنٹا پہلے کو تما پہنچے ہیں۔

ڈاکٹر واکانکر جب وہاں پہنچے تو کلکٹر رندھاوا، ایس پی، سول سرجن اور کچھ دوسرے افسروں کے علاوہ جانے مانے مہرم گوندو بھینا بھی وہاں موجود تھے۔ وہ بھی پارٹی بدل کر اسی دِل میں آگئے تھے اور ٹی پی سنگھ کے دست راست مانے جاتے تھے۔

انہیں دیکھ کر ٹی پی سنگھ کھڑے ہوئے، نمسکار کیا اور پریشان آواز میں بولے، "بھائی جی! آپ کی وجہ سے مجھے یہاں آنا پڑا۔ آپ کیا کر رہے ہیں؟ ہم سے اتنا پرانا رشتہ ہے اور یہ لوگ کبھ رہے ہیں کہ بھائی جی اپوزیشن اور فرقہ پرستوں کے مہرے بنے ہوئے ہیں۔ یہ سازش صرف میری ہی مخالفت میں نہیں ہے بلکہ پارٹی کے خلاف بھی ہے..."

ڈاکٹر واکانکر نے ٹی پی سنگھ کو دیکھا۔ چہرے پر چربی چڑھ گئی تھی۔ تھوڑا سا مٹاپا آگیا تھا۔ اس کا چوہنے اور سیمنٹ کا تھوک بیوپار تھا۔ سنگھ اور ہندو وادی دِل میں زیادہ تر پرچونیے اور بیوپاری ہی تھے۔

"در اصل مسئلہ یہ ہے بھائی جی، کہ سب کی آنکھوں میں دُھول نہیں جھونکی جاسکتی۔ توفیق کی موت کو سب نے دیکھا ہے۔ میں اگر پوسٹ مارٹم رپورٹ میں اسٹون انجری لکھ دوں گا تو بھلا کون مانے گا؟" ڈاکٹر واکانکر نے وضاحت پیش کی۔

اچانک ایس پی نے بیچ میں مداخلت کی۔ "کس نے دیکھا ہے گولی چلاتے ہوئے؟ آپ جانتے ہیں اُسے؟ ذرا اس کا نام تو بتائیے۔"

لانسٹر ٹی پی سنگھ کو ہنسی آگئی۔ "کیا بچوں والی بات کر رہے ہیں بھائی جی؟ کسی نے کچھ نہیں دیکھا ہے۔ ایسی چیزیں کوئی نہیں دیکھ سکتا۔ آپ کا تو ان باتوں سے کوئی رشتہ ہی نہیں ہے۔ آپ کو تو صرف پوسٹ مارٹم رپورٹ لکھنی ہے..."

ڈاکٹر واکانکر کو کسی گورکھ دھندے میں گھیر لیا گیا تھا۔ وہ اب لڑنا نہیں چاہتے تھے بلکہ صرف نجات کے متمنی تھے تاکہ وہ اپنی فیملی کے ساتھ دس پندرہ دن کے لیے ہینچ مڑھی یا کھیں اور چلے جائیں اور اس ڈر اور خوف سے ان کا پیچھا چھوٹے۔

انہوں نے ملتس آواز میں ٹی پی سنگھ سے کہا، "بھائی جی، مجھے چھٹی دلا دیجیے۔ آپ لوگوں کو جو کچھ کرنا ہے وہ کیجیے، بس مجھے اس میں شامل نہ کیجیے۔ میں آپ کے ہاتھ جوڑنا ہوں۔"

لانسٹر ٹی پی سنگھ کا چہرہ گمبیر ہو گیا۔ "آپ جو کچھ کہہ رہے ہیں میں وہ نہیں کر سکتا۔ سنٹر

میں ہماری سرکار نہیں ہے۔ آپ کو پوسٹ مارٹم ٹیم میں شامل کرنے کے لیے یہاں سے تمام درخواستیں بھیجی گئی ہیں۔ پریس والے بھی لگے ہوئے ہیں۔ میری سمجھ میں نہیں آتا کہ آپ کس سے ڈر رہے ہیں۔ اتنی بڑی طاقت آپ کے ساتھ ہے۔ آپ کی اپنی سرکار ہے۔ آپ نے اس کے لیے برسوں جدوجہد کی ہے۔ پورے صوبے میں سنگھ کے لوگ آپ کے بارے میں جانتے ہیں۔ ہم سب آپ کی عزت کرتے ہیں۔ یہ تو سیاست ہے۔ آپ اپنے لوگوں کو، ان سرکاری ملازمین کو، جیل بھجوا دیں گے، انہیں معطل کروا دیں گے، مجھے استعفیٰ دینے پر مجبور کروا دیں گے، تو ان سب باتوں سے آپ کا کیا بھلا ہو گا؟" ٹی پی سنگھ نے قریب آ کر ڈاکٹر واکانکر کے شانے پر ہاتھ رکھا۔ "ارے بھائی جی، پوسٹ مارٹم رپورٹ تو آپ ہی لکھیں گے۔"

"یقین کیجیے بھائی صاحب، میں اتنا بڑا جھوٹ نہیں لکھ سکتا۔ یہ تو میڈیکل پروفیشن کے خلاف ہے،" ڈاکٹر واکانکر نے کہا۔

"آپ سنگھ میں رہے ہیں۔ آپ اگر وال بھائی جی سے بات کر لیجیے۔ اس سے سب ہی مستفق ہیں۔ آپ کو اپنی سرکار کا ساتھ دینا چاہیے،" ٹی پی سنگھ نے اصرار کیا۔
ڈاکٹر واکانکر کا سر گھوم گیا۔ یعنی سب یہی چاہتے ہیں؟ کوٹلیہ کی "ارتھ شاسٹر" بھی تو اسی سرکاری نظام کی روایت رہی ہے۔

پہلی دفعہ ضلع میں مافیا کے سرغنہ گوندو سنگھ کی آواز سنائی دی۔ "جیسا بھائی جی کہہ رہے ہیں ویسا کر دو بھائی جی... آپ تو خود بال بچے دار ہو۔ اوپر سے ہندو ہو۔ کاہے کو دوسرے لوگوں کی روزی روٹی پر لات مار رہے ہو؟" یہ آواز ایسی تھی جس کی سادگی کے اندر کوئی خطرناک سا سایہ اپنا چہرہ اوپر اٹھا رہا تھا۔

کیا یہ دھمکی تھی؟

پہلے جیپ سے چھوڑتے ہوئے ایس پی نے انہیں ہدایت دی تھی۔ اب لائنسٹر کے سامنے مجرم گوندو سنگھ بول رہا تھا۔

ڈاکٹر واکانکر اچانک کھڑے ہو گئے۔ انہوں نے گوندو سنگھ کو گھور کر دیکھا۔ "آپ نے میرے بال بچے دار ہونے کی بات کیوں کہی؟ کیا آپ مجھے دھمکی دے رہے ہیں؟"
ٹی پی سنگھ نے انہیں پرسکون کرنے کی کوشش کی، لیکن ڈاکٹر واکانکر کا دورانِ خون

غیر متوازن ہونے لگا تھا۔ "نہیں بھائی جی، میری فیملی کی یاد مجھے ایس پی صاحب نے بھی دلائی تھی۔ آپ لوگ مجھ پر دباو ڈال کر غلط کام کروانا چاہتے ہیں؟"

"کیسی بات کر رہے ہیں آپ؟ آپ تو ہمارے اپنے آدمی ہیں۔ آپ کی فیملی ہماری فیملی ہے۔ کیا ہو گیا ہے آپ کو؟ غصہ تھوکیے... آپ نہیں چاہتے تو چلیے میں کوشش کر کے آپ کو پوسٹ مارٹم سینٹر سے ہٹا دیتا ہوں،" لانسٹر ٹی پی سنگھ نے مسکراتے ہوئے انہیں پیار سے منایا۔

ڈاکٹر واکا نکر تھوڑی دیر میں پُرسکون ہوئے۔ ان کے لیے چائے منگوائی گئی۔ رات تقریباً پونے تین بجے ڈاکٹر دینیش منوہر واکا نکر، ایم بی بی ایس، ایم ڈی، نے پوسٹ مارٹم کے لیے اپنی منظوری دے دی۔

یہ لانسٹر ٹی پی سنگھ کی سیاسی جیت تھی۔ طے کیا گیا کہ ساڑھے چار پانچ بجے تک توفیق کی لاش کی پوسٹ مارٹم رپورٹ تیار ہو جائے۔

ایس ڈی ایم، پولیس، سنگھ، کلکٹر، سب کو تھوڑی سی راحت ملی۔ توفیق کی لاش ضلع ہسپتال کے لیے پہلے ہی روانہ کر دی گئی تھی۔ بیس منٹ میں ڈاکٹر واکا نکر، سول سرجن گپتا اور ڈاکٹر تیواری وہاں پہنچ جائیں گے اور پانچ بجتے بجتے پوسٹ مارٹم مکمل ہو جائے گا۔

ضلع ہسپتال کے لیے روانگی سے قبل ڈاکٹر واکا نکر مشکل سے دو منٹ کے لیے اپنے گھر گئے تھے۔ وہاں انہوں نے گنیش کی مورتی کے سامنے ایک بار ہاتھ جوڑ کر سر جھکایا تھا، جیوتسنا کو مسکرا کر دیکھا تھا۔ بیٹیاں سو رہی تھیں۔ انہوں نے سب سے چھوٹی بیٹی تپسیا کی پیشانی سہلائی تھی۔ پھر باہر اپنے انتظار میں کھڑی جیب کی طرف روانہ ہو گئے تھے جو انہیں ضلع ہسپتال لے جانے کے لیے آئی تھی۔

ضلع ہسپتال کے آپریشن تھیٹر میں بائیس سال کے توفیق احمد کی لاش پوسٹ مارٹم کے لیے ان کی منتظر تھی۔

جیب تیزی سے بھاگ رہی تھی۔ ڈاکٹر تیواری پہلو میں بیٹھے تھے۔ واکا نکر نے گنگنا شروع

کیا:

"نستے سداوتلے ماتر بھے..."

"بہت اچھا گاتے ہیں آپ!" ڈاکٹر تیواری نے کہا۔ "ذرا زور سے گائیے!"
 "ابھی نہیں، رات بھر جاگتے رہنے سے میرا گلا ذرا خراب ہے۔ سناؤں گا آپ کو... لیکن بعد میں..." ڈاکٹر واکانکر نے مسکراتے ہوئے کہا۔ ان کا چہرہ صبح صادق کی ہوا میں تروتازہ لگ رہا تھا۔ "یہ برسم مہورت ہے ڈاکٹر تیواری، جب دیوتا جاگتے ہیں اور شیطان سوتے ہیں۔ اور شیطان کا نام کال نیسی بھی ہوتا ہے۔ ریشیوں کا روپ بنا کر رہتا ہے... کچھ سمجھے آپ؟"
 سنکی ہے یہ شخص، اول جلول باتیں کرتا ہے۔ ڈاکٹر تیواری نے سوچا۔ اگر گنگناتا ہی رہتا تو غنیمت تھا۔

ٹیبیل پر توفیق کی لاش تھی۔ زیادہ چیر پھاڑ کرنے کی ضرورت ہی نہیں تھی۔ سر کا پچھلا حصہ ٹوٹ پھوٹ گیا تھا۔ وہاں خون میں ریت اور کوتما کی مٹی لتھڑی ہوئی تھی۔ روٹین پورا کرنا تھا، وہ پورا کیا گیا۔

پوسٹ مارٹم رپورٹ کا سائیکلو اسٹائیلڈ فارم آگیا۔ رپورٹ ڈاکٹر دینیش منوہر واکانکر، ایم بی بی ایس، ایم ڈی، چیف میڈیکل آفیسر، کوتما ہی کو لکھنی تھی۔
 ڈاکٹر واکانکر نے قلم نکالا۔ ایک بار انہوں نے ڈاکٹر تیواری اور سول سرجن بی این گپتا کو دیکھا۔ پھر وہ منہ ہی منہ میں کہنے لگے:

"پڑھیے سر سادیوم گوری پترونا۔ کم
 بھکتیا واسن سرے نتے بھایو: کا مار تھ سدھیے
 پر تھم و کر تڑم چ ایک دنتم دیتے کم
 ترتیے کرشنا پٹگا چھم گج و سترم چتر تھکم..."
 اس کے بعد وہ جھکے اور انہوں نے لکھنا شروع کیا:

"نام: توفیق احمد۔ ایچ: ٹوئنٹی ٹو۔ سیکس: میل

"فادرز نیم: رفیق احمد۔ ایسی مارک: پیچ آن رائٹ تھائی۔ کان آف ڈسٹھ..."

موت کا سبب؟

ڈاکٹر واکانکر کے قلم پر سب کی نگاہ مرکوز تھی۔ آٹھ جوڑی آنکھیں۔ ایک جوڑی آنکھ ایس پی کی بھی تھی۔ وہ ابھی ابھی وہاں آگیا تھا، قانون نہ ہونے کے باوجود۔ قلم پھر چلا۔

"سیربرل ہیڈ انجری، پرووڈ فیٹل، کارڈ ہائی دی گن شاٹ۔ ٹائم آف ڈسٹنڈ: فائیو منٹس ٹوفور پی ایم..."

اس کے بعد نیچے دستخط: "ڈاکٹر دینیش منوہر واکانکر۔"

"یہ آپ نے کیا کیا؟" سول سرجن ڈاکٹر گپتا نے ہڑبڑاتے ہوئے کہا۔ اسے یقین نہیں آ

رہا تھا۔

"آپ لوگ بھی دستخط کر دیجیے۔ جو سچ ہے اس کی تصدیق کیجیے۔ میں نے جو کیا ہے سوچ سمجھ کر کیا ہے۔" ڈاکٹر واکانکر کی آواز میں کوئی لکپکاپاٹ نہ تھی — یہ سیدھی، صاف ستھری، کسی ٹھنڈی دھات کی طرح ٹھوس آواز تھی جو یہاں سے نہیں کسی دوسری دنیا سے آتی ہوئی لگ رہی تھی۔ اس میں کچھ تباہو آسمانی تھا۔

"لسبودرم، پنجم، ششم، وکٹ میوچ
سپتسم، گھن راجن، دھروم تھاشٹسم

نوم..."

ڈاکٹر تیواری اور سول سرجن ڈاکٹر گپتا جیسے کسی طلسم یا پشازم میں بندھے ہوئے، چپ چاپ اٹھے اور انہوں نے پوسٹ مارٹم رپورٹ پر ڈاکٹر واکانکر کے دستخط دیکھے۔ ڈاکٹر واکانکر آپریشن تھیٹر سے جیسے ہی گلیارے میں پہنچے، ایس پی نے ان کے کندھے پر ہاتھ رکھا۔ عین اسی وقت ڈاکٹر واکانکر کے قدم دھمکانے لگے۔

ایس پی کی ناک سے پٹرول کا دھواں نکل رہا تھا۔ ڈاکٹر واکانکر نے دیکھا کہ گوندو سنگھ دوڑتا ہوا ان کے گھر کی طرف جا رہا ہے۔ پھر انہوں نے جیوتسنا واکانکر کو اپنی طرف بھاگتے ہوئے دیکھا۔ ان کے بال بکھرے ہوئے تھے۔ خوف اور بدحواسی میں وہ چہرہ بندھا ہو گیا تھا...

وہ چہرہ شاید توفیق کی بیوی کا تھا... ان کے کانوں میں اپنی بیٹی پوجا کے رونے کی آواز آ رہی تھی۔ وہ روتی ہوئی گارہی تھی: "چائے آپ کے لیے بناؤں پاپا! بناؤں پاپا!"

"دشمت وناگم اکاوشن گرپتسم..."

ڈاکٹر دینیش منوہر واکانکر فرش پر گر گئے۔ ایس پی نے ان کی قمیص پیچھے سے پکڑ رکھی

تھی۔

ڈاکٹر واکانکر کے گلے سے خرخراہٹ نکلنے لگی، لیکن ان کے چہرے کو دیکھ کر لگتا تھا جیسے کسی بہت پرانے تناو سے کھینچتی اور ٹوٹتی ہوئی ان کی نسیں دھیرے دھیرے ڈھیلی پڑتی جا رہی ہوں۔ چہرے پر پرسکون ڈھیلا پن اور واضح انبساط۔

ایس پی گھبرا گیا تھا۔ ڈاکٹر بی این گپتا دوڑ کر وہاں آئے۔ انہوں نے ایس پی کے ہاتھ کو جھٹکا دیا، جھک کر ڈاکٹر واکانکر کو دیکھا، پھر بلند آواز میں کہا، "اسٹریچر لاؤ، فوراً۔ وی ہیو ٹو ٹیک ہم ٹوانٹنسو کیئر یونٹ۔ (We have to take him to intensive care unit.) مجھے شک ہے کہ یہ برین ہیمریج ہے۔۔۔ ہی ازان کا!"

اسٹریچر میں ڈاکٹر دینیش منوہر واکانکر کو ایمرجنسی شعبے میں لے جایا گیا۔

"ہی ازانے گرےٹ مسچیف! (He is a great mischief.) اتنا گھاگ چال باز! اس چالاک کی خاطر اس نے اپنی جان داؤں پر لگا دی۔"

سول سرجن ڈاکٹر گپتا کی آواز بھرا رہی تھی۔ وہ مبہوت تھے۔ ڈرامے کے اس غیر متوقع منظر کا انہوں نے تصور بھی نہیں کیا تھا۔

اچانک ان کی نظر ایس پی کی جانب گھومی۔ "آپ یہاں کیا کر رہے ہیں؟ ہاؤ آر یو ٹوانٹر ان ہاسپٹل پریمسز وڈ آؤٹ مائی پرمیشن؟ (How are you to enter in hospital premises without my permission?)"

ایس پی اندر سے دہل گیا تھا۔ اس کی گردن نیچی تھی۔

"اٹ واز ٹو مچ! (It was too much.) انہیں چھٹی دے دینی چاہیے تھی۔ پوسٹ مارٹم تو پھر بھی ہو جاتا۔ وی آل فورسڈ ہم ٹو... ٹو... ڈاکٹر تیواری کی آنکھیں بھیگ گئی تھیں۔

ڈاکٹر دینیش منوہر واکانکر آئی سی یو میں پڑے تھے۔ بیچ بیچ میں انہیں مصنوعی سانس دی جا رہی تھی اور گلوکوز چڑھایا جا رہا تھا۔ ای سی جی کی رپورٹ کریٹیکل تھی۔ اسکیٹنگ سے پتا چلا کہ اندرونی سیلان خون بند نہیں ہو رہا ہے۔

ان کے گلے سے نکلنے والی گھر گھر اہٹ پورے انٹینسو کیئر یونٹ میں گونج رہی تھی۔

مقامی اخباروں میں چھوٹی سی خبر تھی جس میں توفیق احمد کی پوسٹ مارٹم رپورٹ کی اطلاع تھی۔ یہ اخبار وہ تھے جن کا ایڈیشن صبح شائع ہوتا تھا۔ دوسری خبر یہ تھی کہ کوئٹہ میں قانون اور امن قائم رکھنے کے لیے کرفیو لگا دیا گیا ہے۔

نیچے مُردہ گھر میں توفیق احمد کی لاش برف کی سیل پر رکھی ہوئی تھی۔
جیوتسنا واکانکر اور توفیق احمد کے والد، چچا تہمتیا، کو ہسپتال کی جانب سے اطلاع بھیج دی گئی تھی۔

ادب اور فنون لطیفہ کا ترجمان
سہ ماہی

ذہنِ جدید
مرتب: زبیر رضوی
پوسٹ بکس ۷۰۴۲، نئی دہلی ۱۱۰۰۲۵

اردو ادب کا شش ماہی انتخاب
سوغات

مدیر: محمود ایاز
۸۴، تھرڈ مین، سیکنڈ کراس، ڈیفنس کالونی، اندرانگر، بنگلور ۵۶۰۰۳۸

ماہ نامہ

شبِ خون
ترتیب و تہذیب: شمس الرحمن فاروقی
پوسٹ بکس ۱۳، الہ آباد ۲۱۱۰۰۳

سہ ماہی

جامعہ
ترتیب: شمیم حنفی، سہیل احمد فاروقی
ذاکر حسین انسٹیٹیوٹ آف اسلٹک اسٹڈیز، جامعہ ملیہ اسلامیہ، نئی دہلی ۱۱۰۰۲۵

کراچی میں "ذہنِ جدید"، "سوغات"، "شبِ خون"، اور "جامعہ" حاصل کرنے کے لیے
ٹامس اینڈ ٹامس بک شاپ، صدر، کراچی
سے رابطہ کیجیے۔ فون: 5682220

"نہند کی مسافتیں" اور "میز پر رکھے ہاتھ" کے بعد

عذرا عباس
کی نظموں کا نیا مجموعہ

'میں لائنیں کھینچتی ہوں'

جدید کلاسک پبلشرز
بی 7، تیسری منزل، پیراڈائز پیلیس، 255 سرور شید روڈ، کراچی
فون: 5688964

محمد انور خالد
کی نظموں کا پہلا مجموعہ

ریت آئینہ ہے

عمارہ پبلی کیشنز
بی 29، سیکٹر 11 بی، نارتحہ کراچی ٹاؤن شپ، کراچی

آج کی کتابیں

افضال احمد سید
چینی ہوئی تاریخ (نظمیں)

(دستیاب نہیں ہے)

خیمہ سیاہ (غزلیں)

قیمت: چالیس روپے

دو زبانوں میں سزائے موت (نظمیں)

قیمت: ساٹھ روپے

ذی شان ساحل

چڑیوں کا شور (نظمیں)

قیمت: چالیس روپے

کھر آلود آسمان کے ستارے (نظمیں)

قیمت: ساٹھ روپے

کراچی اور دوسری نظمیں

قیمت: سو روپے

ضمیر نیازی

صحافت پابند سلاسل

انگریزی کتاب The Press in Chains کا اردو ترجمہ

قیمت: سو روپے

محمد عمر میمن

گم شدہ خطوط

اور دیگر تراجم

قیمت: اسی روپے

aaj

an urdu journal of literature and ideas

Published quarterly from Karachi, *aaj* presents each time a selection of contemporary writings from many languages of the world, translated in Urdu, as well as some ground-breaking Urdu writings of today. At the end of each regular issue a special section - a small anthology in itself - is devoted to a particular writer or subject. The special issues of *aaj* published so far have presented selections of Arabic, Persian and Hindi short stories, selected fiction of Gabriel Garcia Marquez, writings from different parts of the world covering the tragedy of Bosnia, and, recently, the "Story of Karachi" in two volumes.

Subscription

Pakistan:

Rs 300 (one year), Rs 500 (two years)
Please send the subscription through
cheque/pay order/draft drawn in favour of
"Quarterly Aaj, Karachi"
to the following address:
Managing Editor, aaj,
A-16, Safari Heights,
Gulistan-e-Jauhar, Karachi 75290.
Tel: (021) 811-3474
e-mail: aaj@biruni.erum.com.pk

Outside Pakistan:

Individuls: US\$ 25 (one year), US\$ 45 (two years)
Institutions: US\$ 40 (one year), US\$ 70 (two years)
Please send the subscription in US dollars to
Dr Muhammad Umar Memon,
5417, Regent Street,
Madison, WI 53705, USA.
Tel: (608) 233-2942
Fax: (608) 265-3538
e-mail: mumemon@factstaff.wisc.edu

Subscription includes registered air mail charges.

گارسیا مارکیز

منتخب تحریریں

(”آج“، شمارہ ۷: بہار ۱۹۹۱، کتاب کی صورت میں)

لاطینی امریکا کے ملک کولومبیا سے تعلق رکھنے والے نوبل انعام یافتہ ادیب
کی تحریروں کا ایک جامع انتخاب

دو مکمل ناول

”کرئل کو کوئی خط نہیں لکھتا“ اور ”ایک پیش گفتہ موت کی روداد“

تیرہ منتخب کہانیاں

دونوں ”تنہائی کے سو سال“ اور ”وبا کے دنوں میں محبت“ کے منتخب ابواب

مارکیز کی نوبل انعام پیش کیے جانے کے موقع کی تقریر اور ایک اہم مضمون

”کولومبیا کا مستقبل“

مارکیز کے فن پر دو مغربی نقادوں کے مضامین
اپنی زندگی، فن اور خیالات پر مارکیز کی ایک طویل گفتگو
مارکیز کی شخصیت اور حالات زندگی کے بارے میں
ان کے ایک ہم وطن دوست ادیب کی ایک طویل تحریر

قیمت: دو سو روپے

آج کی کتابیں

فیتا ہوا ہے



آج کی کتابیں
 اسے ۱۶، طرہی ہائیں، جلد ۱۵، گھنٹوں میں کریم ۵۵۰۰۰